



कुवलयानन्द सटीक.



॥ श्रीः ॥

बुधवरश्रीमदप्पय्यदीक्षितविरचितः

कुवलयानन्दः ।

श्रीमत्कविवरजयदेवविरचितस्वमूल-  
चन्द्रालोकसहितः ।श्रीमत्तत्सदुपाख्यवैद्यनाथसूरिविरचितया  
अलङ्कारचन्द्रिकाव्याख्या  
च विभूषितः ।

स च

रावेरग्रामनिवासिगोविन्दशास्त्रिणा संशोधितः,

क्षेमराज-श्रीकृष्णदासश्रेष्ठिना  
मुम्बय्यां

(खेतवाडी ७ वीं गली खम्बाटा लैन)

स्वकीये "श्रीवेङ्कटेश्वर" स्टीम-मुद्रणयन्त्रालये  
मुद्रयित्वा प्रकाशितः ।

संवत् १९१८, शके १८३३.

अस्य सर्वेधिकाराः "श्रीवेङ्कटेश्वर" यन्त्रालयाध्यक्षाधीनाः सन्ति.







## प्रस्तावना.

—०—

अयं कुवलयानन्दग्रन्थः श्रीमदद्वैतविद्याचार्यश्रीमद्विजकुलजलधिकौस्तु-  
भश्रीरङ्गराजाध्वरीन्द्रवरदस्तुश्रीमदम्पय्यदीक्षितैर्विरचितः । स च ब्रजम-  
ण्डलान्तर्गतश्रीवृन्दावनविहारिश्रीराधाकृष्णशृङ्गारलीलावर्णनपरस्य गी-  
तगोविन्दनामकाव्यस्य प्रणेतुः श्रीजयदेवकविवरस्य चन्द्रालोकनामका-  
लङ्कारग्रन्थस्य व्याख्यानरूपोऽस्ति । जयदेवविषये चायमुल्लेखो दृश्यते-

असौ जयदेवनामा कविवरः श्रीभोजदेवतनयः, अस्य माता श्रीराधाना-  
मयासीत् । रामा इत्यपि केचित्तस्या नाम व्याहरन्ति । अयं श्रीजयदेवो  
वंगदेशीयतिन्दुबिल्वग्रामे बभूव । “अयं जयदेवो बोपदेवस्य भ्राताऽऽ-  
सीत्” इति कश्चिदनभिज्ञोप्यभिज्ञमन्यो दयानन्दो नामार्यसमाजौत्पा-  
दकः स्वकीये सत्यार्थप्रकाशग्रन्थे ११ समुल्लासे प्रललाप । भिन्नमाता-  
पित्रोर्भिन्नदेशप्रसूतयोः कथं नाम भ्रातृत्वं विज्ञातमनेनेति स एव जानातु ।  
प्रायः ‘देव’ इति पदमस्य तस्य च नामांति दृश्यते । यथा ‘बोपदेवः’ तथा  
‘जयदेवः’ इति । एवं च ‘देव’ शब्दसादृश्येनानयोर्भ्रातृत्वं घटयन्देवानांप्रियं  
एवावभासते । किं दयानन्दस्य टोडरानन्दोऽपि कश्चिद्भ्राता न भवेत् ?  
‘आनन्द’ पदस्योभयत्रापि दृश्यमानत्वात् । अनयोर्भिन्नमातापितृत्वं च तद्ध-  
स्तलेखादेवावगम्यते । यथा चोक्तं जयदेवकविना गीतगोविन्दसमाप्तौ-

“श्रीभोजदेवप्रभवस्य राधादेवीसुतस्यास्य सदा कवित्वम् ।

पराशरादिप्रियवर्गकण्ठे सुप्रीतपीताम्बरमेतदस्तु ॥” इति ।

बोपदेवकृतकविकल्पद्रुमनामकश्लोकबद्धधातुपाठग्रन्थसमाप्तौ च-

“विद्वद्धनेशशिष्येण भिषक्केशवसूनुना ।

तेने वेदपदस्थेन बोपदेवद्विजेन यः ॥” इति ।

एतच्छ्लोकद्वयार्थविचारणायां सुस्पष्टमेवास्यार्यसमाजप्रतिष्ठापकस्य  
दयानन्दस्य कूपकूर्मायितमुदुम्बरकीटायितं चावगम्यते विविधग्रन्थावम-  
र्शन इति मुनिपुणमवधेयं सुधीभिः । अस्तु किं तथा चर्चया । परमेतन्नाव-  
त्सिद्धं, -यदयं जयदेवो न बोपदेवभ्रातेति ।

अथास्य समयस्तावद्विमृश्यते । विक्रमार्कसंवत् १२६३ वर्षे कुतुबुद्दीन-  
नामैकः स्वतन्त्रो दिल्लीपतिरभूत् । यः पूर्वं शहाबुद्दीनगोरीमुलतान इत्येतस्य  
दासीपुत्र आसीत् । अनेन कुतुबुद्दीनेन कतिपयान्संवत्सरान्दिल्लीपतिपाद-  
शाहपदं प्रशासितम् । तेन च बखतियारखिलजीसेनापतिप्रभृति-योधानां  
साहाय्येन वंगदेशराज्यं जितम् । तस्मिन्समये विदिकुलोद्भव उदीश्वररा-  
जान्ववायसंभूतो लक्ष्मणसेननामा राजा नदियाशांतिपुरे राज्यमशासीत् ।  
तस्य राज्यं पूर्वस्यां वंगदेशमभिव्याप्यासमुद्रतीरान्तप्रान्तपर्यन्तमशिशत् ।  
तद्देशीयाः सामन्तभूपालास्तदाज्ञां शिरसा पर्यपालयन् । यदा बखतियार-



खिलजीनामा कुतुबुद्दीनस्य सेनापतिर्नदियाशांतिपुरे महान्तमुपद्रवमकरोत् । तदा राजा लक्ष्मणसेनो नदियाशांतिपुरं परित्यज्य जगन्नाथपुरं प्रति जगाम । उडीशाराजाधीनो वंगदेशश्च दिल्लीराज्येन सह समधत्त । अयं वृत्तांतः प्रामाणिकभारतवर्षायेतिहासग्रंथेषु लिखितोऽस्ति । अयमेव लक्ष्मणसेनचरितः स्वयं पंडित आसीत् । अस्य सभां जयदेवोमापतिगोवर्द्धनशरण-प्रभृतयः पंडिता अलश्रुकुः । अस्यैव लक्ष्मणसेनस्य राज्ञः समये जयदेवकविना गीतगोविन्दं नाम काव्यं प्रणीतमस्ति । गोवर्द्धनाचार्यादिभिरपि बहवो ग्रन्थाः प्रणीताः संति । तत्र गीतगोविन्दस्य प्रथमसर्गेऽयं चतुर्थः श्लोकोऽस्ति-

“वाचः पल्लवयत्युमापतिधरः संदर्भशुद्धिं गिरां  
जानीते जयदेव एव शरणः श्लाघ्यो दुरुहद्रुतेः ।

शृङ्गारोत्तरसत्प्रमेयरचनैराचार्यगोवर्द्धन-

स्पर्द्धां कोऽपि न विश्रुतः श्रुतिधरो धोयी कविक्षमापतिः ॥” इति ।

अयं श्लोकश्च लक्ष्मणसेनभूपालेन विरचितः । यतः-“अस्मिन्गीतगोविन्दकाव्ये संगीताष्टपदीगीतग्रन्थो जयदेवकविना निर्मितः, तत्रैव पद्यमयश्च लक्ष्मणसेनभूपतिना निर्मितः” इत्ययं वृत्तांतो हि मानांकराजकृतगीतगोविन्दमानांकीर्टीकायां नारायणभट्ट्यामन्येषु च सत्कथामृतसागराद्यनेकेतिहासग्रंथेषु सुप्रसिद्धम् । एतावता च सिद्धमेतावत्, -यद्यं जयदेवकविविक्कमार्कसंवद् १२६३ वर्षपूर्वापरसमकालिक आसीदिति ।

अनेन जयदेवकविवरेणायं चन्द्रालोकग्रंथो विरचितः । एतं ग्रंथं मूलतया परिकल्प्य कुवलयानन्दग्रन्थनिर्माता द्रविडदेशान्तर्वर्तिकाश्वीनगरनिवासिश्रीमदद्वैतविद्याचार्यः श्रीमद्विजकुलजलधिकौस्तुभश्रीरङ्गराजाध्वरीन्द्रवरदाचार्यसूनुरप्पय्यदीक्षित इति समाप्तिदण्डकादवगम्यते । अयमेवाप्पय्यदीक्षितः कर्णाटराजगुरोस्तातार्यस्य भागिनेय आसीत् । अनेनाद्वैतसिद्धान्त-शिवश्रैष्ठ्यादिविषयेऽनेकान्ग्रन्थान्विरच्य वादविवादान्कृत्वा मातुलस्य तातार्यस्य द्वैतदुराग्रहः खण्डित इति सुप्रसिद्धं सर्वतोमुखम् । तदेतदनयोर्मातुलभागिनेयत्वं सुप्रसिद्धमिति द्योतयन्विश्वगुणादर्शकर्ता वेङ्कटाध्वरी विश्वगुणादर्शचंपूकाव्यस्यारम्भे द्वितीयतृतीयश्लोकयोः स्वनामनिर्देशानुबन्धप्रसङ्गेन निजवंशपुरुषनिर्देशं चकार । तद्यथा-

“काश्वीमण्डलमण्डनस्य मखिनः कर्णाटभूभृद्गुरो-  
स्तातार्यस्य दिगन्तकान्तयशसो यं भागिनेयं विदुः ।

अस्तोकाध्वरकर्तुरप्पय्यगुरोरस्यैष विद्वन्मणेः

पुत्रः श्रीरघुनाथदीक्षितकविः पूर्णो गुणैरेधते ॥

तत्सुतस्तर्कवेदान्ततन्त्रव्याकृतिचिन्तकः ।

व्यक्तं विश्वगुणादर्शं विधत्ते वेङ्कटाध्वरी ॥” इति ।



एतस्मात्सिद्धमिदं यद्यमप्ययदीक्षितः स एवायमिति ॥ परमियमेका  
शंकोद्भवति । यद्यं वेङ्कटाध्वरी रामानुजसम्प्रदायान्तर्वर्तिवडहलतैगि-  
लान्यतरसंप्रदायानुसारी बभूव । तत्कथं घटतेऽत्यन्ताद्वैतसिद्धान्ताभि-  
मानिनोऽप्ययदीक्षितस्य संतते रामानुजमतानुगत्वमिति संदिग्धोऽयं  
विषयश्चिन्त्य एव । परं नूनमनेनाप्ययदीक्षितेनैव सर्वथा भवितव्यम् ।  
यतो रघुनाथाचार्याभिधस्यैतत्तनयस्य श्लेषयमकचक्रवर्तित्वमालङ्कारिकत्वं  
च सुप्रसिद्धं साधकम् । यदुक्तं वेङ्कटाध्वरिणा विश्वगुणादर्शचम्पूसमाप्ति-  
दण्डके—“इति श्रीपञ्चमतभञ्जननिबन्धनव्याख्यातृतातयज्ञभागिनेयवाजपे-  
यसार्वप्रष्टाप्तोर्यामादियज्वात्रेयवंशमौक्तिकीभवदप्ययाचार्यतनूभवश्लेषय-  
मकचक्रवर्तिरघुनाथाचार्यदीक्षिततनयस्य श्रीमद्वेङ्कटाध्वरिणः कृतौ विश्व-  
गुणादर्शः समाप्तः” इति । अतः स एवायमप्ययदीक्षित इति सुनिपुणम-  
वधीयते । अस्तु । यद्ययमेवाप्ययदीक्षितो वेङ्कटाध्वरिपितामहः स्यात्तर्हि  
तदीयकालश्च शालिवाहनसंवत्सरीय १७०० शतक आसीदिति सिद्धम् ।  
यतो विश्वगुणादर्शचम्पूकाव्यं वेङ्कटाध्वरिणा विरच्य महाराष्ट्रदेशे पुण्य-  
पत्तने ‘पेशवे’ पदाधिष्ठितानां श्रीबाजीरायाणां सभायामानीतमासीत् ।  
तदीयविश्वगुणादर्शचम्पूकाव्ये महाराष्ट्रस्थब्राह्मणानां म्लेच्छनिर्णाशनैक-  
बद्धकङ्कणानां वैदिकधर्मावनाय समादृतक्षत्रियाचाराणां गुणवर्णनं समा-  
कर्णयामासितुष्टेभ्यः श्रीबाजीरायेभ्यस्तेन भूरिपारितोषिकधनं लब्धमासी-  
दिति किंवदन्ती तदीयग्रन्थस्थमहाराष्ट्रब्राह्मणवृत्तान्तवर्णनादवितथैवेति ।  
तस्यायं पितामहोऽप्ययदीक्षितस्तस्मात्किञ्चित्प्रागासीदित्यनवद्यम् ।  
अप्ययदीक्षितेन बहवोऽद्वैतसिद्धान्तग्रन्थाः कृताः संति । अस्याप्ययदी-  
क्षितस्य पूर्वजन्मनि या पत्नी सा तस्मिन्जन्मनि शूद्रा भूत्वा शंभुनिदेशान्तं  
सिषेवे । सोऽपि तां, विना संगमं गृहे पालयाम्बभूव । अंतकाले च ब्राह्मणीं  
पत्नीं विहाय तया शूद्रपत्न्या सह शिवालयं गत्वा तत्र प्रस्फुटिते शिव-  
लिंगे तया सह निलीनोऽभूदिति काचिद्वन्तकथा सर्वतोऽपि प्रसिद्धेति ।  
अनेनाप्ययदीक्षितेनायं कुवलयानन्दो विरचितः । न चैतेनायं कुवलया-  
नन्दग्रन्थश्चन्द्रालोकग्रन्थमपलप्य स एव स्वरूपनामान्तरेण निर्मित इति  
रामस्यमदसीयमिति शङ्क्यम् । तेन न चन्द्रालोकापलापः कृतः प्रत्युत सक-  
लजगदाह्लादनाय सर्वेभ्यः स प्रदर्शितः । तेन च ग्रन्थादौ चतुर्थश्लोके—

“अलंकारेषु बालानामवगाहनसिद्धये ।

ललितः क्रियते तेषां लक्ष्यलक्षणसंग्रहः ॥”

इति लिखितं, तेन नवीन एवायं ग्रन्थः क्रियत इति प्रतिज्ञाय परग्रन्थाप-  
लापनं कृतमिति कश्चित्कुत्सितो जानातु नाम । परं नायमुपरितनः श्लो-  
कोऽप्ययदीक्षितविनिर्मितः, किंतु चन्द्रालोकस्थ एव सः । मूलभूते केव-



लचन्द्रालोकग्रन्थे स यथानुपूर्वीको दृश्यत एवेति । तेन चाग्रिमश्लोके  
सुस्पष्टमेवोदितम् । यथा-

“येषां चन्द्रालोके दृश्यन्ते लक्ष्यलक्षणश्लोकाः ।

प्रायस्त एव तेषामितरेषां त्वभिनवा विरच्यन्ते ॥” इति ।

तथा च नात्र परग्रन्थापहारशंकावकाशः । अत एवोक्तं समाप्तिपद्यद्वये-

“अमुं कुवलयानन्दमकरोदप्पदीक्षितः ।

नियोगाद्वेङ्कटपतेर्निरूपाधिकृपानिधेः ॥

चन्द्रालोको विजयतां शरदागमसंभवः ।

हृद्यः कुवलयानन्दो यत्प्रसादादभूदयम् ॥” इति ।

तस्मादिदमवधेयं सुधीभिः-अयं कुवलयानन्दः श्रीमद्वेङ्कटराजनियो-  
गेन श्रीमदप्पय्यदीक्षितविरचितश्चन्द्रालोकनामकग्रन्थसविस्तरयोजना-  
विष्करणेऽप्रतिमसाहाय्यभूत इति ।

अस्म्यपि कुवलयानन्दस्य सुबोधहेतवे श्रीमत्पदवाक्यप्रमाणाभिज्ञतत्स-  
दुपाख्यभट्टविठ्ठलसूरिवरात्मजश्रीरामचन्द्रसूरिसुतुश्रीवैद्यनाथविद्वद्रैरलं-  
कारचन्द्रिकाख्या व्याख्या विनिर्मिता । अयं च वैद्यनाथो वैजनाथापरना-  
मधेयो महाराष्ट्रदेशोद्भवो देशस्थब्राह्मणो वेङ्कटग्रामसमीपस्थ इति वृद्धाः  
संगिरन्ते । प्रायोऽनेन शालिवाहनसंवत्सरीय १७०० समदशशतके भवि-  
तव्यम् । यतस्तत्पौत्रेण सहाध्येतारः केचिच्छास्त्रिणोऽस्माभिः श्रुताः ।  
संप्रति ते न संति । भवेदिदं भवतु । प्रकृतं तावद्विचारयामः-

इदं पुस्तकं संशोध्य मुद्रयितुमिच्छद्भिरस्माभिः खानदेशीयरावेरग्राम-  
निवासिपरशुरामभट्टतनयगोविन्दशास्त्रिषु सूचना कृता । ततस्तैर्गोविन्द-  
शास्त्रिभिर्महता प्रयासेन संचितात्प्राचीनपुस्तकसंग्रहात्समानीतैस्त्रिभिर्ह-  
स्तलिखितपुस्तकैरेकवाक्यतां कृत्वा पाठभेदान्निवेश्य स्वपितृपितृव्यपौ-  
त्राणां रामचन्द्रभट्टतनयानां बालशास्त्रिणां च साहाय्येन संशोध्य परि-  
ष्कृत्य चास्माकं सविधे दत्तम् । तदेतदस्माभिः स्वकीये “श्रीवेङ्कटेश्वर”  
( स्टीम् ) मुद्रणालये मुद्रयित्वा प्रकाशितम् ।

विज्ञापयामश्च सर्वान्विद्वज्जनान् । यदस्मिन्नैसर्गिकचित्तविभ्रमदृष्टि-  
दोषाभ्यामशुद्धं भवेत्तत्क्षमध्वमिति शम् ।


विद्वज्जनकृपाभिलाषी-

क्षेमराज-श्रीकृष्णदास,

“श्रीवेङ्कटेश्वर” यन्त्रालयाध्यक्षो मुंबई-स्थः.



अथ सचन्द्रालोककुवलयानन्दविषयानुक्रमणिका ।



अनुक्रमः	विषयाः	पृष्ठांकाः	अनुक्रमः	विषयाः	पृष्ठांकाः
१	चन्द्रालोकग्रन्थारंभः	१	२९	आवृत्तिदीपकालङ्कारः	१६ ७७
	तत्र प्रथममयूखः १.		३०	प्रतिवस्तूपमालङ्कारः	१७ ७८
२	काव्यहेतुः	१	३१	दृष्टान्तालङ्कारः	१८ ८१
३	काव्यलक्षणम्	२	३२	निदर्शनालङ्कारः	१९ ८३
४	रूढियौगिकम्	२	३३	व्यतिरेकालङ्कारः	२० ९१
५	सामान्यपरिवृत्तिसिद्धकथनम्	२	३४	सहोक्त्यलङ्कारः	२१ ९३
६	क्रमेण तदुदाहरणानि	२	३५	विनोक्त्यलङ्कारः	२२ ९४
	द्वितीयमयूखः २.		३६	समासोक्त्यलङ्कारः	२३ ९५
७	काव्यदोषवर्णनम्	३	३७	परिकरालङ्कारः	२४ १०३
	तृतीयमयूखः ३.		३८	परिकराङ्कुरालङ्कारः	२५ १०७
८	काव्यविशेषलक्षणम्	७	३९	श्लेषालङ्कारः	२६ १०८
	चतुर्थमयूखः ४.		४०	अप्रस्तुतप्रशंसालङ्कारः	२७ ११३
९	काव्यगुणवर्णनम्	८	४१	प्रस्तुताङ्कुरालङ्कारः	२८ १२१
	पंचममयूखः ५.		४२	पर्यायोक्तालङ्कारः	२९ १२६
१०	शब्दालङ्कारपरिसंख्यानम्	१०	४३	व्याजस्तुत्यलङ्कारः	३० १३१
११	अर्थालङ्कारपरिसंख्यानम्	११	४४	व्याजनिन्दालङ्कारः	३१ १३५
	( इतः परं कुवलयानन्दमिश्रश्चन्द्रा- लोकग्रन्थः )		४५	आक्षेपालङ्कारः	३२ १३८
१२	मंगलाचरणम्	१३	४६	विरोधाभासालङ्कारः	३३ १४१
१३	ग्रन्थकरणप्रतिज्ञा	१४	४७	विभावनालङ्कारः	३४ १४२
१४	उपमालङ्कारः १	१५	४८	विशेषोक्त्यलङ्कारः	३५ १४५
१५	अनन्वयालङ्कारः २	२३	४९	असंभवालङ्कारः	३६ १४६
१६	उपमेयोपमालङ्कारः ३	२४	५०	असंगत्यलङ्कारः	३७ १४७
१७	प्रतीपालङ्कारः ४	२५	५१	विषमालङ्कारः	३८ १५०
१८	रूपकालङ्कारः ५	३०	५२	समालङ्कारः	३९ १५६
१९	परिणामालङ्कारः ६	३७	५३	विचित्रालङ्कारः	४० १६०
२०	उल्लेखालङ्कारः ७	३८	५४	अधिकालङ्कारः	४१ ११
२१	स्मृत्यलङ्कारः ८	४१	५५	अल्पालङ्कारः	४२ १६२
२२	भ्रान्त्यलङ्कारः ९	११	५६	अन्योन्यालङ्कारः	४३ ११
२३	सन्देहालङ्कारः १०	११	५७	विशेषालङ्कारः	४४ १६४
२४	अपहृत्यलङ्कारः ११	४३	५८	व्याघातालङ्कारः	४५ १६५
२५	उत्प्रेक्षालङ्कारः १२	५१	५९	कारणमालालङ्कारः	४६ १६७
२६	अतिशयोक्त्यलङ्कारः १३	६०	६०	एकावल्यालङ्कारः	४७ ११
२७	तुल्ययोगितालङ्कारः १४	७०	६१	मालादीपकालङ्कारः	४८ १६८
२८	दीपकालङ्कारः १५	७४	६२	सारालङ्कारः	४९ १६९
			६३	यथासंख्यालङ्कारः	५० १७०
			६४	पर्यायालङ्कारः	५१ १७१



अनुक्रमः	विषयाः	पृष्ठांकाः	अनुक्रमः	विषयाः	पृष्ठांकाः
६५	परिवृत्त्यलङ्कारः ५२	१७३	१०४	छेकोक्त्यलङ्कारः ९१	२३९
६६	परिसंख्यालङ्कारः ५३	१७४	१०५	वक्रोक्त्यलङ्कारः ९२	२३०
६७	विकल्पालङ्कारः ५४	१७५	१०६	स्वभावोक्त्यलङ्कारः ९३	२३२
६८	समुच्चयलङ्कारः ५५	१७५	१०७	भाविकालङ्कारः ९४	२३३
६९	कारकदीपकालङ्कारः ५६	१७६	१०८	उदात्तालङ्कारः ९५	२३४
७०	समाध्यलङ्कारः ५७	१७७	१०९	अत्युक्त्यलङ्कारः ९६	२३५
७१	प्रत्यनीकालङ्कारः ५८	१७८	११०	निरुक्त्यलङ्कारः ९७	२३६
७२	अर्थापत्त्यलङ्कारः ५९	१७९	१११	प्रतिषेधालङ्कारः ९८	२३७
७३	काव्यलिङ्गालङ्कारः ६०	१८०	११२	विध्यलङ्कारः ९९	२३८
७४	अर्थान्तरन्यासालङ्कारः ६१	१८५	११३	हेत्वलङ्कारः १००	२३९
७५	विकस्वरालङ्कारः ६२	१९०		(रसवदाद्यलङ्काराः)	२४०
७६	प्रौढोक्त्यलङ्कारः ६३	१९१	११४	रसवदलङ्कारः १०१	२४०
७७	संभावनालङ्कारः ६४	१९२	११५	प्रेयो(भावा)लङ्कारः १०२	२४१
७८	मिथ्याध्यवासित्यलङ्कारः ६५	१९३	११६	ऊर्जस्विदलङ्कारः १०३	२४२
७९	ललितालङ्कारः ६६	१९४	११७	समाहितालङ्कारः १०४	२४३
८०	प्रहर्षणालङ्कारः ६७	१९८	११८	भावालङ्कारः १०५	२४४
८१	विषादनालङ्कारः ६८	२००	११९	भावसंध्यलङ्कारः १०६	२४५
८२	उल्लासालङ्कारः ६९	२०१	१२०	भावशबलालङ्कारः १०७	२४६
८३	अवज्ञालङ्कारः ७०	२०२	१२१	प्रत्यक्षालङ्कारः १०८	२४७
८४	अनुज्ञालङ्कारः ७१	२०४	१२२	अनुमानालङ्कारः १०९	२४८
८५	लेशालङ्कारः ७२	२०५	१२३	उपमानालङ्कारः ११०	२४९
८६	मुद्रालङ्कारः ७३	२०८	१२४	शाब्दप्रमाणालङ्कारः १११	२५०
८७	रत्नावल्यलङ्कारः ७४	२०९	१२५	स्मृत्यलङ्कारः ११२	२५१
८८	तद्गुणालङ्कारः ७५	२११	१२६	आत्मतुष्टप्रमाणालङ्कारः ११३	२५२
८९	पूर्वरूपालङ्कारः ७६	२१२	१२७	श्रुत्यलङ्कारः ११४	२५३
९०	अतद्गुणालङ्कारः ७७	२१३	१२८	अर्थापत्त्यलङ्कारः ११५	२५४
९१	अनुगुणालङ्कारः ७८	२१४	१२९	अनुपलब्ध्यलङ्कारः ११६	२५५
९२	मीलितालङ्कारः ७९	२१५	१३०	संभवालङ्कारः ११७	२५६
९३	सामान्यालङ्कारः ८०	२१६	१३१	ऐतिहासालङ्कारः ११८	२५७
९४	उन्मीलितालङ्कारः ८१	२१७	१३२	अलङ्कारसंस्थितिः ११९	२५८
९५	विशेषकालङ्कारः ८२	२१८	१३३	अङ्गाङ्गिभावसङ्करः १२०	२५९
९६	उत्तरालङ्कारः ८३	२२०	१३४	समप्राधान्यसङ्करः १२१	२६०
९७	सूक्ष्मालङ्कारः ८४	२२१	१३५	संदेहसङ्करः १२२	२६१
९८	पिहितालङ्कारः ८५	२२२	१३६	एकवाचकानुप्रवेशः १२३	२६२
९९	व्याजोक्त्यलङ्कारः ८६	२२३	१३७	सङ्करसङ्करालङ्कारः १२४	२६३
१००	गूढोक्त्यलङ्कारः ८७	२२४	१३८	ग्रन्थावसाने कविनामा-	
१०१	विवृतोक्त्यलङ्कारः ८८	२२५		दिवर्णनम्	२६४
१०२	युक्त्यलङ्कारः ८९	२२८			
१०३	लोकोक्त्यलङ्कारः ९०	२२९			



॥ श्रीः ॥

## अथ चन्द्रालोकः ।

प्रथमो मयूखः १.

उच्चैरस्यति मन्दतामरसतां जाग्रत्कलङ्गैरव-  
ध्वंसं हस्तयते च या सुमनसामुल्लासिनी मानसे ।  
धृष्टोद्यन्मदनाशनार्च्चिरमला लोकत्रयीदर्शिका  
सा नेत्रत्रितयीव खण्डपरशोर्वाग्देवता दीव्यतु ॥ १ ॥  
हंहो चिन्मयचित्तचन्द्रमणयः संवर्द्धयध्वं रसा-  
ब्रेरे स्वैरिणि निर्विचारकविते मास्मात्प्रकाशीभव ।  
उल्लासाय विचारवीचिनिचयालंकारवारांनिधे-  
श्चन्द्रालोकममुं स्वयं वितनुते पीयूषवर्षः कृती ॥ २ ॥  
युक्त्यास्वाद्यलसद्रसैकवसतिः साहित्यसारस्वत-  
क्षीराम्भोधिरगाधतामुपदधत्सेव्यः समाश्रीयताम् ।  
श्रीरस्मादुपदेशकौशलमयं पीयूषमस्माज्जग-  
जाग्रद्भास्वरपद्मकेशरशयः शीतांशुरस्माद्बुधाः ॥ ३ ॥  
तं पूर्वाचार्यसूय्योक्तिज्योतिःस्तोमोद्गतं स्तुमः ।  
यं निपत्य प्रकाशन्ते मद्गुणत्रसरेणवः ॥ ४ ॥  
नाशंकनीयं पूर्वेषां मतमेतेन दूष्यते ।  
किन्तु चक्षुर्मृगाक्षीणां कज्जलेनैव भूष्यते ॥ ५ ॥

काव्यहेतुमाह—

प्रतिभैव श्रुताभ्याससहिता कवितां प्रति ।  
हेतुर्मृदम्बुसम्बद्धबीजव्यक्तिर्लतामिव ॥ ६ ॥



## काव्यलक्षणमाह-

निर्दोषा लक्षणवती सरीतिर्गुणभूषिता ।  
 सालंकाररसाऽनेकवृत्तिर्वाक्काव्यनामभाक् ॥ ७ ॥  
 अङ्गीकरोति यः काव्यं शब्दार्थावनलंकृती ।  
 असौ न मन्यते कस्मादनुष्णमनलं कृती ॥ ८ ॥  
 विभक्त्युत्पत्तये योग्यः शास्त्रीयः शब्द उच्यते ।  
 रूढयौगिकतन्मिश्रैः प्रभेदैः स पुनस्त्रिधा ॥ ९ ॥  
 अव्यक्तयोगनिर्योगयोगाभासैस्त्रिधाऽग्रिमः ।  
 ते च वृक्षादिभूवादिमण्डपाद्या यथाक्रमम् ॥ १० ॥  
 शुद्धतन्मूलसंभिन्नप्रभेदैर्यौगिकस्त्रिधा ।  
 ते च भ्रांतिस्फुरत्कांतिकौन्तेयादिस्वरूपिणः ॥ ११ ॥

## रूढियौगिकमाह-

तन्मिश्रोऽन्योन्यसामान्यविशेषपरिवर्तनात् ।  
 नीरधिः पंकजं सौधं सागरो भूरुहः शशी ॥ १२ ॥  
 सामान्यपरिवृत्त्या यत्सिद्ध्यति तदाह-  
 क्षीरनीरधिराकाशपंकजं तेन सिद्ध्यति ।  
 विभक्त्यन्तं पदं वाक्यं तद्व्यूहोऽर्थसमाप्तिः ॥ १३ ॥  
 युक्तार्थता ताञ्च विना खण्डकाव्यं स इष्यते ॥  
 वाक्यञ्च खण्डवाक्यञ्च पदमेकमपि क्वचित् ॥ १४ ॥

## क्रमादुदाहरति-

धूमवत्त्वादिति यथा देवेत्यामन्त्रणं यथा ।  
 वाक्यान्त्येकार्थविश्रान्तान्याहुर्वाक्यकदम्बकम् ॥ १५ ॥



महादेवः सत्रप्रमुखमखविघ्नैकचतुरः  
 सुमित्रातद्रक्तिप्रणिहितमतिर्यस्य पितरौ ।  
 अनेनासावाद्यः सुकविजयदेवेन रचिते  
 चिरं चन्द्रालोके सुखयतु मयूखः सुमनसः ॥ १६ ॥

इति श्रीजयदेवकविवरविरचिते चन्द्रालोकालङ्कारे  
 वाग्विचारो नाम प्रथमो मयूखः ॥ १ ॥

द्वितीयो मयूखः २.

स्याच्चेतोविशता येन सक्षता रमणीयता ।  
 शब्देऽर्थे च कृतोन्मेषं दोषमुद्धोषयन्ति तम् ॥ १ ॥  
 भवेच्छ्रुतिकटुवर्णः श्रवणोद्वेजने पटुः ।  
 विदुष्यते व्याकरणविरुद्धच्युतसंस्कृतिः ॥ २ ॥  
 अप्रयुक्तं दैवतादौ शब्दे पुँल्लिङ्गतादिकम् ।  
 असमर्थन्तु हन्त्यादेः प्रयोगो गमनादिषु ॥ ३ ॥  
 स हन्ति हन्त कान्तारे कान्तः कुटिलकुन्तलः ।  
 निहतार्थं लोहिताद्रौ शोणितादिप्रयोगतः ॥ ४ ॥  
 एकाक्षरं विना भूभ्रूक्ष्मादिकं स्वतलादिवत् ।  
 व्यनक्त्यनुचितार्थं यत्पदमाहुस्तदेव तत् ॥ ५ ॥  
 इयमुद्धतशाखाप्रकेलिकौतुकवानरी ।  
 निरर्थकं तुहीत्यादि पूरणैकप्रयोजनम् ॥ ६ ॥  
 अर्थे विदधदित्यादौ दधदाद्यमवाचकम् ।  
 धत्ते नभस्तलं भास्वानरुणं तरुणैः करैः ॥ ७ ॥  
 अश्लीलं त्रिविधं ब्रीडाञ्जुप्साऽमङ्गलात्मना ।  
 आह्लादसाधनं वायुः कान्तानाशे भवेत्कथम् ॥ ८ ॥



स्याद्व्यर्थमिह सन्दिग्धं नद्यां यान्ति पतत्रिणः ।  
 स्यादप्रतीतं शास्त्रैकगम्यं वीताऽनुमादिवत् ॥ ९ ॥  
 शिथिलं शयने लिल्ये मच्चित्तं ते शशिश्रियि ।  
 मस्तपृष्ठकटीलोष्ठगह्वादि ग्राम्यमुच्यते ॥ १० ॥  
 नेयार्थं लक्षणात्यन्तप्रसरादमनोहरम् ।  
 हिमांशोर्हारधिकारजागरे यामिकाः कराः ॥ ११ ॥  
 क्लिष्टमर्थो यदीयर्थश्रेणितः श्रेणिमृच्छति ।  
 हरिप्रियापितृवारप्रवाहप्रतिमं वचः ॥ १२ ॥  
 अविमृष्टविधेयांशः समासपिहिते विधौ ।  
 विशन्ति विशिखप्रायाः कटाक्षाः कामिनां हृदि ॥ १३ ॥  
 अपराधीन इत्यादि विरुद्धमतिकृन्मतम् ।  
 अन्यसङ्गतमुत्तुङ्गहारशोभिपयोधरा ॥ १४ ॥  
 रसाद्यनुचिते वर्णे प्रतिकूलाक्षरं विदुः ।  
 न मामङ्गद जानासि रावणं रणदारुणम् ॥ १५ ॥  
 यस्मिन्नुपहतो लुप्तो विसर्ग इह तत्तथा ।  
 कुसन्धिः पटवागच्छ विसन्धिर्नृपती इमौ ॥ १६ ॥  
 हतवृत्तमनुक्तोऽपिच्छन्दोदोषश्चकास्ति चेत् ।  
 विशाललोचने पश्याऽम्बरं तारातरङ्गितम् ॥ १७ ॥  
 नूनं त्वत्स्वङ्गसम्भूतं यशःपुष्पं नभस्तलम् ।  
 अधिकं भवतः शत्रून् दशत्यसिलताफणी ॥ १८ ॥  
 कथितं पुनरुक्ता वाक्छायाब्जश्यामलोचना ।  
 विकृतं दूरविकृतैरैरुः कुञ्जराः पुरम् ॥ १९ ॥



पतत्प्रकर्षहीनानुप्रासादित्वे यथोत्तरम् ।  
 गम्भीरारम्भदम्भोलिपाणिरेष समागतः ॥ २० ॥  
 समाप्तपुनरात्तं स्यादेष पीयूषभाजनम् ।  
 नेत्रानन्दी तुषारांशुरेत्यम्बुनिधिवान्धवः ॥ २१ ॥  
 अर्द्धान्तरपदापेक्षि क्रीडानृत्येषु सस्मितम् ।  
 मेघारम्भं स्तुमः शंभुमर्द्धरम्भोरुविग्रहम् ॥ २२ ॥  
 अभवन्मतयोगः स्यान्न चेदमभितोन्वयः ।  
 येन बद्धोऽम्बुधिर्यस्य रामस्यानुचरा वयम् ॥ २३ ॥  
 स एष लंकालंकारं रावणं हन्तुमुद्यतः ।  
 द्विषां सम्पदमाच्छिद्य यः शत्रून्समपूरयत् ॥ २४ ॥  
 अस्थानस्थसमासन्नविद्रज्जनमनोरमम् ।  
 मिथः पृथग्वाक्यपदैः संकीर्णं यत्तदेव तत् ॥ २५ ॥  
 वक्रेण भ्राजते रात्रिः कान्ता चन्द्रेण राजते ।  
 ब्रह्माण्डं त्वद्यशःपूरगर्भितं भूरिभूषणम् ॥ २६ ॥  
 आकर्णय पयःपूर्णसुवर्णकलशायते ।  
 भग्नप्रक्रममारब्धशब्दनिर्वाहहीनता ॥ २७ ॥  
 अक्रमः कृष्ण पूज्यन्ते त्वामनाराध्य देवताः ।  
 अमत्तार्थान्तरं मुख्येऽमुख्ये वार्थे विरोधकृत् ॥ २८ ॥  
 त्यक्तहारमुरः कृत्वा शोकेनालिङ्गिताङ्गना ।  
 अपुष्टार्थो विशेष्ये चेन्न विशेषो विशेषणात् ॥ २९ ॥  
 विशान्ति हृदयं कान्ताकटाक्षाः खञ्जनत्विषः ।  
 कष्टः स्पष्टावबोधार्थमक्षमो वाच्यसन्निभः ॥ ३० ॥



व्याहतश्चेद्विरोधः स्यान्मिथः पूर्वापरार्थयोः ।  
 सहस्रपत्रमित्रं ते वक्रं केनोपमीयते ॥ ३१ ॥  
 कुतस्तत्रोपमा यत्र पुनरुक्तः सुधाकरः ।  
 दुष्कमग्राम्यसन्दिग्धास्त्रयो दोषाः क्रमादमी ॥ ३२ ॥  
 त्वद्भक्तः कृष्ण गच्छेयं नरकं स्वर्गमेव वा ।  
 एकं मे चुम्बनं देहि तव दास्यामि कञ्चुकम् ॥ ३३ ॥  
 ब्रूत किं सेव्यतां चन्द्रमुखी चन्द्रकिरीटयोः ।  
 अनौचित्यं कीर्तिलतां तरङ्गयति यः सदा ॥ ३४ ॥  
 प्रसिद्ध्या विद्यया वापि विरुद्धं द्विविधं मतम् ।  
 न्यस्तेयं पश्य कन्दर्पप्रतापधवलद्युतिः ॥ ३५ ॥  
 केतकी शेखरे शम्भोर्धत्ते चन्द्रकलातुलाम् ।  
 सामान्यपरिवृत्तिः स्यात्कुण्डलच्छविविग्रहा ॥ ३६ ॥  
 विशेषपरिवृत्तिः स्याद्वयिता मम चेतसि ।  
 द्वे स्तः सहचराऽचारुविरुद्धान्योन्यसंगती ॥ ३७ ॥  
 ध्वाङ्गाः सन्तश्च तनयं स्वं परश्च न जानते ।  
 सरोजनेत्रपुत्रस्य मुखेन्दुमवलोकय ॥ ३८ ॥  
 पालयिष्यति ते गोत्रमसौ नरपुरन्दरः ।  
 पदे तदंशे वाक्यांशे वाक्ये वाक्यकदम्बके ॥ ३९ ॥  
 यथानुसारमभ्यूहेदोषाञ्छब्दार्थसंभवान् ।  
 दोषमापतितं स्वान्ते प्रसरन्तं विशृङ्खलम् ॥ ४० ॥  
 निवारयति यस्त्रेधा दोषांकुशमुशन्ति तम् ।  
 दोषो गुणत्वं तनुते दोषत्वं वा निरस्यति ॥ ४१ ॥



भवन्तमथवा दोषं नयत्यत्याज्यतामसौ ।  
 मुखं चन्द्रश्रियं धत्ते श्वेतश्मश्रुकराङ्कुरैः ॥ ४२ ॥  
 अत्र हास्यरसोद्देशे ग्राम्यत्वं गुणतां गतम् ।  
 तव दुग्धाब्धिसम्भूतेः कथं जाता कलङ्किता ॥ ४३ ॥  
 कवीनां समयाद्विद्याविरुद्धो दोषतां गतः ।  
 दधार गौरी हृदये देवं हि-मकराङ्कितम् ॥ ४४ ॥  
 अत्र श्लेषोदयान्नैव त्याज्यं हीति निरर्थकम् ।

इति श्रीजयदेवकविवरविरचिते चन्द्रालोके दोषनिरूप-  
 णो नाम द्वितीयो मयूखः ॥ २ ॥

तृतीयो मयूखः ३.

अथ लक्षणानि ।

अंत्याक्षरा विचित्रार्थख्यातिरक्षरसंहतिः ।  
 उषाकान्तेनानुगतः शूरः शौरिरयं पुनः ॥ १ ॥  
 शोभाख्यातोऽपि यद्दोषो गुणकीर्त्या निषिध्यते ।  
 मुधा निन्दति संसारं कंसारिर्यत्र पूज्यते ॥ २ ॥  
 अभिमानो विचारश्चेदूहितार्थनिषेधकृत् ।  
 इन्दुर्यदि कथं तीव्रः सूर्यो यदि कथं निशि ॥ ३ ॥  
 हंतुस्त्यक्त्वा बहून्पक्षान्युत्तयैकस्यावधारणम् ।  
 नेन्दुर्नाकीर्यमौर्वाग्निः सागरादुत्थितो दहन् ॥ ४ ॥  
 प्रतिषेधः प्रसिद्धानां कारणानामनादरः ।  
 न युद्धे न भ्रुवोः स्पन्दे नैव धीरा निवारिताः ॥ ५ ॥  
 निरुक्तं स्यान्निर्व्वचनं नाम्नः सत्यं तथानृतम् ।



( ८ )

चन्द्रालोकः ।

ईदृशैश्चरितैर्जाने सत्यं दोषाकरो भवान् ॥ ६ ॥  
स्यान्मिथ्याध्यवसायश्चेदसती साध्यसाधने ।  
चन्द्रांशुसूत्रग्रथितां नभःपुष्पस्रजं वह ॥ ७ ॥  
सिद्धिः ख्यातेषु चेन्नाम कीर्त्यते तुल्यतोक्तये ।  
युवामेवेह विख्यातौ त्वं बलैर्जलधिर्जलैः ॥ ८ ॥  
युक्तिर्विशेषसिद्धिश्चेद्विचित्रार्थान्तरान्वयात् ।  
नवस्त्वं नीरदः कोपि स्वर्णं वर्षसि यन्मुहुः ॥ ९ ॥  
कार्यं फलोपलम्भश्चेद्वापाराद्वस्तुतोऽथवा ।  
असावुदेति शीतांशुर्मानच्छेदाय सुभ्रुवाम् ॥ १० ॥  
इत्यादि लक्षणं भूरि काव्यस्याहुर्महर्षयः ।  
स्वर्णभ्राजिष्णुभानुत्वप्रभृतीव महीभुजः ॥ ११ ॥

इति श्रीजयदेवकविवरविरचिते चन्द्रालोकालङ्कारे लक्षणनिरूपणो नाम तृतीयो मयूखः ॥ ३ ॥

चतुर्थो मयूखः ४.

अथ गुणः ।

श्लेषो विघटमानार्थघटमानत्ववर्णनम् ।  
स तु शब्दैः सजातीयैः शब्दैर्बन्धः सुखावहः ॥ १ ॥  
उल्लसत्तनुतां नीतेऽनन्ते पुलककण्टकैः ।  
भीतया मानवत्येव श्रियाऽऽश्लिष्टं हरिं स्तुमः ॥ २ ॥  
यस्मादन्तःस्थितः सर्व्वः स्वयमर्थोऽवभासते ।  
सलिलस्येव सूक्तस्य स प्रसाद इति स्मृतः ॥ ३ ॥

१ स्वर्णं सुष्ठु अर्णः जडं-स्वर्णं कनकं च ।



समतालपसमासत्वं वर्णाद्यैस्तुल्यताऽथ वा ।  
 श्यामला कोमला बाला मरणं शरणं गता ॥ ४ ॥  
 समाधिरर्थमहिमा लसद्भनरसात्मना ।  
 स्यादन्तर्विशता येन गात्रमंकुरितं सताम् ॥ ५ ॥  
 माधुर्यं पुनरुक्तस्य वैचित्र्यचारुतावहम् ।  
 वयस्य पश्य पश्यास्य चञ्चलं लोचनाञ्चलम् ॥ ६ ॥  
 ओजः स्यात्प्रौढिरर्थस्य सङ्क्षेपो वाऽतिभूयसः ।  
 रिपुं हत्वा यशः कृत्वा त्वदसिः कोशमाविशत् ॥ ७ ॥  
 सौकुमार्यमपारुष्यं पर्यायपरिवर्तनात् ।  
 स कथाशेषतां यातः समालिङ्ग्य मरुत्सखम् ॥ ८ ॥  
 उदारता तु वैदग्ध्यमग्राभ्यत्वात्पृथङ्मता ।  
 मानं मुञ्च प्रिये किञ्चिल्लोचनं समुदञ्चय ॥ ९ ॥  
 शृङ्गारे च प्रसादे च कान्त्यर्थं व्यक्तिसंग्रहः ।  
 अमी दश गुणाः काव्ये पुंसि शौर्यादयो यथा ॥ १० ॥  
 तिलकाद्यमिव स्त्रीणां विदग्धहृदयङ्गमम् ।  
 व्यतिरिक्तमलङ्कारप्रकृतेर्भूषणं गिराम् ॥ ११ ॥  
 विचित्रलक्षणन्यासो निर्वाहः प्रौढिरौचिती ।  
 शास्त्रान्तररहस्योक्तिः सङ्ग्रहो दिक्प्रदर्शिता ॥ १२ ॥

इति श्रीजयदेवकविवरविरचिते चन्द्रालोकालङ्कारे  
 गुणनिरूपणो नाम चतुर्थो मयूखः ॥ ४ ॥



पञ्चमो मयूखः ५.

## शब्दालंकारपरिसंख्यानम् ।

शब्दार्थयोः प्रसिद्ध्या वा कवेः प्रौढिवशेन वा ।

हारादिवदलंकारसन्निवेशो मनोहरः ॥ १ ॥

स्वरव्यञ्जनसन्दोहव्यूहाः सन्दोहदोहदाः ।

गौर्जगज्जाग्रदुत्सेकाच्छेकानुप्रासभासुरा ॥ २ ॥

आवृत्तवर्णसंपूर्णं वृत्त्यनुप्रासवद्वचः ।

अमन्दानन्दसन्दोहस्वच्छन्दस्यन्दमन्दिरम् ॥ ३ ॥

लाटानुप्रासभूर्भिन्नाभिप्राया पुनरुक्तता ।

यत्र स्यान्न पुनः शत्रोर्गर्जितं तर्जितं जितम् ॥ ४ ॥

श्लोकस्याद्धे तदद्धे वा वर्णावृत्तिर्यदि ध्रुवा ।

तदा मता मतिमतां स्फुटानुप्रासता सताम् ॥ ५ ॥

उपमेयोपमानादावर्थानुप्रास इष्यते ।

चन्दनं खलु गोविन्दचरणद्वन्द्ववन्दनम् ॥ ६ ॥

पुनरुक्तप्रतीकाशं पुनरुक्तार्थसन्निभम् ।

अंशुकान्तं शशी कुर्वन्नम्बरान्तमुपेत्यसौ ॥ ७ ॥

आवृत्तवर्णस्तवकं स्तवकन्दांकुरं कवेः ।

यमकं प्रथमाधुर्यं माधुर्यं वचसो विदुः ॥ ८ ॥

काव्यवित्प्रवरैश्चित्रं खड्गबन्धादि लक्ष्यते ।

तेष्वद्यमुच्यते श्लोकद्वयी सजनरञ्जिता ॥ ९ ॥

कामिनीव भवेत्खड्गलेखा चारुकरालिका ।

काश्मीरसेकरताङ्गी शत्रुकण्ठान्तिकासिका ॥ १० ॥



शब्दालङ्कारान्निरूप्यार्थालङ्कारमाह । तत्रैषामलङ्काराणा-  
मनुक्रमणिका लिख्यते-

उपमानन्वयावादावुपमेयोपमानता ।

प्रतीपं रूपकञ्चैव परिणामस्ततो मतः ॥ १ ॥

उल्लेखः स्मृतिमद्भ्रान्तिमत्सन्देहा अपहृतिः ।

उत्प्रेक्षातिशयोक्ती च ततः स्यात्तुल्ययोगिता ॥ २ ॥

दीपकालङ्कृतिश्चैव तत आवृत्तिदीपकम् ।

प्रतिवस्तूपमा चैव स्याद्वृष्टान्तो निदर्शना ॥ ३ ॥

व्यतिरेकः सहोक्तिश्च विनोक्तिस्तदनन्तरम् ।

समासोक्तिः परिकरस्तथा परिकराङ्कुरः ॥ ४ ॥

श्लेषो ज्ञेयोऽप्रस्तुतप्रशंसा च प्रस्तुताङ्कुरः ।

पर्यायोक्तं ततो व्याजस्तुतिः स्याद्व्याजनिन्दनम् ॥ ५ ॥

आक्षेपालङ्कृतिश्चैव विरोधाभास एव च ।

विभावना विशेषोक्तिरसम्भव उदाहृतः ॥ ६ ॥

असङ्गतिश्च विषमं समञ्चैव विचित्रकम् ।

अधिकालङ्कृतिश्चाल्पालङ्कृतिस्तदनन्तरम् ॥ ७ ॥

अन्योन्यश्च विशेषश्च व्याघातालङ्कृतिस्ततः ।

हेतुमालैकावली च मालादीपकसाधकौ ॥ ८ ॥

यथासंख्यश्च पर्यायः परिवृत्तिस्ततो मता ।

परिसंख्यालङ्कृतिः स्याद्विकल्पस्तदनन्तरम् ॥ ९ ॥

समुच्चयस्ततः प्रोक्तस्ततः कारकदीपकम् ।

समाधिः प्रत्यनीकश्च काव्यार्थापत्तिरेव च ॥ १० ॥



काव्यलिङ्गं ततश्चार्थान्तरन्यास उदाहृतः ।  
 विकस्वरः स्यात्प्रौढोक्तिः सम्भावनमतः परम् ॥ ११ ॥  
 मिथ्याध्यवसितिश्चैव ललितं च प्रहर्षणम् ।  
 ततो विषदनोष्णासाववज्ञालंकृतिस्ततः ॥ १२ ॥  
 अनुज्ञा लेशमुद्रा च रत्नावल्यपि तद्गुणः ।  
 स्यात्पूर्वरूपालङ्कारोऽतद्गुणाऽनुगुणावपि ॥ १३ ॥  
 मिलितश्चैव सामान्यमुन्मीलितनिमीलितौ ।  
 उत्तरं सूक्ष्मपिहितं व्याजोक्तिस्तदनन्तरम् ॥ १४ ॥  
 गूढोक्तिर्विवृतोक्तिश्च युक्तिस्तोकोक्तिरेव च ।  
 छेकोक्तिश्चैव वक्रोक्तिः स्वभावोक्तिश्च भाविकम् ॥ १५ ॥  
 उदात्तं तत्तदात्युक्तिर्निरुक्तिस्तदनन्तरम् ।  
 प्रतिषेधो विधिर्हेतुरित्यलंकृतयः शतम् ॥ १६ ॥

॥ इत्यलङ्कारानुक्रमणिका ॥

एतदग्रेऽयं चन्द्रालोकग्रन्थः कुवलयानन्दे मिश्रि-  
 तोऽस्ति । सोऽस्माभिस्तत्रतत्र नाम्ना निर्दिष्ट एवा-  
 स्तीति ततस्ततोऽवबोद्धव्यः ।



॥ श्रीः ॥

## अथ कुवलयानन्दः ।

अलङ्कारचन्द्रिकाव्याख्यासमेतः ।

श्रीगणेशाय नमः ।

( कुवलयानन्दः )-अमरीकवरीभारभ्रमरीमुखरीकृतम् ।

दूरीकरोतु दुरितज्ञौरीचरणपङ्कजम् ॥ १ ॥

( अलङ्कारचन्द्रिका )-अनुचिन्त्य महालक्ष्मीं हरिलोचनचन्द्रिकाम् ।

कुर्वे कुवलयानन्दसदलङ्कारचन्द्रिकाम् ॥ १ ॥

चिकीर्षिताविघ्नसिद्धय इष्टदेवतां स्तौति-अमरीति ॥ अत्र चरणमेव पङ्कजमिति मयूरव्यंसकादिसमासाश्रयणात्परिणामालङ्कारः । चरण आरोप्यमाणस्य पङ्कजस्यारोपविषयचरणात्मतापरिणतिं विना दुरितदूरीकरणक्रियार्थत्वासम्भवात् ।

“परिणामः क्रियार्थश्चेद्विषयी विषयात्मना ।”

इति तल्लक्षणात् । न च पङ्कजमिव चरणमिति पूर्वपदार्थप्रधान उपमितसमास एवास्त्विति शङ्क्यम्, अमरीणां कवरीभारस्य केशपाशस्य सम्बन्धिनी सौगन्ध्यलोभात्तत्संसृष्टा या भ्रमरी तया मुखरीकृतमिति विशेषणस्यानुगुण्याभावात्तस्य पङ्कजगतत्वेनैव प्रसिद्धेरिति एतद्विशेषणावगतेन च पादपतनेनाभिव्यज्यमाना गौरीविषया सुराङ्गनागता रतिः कविगता तां पुष्पातीति प्रेयोऽलङ्कारोऽपि बोध्यः ॥ १ ॥

( चन्द्रालोकः )-परस्परतपःसम्पत्फलायितपरस्परौ ।

प्रपञ्चमातापितरौ प्राञ्चौ जायापती स्तुमः ॥ २ ॥

( अ०चं० )-परस्परति ॥ प्राञ्चौ पुरातनौ जायापती अर्थादुमामहेश्वरौ स्तुमः । किम्भूतौ।प्रपञ्चस्य जीवस्य मातापितरूपौ निरुपाधिकृपाश्रयत्वाद्धितोपदेष्टृत्वाच्च । तथा परस्परसम्बन्धिन्यास्तपःसम्पत्तेः फलवदाचरितं परस्पर-

१ अयं चन्द्रालोकग्रन्थः श्रीजयदेवकविविरचितः । एतत्पूर्वं प्राक्तनो ग्रन्थो मूलरूपेण लिखितः । इमं श्लोकमारभ्याप्पय्यदीक्षितैः संगृहीत एवास्ति । स चास्माभिर्नामनिर्देशेन तत्र तत्र स्फुटीकृतोऽवगंतव्यः । अप्पय्यदीक्षितैश्चायं श्लोकः स्वकीयमङ्गलाचरणरूपेणैव संगृहीतः ।



स्वरूपं ययोस्तौ । अत्र परशब्दस्य क्रियाविनिमयविवक्षायां “कर्मव्यति-  
हारे सर्वनाम्नो द्वे वाच्ये” इति वार्तिकेन द्विर्भावं असमासवद्भावे “पूर्व-  
पदस्थस्य सुपः सुर्वक्तव्यः” इत्यनेन सुपः स्वादेशे च परस्परशब्दव्युत्पत्तेः  
पार्वतीतपःसमृद्धिफलायितः परमेश्वरः, परमेश्वरतपःसम्पत्फलायिता च  
पार्वतीत्यर्था लभ्यते । ततः सम्पत्तेश्च फले निरतिशयानन्द इति तदुपमया  
परस्परं परमप्रेमासदत्वलक्षणः शृङ्गारो व्यज्यमानः सौभाग्यातिशयव्य-  
ञ्जनमुखेन शिवयोर्भावप्रकर्षं पर्यवस्यतीति सहृदयैराकलीनीयम् । माता-  
पितराविति रूपकाभ्यामुक्तोपमयोः संसृष्टिः । परस्परञ्चोपमयोः फला-  
यितेत्येकवाचकानुप्रवेशलक्षणः सङ्कर इति दिक् ॥ २ ॥

( कुव० )-उद्भास्य योगकलया हृदयाब्जकोशं

धन्यैश्चिरादपि यथारुचि गृह्यमाणः ।

यः प्रस्फुरत्यविरतं परिपूर्णरूपः

श्रेयः स मे दिशतु शाश्वतिकं मुकुन्दः ॥ ३ ॥

( अ०चं० )-सम्प्रति प्रतिपिपादयिषितानामलङ्काराणां व्युत्पत्तेः स्वतोऽपुरु-  
षार्थतया फलत्वायोगात्तस्या रसास्वादौपयिकत्वेन फलत्वं प्रेक्षावतां  
प्रकृतग्रन्थप्रवृत्तये सूचयितुं शृङ्गाररसाधिदैवतं श्रीकृष्णसम्प्रति रसास्वा-  
दानन्दं प्रार्थयते-उद्भाष्येति ॥ स मुकुन्दो मह्यं शश्वद्भवं शाश्वतिकं  
भग्नावरणतया सदा प्रकाशमानं श्रेयो विगलितवेद्यांतरमानन्दं “रसो  
वै सः” इति श्रुतेः रसपदभिधेयं दिशतु ददात्वित्यर्थः । यथाश्रुते मुक्ति-  
प्रार्थनायाः प्रकृतेऽसंगत्यापत्तेः । स कः । यो धन्यैर्महामहिमपुण्यशालि-  
भित्तरदादिमुनिभिर्योगकलया योगकौशलेन हृदयाब्जस्य उरसो मध्य-  
वर्तिनो हृदयपुण्डरीकस्य कोशं मुकुलमधोमुखतया विद्यमानमुद्भास्य  
रेचकप्राणायामेनोर्ध्वमुखं कृत्वा चिरादहुकालं यथारुचि यथेच्छं गृह्य-  
माणोऽपि रामकृष्णाद्यभिमतमूर्तिध्यानगोचरीक्रियमाणोऽपि परितः पूर्ण  
रूपमस्य तथाभूतोऽपरिच्छिन्नब्रह्मरूपोऽविरतं निरन्तरं मुक्तिदशायां  
प्रस्फुरति प्रकाशते इति विरोधालङ्कारः । औपासनिकरूपस्य कल्पित-  
त्वेन च तत्परिहारः । अथवा योगिभिरप्यचिन्त्यस्वरूप इति माहात्म्या-  
तिशयवर्णनम् । अत्र योगिगतभगवद्विषयकरतिभावस्य कविगतं तं  
प्रत्यंगतया श्रेयोऽलङ्कारः ॥ ३ ॥

( चन्द्रालो० )-अलङ्कारेषु बालानामवगाहनसिद्धये ।

ललितः क्रियते तेषां लक्ष्यलक्षणसंग्रहः ॥४॥

( अ०चं० )-चिकीर्षितस्य ग्रन्थस्य प्रयोजनाभिधेये प्रदर्शयति-अलङ्कारेण्विति ।  
एतच्चोभयान्वयि । अलङ्कारेषु अर्थालङ्कारेषूपमादिषु विषये बालानामव्युत्प-



[ उपमालङ्कारः १ ] अलङ्कारचन्द्रिकासमेतः । ( १५ )

ज्ञानां तेष्ववगाहनस्य व्युत्पत्तेः सिद्धय इत्यर्थः । तेषां ये लक्ष्यलक्षणे तयोः संग्रह इति नित्यसापेक्षत्वात्समासः । लक्ष्यमुदाहरणम् । अलङ्कारत्वं च रसादिभिन्नव्यंग्यभिन्नत्वे सति शब्दार्थान्यतरनिष्ठा या विषयितासम्बन्धावच्छिन्ना चमत्कृतिजनकतावच्छेदकता तदवच्छेदकत्वम् । अनुप्रासादिविशिष्टशब्दज्ञानादुपमादिविशिष्टार्थज्ञानाच्च चमत्कारोदयात्तेषु लक्षणसमन्वयः । शब्दार्थयोर्ज्ञाननिष्ठचमत्कृतिजनकताया विषयितयावच्छेदकत्वेन तद्विशेषणीभूतानुप्रासोपमादेस्तन्निष्ठावच्छेदकतावच्छेदकत्वात् । रसवदाद्यलङ्कारसंग्रहाय व्यङ्ग्योपमादिवारणाय च भेदद्वयगर्भसत्यन्तोपादानम् ॥ ४ ॥

( कुव० )-येषां चन्द्रालोके दृश्यन्ते लक्ष्यलक्षणश्लोकाः ।

प्रायस्त एव तेषामितरेषां त्वभिनवा विरच्यन्ते ॥५॥

( अ०चं० )-वरकीयग्रन्थापहारशङ्कानिरासायाह-येषामिति ॥ येषामलङ्काराणां चन्द्रालोके चन्द्रालोकाख्यग्रन्थे । त एवेत्यनन्तरं लिख्यन्त इति शेषः । तव स्थितानामपि केषांचिदलेखनात्प्राय इत्युक्तम् । यथातन्तरश्लोकस्योत्तरार्द्धम् । तत्रैवं दृश्यते “ हृदये खेलतोरुच्चैस्तन्वंगीस्तनयोरिव ” इति । स्वयं त्वन्यदेव विरचितमिति । एवं च तदीयत्वेन कथनादाशङ्कानिरासः ॥ ५ ॥

उपमालङ्कारः १.

( चन्द्रा० )-उपमा यत्र सादृश्यलक्ष्मीरुल्लसति द्वयोः ।

हंसीव कृष्ण ते कीर्तिः स्वर्गङ्गामवगाहते ॥६॥

( कुव० )-यत्रोपमानोपमेययोः सहृदयहृदयाह्लादकत्वेन चारुसादृश्यमुद्भूततयोल्लसति व्यङ्ग्यचमर्यादां विना स्पष्टम्प्रकाशते तत्रोपमालङ्कारः । हंसीवेत्युदाहरणम् । इयं च पूर्णोपमेत्युच्यते । हंसी कीर्तिः स्वर्गङ्गावगाहनमिवशब्दश्चेत्येतेषामुपमानोपमेयसाधारणधर्मोपमावाचकानां चतुर्णामप्युपादानात् ।

यथा वा-“ गुणदोषौ बुधो गृह्णन्निन्दुक्ष्वेडाविवेश्वरः ।

शिरसा श्लाघते पूर्वं परं कण्ठे निपच्छति ॥ ”

अत्र यद्यप्युपमानोपमेययोर्नैकः साधारणो धर्मः । उपमाने ईश्वरे चन्द्रगरलयोर्ग्रहणमुपादानं तयोर्मध्ये पूर्वस्य चन्द्र-



स्य शिरसा श्लाघनं वहनमुत्तरस्य गरलस्य कण्ठे नियमनं  
संस्थापनमुपमेये बुधे गुणदोषयोर्ग्रहणं ज्ञानं तयोर्मध्ये  
पूर्वस्य गुणस्य शिरसा श्लाघनं शिरःकम्पेनाभिनन्दन-  
मुत्तरस्य दोषस्य कण्ठे नियमनं कण्ठादुपरि वाचानुद्घाट-  
नमिति भेदात् । तथापि चन्द्रगरलयोर्गुणदोषयोश्च बिम्ब-  
प्रतिबिम्बभावेनाभेदादुपादानज्ञानादीनां गृह्णन्नित्येकश-  
ब्दोपादानेनाभेदाध्यवसायाच्च साधारणधर्मतेति पूर्व-  
स्माद्विशेषः । वस्तुतो भिन्नयोरप्युपमानोपमेयधर्मयोः पर-  
स्परसादृश्यादभिन्नयोः पृथगुपादानं बिम्बप्रतिबिम्बभाव  
इत्यालङ्कारिकसमयः ॥ ६ ॥

( अ०च० )—सम्प्रत्यर्थालङ्कारेषु निरूपणीयेषु बहलालङ्कारघटकतया सुप्र-  
सिद्धतया च प्रथममुपमालङ्कारं लक्षयति—उपमेति ॥ अयं च लक्ष्यनिर्दे-  
शः । शेषं लक्षणम् । सादृश्यलक्ष्मीश्रमत्कृतिजनकता तद्विशिष्टसादृश्य-  
मिति यावत् । धर्मधर्मिणोरभेदोपचाराल्लक्षणं व्याचष्टे—यत्रेति। यत्र काव्ये ।  
वृत्तित्वं सप्तम्यर्थः । तच्च शक्तिलक्षणान्यतरसहकारेण बोधकत्वसम्बन्धेन ।  
उपमानमधिकगुणं चन्द्रादि, उपमेयं वर्ण्यमानं कामिर्नविदनादि, सहृदयः  
काव्यभावनापरिपक्वबुद्धिः, व्यङ्ग्यस्य मर्यादा प्रतीतिनियमरूपा यया सा  
व्यञ्जनेत्यर्थः । अत्र चोपमानोपमेययोरिति रूपकथनं न तु लक्षणान्तर्गतं,  
व्यावर्तनीयाभावादात्माश्रयापादकत्वाच्च । उपमानत्वोपमेयत्वयोरुपमा-  
घटितत्वात् । एतच्चाग्रे व्यक्तीभविष्यति । इत्थं चालङ्कारत्वे सति सादृ-  
श्यमुपमालङ्कारलक्षणं बोध्यम् । एवमग्रेऽप्यधिकारप्राप्तमलङ्कारत्वविशे-  
षणं बोध्यम् ॥ हंसीत्यादि । अत्र तावदिवार्थे सादृश्ये निरूपितत्वसं-  
सर्गेण हंस्यादेरन्वयः । सादृश्यस्य प्रयोजकत्वसंसर्गेण स्वर्गद्वावगाह-  
नाश्रयत्वरूपे साधारणधर्मे, तस्य च स्वरूपसम्बन्धेन कीर्त्तौ, सादृश्यस्य  
निपातार्थतया नामार्थं प्रति साक्षात्सम्बन्धेन विशेष्यत्वे विशेषणत्वे च  
बाधकाभावात् । तथा च हंसीनिरूपितसादृश्यप्रयोजकस्वर्गद्वाकर्मका-  
ऽवगाहनाश्रयत्ववती कीर्त्तिरिति बोधः । न चैवं स्वर्गद्वावगाहनमिवशा-  
ब्दश्चेत्याद्यग्रिमग्रन्थे धात्वर्थस्य समानधर्मत्वोक्तिर्विरुद्धेति वाच्यम्,  
तदाश्रयत्वस्य समानधर्मत्वे तस्य तथात्वस्यौचित्यायत्तत्वेन विरोधाभा-  
वात् । तथा सति तत्रैव कुतो न सादृश्यान्वय इति चेन्न, धात्वर्थनिष्ठ-  
विशेष्यतानिरूपितप्रकारतासंसर्गेण शाब्दबोधे विशेष्यतया विभक्त्य-  
र्थोपस्थितेहेतुत्वात् । न च निपातार्थभिन्नवृत्तित्वेन प्रकारता विशेषणी-  
येति वाच्यम्, घटो न पश्यतीत्यादौ घटाद्यन्विताभावस्य कर्मतासंस-



गौण दर्शनेऽन्वयापत्तेः । यदि तु धात्वर्थेऽपि तात्पर्यवशात्सादृश्यान्वयोऽनु-  
भवसिद्धस्तदा धात्वर्थनिष्ठविशेष्यतानिरूपितप्रकारतासम्बन्धेनान्वयबु-  
द्धिं प्रति नञ्न्योपस्थितः प्रतिबन्धकत्वमात्रं परिकल्प्य घटो न पश्यतीत्या-  
दौ पूर्वोक्तान्वयबोधो निराकरणीय इति दिक् । एवमरविन्दमिव सुन्दर-  
वदनमित्यादावरविन्दादिनिरूपितसादृश्यस्य प्रयोजकतासंसर्गेण सु-  
न्दरपदार्थैकदेशेऽपि सुन्दरत्वेऽनुभववलादन्वयस्तद्विशिष्टस्य चाभेदेन  
मुखादौ । इत्थं चारविन्दनिरूपितसादृश्यप्रयोजकसौन्दर्यवदभिन्नं वदन-  
मित्यन्वयबोधः । अरविन्दसुन्दरमिति समासे त्वरविन्दपदेनारविन्दनि-  
रूपितसादृश्यप्रयोजकं लक्ष्यते । तच्चाभेदेन पदार्थैकदेशे सौन्दर्येऽन्नेति ।  
एवं चारविन्दनिरूपितसादृश्यप्रयोजकाभिन्नसौन्दर्यवदभिन्नं वदनमित्य-  
न्वयबोधः । एकदेशान्वयायोगादरविन्दपदमेव लक्षणया सर्वार्थबोधकं,  
सुन्दरपदं तु तात्पर्यग्राहकमित्येकं । अरविन्दमिव वदनमित्यत्रारविन्द-  
निरूपितसादृश्यवद्गदनमिति बोधः । सादृश्यस्य निपातार्थतया भेदेन  
नामान्वये बाधकाभावात् । अरविन्दमिव भातीत्यत्र भातेर्ज्ञानार्थकत्वेऽर-  
विन्दपदस्यारविन्दनिरूपितसादृश्यप्रकारकज्ञानविषये लक्षणा । तस्य  
चाभेदेन मुखादिवन्वयः । शेषं तात्पर्यग्राहकम् । पूर्वोक्तदिशा वा-  
सादृश्यस्यैव प्रकारितासंसर्गेण धात्वर्थेऽन्वयः । अत्रैव सौन्दर्येणेति धर्मो-  
पादाने तृतीयार्थस्य प्रयोज्यत्वस्य सादृश्येऽन्वयात्सौन्दर्यप्रयोज्यारविन्द-  
निरूपितसादृश्यप्रकारकज्ञानविषय इति बोधः । आद्यकल्पे त्वरविन्द-  
पदमेव सर्वार्थबोधकमितरतात्पर्यग्राहकमिति ध्येयम् । इयं च सादृ-  
श्यस्य पदार्थान्तरत्वमते शब्दबोधरीतिरुपदिशिता । तस्य समानधर्म-  
रूपत्वे तु चन्द्र इव मुखमित्यादौ चन्द्रवृत्तिधर्मवन्मुखमिति बोधः । अत्रै-  
वाह्लादकमिति समानधर्मोपादाने इवार्थस्य धर्मस्याह्लादकत्वे पदार्थैकदे-  
शेऽन्वयः । तदसहिष्णुतायां तु चन्द्रनिष्ठाह्लादकत्ववति आह्लादकपदस्य  
लक्षणा । चन्द्रादिपदं तात्पर्यग्राहकम् । चन्द्रसदृशमित्यत्राप्येकदेशे  
सादृश्ये चन्द्रान्वयः । ससम्बन्धिकत्वात् । सदृशपदं वा चन्द्रसादृश्य-  
विशिष्टे लाक्षणिकम् । अत्रैवाह्लादकत्वेनेत्युक्तावभेदस्तृतीयार्थस्तस्य च  
सदृशपदार्थैकदेशे धर्मेऽन्वयः । तथा चाह्लादकत्वाभिन्नचन्द्रवृत्तिधर्म-  
वदभिन्नं मुखमिति बोधः । सदृशपदमेव वा सर्वार्थबोधकमितरतात्पर्य-  
ग्राहकमित्येवंविधान्वयसरणिश्रेण्यस्तत्रतत्र शब्दव्युत्पत्तिनिपुणैरनुस-  
न्धेया इत्यलं प्रसक्तानुप्रसक्तपरिचिन्तनेन । पूर्णोपमेतीत्यनन्तरमाल-  
ङ्कारिकैरिति पूरणीयम् । तत्त्वं च विशेषत उपात्तशब्दशक्ति-  
प्रतिपादितोपमानोपमेयकत्वे सति विशेषतः शब्दोपात्तसमानधर्म-  
कत्वे च सति विशेषतः स्वनिरूढशब्दगम्यत्वं स्वपदमुपमापरम् ।  
उपमानलुप्तायामपि लक्षणयोपमानप्रतिपत्तेस्तद्धारणाय शक्तीति ।



उपमेयलुप्तायां स्मरवधूयन्तीत्यादावात्मन उपमेयस्याध्याहृतेनात्मान-  
मिति शब्देन बोधनादुपातेति शब्दविशेषणम् । एवमपि तन्वी-  
त्यनेनावोपमेयस्य काव्यस्य सदृशं न दृश्यत इत्येवविधायां लुप्तो-  
पमायामुपमानस्य च सदृशपदोपात्तत्वाद्विशेषत इति उपमेयोप-  
मानतावच्छेदकरूपेणेत्यर्थः । धर्मलुप्तायामप्युपमावाचकेन सामान्यतो  
धर्मस्योपात्तत्वाद्विशेषत इति । उपमाप्रयोजकतावच्छेदकरूपेणेत्यर्थः ।  
वाचकलुप्तायामपि लक्षणयोपमानादिपदेनोपमावगमान्तद्वारणाय विशे-  
षतः स्वनिरूढेति । उपमायां च निरूढा इववद्वायथाशब्दा इत्याद्य-  
भियुक्तोक्तिसंगृहीता इवादयः । अत्र निपातरूपस्येवादेरुपसर्गवद्द्योत-  
कत्वमेव । कथमन्यथा “शरैरुस्त्रैरिवोदीच्यानुद्धरिष्यन्नसानिव” इत्या-  
दावुस्त्रादिपदोत्तरतृतीयादिसङ्गतिः । उस्त्रादेरुद्धरणक्रियां प्रत्यकरण-  
त्वाद् इवार्थे सादृश्यान्वयित्वेन करणीभूतशरविशेषणत्वाभावाच्च । द्यो-  
तकत्वे तूस्त्रादिपदस्योस्त्रसदृशतयोस्त्रसदृशैः शरैरिति शरविशेषणत्वेन  
तृतीयादिसङ्गतिरिति वैयाकरणमतं तु नादरणीयम् । उपास्यते गुरुरि-  
त्यादौ धात्वर्थासनक्रियाया अकर्मकतया कर्मलकारानुपपत्तिरूपबाध-  
कस्योपसर्गवाचकतायामिवेवादिवाचकतायामभावेन दृष्टान्तवैषम्यस्य  
स्फुटत्वात् । विशेषणविशेष्ययोः समानविभक्तिकतायां “विशेष्येण सहै-  
कार्थं भवेद्यत्र विशेषणम् । तत्र लिङ्गादयः प्रायो विशेष्यस्या विशेषणे॥”  
इत्यनुशासनस्येवोपमानोपमेययोरपि तस्यां “लिङ्गसङ्ख्याविभेदेऽपि  
लुपमानोपमेयता । विभक्तिः पुनरेकैव उपमानोपमेययोः” इत्यनुशास-  
नस्य सत्त्वेनोपमानपदोत्तरतृतीयादेः साधुत्वार्थतयोपपत्तेश्च तस्माद्वा-  
चकत्वमेवेवादीनाम् । युक्तं चैतत् । अन्यथा सकलालङ्कारिकसम्मत-  
स्येवशब्दप्रयोगे श्रौतीत्यस्य दत्तजलाञ्जलित्वापत्तेः । रूढिप्रयोजनयो-  
रन्यतरस्याभावेन चन्द्रादिपदेन चन्द्रसदृशलक्षणायां निषिद्धलाक्षणि-  
कत्वरूपनेयार्थत्वरूपदोषापत्तेश्च । अपि च इवादेद्योतकत्वमनये चन्द्रादे-  
रुपमानस्य पदार्थैकदेशतया तत्र साधारणधर्मान्वयानुपपत्तिरिति दिक्॥  
उपमानेत्यादि । उपमानत्वं चोपमानिरूपकत्वेन विवक्षितत्वं तदाश्रय-  
त्वेन विवक्षितत्वं चोपमेयत्वम् । साधारणत्वं च धर्मस्वारसिकमौपचा-  
रिकं बिम्बप्रतिबिम्बभावकृतं श्लेषकृतं वस्तुप्रतिवस्तुभावेन समास-  
भेदाश्रयणेनेत्यनेकधा चित्रमीमांसायां प्रपञ्चितम् । तत्र स्वर्गीगावगाह-  
नस्य तथात्वमौपचारिकं कीर्तौ तस्य स्वारसिकत्वाभावात् । उपादाना-  
दिति वाचकस्यापादाननिर्देशः । इतरेषां तुशब्देन प्रतिपादनं प्रति-  
चिन्तनीयम् । साधारण्यप्रकारविशेषोपदर्शनायोदाहरणान्तरमाह-  
यथा वेति ॥ गुणदोषाविति । गुणदोषावर्थात्परस्य गृह्णन् जानन् बुधः  
पण्डितः पूर्वं पूर्वनिर्दिष्टं गुणं शिरसा श्लाघते आन्दोलितेन शिरसा



अभिनन्दयति परं परतो निर्दिष्टं दोषं कण्ठे नियच्छति निरुणद्धि । वाचा कण्ठाद्बहिर्नोद्घाटयतीत्यर्थः । क इव । इन्दुक्ष्वेडौ चन्द्रगरले गृह्णु-  
पाददान ईश्वरो हर इव सोपि पूर्वं चन्द्रं शिरसा श्लाघते तत्पूर्वकं धार-  
यति । परं च गरलं कण्ठे नियच्छति स्थापयतीति । “क्ष्वेडस्तु गरलं वि-  
षम्” इत्यमरः । शङ्कते-अत्र यद्यपीति ॥ साधारणस्तत्त्वेनाभिमतो धर्मः  
‘गृह्णन् शिरसा श्लाघते पूर्वम्’ इत्यादिनोक्तो यद्यपि नैको न साधारण इति  
योजना । गृह्णन्नित्यादिनोक्त एकोऽपि धर्मः साधारणो नेति वा । यथाश्रुते  
साधारणस्य साधारणत्वाभावोक्तेरसङ्गतत्वापत्तेः साधारण्याभावे हेतुरु-  
पमान इत्यारभ्य इति भेदादित्यन्तेनोक्तः । समाधत्ते-तथापीति ॥ वस्तु-  
गत्या साधारण्याभावेऽपीत्यर्थः । चन्द्रगरलयोरित्यादि यथाक्रमं चन्द्रगु-  
णयोर्गरलदोषयोश्चेत्यर्थः । बिम्बप्रतिबिम्बभावेन प्रतीयमानसादृश्ययो-  
रुपमानोपमेयधर्मयोर्भिन्नशब्दोपात्तत्वरूपेणाभेदादभेदाध्यवसायात् । ए-  
तच्च साधारणधर्मतेत्यग्रेतनेनान्वितम् । ज्ञानादीत्यादिना शिरसा वह-  
नाभिनन्दनयोः कण्ठस्थापनतद्बहिरनुद्घाटनयोश्च संग्रहः । गृह्णन्नित्या-  
दिना च शिरसा श्लाघते, कण्ठे नियच्छतीत्यनयोः संग्रहः ॥ अभेदाध्य-  
वसायादिति । अभेदस्याध्यवसायादाहार्यनिश्चयादित्यर्थः ॥ साधारणध-  
र्मतेतीति । साधारणधर्मत्वाभिमानविषयतेतीत्यर्थः । पूर्वस्मात्पूर्वोदाह-  
रणादिति विशेष इत्यन्वयः । न चैवं साधर्म्यप्रतीत्युपपादनेति । वस्तु-  
तस्तदभावात्कथमुपमालक्षणसमन्वय इति वाच्यम्, चमत्कारविशेष-  
प्रयोजकसाधारणत्वाध्यवसायविषयधर्मत्वस्यैवोपमालक्षणत्वमित्यभि-  
प्रायादिति । लोके बिम्बप्रतिबिम्बभावव्यपदेशस्य गगनजलाशयादि-  
गतचन्द्रादिविषयतया प्रसिद्धेः ॥ कथं प्रकृते तद्व्यपदेश इत्याशङ्क्या-  
माह-वस्तुत इत्यादि ॥ अभिन्नयोस्तथाध्यवसितयोः पृथगिति भिन्नश-  
ब्देनेत्यर्थः ॥ बिम्बप्रतिबिम्बभाव इति । बिम्बप्रतिबिम्बभावपदवाच्य-  
मित्यर्थः ॥ समय इति । सङ्केत इत्यर्थः ॥ ६ ॥

(चन्द्रालो०)-वर्ण्योपमानधर्माणामुपमावाचकस्य च ।

एकद्वित्र्यनुपादानैर्भिन्ना लुतोपमाष्टधा ॥ ७ ॥

तडिद्वौरीन्दुतुल्यास्या कर्पूरन्ती दृशोर्मम ।

कान्त्या स्मरवधूयन्तीदृष्टा तन्वी रहो मया ॥ ८ ॥

यत्तया मेलनं तत्र लाभो मे यश्च तद्गतेः ।

तदेतत्काकतालीयमवितर्कितसम्भवम् ॥ ९ ॥



( कुव० )-उपमेयादीनां चतुर्णां मध्ये एकस्य द्वयोस्त्रयाणां वा प्रतिपादकशब्दाभावेन लुप्तोपमेत्युच्यते । सा चाष्टधा । यथा । वाचकलुप्ता १, धर्मलुप्ता २, धर्मवाचकलुप्ता ३, वाचकोपमेयलुप्ता ४, उपमानलुप्ता ५, वाचकोपमानलुप्ता ६, धर्मोपमानलुप्ता ७, धर्मोपमानवाचकलुप्ता च ८ इति । तत्रोपमानलोपरहिताश्चत्वारो भेदास्तडिद्वौरीत्यादि-श्लोकेन प्रदर्शिताः । तद्वन्तो भेदा उत्तरश्लोकेन दर्शिताः । तत्र तडिद्वौरीत्यत्र वाचकलोपस्तडिदिव गौरीत्यर्थे “ उपमानानि सामान्यवचनैः ” इति समासविधायकशास्त्रकृतः । इन्दुतुल्यास्येत्यत्र धर्मलोपः, स त्वैच्छिको न शास्त्रकृतः । कान्त्या इन्दुतुल्यास्येत्यपि वक्तुं शक्यत्वात् । कर्पूरन्तीत्यत्र धर्मवाचकलोपः । कर्पूरमिवाचरन्तीत्यर्थे विहितस्य कर्पूरवदानन्दात्मकाचारार्थकस्य क्लिप इवशब्देन सह लोपात् । अत्र धर्मलोप ऐच्छिकः । नयनयोरानन्दात्मकतया कर्पूरन्तीति तदुपादानस्यापि सम्भवादिति । कान्त्या स्मरवधूयन्तीत्यत्र वाचकोपमेयलोपः । अत्र कान्त्येति विशेषणसामर्थ्यात्स्वात्मानं कामवधूमिवाचरन्तीत्यर्थस्य गम्यमानतया स्वात्मन उपमेयस्य सहोपमावाचकेनानुपादानात्स त्वैच्छिकः स्वात्मानं स्मरवधूयन्तीत्युपमेयोपादानस्यापि सम्भवात् । काकतालीयमित्यत्र काकतालशब्दौ वृत्तिविषये काकतालसमवेतक्रियावर्तिनौ तेन काकागमनमिव तालपतनमिव काकतालमितीवार्थे “ समासाच्च तद्विषयात् ” इति ज्ञापकात्समासः । उभयत्रोपमेयं स्वस्य कचिद्गमनं तत्रैव रहसितन्व्या अवस्थानं च । तेन स्वस्य तस्याश्च समागमः काकतालसमागमसदृश इति फलति । ततः काकतालमिव काकतालीयमिति द्वितीयस्मिन्निवार्थे “ समासाच्च तद्वि-



षयात् ” इति सूत्रेण “ इवे प्रतिकृतौ ” इत्यधिकारस्थेन  
 छप्रत्ययः । तथा च पतनदलितं तालफलं यथा काकेनो-  
 पभुक्तमेवं रहोदर्शनक्षुभितहृदया तन्वी स्वेनोपभुक्तेति  
 तदर्थः । ततश्चात्र काकागमनतालपतनसमागमरूपस्य  
 काककृततालफलोपभोगरूपस्य चोपमानस्यानुपादा-  
 नात्प्रत्ययार्थोपमायामुपमानलोपः । समासार्थोपमायां  
 वाचकोपमानलोपः । सर्वोऽप्ययं लोपश्छप्रत्ययविधाय-  
 कशास्त्रकृतः । अवितर्कितसम्भवमिति साधारणधर्मस्या-  
 नुपादाने प्रत्ययार्थोपमायां धर्मोपमानलोपः । समासा-  
 र्थोपमायां धर्मोपमानवाचकलोप इति सूक्ष्मया दृष्ट्या-  
 ऽवधारितव्यम् । एतेषामुदाहरणान्तराणि विस्तरमयात्र  
 लिख्यन्ते ॥ ७ ॥ ८ ॥ ९ ॥

( अ०चं० )-पूर्णायामुपमानादिसमग्रतानियमप्रसिद्धेस्तद्विपरीतायां लुप्तो-  
 पमायां सर्वलोपनियमाशङ्कानिरासाय लक्षणपूर्वकं तां विभजते-वर्णयंत्या-  
 दिता ॥ चकारो वाशब्दार्थः । तदनन्तरं च लोपे इत्यध्याहार्यम् । एवं  
 चेतरेतरयोगाविवक्षया वर्णयंत्योपमानस्य धर्मस्योपमावाचकस्य  
 वा लोपेऽन्यतमानुपादाने लुप्तोपमा । सा च एकद्विव्यनुपादानैरष्टधा  
 भिन्नेति पूर्वापरभ्यामुक्तं भवति । तद्विदित्याद्युदाहरणान्यर्थतो व्या-  
 चष्टे-उपमेयादीनामिति ॥ वस्तुतो लाघवात्पूर्णाभिन्नत्वं लक्षणम्बोध्यम् ।  
 लक्षणवाक्यगतं क्रममुपेक्ष्योदाहरणक्रमानुसारेण विभागं दर्शयति-य-  
 धेत्यादि ॥ वाचकलुप्तेति । वाचकत्वं चात्रानुपूर्वीविशेषवत्तयोपमाबो-  
 धेन निरूढत्वम् । तच्च शक्त्या निरूढलक्षणया वा । तत्राद्यमिवादेर्द्विती-  
 यन्तु सुहृत्पदादेरिति । तदभावात्तद्विद्वैरीत्यादौ वाचकलोपः । समासा-  
 नुशासनेन निरूढलक्षणावगमेऽप्यानुपूर्वीविशेषवत्तया शब्दविशेषस्य त-  
 दबोधनात् ॥ शास्त्रकृतमिति । शास्त्रप्रयुक्त इत्यर्थः ॥ कर्पूरन्तीत्यवेति ।  
 अत्र “सर्वप्रातिपदिकेभ्यः क्त्वा वक्तव्यः” इत्यनेन विहितः क्तिप् लु-  
 प्तोपि स्मर्यमाणो धर्ममात्ररूपमाचारं बोधयति । कर्पूरपदं च लक्षणया  
 कर्पूरसादृश्यम् । तस्य चातिरिक्तत्वे पूर्ववत्प्रयोजकतासंसर्गेणाचारेऽन्वयो  
 धर्मरूपत्वे त्वभेदेन । वस्तुतस्तु क्त्वल्लोपाप्रतिसन्धानेपि तथाबोधात्कर्पू-  
 रादिशब्दा एव कर्पूरादिसादृश्यप्रयोजकाभिन्नं तत्सादृश्याभिन्नं वाऽऽचारं  
 लक्षयन्तीति युक्तम् । ननु वाचकस्येवादेरनुपादानाल्लोपो युक्तः । साधार-



णधर्मस्य त्वाचाररूपस्य किञ्चुपात्ततया कथं लोपस्तत्राह-कर्पूरवदान-  
 न्दात्मकाचारार्थस्य क्लिप इति ॥ कर्पूरस्येवेतीवार्थं वतिः । आनन्दात्मको  
 जनकतासम्बन्धेन । वस्तुगत्या आनन्दस्वरूपो य आचारस्तद्बोधकस्ये-  
 त्यर्थः । ननु किञ्चलोपाज्ञानेऽप्याचारप्रतीतिः कर्पूरादिपदानामेव तद्बोध-  
 कत्वपक्षे कथं धर्मलोपः सङ्गमनीय इति चेत् । अत्र प्राश्नः । एवमपि  
 तद्वाचकतया विहितस्य क्लिपो लोपाद्धोपव्यपदेशः । अत एवात्र समा-  
 नार्थकः क्यच् नोपात्तस्तस्यालुप्तत्वादित्याहुः । नव्यास्तु धर्ममात्ररूपस्या-  
 चारस्योपादानेऽप्यानन्दत्वादिना विशेषरूपेणानुपादानाद्धर्मलोपो युक्त  
 एव । अन्यथा इन्दुतुल्यास्येत्यादेर्धर्मलुप्तोदाहरणस्यासङ्गतत्वापत्तेः । न  
 चैवं क्यजादावपि धर्मलुप्ता स्यादिति वाच्यम्, इष्टापत्तेरित्याहुः-  
 स्मरवधूयन्तीत्यत्रेति ॥ ननु “उपमानादाचारे” इति कर्मभूतादुपमाना-  
 दाचारे क्यचो विधानात्स्मरवधूं रतिमिवाचरन्तीत्यवगमेऽप्यात्मानमन्यां  
 वेति कथं निर्णयस्तत्राह-विशेषणेति ॥ रत्यनुरूपाचरणस्य कान्तिकर-  
 णकत्वरूपविशेषणसामर्थ्यादित्यर्थः । कान्तेः स्वरसतः स्वीयत्वावग-  
 मादिति भावः । न चात्मन उपमेयस्य तन्वीपदेनोपादानात्कथं लोप इति  
 वाच्यम्, तस्या द्वितीयांततया कर्मभूतोपमेयासमर्पकत्वादात्मानमित्य-  
 ध्याहतेनैव तद्बोधात् । अत्र च स्मरवधूपदेन स्मरवधूसादृश्यं लक्ष्यते ।  
 तस्य च प्रयोजकत्वसंसर्गेणाभेदेन वाऽऽचारेऽन्वयः । तथा च स्मरवधूसा-  
 दृश्याभिन्न आत्मकर्मको य आचारस्तदाश्रयस्तन्वीति बोधः ॥ काकता-  
 लीयेति । वृत्तिविषये समासविषये ॥ ज्ञापकादिति । इवार्थं समासाभावे  
 तद्विषयादित्यनेनेवार्थविषयसमासानुवादोऽनुपपन्नस्तज्ज्ञापक इत्यर्थः ।  
 उभयत्र काकागमनतालपतनयोः । उपमेयमित्यन्तरं क्रमेणेति शेषः ॥  
 तेनेति । काकतालसमवेतक्रियापरयोः काकतालपदयोरिवार्थं समासेने-  
 त्यर्थः ॥ काकतालसमागमेति । अयम्भावः । काकागमनतालपतनयो-  
 रूपमानत्वे तदुपमेययोः स्वीयगमनतन्व्यवस्थानयोः पृथगुपात्तत्वेनोपमे-  
 यतयाऽन्वयायोगात्काकतालसमागम एवोपमानम् । इत्थं च काकताल-  
 समागमसदृशं काकतालपदार्थस्तस्य चाभेदेन स्वीयतन्वीसमागमरूप  
 उपमेयेऽन्वय इति ॥ तत्त इति । तादृशसमासोत्तरमित्यर्थः ॥ इति तदर्थ इति ।  
 काकतालपदलक्षितस्य काककृततालफलोपभोगसदृशस्याभेदेन तन्वी-  
 रतिलाभरूपेणोपमेयेनान्वयादिति भावः ॥ अत्र पतनदलितमिति रहोदर्श-  
 नक्षुभितहृदयेति च बिम्बप्रतिबिम्बभावापन्नधर्मस्वरूपकथनं नत्वेवमन्व  
 याकार इति बोध्यम् । न च सकृदुच्चारिताभ्यां काकतालपदाभ्यां कथमु-  
 पमानद्वयावगम इति वाच्यम्, अनुभवानुसार्यनुशासनेन व्युत्पत्तिवैचि-  
 व्यस्य स्फुटं प्रतिपत्तेरिति । एवं दुरुहत्वात्पद्यं व्याख्याय तत्रोपमानलुप्ता-  
 दींश्चतुरोऽपि भेदान्प्रदर्शयितुमाह-तत्तश्चेति ॥ काकागमनेत्यादि ॥ काकाग-



[ अनन्वयालङ्कारः २ ] अलंकारचन्द्रिकासमेतः । ( २३ )

मनतालपतनरूपो यः समागमस्तद्रूपस्येत्यर्थः । इदं च काकागमनमिव तालपतनमिवेति महाभाष्यगतविग्रहवाक्यविरोधशंकापरिहारायोक्तम् । समागमस्य तादृशक्रियाद्वयाभिन्नत्वेनोक्तयुक्त्या तस्योक्तार्थ एव पर्यवसानात् । विशिष्टोपमायां विशेषणोपमावगतिवत्समागमोपमायामपि । तदवयवक्रिययोर्यथायोगं गम्यमानामुपमामभिप्रेत्य महाभाष्यकृतां तादृशविग्रहवाक्यप्रणयनमित्याशयः ॥ धर्मस्यानुपादान इति । तत्स्थाने “अभवत्किं ब्रवीमि ते” इति पाठ इति भावः ॥ ७ ॥ ८ ॥ ९ ॥

इत्यलंकारचन्द्रिकायां कुवलयानन्दटीकायामुपमालङ्कारप्रकरणम् ॥१॥

अनन्वयालंकारः २.

( चन्द्रा० )-उपमानोपमेयत्वं यदेकस्यैव वस्तुनः ।

इन्दुरिन्दुरिव श्रीमानित्यादौ तदनन्वयः ॥ १ ॥

( कुवलयानन्दः )-एकस्यैव वस्तुन उपमानोपमेयवर्णनमनन्वयः । वर्ण्यमानमपि स्वस्य स्वेन साधर्म्यं नान्वेतीति व्युत्पत्तेः । अनन्वयिनोऽप्यर्थस्याभिधानं सदृशान्तरव्यवच्छेदेनानुपमत्वद्योतनाय । इन्दुरिन्दुरिव श्रीमानित्युक्ते श्रीमत्त्वेन चन्द्रस्य नान्यः सदृशोऽस्तीति सदृशान्तरव्यवच्छेदो लक्ष्यते । ततश्च स्वेनापि सादृश्यासम्भवादनुपमेयत्वे पर्यवसानम् ।

यथा वा-गगनं गगनाकारं सागरः सागरोपमः ।

रामरावणयोर्युद्धं रामरावणयोरिव ॥

पूर्वोदाहरणे श्रीमत्त्वस्य धर्मस्योपादानमस्ति । इह तु

गगनादिषु वैपुल्यादिधर्मस्य तन्नास्तीति विशेषः ॥ १० ॥

( अ०चं० )-यद्यप्युपमाननिरूपणानन्तरं तन्मूलालङ्कारेषु सम्भवत्सादृश्योपमेयोपमैव प्रथमं निरूपयितुमुचिता, न त्वारोपितसादृश्यनिबन्धनोऽनन्वयस्तथापि तं द्वितीयसदृशव्यवच्छेदफलकतया तृतीयसदृशव्यवच्छेदफलिकामुपमेयोपमामपेक्ष्य शीघ्रोपस्थितिकमभिप्रेत्य प्रथमन्निरूपयति-उपमानोपमेयत्वमिति । उपमानत्वमुपमेयत्वं चेत्यर्थः । इन्द्रान्ते श्रूयमाणत्वात् । विवक्ष्यत इति च शेषः । एवं चैकस्यैव वस्तुनो



यदुपमानत्वमुपमेयत्वं च विवक्ष्यते तदनन्वयः । असम्भवशङ्कानिरा-  
साय मध्ये उदाहरणोक्तिः । ननूक्तलक्षणस्य “भणितिरिव मतिर्मति-  
रिव चेष्टा” इत्यादिरशनोपमायामतिव्याप्तिः । तत्र मत्यादेरेकस्यैव  
वस्तुन उपमानत्वस्योपमेयत्वस्य च वर्णनात् । अथैकस्य वस्तुनो यदेक-  
निरूपितमुपमानत्वमुपमेयत्वं चेति विवक्षितमेकपदस्यावृत्तिकल्पनात् ।  
इत्थं च रशनोपमायां मत्यादेश्चेष्टादिनिरूपितमुपमानत्वं भणित्यु-  
दिनिरूपितं तूपमेयत्वमित्येकनिरूपितोपमानोपमेयत्वविरहान्नातिव्या-  
प्तिरित्युच्यते, तदा “खमिवजलं जलमिव खम्” इत्युपमेयोपमायामति-  
व्याप्तिः । तत्रैकस्यैव वस्तुनो गगनस्यैकजलनिरूपितस्योपमानत्वस्यो-  
पमेयत्वस्य च वर्णनादिति चेन्मैवम्, एकस्यैवेति विरोधद्योतकैवकार-  
बलेन स्वाश्रयनिरूपितयोरुपमानोपमेयत्वयोलभेन काप्यतिप्रसङ्गा-  
भावात् । अस्ति हि “इन्दुरिन्दुरिव” इत्यनन्वये उपमानत्वमुपमेयत्वं च  
स्वाश्रयेन्दुनिरूपितं न तु रशनोपमायां वेति सङ्क्षेपः ॥ अनन्वयपदप्र-  
वृत्तिनिमित्तमाह-वर्ण्यमानमपीति ॥ नान्वेतीति । न सम्बध्यत इत्यर्थः ।  
साधर्म्यस्य भेदघटितत्वादिति भावः ॥ नन्वेवं सत्यसम्बद्धप्रलापताप-  
त्तिरित्यत आह-अनन्वयिनोऽपीति । बाधितस्यापीत्यर्थः ॥ अर्थस्य  
साधर्म्यस्य अभिधानमाहार्यारोपरूपतया । प्रतिपादनं सदृशान्तर-  
व्यवच्छेदेन सदृशान्तरव्यावृत्तिबोधद्वारेण । एतदेव विशदयति-इन्दु-  
रित्यादिना ॥ इत्थं च सदृशान्तरव्यावृत्तिसूचनद्वाराऽनुपमत्वद्योतन-  
रूपप्रयोजनत्वादापाततो रुद्ररोदनार्थवादवद्धारमात्रतया सादृश्यप्रति-  
पादनेऽपि नासम्बद्धप्रलापतापत्तिरिति भावः । उदाहरणान्तरमाह-यथा  
वेति ॥ गगनाकारं गगनसदृशम् । इवेत्यतः प्राक् युद्धमित्यध्याहार्यम् ।  
उदाहरणान्तरप्रदर्शने बीजमाह-पूर्वोदाहरणेति ॥ वैपुल्यादेरित्यादिप-  
दाद्वाभीर्यदारुणत्वयोः सङ्ग्रहः ॥ १० ॥

इत्यलङ्कारचन्द्रि० कुवलयानन्दटीकायामनन्वयालङ्कारप्रकरणम् ॥ २ ॥

### उपमेयोपमालंकारः ३.

( चन्द्रा० )-पर्यायेण द्वयोस्तच्चेदुपमेयोपमा मता ।

धर्मोऽर्थ इव पूर्णश्रीरथो धर्म इव त्वयि ॥ ११ ॥

( कुवल० )-द्वयोः पर्यायेणोपमानोपमेयत्वकल्पनं तृतीयस-  
दृशव्यवच्छेदार्थम् । धर्मार्थयोः कस्यचित् केनचित्सा-  
दृश्ये वर्णिते तस्याप्यन्येन सादृश्यमर्थसिद्धमपि मुखतो  
वर्ण्यमानं तृतीयसदृशव्यवच्छेदं फलति ॥



यथा वा-खमिव जलं जलमिव खं  
हंस इव चन्द्रश्चन्द्र इव हंसः ।  
कुमुदाकारास्तारा-  
स्ताराकाराणि कुमुदानि ॥

पूर्वत्र पूर्णश्रीरिति धर्म उपात्तः इह निर्मलत्वादिधर्मो  
नोपात्त इति भेदः । उदाहरणद्वयेऽपि प्रकृतयोरेवोप-  
मानोपमेयत्वकल्पनम् । राज्ञि धर्मार्थसमृद्धेः शरदि गगन-  
सलिलादिनैर्मल्यस्य च वर्णनीयत्वात् । प्रकृताप्रकृतयो-  
रप्येषा सम्भवति ।

यथा-गिरिरिव गजराजोऽयं गजराज इवोच्चकैर्विभातिगि-  
रिः।निर्झर इव मदधारा मदधारेवास्य निर्झरः स्रवति॥११॥

( अ०च० )-अथोपमेयोपमां लक्षयति-पर्यायेणेति । अयौगपद्येनेत्यर्थः । वा-  
क्यभेदेनेति यावत् । तद् उपमानोपमेयत्वं विवक्ष्यत इति शेषोऽत्रापि  
बोध्यः । उपमेयोपमेति लक्ष्यनिर्देशः । उपमेयेनोपमेति व्युत्पत्तेः । धर्मो-  
ऽर्थ इवेत्युदाहरणम् । अर्थो धनम् । पूर्णश्रीः पूर्णसमृद्धिः । अत्र च धर्मा-  
र्थयोर्द्वयोर्वाक्यभेदेनोपमानत्वमुपमेयत्वं च वर्णितम् । तत्राद्यवाक्येऽर्थ-  
स्योपमानत्वं धर्मस्योपमेयत्वम् । द्वितीये तु तद्विपर्यासेन धर्मस्योपमा-  
नत्वमर्थस्योपमेयत्वमिति लक्षणसमन्वयः । उपमानोपमेयत्वमात्रोक्ताव-  
नन्वयेऽतिव्यातेर्द्वयोरित्युक्तम् । एवमपि “समतं शरदि प्रापुरहो कुमु-  
दतारकाः” इत्युभयविभ्रातसादृश्यामुपमायामतिव्याप्तिः । तत्र द्वयोः  
कुमुदतारकयोः सादृश्याश्रयत्वरूपोपमेयत्वस्येव तत्प्रयोगित्वरूपस्यो-  
पमानत्वस्याप्यर्थतः प्रतीतेरतः पर्यायेणेत्युक्तम् । ननु “भणितिरिव मति-  
र्मतिरिव चेष्टा चेष्टेव कीर्तिरतिविमला” इति रशनोपमायामतिव्या-  
प्तिः । तत्र द्वयोर्मतिचेष्टयोर्वाक्यभेदेनोपमानोपमेयत्ववर्णनादिति चेन्न ।  
द्वयोरित्यनेन परस्परमुपमानोपमेयत्वस्य विवक्षितत्वात् । अन्यथा पर्या-  
यपदेनैवानन्वयवारणे तद्वैयर्थ्यापत्तेरिति संक्षेपः । ननूपमाप्रतीपोभय-  
रूपाया उपमाद्वयरूपाया वा उपमेयोपमाया अलङ्कारान्तरत्वे किम्बीज-  
मित्यत आह-द्वयोरिति ॥ तथा चार्थविशेषद्योतकतया चमत्कृतित्वैल-  
क्षण्यमेव तत्र बीजमिति भावः । कथं तृतीयसदृशव्यवच्छेदलाभस्तत्रा-  
ह-धर्मार्थयोरिति ॥ धर्मार्थयोर्मध्य इत्यर्थः । मुखतः शब्देन । तथा च  
प्राप्तस्य पुनर्वचनं तदितरपरिसंख्यार्थमिति न्यायादिहापि तृतीयसदृश-



व्यावृत्तिलाभ इति भावः ॥ खमिवेति । शरद्वर्णनमिदम् । खमाकाश-  
मिव जलं कालुष्यापगमेन निर्मलत्वातिशयात् । शेषं स्पष्टम् । निर्मल-  
त्वादीत्यादिपदेन शैत्यातिशयपरिग्रहः । गिरिविवेति । अत्र गजः प्रकृतः ।  
अयमिति प्रकृतपरामर्शिसर्वनामनिर्दिष्टत्वात् । अत एवोपक्रमादप्रेष्यस्य  
मदधारेत्यन्वयो बोध्यः । अत्र पूर्वार्द्धे उच्चकैर्विभातीति समानधर्म  
उपात्तः । उत्तरार्द्धे च खवतीति स उक्त इति दिक् ॥ ११ ॥

इत्यलङ्कारचन्द्रिकायां कुवलयानन्दटीकायामुपमेयोपमा-

लङ्कारप्रकरणम् ॥ ३ ॥

प्रतीपालंकारः ४.

( चन्द्रा० )--प्रतीपमुपमानस्योपमेयत्वप्रकल्पनम् ।

त्वलोचनसमं पद्मं त्वद्वक्रसदृशो विधुः ॥ १२ ॥

( कुव० )--प्रसिद्धोपमानोपमेयभावप्रातिलोभ्यात्प्रतीपम् ।

यथा वा-यत्त्वन्नेत्रसमानकान्ति सलिले मग्नं तदिदीवरं

मेघैरन्तरितः प्रिये तव मुखच्छायानुकारी शशी ।

येपि त्वद्गमनानुसारिगतयस्ते राजहंसा गता-

स्त्वत्सादृश्यविनोदमात्रमपि मे दैवेन न क्षम्यते ॥ १२ ॥

( अ०च० )--प्रतीपमिति ॥ प्रतीपमिति लक्ष्यनिर्देशः । ननूपमानोपमेयभा-  
वस्य वैवक्षिकतया मुखादेरप्युपमानत्वसम्भवाच्चन्द्र इव मुखमित्युपमा-  
यामतिव्याप्तिरित्यत आह-प्रसिद्धेति ॥ प्रसिद्धोपमानस्योपमेयभाव  
उपमेयत्वं प्रतीपं प्रतीपपदवाच्यम् । कुतः । प्रातिलोभ्यात्प्रसिद्धोपमा-  
नप्रतिकूलत्वात् । उपमेयभावप्रातिलोभ्यादित्यविसर्गपाठेऽपि प्रसिद्धो-  
पमानस्य य उपमेयभावस्तस्य प्रातिलोभ्यादुपमानप्रतिकूलत्वादुपमान-  
स्योपमेयत्वकल्पनं प्रतीपमित्युच्यत इति व्याख्येयम् । ननु प्रसिद्धस्यो-  
पमानोपमेयभावस्य वैपरीत्यादिति यथाश्रुतीत्येवंविधप्रातिलोभ्यस्य  
तृतीयपञ्चमप्रतीपभेदाव्यापित्वेन प्रतीपपदप्रवृत्तिनिमित्तत्वायोगादिति ।  
एवं चोक्तप्रकारेणोपमानप्रातिकूल्यस्य प्रतीपपदप्रवृत्तिनिमित्तत्वकथनेन  
प्रसिद्धोपमानप्रतिकूलधर्मः ॥ प्रतीपमिति । प्रतीपपञ्चकसाधारणं सामा-  
न्यलक्षणमिति सूचितम् । अत एव पञ्चमप्रतीपव्याख्यानावसरे वक्ष्य-  
ति ॥ उपमानप्रातिलोभ्यादिति । प्रतिकूलत्वं च तिरस्कारप्रयोजक-  
त्वम् । एतस्य च सकलप्रतीपभेदसाधारण्यं तत्र तत्र स्फुटीकरिष्यते ॥



यथा वेति । प्रोषितस्य प्रियां प्रति वियोगवेदनानिवेदनमिदम् । अयि  
प्रिये त्वदीयसादृश्येन विनोदनं विनोदो विरहयापनं तन्मात्रमपि मम  
दैवेन न क्षम्यते । एतदेव दर्शयति-यदित्यादिना ॥ त्वन्नेत्रयोः समाना  
साधारणी कान्तिः शोभा यस्य तथाविधं यद्विन्दोवरं तत्सलिलमग्नम् ।  
वर्षर्तुना जलवृद्धेः । तव मुखस्य च्छायया कान्त्या अनुकारी सदृशः  
शशी मेवैरन्तरितस्तिरोहितः । येऽपीत्यपिभिन्नक्रमः त्वद्गमनसदृशगतयो  
ये राजहंसास्तेऽपि गता इति । अत्र कान्तीत्यादिधर्मोपादानात्पूर्वोदाह-  
रणवैलक्षण्यं बोध्यम् । ननूपमानादुपमेयस्याधिक्यवर्णनारूपाद्व्यतिरे-  
कालङ्कारादस्य को भेदः । उच्यते । तत्र वैधर्म्यप्रयुक्तमुपमेयस्याधिक्यं  
विवक्षितमिह तूपमानतामात्रप्रयुक्तत्वात्साधर्म्यप्रयुक्तमिति ॥ १२ ॥

( चन्द्रा० ) अन्योपमेयलाभेन वर्ण्यस्यानादरश्च तत् ।

अलं गर्वेण ते वक्र कान्त्या चन्द्रोऽपि तादृशः ॥ १३ ॥

( कुवल० )-अत्युत्कृष्टगुणतया वर्ण्यमानस्यान्यत्र स्वसादृश्य-  
मसहमानस्योपमेयं किञ्चित्प्रदर्श्य तावता तस्य तिर-  
स्कारो द्वितीयं प्रतीपं पूर्वस्मादपि विच्छित्तिविशेषशालि ।  
यथा वा-गर्वमसंवाह्यामिमं लोचनयुगुलेन किं वहसि भद्रे ।  
सन्तीदृशानि दिशिदिशि सरस्सु ननु नीलनलिनानि ॥ १३ ॥

( अ०चं० )-प्रतीपान्तरमाह-अन्योपमेयेति ॥ अन्यद्वर्ण्यमुपमानं तद्रूपं  
यदुपमेयं तस्य लाभेन वर्णनीयस्य मुखादेरनादरो गर्वपरिहारोपि तत्प्र-  
तीपमित्यर्थः । तस्य गर्वप्रसक्तिपूर्वकत्वेनोपमेयताया अपि पूर्वमप्राप्यो-  
पमानतिरस्कृतिविशेषप्रयोजकत्वादिति भावः । अत एव लाभेनेत्युक्तं  
न तु सत्त्वेनेति । अप्राप्तप्राप्तेर्लाभशब्दार्थत्वात् ॥ विच्छित्तिविशेषेति ।  
चमत्कारोत्कर्ष इत्यर्थः । उक्तरीत्योपमानतिरस्कारातिशयप्रतीतिरिति  
भावः ॥ गर्वमिति । असंवाह्यं संवाहनायोग्यमपरिमितमिति यावत् । भद्रे  
शोभने इति सम्बोधनम् । नन्विति हेत्वर्थः । अव्ययानामनेकार्थत्वात् ।  
पूर्वोदाहरणे कान्त्येति समानधर्मोपादानमिह तु नेति भेदः ॥ १३ ॥

( चन्द्रा० )-वर्ण्योपमेयलाभेन तथान्यस्याप्यनादरः ।

कः क्रौर्यदर्पस्ते मृत्यो त्वत्तुल्याः सन्ति हि स्त्रियः १४ ॥



( कुवल० )—अत्युत्कृष्टगुणतया क्वचिदप्युपमानभावमसह-  
मानस्यावर्ण्यस्य वर्ण्योपमेयं परिकल्प्य तावता तस्य  
तिरस्कारः । पूर्वप्रतीपवैपरीत्येन तृतीयं प्रतीपम् ।

यथा वा—अहमेव गुरुस्सुदारुणाना-

मिति हालाहल मा स्म तात दृष्यः ।

ननु सन्ति भवादृशानि भूयो

भुवनेऽस्मिन्वचनानि दुर्जनानाम् ॥ १४ ॥

( अ० च० )—वर्ण्योपमेयेति ॥ अन्यस्य वर्ण्यस्य । अनादरोऽपि तथा । प्रतीप-  
मित्यर्थः ॥ अहमेवेति । सुदारुणानामतितीव्राणाम् । गुरुः श्रेष्ठः । तातेति  
सानुकम्पसम्बोधने ॥ मा स्म दृष्य इति । दर्प मा कृथा इत्यर्थः ॥ १४ ॥

( चं० )—वर्ण्येनान्यस्योपमाया अनिष्पत्तिवचश्च तत् ।

मुधाऽपवादो मुग्धाक्षि त्वन्मुखामं किलाम्बुजम् ॥ १५ ॥

( कुवल० )—अवर्ण्ये वर्ण्योपमित्यनिष्पत्तिवचनं पूर्वभ्य उत्क-  
र्षशालि चतुर्थं प्रतीपम् । उदाहरणे मुधापवादत्वोक्तयो-  
पमित्यनिष्पत्तिरुद्घाटिता ।

यथा वा—आकर्ण्य सरोजाक्षि वचनीयमिदं भुवि ।

शशांकस्तव वज्रेण पामरैरुपमीयते ॥ १५ ॥

( अ०चं० )—वर्ण्येनान्यस्येति ॥ निरूपितत्वं तृतीयार्थः । वर्ण्यनिरूपिता यान्य-  
स्यावर्ण्यस्योपमा तस्या इत्यर्थः । अनिष्पत्तिवचः उच्यमाना अनिष्पत्तिः ।  
“ कृदभिहिते ” इति न्यायात् । तत्प्रतीपम् ॥ मुधेति । किलेति वार्ता-  
याम् । त्वन्मुखामम्बुजमिति वार्ता मुधा निष्प्रयोजनोऽपवादः । अली-  
कार्थकत्वेनापवादस्य निष्प्रयोजनत्वम् ॥ उत्कर्षेति । उपमानतिरस्कारा-  
तिशयप्रयोजकत्वरूपेत्यर्थः ॥ मुधापवादत्वोक्तयेति । उक्तार्थमेतत् ॥  
आकर्ण्येति । वचनीयमलीकतया निन्दितम्, अतएव भुवीत्युक्तम् ।  
लोकान्तरे मुखसन्निधानेन विशेषादर्शनादलीकत्वग्रहायोगात् । सन्नि-  
धानेऽपि विशेषाग्रहणात्पामरैरित्युक्तम् । अत्र वचनीयं पामरैरित्येताभ्या-  
मुपमितेरनिष्पत्तिः प्रकाशयते ॥ १५ ॥

( चन्द्रा० )—प्रतीपमुपमानस्य कैमथ्यमपि मन्वते ।

दृष्टं चेद्भदनं तस्याः किं पद्मेन किमिन्दुना ॥ १६ ॥



कुव०)-उपमेयस्यैवोपमानप्रयोजनधूर्वहत्वेनोपमान-  
कैमर्थ्यमुपमानात्प्रातिलोभ्यात्पञ्चमं प्रतीपम् ।

यथा वा-तदोजसस्तद्यशसः स्थिताविमौ

वृथेति चित्ते कुरुते यदायदा ।

तनोति भानोः परिवेषकैतवा-

त्तदा विधिः कुण्डलनां विधोरपि ॥

केचिदनन्वयोपमेयोपमाप्रतीपानामुपमाविशेषत्वेन तद-  
नन्तर्भावं मन्यन्ते । अन्ये तु पञ्चमं प्रतीपप्रकारमुपमानाक्षे-  
परूपत्वादाक्षेपालंकारमाहुः ॥ १६ ॥

( अ० चन्द्रि० ) प्रतीपमिति ॥ कः अर्थः प्रयोजनं यस्य तत्तथा । अनर्थक-  
मिति यावत् । तस्य भावः कैमर्थ्यं तदपि प्रतीपं मन्यते । आलंकारि-  
का इति शेषः । ननूपमानस्य पञ्चचन्द्रादेराह्लादविशेषरूपप्रयोजन-  
सत्त्वात्कथमनर्थकत्वमत आह उपमेयस्यैवेति ॥ उपमानधूर्वहत्वेनोप-  
मानकार्यकारित्वेन । अयं चोपमानकैमर्थ्यं हेतुः । अतश्चोपमानकै-  
मर्थ्यमित्यध्याहार्यम् । आह्लादविशेषादेरन्यलभ्यत्वेन प्रयोजनत्वासम्भ-  
वात्कैमर्थ्यमिति भावः । उपमानप्रयोजकधूर्वहत्वेनेति पाठे उपमानं  
प्रयोजकं यस्या इति बहुव्रीहिः । ननु “उपमानकैमर्थ्यस्योपमानाक्षेपश्चा-  
क्षेपः ” इति वामनसूत्रेणाक्षेपालंकारत्वेनोक्तत्वात्कथं प्रतीपत्वमत आह-  
उपमानप्रातिलोभ्यादिति ॥ उपमानप्रतिकूलत्वादित्यर्थः । प्रतिकूलत्वं  
च तिरस्कारप्रयोजकत्वमित्युक्तम् । तथा च प्रतीपसामान्यलक्षणा-  
क्रान्तत्वात्प्रतीपाभाव एवोचित इति भावः ॥ तदोजस इति । नैषधीये  
नैषधवर्णनमिदम् । विधिर्ब्रह्मा तस्य नलस्यौजसः प्रतापस्य तद्यशसश्च-  
स्थितौ सत्यामिमौ सूर्यचन्द्रौ वृथा प्रतापज्योत्स्नादेः कार्यस्य ताभ्यामेवो-  
पपत्तेर्निरर्थकाविति चित्ते यदायदा कुरुते तदा भानोर्विधोश्च परिवेषस्य  
परिधेः कैतवाच्छलात्कुण्डलनां वैयर्थ्यसूचिकां रेखावेष्टनां करोतीत्यन्वे-  
यः । अत्र च नायं परिवेषः किन्तु कुण्डलनेत्यपहृतौ कैमर्थ्यरूपप्रतीपस्या-  
ङ्गत्वात्तयोरङ्गाङ्गिभावलक्षणः सङ्करः । यद्यत्पापमित्यादिवच्च तत्पदे  
वीप्साया अकरणं न दोष इति बोध्यम् । केचिदण्डिप्रभृतयः ॥ अन-  
न्वयोपमाप्रतीपानामिति । प्रतीपपदेन चात्राद्यभेदत्रयमेव गृह्यते न  
त्वन्त्यभेदद्वयमपि । तत्रोपमितिक्रियानिष्पत्तेरभावेनोपमान्तर्भावस्या-  
सम्भवात् । वस्तुतस्तवाद्यभेदत्रयस्यापि नोपमान्तर्गतर्युक्ता । चमत्कारं



प्रति साधर्म्यस्य प्राधान्येनाप्रयोजकत्वात् । सामर्थ्यनिबन्धन उपमान-  
तिरस्कार एव हि तत्र चमत्कृतिप्रयोजकतया विवक्षितः न तु सामर्थ्य-  
मेव मुख्यतश्चमत्कारितया विवक्षितमिति सहृदयसाक्षिकम् । एवमन-  
न्वयोपमेयोपमयोरपि न सादृश्यस्य चमत्कारितया प्राधान्येन विवक्षा  
किन्तु द्वितीयतृतीयसदृशव्यवच्छेदोपायतयेति न तयोरप्युपमान्त-  
र्गतियुज्यते । अन्यथा सादृश्यवर्णनमात्रेणोपमान्तर्भावे “धैर्यलावण्य-  
गाम्भीर्यप्रमुखैस्त्वमुदन्वतः ॥ गुणैस्तुल्योसि भेदस्तु वपुषैवेदृशेन ते ॥ ”  
इति व्यतिरेकालङ्कारस्याप्युपमान्तर्गतिः स्यात् । तत्र साधर्म्यसमाना-  
धिकरणं वैधर्म्यमेव चमत्कारे प्रधानं न तु साधर्म्यमिति चेतुल्यमिदं  
प्रतीपादिष्वपीति सहृदयैराकलनीयम् । एतावदेवास्वरसबीजमभिस-  
न्धायोक्तं केचिदिति । अन्ये वामनादयः । अत्र चास्वरसबीजं प्रागेवा-  
वेदितम् ॥ १६ ॥

इत्यलङ्कारचन्द्रिकायां कुवलयानन्दटीकायां प्रतीपालङ्कारप्रकरणम् ॥ ४ ॥

### रूपकालंकारः ५

(चन्द्रालो०)—विषयभेदताद्रूप्यरञ्जनं विषयस्य यत् ।

रूपकं तत्रिधाधिव्यन्यूनत्वानुभयोक्तिभिः ॥ १७ ॥

अयं हि धूर्जटिः साक्षाद्येन दग्धाः पुरः क्षणात् ।

अयमास्ते विना शम्भुस्तार्तीयिकं विलोचनम् १८ ॥

शम्भुर्विश्वमवत्यद्य स्वीकृत्य समदृष्टिताम् ।

अस्या मुखेन्दुना लब्धे नेत्रानन्दे किमिन्दुना ॥ १९ ॥

साध्वीयमपरा लक्ष्मीरसुधा सागरोदिता ।

अयं कलङ्किनश्चन्द्रान्मुखचन्द्रोऽतिरिच्यते ॥ २० ॥

(अ० चन्द्र०)—रूपकं लक्षयति—विषयभेदेति ॥ रूप्यते इतरत्यावृत्ततया  
ज्ञायते धर्मी अनेनेति रूपं तद्रूपमस्यासौ तद्रूपस्तस्य भावस्ताद्रूप्यं चन्द्र-  
कार्यकारित्वादि । विषयिण उपमानस्याभेदताद्रूप्याभ्यां विषयस्योपमे-  
यस्य यद्रञ्जनमिव रञ्जनं स्वोपरक्तबुद्धिविषयीकरणमिति यावत् । तद्रू-  
पकमित्यर्थः । रूपकं तदित्येव पाठः । रूपकं त्विति पाठे तु तदित्य-  
ध्याहार्यम् । उपात्तविम्बाविशिष्टविषयधर्मिकाहार्यारोपनिश्चयविषयी-



भूतमुपमानाऽभेदताद्रूप्याऽन्यतररूपकमिति तु निष्कर्षः । मुखं चन्द्र  
इत्यादौ नामार्थयोरभेदान्वयव्युत्पत्तिवशादाहार्यचन्द्राभेदनिश्चयाल्ल-  
क्षणसमन्वयः । मुखमपरश्चन्द्र इत्यत्र तु न चन्द्राभेदो विषयः । अपर  
इति भेदस्य विवक्षितत्वात् । अपि तु चन्द्रकार्यकारित्वरूपं ताद्रूप्य-  
मिति तत्रापि लक्षणसङ्गतिः । न च तस्य मुखे सत्त्वात्कथमारोप इति  
वाच्यम् । चन्द्रकार्यसजातीयकारित्वस्येव मुखे सत्त्वादिति । यद्यपि  
नामार्थयोरभेदान्वयानुरोधादिहापि चन्द्रपदलक्षितस्य तत्कार्यकारि-  
णोऽभेदसंसर्गेणैव मुखेऽन्वयादभेदरूपकमेव । तथाप्युपमानतावच्छेद-  
रूपेणाभेदभाने तु ताद्रूप्यरूपकत्वमिति तात्पर्यम् । अत्र “कमलमन-  
म्भसि कमले कुवलय एतानि कनकलतिकायाम्” इत्याद्यतिशयो-  
क्तिवारणायोपातेति विषयविशेषणम् । आरोपश्च निषेधानङ्गकत्वेन वि-  
शेषणीयः । तेनापहुतौ नातिव्याप्तिः । भ्रान्तिवारणयाहार्येति । “त्वत्पा-  
दनखरत्नानां यदलक्तकमार्जनम् । इदं श्रीखण्डलेपेन पाण्डुरीकरणं  
विधोः ॥” इति निदर्शनावारणाय-बिम्बाविशिष्टेति ॥ संशयोत्प्रेक्षयो-  
र्निरासाय निश्चयेत्युक्तमिति सङ्क्षेपः ॥ आधिक्येत्यादि । आधिक्य-  
मुपमानस्य स्वाभाविकीमवस्थामपेक्ष्योपमेयतादात्म्यावस्थायां बोध्यम् ।  
एवं न्यूनत्वमपि । अनुभयमाधिक्यन्यूनत्वोभयरहितमभेदताद्रूप्यान्य-  
तरमात्रम् ॥ अयं हीत्यादि । अयं वर्ण्यमानो राजा येन हेतुना पुरो-  
नगर्यः । शिवस्यापि त्रिपुरदग्धत्वात्स एवाग्रमिति भावः ॥ तार्तीयक-  
मिति । तृतीयमेव तार्तीयिकम् “तीयादीकस्वार्थं वा वाच्यः” इति  
वार्तिकानुसारात् । विलोचनं विनेत्यन्वयः ॥ शम्भुरिति । अत्राप्ययमि-  
त्यनुषञ्जनीयम् । अन्यथातिशयोक्त्याऽऽपत्त्या रूपकोदाहरणत्वासङ्गतेः ।  
अद्य राजभावावस्थायां समदृष्टितां समसंख्यलोचनतामेकरूपलोचन-  
वत्तां च ॥ मुखेन्दुनेति । अत्रेन्दुपदमिन्दुकार्यकारिपरम् । किमिन्दु-  
नेति ॥ प्रसिद्धचन्द्राद्भेदविवक्षणात् । अतश्चन्द्रताद्रूप्यरूपकमिदम् ।  
न चात्रोत्तरपदार्थप्रधान्यादिन्दुकार्यकारिणि मुखाभेदभानान्मुखाभेद-  
रूपकं स्यान्न तु चन्द्रताद्रूप्यरूपकमिति वाच्यम् । व्युत्पत्तिवैचित्र्येण  
मुखस्य स्वनिष्ठाभेदप्रतियोगित्वसंसर्गेणान्वयाभ्युपगमाद्विशेषणानुयो-  
गिकस्यापि विशेषणसम्बन्धतायाः स्वामित्वस्य षष्ठ्यर्थत्ववादिभिः  
प्राचीनैश्चैत्रस्य धनमित्यादावङ्गीकारात् । एवं च मुखनिष्ठाभेदप्रतियोगी  
चन्द्रस्तत्कार्यकारी वेति बोधान्न मुखाभेदरूपकापत्तिर्मुखप्रतियोगि-  
काभेदस्याभानादित्येवमन्यत्राप्युक्तम् ॥ अनुधेति । सुधा सागरादुदितो-  
त्पन्ना प्रसिद्धा लक्ष्मीरयं तु न तथेति न्यूनत्वोक्तिः ॥ अतिरिच्यत इति ।  
निष्कलङ्कतया अधिको भवतीत्यर्थः ॥



( कुव० )—विषय्युपमानभूतं पद्मादि विषयस्तदुपमेयं वर्णनीयं मुखादि विषयिणो रूपेण विषयस्य रञ्जनं रूपकम् । अन्यरूपेण रूपवतः करणात्तच्च क्वचित्प्रसिद्धविषयभेदपर्यवसितं क्वचिद्भेदे प्रतीयमान एव तदीयधर्मारोपमात्रपर्यवसितम् । ततश्च रूपकं तावद्विविधम् । अभेदरूपकं ताद्रूप्यरूपकं चेति । द्विविधमपि प्रत्येकं त्रिविधम् । प्रसिद्धविषयाधिक्यवर्णनेन न्यूनत्ववर्णनेनानुभयोक्त्या चैवं रूपकं षड्विधम् । अयं हीत्यादिसार्द्धश्लोकेनाभेदरूपकाणि अस्या मुखेन्दुनेत्यादिसार्द्धश्लोकेन ताद्रूप्यरूपकाणि । आधिक्यन्यूनत्वानुभयोक्त्युद्देशक्रमप्रातिलोम्येनोदाहृतानि । येन दग्धा इति विशेषणेन वर्णनीये राज्ञि प्रसिद्धशिवाभेदानुरञ्जनाच्छिवस्य पूर्वावस्थातो वर्णनीयराजभावावस्थायां न्यूनत्वाधिक्ययोरवर्णनाच्चानुभयाभेदरूपकमाद्यम् । तृतीयलोचनप्रहाणोक्त्या पूर्वावस्थातो न्यूनताप्रदर्शनान्न्यूनाभेदरूपकं द्वितीयम् । न्यूनत्ववर्णनमप्यभेददाढ्यापादकत्वाच्चमत्कारिविषयदृष्टित्वपरित्यागेन जगद्रक्षकत्वोक्त्या शिवस्य पूर्वावस्थातो वर्णनीयराजभावावस्थायामुत्कर्षविभावनादधिकाभेदरूपकं तृतीयम् । एवमुत्तरेषु ताद्रूप्यरूपकोदाहरणेष्वपि क्रमेणानुभयन्यूनाधिकभावा उन्नेयाः । अनेनैव क्रमेणोदाहरणान्तराणि—

चन्द्रज्योत्स्नाविशदपुलिने सैकतेस्मिञ्छरयवा

वाद्यूतं चिरतरमभूत्सिद्धयूनाः कयोश्चित् ।

एको वक्ति प्रथमनिहतं कैटभं कंसमन्य-

स्तत्त्वं स त्वं कथय भगवन्को हतस्तत्र पूर्वम् ॥

अत्र स त्वमित्यनेन यः कंसकैटभयोर्हन्ता गरुडध्वजस्तादात्म्यं वर्णनीयस्य राज्ञः प्रतिपाद्य तं प्रति कंसकैटभ-



वधयोः पौर्वापर्यप्रश्नव्याजेन तत्तादात्म्यदाढ्यकरणत्पूर्वा-  
वस्थात उत्कर्षापकर्षयोरविभावनाच्चातुभयाभेदरूपकम् ॥

( अ०चं० )-लक्षणश्लोकं व्याचष्टे-विषय्युपमानेत्यादि । विषयिणोऽभेदेन  
रूपेण चेति पाठः । रूपेण आह्लादकत्वादिना । ताद्रूप्येण क्वचित्ताद्रूप्येण  
चेत्येव पाठः । परमार्थतस्तु प्रामाणिकपुस्तकेषु विषयिणो रूपेण विष-  
यस्य रञ्जनमिति युक्ततरः पाठः । तेन तच्चेत्यादेन पौनरुक्त्यमिति ध्ये-  
यम् । हरिद्रादिना पटादिरञ्जने प्रयुक्तस्य रञ्जनशब्दस्येह प्रवृत्तौ बीज-  
माह-अन्यरूपेणेति । रूपं रक्तपीतादिकम् । अभेदताद्रूप्ये च तथा  
चान्यदीयधर्मेणान्यस्य तद्वत्तात्सम्पादनत्वसामान्यादिह गौणरञ्जनशब्द-  
प्रयोग इति भावः ॥ तच्चेति । रञ्जनं चेत्यर्थः ॥ प्रसिद्धेति । कविसम्प्रदा-  
यप्रसिद्धोपमानाभेदेन लब्धात्मकमित्यर्थः । रूपपदस्य अभेदताद्रूप्योभय-  
साधारणत्वादिति भावः । अभेदेन रूपेण चेति पाठे तु तच्चेत्यत्र च श-  
ब्दो हेत्वर्थकः । तेन पूर्वोक्तस्यैव समर्थनमिति न पौनरुक्त्यम् । तावद्वि-  
धान्तरोक्तेः प्रागुद्देशक्रमप्रातिलोम्येनेति । निर्देशक्रमवैपरीत्येनेत्यर्थः ।  
एतदेव विशदयति-येनेत्यादि ॥ विशेषणेनेति हेतौ तृतीया । पुरदग्धृ-  
त्वविशेषणहेतुकशिवाभेदानुरञ्जनादित्यर्थः । ननु न्यूनत्ववर्णने भेदापक-  
र्षयोः प्रतीतिः कथं चमत्कारितेत्यत आह-अभेददाढ्यापादकत्वादिति ॥  
विशेषनिषेधस्य शेषाभ्यनुज्ञानफलकतया निषिद्धव्यतिरिक्तसकलगुण-  
शालिताप्रतीतौ “ एकदेशविकृतमनन्यवद्भवति ” इति न्यायेनाभेद-  
निश्चयसम्पादकत्वादित्यर्थः । विभावनात् प्रकाशनात् । चन्द्रज्योत्स्नेति ।  
राजानं प्रति कस्यचिदुक्तिः । हे भगवन् ! चन्द्रज्योत्स्नावद्विशदं श्वेतं  
पुलिनं यस्य तथाभूतेऽस्मिन् शरय्याः शरयूनामकनद्याः सैकले सिक-  
तामयदेशे कयोश्चित्सिद्धतरुणयोश्चिरतरमतिचिरकालं वादरूपं द्यूत-  
मभूत् । कीदृक्तत्राह-एकः सिद्धयुवा कैटभं दैत्यविशेषं प्रथमं निहतं  
वक्ति वदति अन्यः कंसं प्रथमं निहतं वक्ति स कंसकैटभयोर्हन्ता  
त्वं तत्र तयोर्मध्ये पूर्वं को हत इति तत्त्वं कथयेत्यन्वयः । यद्यपि मुनि-  
प्रभृतावेव भगवन्नित्यामन्त्रणमुचितं न राजादौ तथापि राज्ञो भगव-  
त्तादात्म्यवर्णनादनौचित्यं परिहरणीयम् । क्वचित्तु भवतेति पाठः । अत्र  
ज्योत्स्नापदेनैव चन्द्रिकालाभेपि चन्द्रपदं शारदपूर्णचन्द्रपरतया नापुष्टा-  
र्थम् । पुष्पमालेत्यत्र पुष्पपदमिवोत्कृष्टपुष्पपरतयेति बोध्यम् । वादयोग्य-  
तासूचनाय यूनोरित्युक्तम् । अयं हीत्युदाहरणेऽभेदारोपहेतुभूतं पुरदाह-  
कत्वरूपं साधर्म्यमुपात्तमिह तु जगद्रक्षकत्वादिकं तद्रूप्यमानमिति भेदः ।

( कुव० )-वेधा द्वेधा भ्रमं चक्रे कान्तासु कनकेषु च ।

तासु तेष्वप्यनासक्तः साक्षाद्गो नराकृतिः ॥



अत्र साक्षादिति विशेषणेन विरक्तस्य प्रसिद्धशिव-  
तादात्म्यमुपदिश्य नराकृतिरिति दिव्यमूर्तिवैकल्यप्र-  
तिपादनाभ्युपगमभेदरूपकम् ।

त्वय्यागते किमिति वेपथु एष सिन्धु-

स्त्वं सेतुमन्थकृदतः किमसौ बिभेति ।

द्वीपान्तरेऽपि न हि तेऽस्त्यवशंवदोऽद्य

त्वां राजपुङ्गव निषेवत एव लक्ष्मीः ॥

अत्र त्वं सेतुमन्थकृदिति सेतोर्मन्थनस्य च कर्त्रा पुरुषो-  
त्तमेन सह वर्णनीयस्य तादात्म्यमुक्त्वा तथापि त्वदाग-  
मनं सेतुबंधाय मन्थनाय वेति समुद्रेण न भेतव्यम् । द्वी-  
पान्तराणामपि त्वद्वशंवदत्वेन पूर्ववद्वीपान्तरे जेतव्याभा-  
वात्, प्राप्तलक्ष्मीकत्वेन मन्थनप्रसक्त्यभावाच्चेति पूर्वाव-  
स्थात उत्कर्षविभावनादधिकाभेदरूपकम् ।

किं पद्मस्य रुचिं न हन्ति नयनानन्दं विधत्ते न किं

वृद्धिं वा झषकेतनस्य कुरुते नालोकमात्रेण किम् ।

वक्त्रेन्दो तव सत्ययं यदपरः शीतांशुरुज्जृम्भते

दर्पः स्यादमृतेन चेदिह तदप्यस्त्येव बिम्बाधरे ॥

अत्रापरशीतांशुरित्यनेन वक्त्रेन्दोः प्रसिद्धचन्द्राद्भेद-  
माविष्कृत्य तस्य च प्रसिद्धचन्द्रकार्यकारित्वमात्रप्रति-  
पादनेनोत्कर्षापकर्षयोरप्रदर्शनादनुभयं ताद्रूप्यरूपकम् ।

अचतुर्वदनो ब्रह्मा द्विबाहुरपरो हरिः ।

अभाललोचनः शम्भुर्भगवान्बादरायणः ॥

अत्र हरावपर इति विशेषणात्रिष्वपि ताद्रूप्यमात्रविवक्षा  
विभाविता । चतुर्वदनत्वादिवैकल्यं चोक्तमिति न्यूनता-  
द्रूप्यरूपकम् । इदं विशेषोक्त्युदाहरणमिति वामनमतम् ।  
यदाह—“एकगुणहानौ गुणसाम्यदाढ्यं विशेषोक्तिः” इति ।



किमसुभिर्लपितैर्जड मन्यसे

मयि निमज्जतु भीमसुताभनः ।

मम किल श्रुतिमाह तदर्थिकां

नलमुखेन्दुपरां विबुधः स्मरः ॥

अत्र दमयन्तीकृतचन्द्रोपालम्भे प्रसिद्धचन्द्रो न निर्या-  
णकालिकमनःप्रवेशश्रुतितात्पर्यविषयः । किन्तु नलमुख-  
चन्द्र एवेति । ततोऽस्याधिक्यप्रतिपादनादधिकताद्रूप्यरू-  
पकम् । रूपकस्य सावयवत्वनिरवयवत्वादिभेदप्रपञ्चनन्तु  
चित्रमीमांसायां द्रष्टव्यम् ॥

( अ०चन्द्रि० )-वेधा इति ॥ द्वेधा कान्ताधर्मिकत्वकनकधर्मिकत्वरूप-  
विधाद्वययुक्तं भ्रमं बलवदनिष्ठाननुबन्धिसुखसाधनत्वभ्रमम् । सर्वेषां  
मपि भ्रमाणां वेधसा निर्माणेऽपि प्राधान्यविवक्षयोत्थमभिधानम् । अय-  
मास्त इत्युदाहरणे शम्भुसादृश्यं गम्यमानमिह त्वनासक्तिरूपं तदुपात्त-  
मिति भेदः । त्वय्यागत इति राजानं प्रति कवेरुक्तिः । सेतुश्च मन्थ-  
श्चेति द्वन्द्वः । मन्थनं मन्थोऽमृतमन्थनम् । द्वीपान्तरेऽपि इत्यपिना सुत-  
रामेतद्वीपे नास्तीति सूच्यते । अद्य राजभावावस्थायां शम्भुर्विश्वमि-  
त्यत्र विश्वसंरक्षकत्वं सादृश्यमुपात्तमिह तु नेति भेदः ॥ किम्पद्मस्येति  
द्वयितां प्रति नायकोक्तिः । तव वक्त्ररूपेन्दौ कार्यकारिणि सत्ययमपरः  
प्रसिद्धः शीतांशुश्चन्द्रो यदुज्जृम्भते उदितो भवति तस्मात्तव वक्त्रेन्दुः  
पद्मस्य रुचिं कान्तिं न हन्ति किम् । “प्रयोजनमनुद्दिश्य न मन्दोऽपि  
प्रवर्तते” इति न्यायात्प्रयोजनस्यान्यतः सम्भवे तदुज्जृम्भणस्यासङ्गते-  
रिति । किं न हन्ति इति काक्का अपि तु हन्त्येति पर्यवसाने तदुज्जृ-  
म्भणं मुधेति प्रतीतिपर्यवसानम् । एवमग्रिमवाक्ययोरपि । झषो मकरः  
कैतनं चिह्नमस्य तथाभूतस्य समुद्रस्य कामस्य च आलोकनमालोकः  
प्रकाशश्च तन्मात्रेण अमृतेन दर्पोऽभिमान उज्जृम्भणहेतुः स्याच्चेदयुक्त-  
मेतत् । यत् इह वक्त्रेन्दौ बिम्बाधरे तदप्यस्त्येति समुचितपदाध्या-  
हारेण योजनीयम् । यच्छब्दस्योत्तरवाक्यगतत्वेन तच्छब्दाक्षेपक्षम-  
त्वान्न तदनुपादानेपि न्यूनपदत्वदोषः । कार्यकारित्वमात्रेत्यनेनाभेदव्या-  
वृत्तिः । अस्या मुखेन्दुनेत्यत्र किमिन्दुनेति पुनरुपादानमात्रं भेदविवक्षा-  
ज्ञापकम् । इह त्वपरशब्दस्याप्युपादानमिति विशेषः ॥ अचतुर्वदन  
इति । नादरायणो व्यासः । भाले लोचनं यस्येति व्यधिकरणत्वेऽपि  
गमकत्वाद्बहुव्रीहिः । ननु हरावपर इति विशेषणान्तदंशे एव तादृ-



प्यरूपकं स्यात् इतरांशे त्वभेदरूपकमेवेत्याशङ्क्याह-अत्रेति ।  
 त्रिष्वपीति ॥ एकत्रानेकारोपरूपायां रूपकमालायामवैरूप्याय ता-  
 त्पर्यग्राहकस्यैकत्र स्थितस्यापि साधारण्यमेवोचितमिति भावः । अयमेव  
 च साध्वीत्यादिपूर्वादाहरणाद्विशेषः । न्यूनरूपकस्य चमत्कारित्वं पूर्व-  
 मुक्तं वृद्धसम्मत्या द्रव्यति-इदमिति ॥ यदाहेत्यनन्तरं स इति शेषः ।  
 एकगुणहानावभिहितायामिति शेषः । गुणसाम्यदाढ्यं शेषगुणप्रयुक्तं  
 साम्याय योगो व्यवच्छेदः । चतुर्वदनत्वाद्येकगुणव्यतिरेकस्य प्रमाणान्त-  
 रसिद्धस्य पुनर्वचनं शेषगुणाभावपरिसंख्यार्थं पर्यवस्यतीति भावः । अत्र  
 च रूपकप्रभेदत्वेनैव चमत्कारोपपत्तौ नाऽलङ्कारान्तरत्वं न्यूनत्ववर्णनस्य  
 युक्तम् । सामग्रीकालीनकार्याभावस्य त्वलङ्कारान्तरासंभिन्नस्य तद्वक्ष्य-  
 माणं युक्तमित्यस्वरसो मतमित्यनेन सूचितः ॥ किमसुभिरिति । जडेति  
 मूर्खजलमयेतिसाधारणं चन्द्रसम्बोधनम् । ग्लपितैर्नष्टैरसुभिर्निमित्तभूतै-  
 र्भीमसुताया दमयन्त्या मनो मयि निमज्जतु निलीयतामिति मन्यसे कि-  
 मिति सोपहासकाकुः । तेन मैवं संस्था इत्यर्थः । अत्र हेतुमाह-किल नि-  
 श्रितम् । मम विबुधः पंडितः स्मरः तदर्थिकां सः प्राणनिर्गमकालीन-  
 मनःप्रवेशोऽर्थो यस्यास्तां श्रुतिं नलमुखेन्दुपरां मनःप्रवेशाधिकरणत्वेन  
 नलमुखचन्द्रतात्पर्यवतीमाहेति । अयं कलंकित इत्युदाहरणे दोषशून्य-  
 त्वप्रयुक्तं शाब्दमाधिक्यम्, इह तु गुणविशेषप्रयुक्तं गम्यमानं तदिति  
 विशेषः ॥ सावयवत्वनिरवयवत्वादीति । आदिना समस्तवस्तुविषयत्वा-  
 दिरूपैतत्प्रभेदानां परस्परितत्त्वरूपभेदान्तरस्य च परिग्रहः । तथा हि सा  
 वयवं निरवयवं परस्परितं चेति त्रिविधं रूपकं प्रत्येकं क्रमेण द्विविधम् ।  
 समस्तवस्तुविषयमेकदेशविवर्ति च केवलं माला च श्लिष्टवाचकमश्लि-  
 ष्टवाचकं चेति श्लिष्टाश्लिष्टभेदयोः केवलमालारूपत्वाभ्यामंत्यं चतुर्वि-  
 धमित्यष्टौ भेदाः । तत्र “ज्योत्स्नाभस्मच्छुरणधवला बिभ्रती तारका-  
 स्थीन्यन्तर्धानव्यसनरसिका रात्रिकापालिकीयम् । द्वीपाद्वीपं भ्रमति  
 दधती चन्द्रमुद्राङ्गपाले न्यस्तं सिद्धाञ्जनपरिमलं लाञ्छनस्य च्छलेन ॥”  
 इति पद्ये रात्रौ कापालिकीत्वारोपस्य प्रधानतयाऽवयविनोऽवयवरू-  
 पाणि ज्योत्स्नाभस्मेत्यादिरूपकाणीति सावयवत्वं समस्तस्य वस्तुन  
 आरोप्यमाणस्य शब्दविषयत्वं च द्रष्टव्यम् । “प्रौढमौक्तिकरुचः पयो-  
 मुचां बिन्दवः कुटजपुष्पबन्धवः । विद्युतां नभसि नाट्यमण्डले कुर्वते  
 स्म कुसुमाञ्जलिश्रियम् ॥” इत्यत्र प्रधानस्य नभसि नाट्यमण्डलत्वारो-  
 पस्यावयवभूतं विद्युतां नर्तकीत्वरूपणमर्थं न शाब्दमित्येकदेशे विशो-  
 षेण शाब्दतया वर्तनादेकदेशविवर्तित्वम् । “कुर्ंगीवाङ्गानि स्तिमितयति  
 गीतध्वनिषु यत्सखां कान्तोदन्तं श्रुतमपि पुनः प्रश्रयति यत् । अनिद्रं  
 यच्चान्तः स्वपिति तदहो वेद्यभिनवां प्रवृत्तोऽस्याः लेकतुं त्वदि मनसिजः



प्रेमलतिकाम् ॥ ” इत्यत्र प्रेमलतिकामित्यमालारूपं निरवयवम् ।  
 “सौन्दर्यस्य तरंगिणी तरुणिमोत्कर्षस्य हर्षोद्गमः कान्तः कार्मणकर्म  
 नर्मरहसामुल्लासनावाप्तम् । विद्या वक्रगिरां विधेरनवधिप्रावीण्यसाक्षा-  
 त्क्रिया बाणाः पञ्चशिलीमुखस्य ललनाचूडामणिः सा प्रिया ॥ ” इत्यत्र  
 च मालारूपं निरवयवं बोध्यम् । एवम् “अलौकिकमहालोकप्रकाशित-  
 जगत्त्रयः । स्तूयते देव सद्दशमुक्तारत्नं न कैर्मवान् ॥ ” इत्यत्र वेणुकुलयोः  
 श्लिष्टेन वंशपदेन कुले वेणुत्वारोपपूर्वक एव राज्ञि मुक्तारत्नत्वारोप इति  
 श्लिष्टवाचकं केवलपरम्परितरूपकं विद्वन्मानसेत्यादावेतदेव मालारू-  
 पम् । चतुर्दशलोकवल्लिकन्द इत्यत्राश्लिष्टवाचकं केवलपरम्परितम् ।  
 पर्यङ्को राजलक्ष्म्या इत्यादावलानं जयकुञ्जरस्येत्यादौ चाश्लिष्टवाचकं  
 मालापरम्परितं च द्रष्टव्यम्, विस्तरभयान्नेह प्रपञ्च्यते ॥ १७ ॥ १८ ॥ १९ ॥  
 इत्यलङ्कारचन्द्रिकायां कुवलयानन्दटीकायां रूपकालङ्कारप्रकरणम् ॥ ५ ॥

### परिणामालंकारः ६.

( चन्द्रा० ) परिणामः क्रियार्थश्चेद्विषयी विषयात्मना ।  
 प्रसन्नेन दृग्बजेन वीक्षते मदिरक्षणा ॥ २० ॥

( कुव० )—यत्रारोप्यमाणो विषयी किञ्चित्कार्योपयोगित्वेन  
 निबध्यमानः स्वतस्तस्य तदुपयोगिस्वासम्भवात्प्रकृतात्म-  
 तापरिणतिमपेक्षते तत्र परिणामालंकारः । अत्रोदाहरणम्-  
 प्रसन्नेनेति । अत्र हि अब्जस्य वीक्षणोपयोगित्वं निबध्यते न  
 तु दृशः । मयूरव्यंसकादिसमासेन उत्तरपदार्थप्राधान्यात् ।  
 न चोपमितसमासाश्रयणेन दृग्बजमिवेति पूर्वपदप्राधा-  
 न्यमस्तीति वाच्यम्, प्रसन्नेनेति सामान्यधर्मप्रयोगात् ।  
 “उपमितं व्याघ्रादिभिः सामान्याप्रयोगे” इति तदप्रयोग  
 एवोपमितसमासालुशासनात् । अब्जस्य वीक्षणोपयोगि-  
 त्वं न स्वात्मना सम्भवत्यतस्तस्य प्रकृतदृगात्मतापरिण-  
 त्यपेक्षणात्परिणामालंकारः ।

यथा वा-तीर्त्वा भूतेशमौलिस्त्रजममरधुनीमात्मनासौ तृतीय-  
 स्तस्मै सौमित्रिमैत्रीमयमुपकृतवानातरं नाविकाय ।



व्यामग्राह्यस्तनीभिः शबरयुवतिभिः कौतुकोदञ्चदक्षं

कृच्छ्रादन्वीयमानः क्षणमचलमथो चित्रकूटं प्रतस्थे ॥

अत्रारोप्यमाण आतरः सौमित्रिमैत्रीरूपतापत्या गुहोपकार-  
लक्षणकार्योपयोगी न स्वात्मना गुहस्य रघुनाथप्रसादैका-  
र्थित्वेन वेतनार्थित्वाभावादिति परिणामालंकारः ॥ २० ॥

( अ०चंद्रि० )-परिणामं लक्षयति-परिणाम इति । विषयिनिष्ठायाः प्रकृ-  
तकार्योपयोगिताया अवच्छेदिका विषयतात्मतापरिणतिः परिणामः ।  
सा च विषयतादात्म्याध्यवसायविषयता । एवं च विषयाभेदस्यैव विष-  
यिणि विवक्षणादृगभिन्नेनाब्जेनेति स्वारसिक एव बोधो न तु रूपक इव  
दृद्विष्टाभेदप्रतियोगिनाब्जेनेत्यनुयोगित्वमुख इति रूपकाद्भेदो बोध्यः ।  
असमासेऽप्युदाहरति-तीर्वेति । मुरारिनाटकगतमेतत्पद्यम् । आत्मना  
तृतीयः सीतालक्ष्मणसहित इति यावत् । असौ प्रकान्तो रामः भूतेशस्य  
शम्भोर्मौलिमालारूपामरनदीं गङ्गां तीर्त्वा तस्मै नाविकाय गुहसंज्ञाय  
निषादपतये सौमित्रेलक्ष्मणस्य मैत्रीरूपमातरं तरणमूल्यमुपकृतवान्  
उपकाररूपतया दत्तवान् । अथो अनन्तरं चित्रकूटं प्रति प्रतस्थे प्रस्थि-  
तवान् । कीदृशः । व्यामेन तिर्यक्प्रसारितभुजद्रयान्तरालेन ग्राह्यौ  
तावत्परिणाहौ स्तनौ यासां तथाभूताभिः शबराणां व्याधानां युव-  
तीभिः कौतुकेनोदञ्चति विकसन्त्यक्षीणि यत्र क्रियायां तथा कृच्छ्रात्कै-  
शात् अत एव क्षणमन्वीयमानोऽनुगम्यमान इत्यर्थः ॥ २० ॥

इत्यलङ्कारचन्द्रिकायां कुवलयानन्दटीकायां परिणामालङ्कारप्रकरणम् ॥६॥

### उल्लेखालंकारः ७.

( चन्द्रालो० )-बहुभिर्बहुधोल्लेखादेकस्योल्लेख इष्यते ।

स्त्रीभिः कामोऽर्थिभिः स्वर्तुः कालः शत्रुभिरैक्षि सः २१

( कुव० )-यत्र नानाविधधर्मयोग्यं वस्तु तत्तद्धर्मयोगरूपनि-  
मित्तभेदेनानेकेन ग्रहीत्राऽनेकधोलिख्यते तत्रोल्लेखः । अ-  
नेकधोल्लेखने रुच्यर्थित्वभयादिकं यथार्हं प्रयोजकम् । रु-  
चिरभिरतिः । अर्थित्वं लिप्सा । स्त्रीभिरित्याद्युदाहरणम् ।  
अत्रैक एव राज्ञां सौन्दर्यवितरणपराक्रमशालीति कृत्वा



स्त्रीभिरर्थिभिः प्रत्यर्थिभिश्च रुच्यर्थित्वभयैः कामकल्पत-  
रुकालरूपो दृष्टः ।

यथा वा-गजत्रातेति वृद्धाभिः श्रीकान्त इति यौवनेतैः ।

यथास्थितश्च बालाभिर्दृष्टः शौरिः सकौतुकम् ॥

अत्र यस्तथा भीतं भक्तं गजं त्वरया त्रायते स्म सोऽयमा-  
दिपुरुषोत्तम इति वृद्धाभिः संसारभीत्या तदभयार्थिनी-  
भिः कृष्णोऽयं मथुरापुरं प्रविशन्टदृष्टः । यस्तथा चञ्चलत्वेन  
प्रसिद्धायाः श्रियोऽपि कामोपचारवैदग्ध्येन नित्यं बल्लभः  
सोऽयं दिव्ययुवेति युवतिसमूहैः सोत्कण्ठैर्दृष्टः । बालाभि-  
स्तद्वाह्यगतरूपवेषालङ्कारदर्शनमात्रलालसाभिर्यथास्थित-  
वेषादियुक्तो दृष्ट इति बहुधोल्लेखः । पूर्वं कामत्याचारो-  
परूपकसङ्कीर्णः । अयं तु शुद्ध इति भेदः ॥ २१ ॥

( अ०चन्द्रि० )-अथोल्लेखालङ्कारं लक्षयति-बहुभिरिति । एकस्य बहुधो-  
ल्लेखादित्यन्वयः । उल्लेखनं विषयीकरणमुल्लेखः । हेतौ पञ्चमी । तथा चैवं-  
विधोल्लेखाद्धेतोरुल्लेख इष्यते । उल्लेख इति व्यवहियत इत्यर्थः । व्यवहारं  
प्रति लक्षणस्य प्रयोजकत्वात् स्त्रीभिरिति । स्वर्द्धुः स्वर्गन्तम्बन्धिद्रुमः  
कल्पतरुः । कालो यमः । स प्रकृतो राजा । श्लोकं व्याचष्टे-यत्रेति ॥  
नानाविधेति । सौन्दर्यदातृत्वशूरत्वादिरूपे इत्यर्थः ॥ तत्तद्भवेति । रुच्य-  
र्थित्वत्रयादिरूपेत्यर्थः । एतच्च स्वरूपकथनं न तु लक्षणान्तर्गतम्  
ननु द्वाभ्यां ग्रहीतृभ्यां निमित्तद्वयवशात्प्रकारद्वयेनोल्लेखेऽव्याप्तिरत  
आह-अनेकेत्यादि । तथा च लक्षणे बहुपदमनेकपरमिति भावः । एवं  
च ग्रहीतृविषयाद्यन्यतमानेकत्वप्रयुक्तमेकस्योल्लिख्यमानानेकप्रकारत्व-  
मुल्लेख इति लक्षणं बोध्यम् । सौन्दर्यस्य तरङ्गिणीत्यादिमालारूपकवा-  
रणायाद्यं विशेषणम् । तत्र ग्रहीतृभेदप्रयुक्तं नानेकप्रकारत्वमिति  
नातिव्याप्तिः । वक्ष्यमाणोल्लेखप्रभेदसाधारण्यायान्यतमत्वप्रवेशः । त-  
द्विवेचनं तद्व्याख्यानावसरे करिष्यामः । अन्यतमानेकत्वप्रयुक्तमेक-  
स्योल्लिख्यमानत्वमित्येतावदुक्तौ “विद्याविक्रमसौन्दर्यतपसां निधिमा-  
गतम् । पश्यन्ति विबुधाः शूराः स्त्रियो वृद्धाश्च कौतुकात् ॥” इत्यत्रा-  
तिव्याप्तिरतोऽनेकप्रकारत्वमित्युक्तम् । न चोल्लिख्यमानप्रकारत्वमित्ये-  
वास्तु । उक्तोदाहरणे प्रकारस्य कस्याप्यनुल्लेखादेवानतिप्रसङ्गादिति  
वाच्यम् । एवमपि “नृत्यत्त्वद्वाजिराजिप्रसरत्पुटपुटौद्धतैर्धूलिजालैरा-



लोकालोकभूमीधरमतुलनिरालोकभावं प्रयाते । विश्रान्ति कामयन्ते  
 रजनिरिति धिया भूतले सर्वलोकाः कोकाः क्रन्दन्ति शोकानलविकल-  
 तथा किञ्च नन्दन्त्युल्लूकाः ॥” इत्यत्र धूलिजालरूपस्यैकवस्तुनोऽनेकै-  
 लोकोकोलूकैर्ग्रहीतृभिरेकेनैव रजनीत्वेन प्रकारेणोल्लेखनादतिव्याप्ते-  
 वारणाय प्रकारेऽनेकत्वोपादानस्यावश्यकत्वात् । “सिद्धान्तैर्मञ्जरीति  
 स्तनकलशयुगं चुम्बितं चञ्चरीकैस्तत्रासोल्लासलीलाः किसलयमनसा  
 पाणयः कीरदृष्टाः । तल्लोपायालपंत्यः पिकनिनदभिया ताडिताः  
 काकलोकैरित्थं चोलेन्द्रसिंह त्वदस्मिन्मृगदृशां नाप्यरण्यं शरण्यम् ॥”  
 इत्यनेकभ्रान्तिपरम्परायामतिप्रसङ्गवारणार्थमेकस्येयुक्तमिति संक्षेपः ॥  
 यथाहमिति । स्त्रीभिः कामत्वोल्लेखे तासां रुचिरनुरागः प्रयो-  
 जकः, अर्थिभिः कल्पतरुत्वोल्लेखे तेषां लिप्सा प्रयोजिका, शत्रुभिर्य-  
 मत्वोल्लेखे तेषां भयं प्रयोजकमित्येवं यथायोग्यमित्यर्थः । उदाहरणान्त-  
 रमाह-यथा वेति । गजत्रातेति ॥ श्रीकृष्णस्य मथुराप्रवेशवर्णनम् । शौरिः  
 श्रीकृष्णः वृद्धाभिर्गजत्रातेति दृष्ट इत्याद्यन्वयः । सकौतुकं सोत्कण्ठ-  
 मिति दर्शनक्रियाविशेषणं सर्वत्र सम्बध्यते । श्लोकं व्याचष्टे-य इति ॥  
 तथा महाग्राहग्रहणेन । युवतिसमूहैस्तरुणीसमूहैः । पूर्वमिति । उदाहृत  
 इति शेषः । उल्लेख इत्यनुषज्यते । आरोपरूपकसंकीर्णं इति पाठे आरो-  
 पस्वरूपं यद्रूपकं तत्सङ्कीर्णं इत्यर्थः । आरोपरूपकेति पाठस्तु स्पष्टार्थ  
 एव ॥ २१ ॥

( चन्द्रा० )-एकेन बहुधोल्लेखेऽप्यसौ विषयभेदतः ।

गुरुर्वचस्यर्जुनोऽयं कीर्तौ भीष्मः शरासने ॥२२॥

( कुव० )-ग्रहीतृभेदाभावेऽपि विषयभेदाद्बहुधोल्लेखनादसावु-  
 ल्लेखः । उदाहरणं श्लेषसङ्कीर्णम् । वचोविषये महान्पटुरि-  
 त्यादिवद्बृहस्पतिरित्याद्यर्थान्तरस्यापि क्रोडीकरणात् ।

शुद्धो यथा-अकृशं कुचयोः कृशं विलम्बे  
 विपुलं चक्षुषि विस्तृतं नितम्बे ।

अधरेऽरुणमाविरस्तु चित्ते

करुणाशालि कपालिभागधेयम् ॥ २२ ॥

( अ०चन्द्रि० )-उल्लेखप्रभेदान्तरमाह-एकेनेति । व्याचष्टे-ग्रहीत्रिति । विषय-  
 भेदादित्यनन्तरमेकस्येति शेषः । विषयपदमाश्रयसम्बन्धिनोरुपलक्ष-  
 णम् । अत एव लक्षणे ग्रहीतृविषयादीत्यादिपदेन तत्संग्रहः कृतः । तत्र



विषयसप्तमीनिर्दिष्टो विषय इत्युच्यते, अधिकरणसप्तमीनिर्दिष्टस्वा-  
श्रयः, षष्ठ्यादिनिर्दिष्टः सम्बन्धीति विवेकः । गुरुरित्यस्यार्थकथनं महा-  
निति । “ गुरुर्महति वाच्यवत् ” इति विश्वकोशात् । पटुरिति तु  
तात्पर्यपर्यवसितार्थकथनम् । पटुर्दक्ष इत्यादीत्यादिना कीर्तिविषयेऽर्जुनो  
धवल इतिवत्पार्थ इत्यर्थान्तरस्य धनुर्विषये भीष्मो भीषण इतिवद्भाज्ये  
इत्यर्थान्तरस्य च संग्रहः । “ भीष्मस्तु भीषणे रुद्रे गाङ्गे च निशा-  
चरे । ” इति विश्वः । क्रोडीकरणादेकवृन्तगतफलद्रयन्यायेन सङ्ग-  
हात् ॥ अकृशमिति । कपालिनो हरस्य भागधेयं भाग्यं तत्त्वेनाध्यवसितं  
पार्वतीस्वरूपं चित्ते आविरस्तु प्रकटीभवत्विति सम्बन्धः । किम्भूतम् ।  
कुचयोः कुचविषये अकृशं स्थूलम् । एवमग्रेऽपि । विलग्नो मध्यः “ विलग्नो  
मध्यलग्नयोः ” इति विश्वः । विपुलमायतम् । अधरे अधरोष्ठे अरुणमार-  
क्तम् । अरुणाधरमिति पाठस्तु प्रक्रमभङ्गादयुक्तः ॥ चित्ते इति । करु-  
णाशालीत्यत्रापि मध्यमणिन्यायेन सम्बध्यते । एवम् “ तुषारास्ताप-  
सव्राते तामसेषु च तापिनः । दृगन्तास्ताडकाशत्रोर्भूयासुर्मम भूतये ॥ ”  
इत्यादावधिकरणानेकत्वप्रयुक्तः “ यमः प्रतिमहीभृतां हुतवहोऽसि तन्नी-  
वृतां सतां खलु युधिष्ठिरो धनपतिर्धनाकांक्षिणाम् । गृहं शरणमिच्छतां  
कुलिशकोटिभिर्निर्मितं त्वमेक इह भूतले बहुविधो विधात्रा कृतः ॥ ”  
इत्यादौ सम्बन्धिभेदप्रयुक्तश्चोद्धेखो द्रष्टव्य इति दिक् ॥ २२ ॥

इत्यलङ्कारचन्द्रिकायां कुवलयानन्दटीकायामुल्लेखालङ्कारप्रकरणम् ॥७॥

स्मृतिमद्भ्रान्तिमत्ससन्देहालंकाराः ८-९-१०.

(चं०)-स्यात्स्मृतिभ्रान्तिसन्देहैस्तदङ्कालङ्कृतित्रयम् ।

पङ्कजं पश्यतः कान्तामुखं मे गाहते मनः ॥ २३ ॥

अयं प्रमत्तमधुपस्त्वन्मुखं वेत्ति पङ्कजम् ।

पङ्कजं वा सुधांशुर्वेत्यस्माकं तु न निर्णयः ॥ २४ ॥

(कुवल०)-स्मृतिभ्रान्तिसन्देहैः सादृश्यान्निबध्यमानैः स्मृ-  
तिमान्भ्रान्तिमान्सन्देह इति स्मृत्यादिपदाङ्कितमलङ्का-  
रत्रयं भवति । तच्च क्रमेणोदाहृतम् ।

यथा वा-दिव्यानामपि कृतविस्मयां पुरस्ता-

दम्भस्तः स्फुरदरविन्दचारुहस्ताम् ।



उद्गीक्ष्य श्रियमिव कांचिदुत्तरन्ती-  
मस्मार्क्षीज्जलनिधिमन्थनस्य शौरिः ॥

पूर्वत्र स्मृतिमदुदाहरणे सदृशस्यैव स्मृतिरत्र सदृशल-  
क्ष्मीस्मृतिपूर्वकं तत्सम्बन्धिनो जलनिधिमन्थनस्यापि  
स्मृतिरिति भेदः ।

पलाशमुकुलभ्रान्त्या शुक्रतुण्डे पतत्यलिः ।

सोऽपि जम्बूफलभ्रान्त्या तमलिं धर्तुमिच्छति ॥

अत्रान्योन्यविषयभ्रान्तिनिबन्धनः पूर्वोदाहरणाद्विशेषः ।

जीवनग्रहणे नम्रा गृहीत्वा पुनरुन्नताः ।

किङ्कुनिष्ठाः किमु ज्येष्ठा घटीयन्त्रस्य दुर्जनाः ॥

पूर्वोदाहृतसन्देहोऽप्रसिद्धकोटिकोऽयं तु कल्पित-  
कोटिक इति भेदः ॥ २३ ॥ २४ ॥

( अ०चन्द्रि० )-अथ ज्ञानप्राधान्यसाम्यात्स्मृत्यादीनलङ्कारान् लक्षयति-  
स्यादिति ॥ स्मृतिभ्रान्तिसन्देहैर्व्यवहर्तव्यतया हेतुभूतस्तदङ्गं तेषामङ्ग-  
स्तदङ्गः, तदङ्गो विद्यतेऽस्मिन् तथाभूतम् । मत्वर्थीयाच्चप्रत्ययात् । अङ्ग-  
श्चिह्नं संज्ञिति यावत् । तेन तत्संज्ञासंज्ञितमित्यर्थः । अलङ्कृतित्रयं व्य-  
वहारविषयः स्यादिति योजना । एवं च स्मृतिवभ्रान्तित्वसन्देहत्वा-  
नि त्रीणि लक्षणानि । तत्र स्मृतित्वं तावत्स्मरामीत्यनुभवसाक्षिको  
जातिविशेषः । भ्रान्तित्वं विशेष्यावृत्तिप्रकारकज्ञानत्वम् । सन्देहत्वं तु  
निश्चयभिन्नत्वे सति सम्भावनाभिन्नज्ञानत्वं पारिभाषिकम् । स्मृतिभ्रा-  
न्त्यादिवारणाय सत्यन्तम् । उत्प्रेक्षावारणाय सम्भावनाभिन्नेति । चम-  
त्कारित्वं पुनरखिलालङ्कारसाधारणलक्षणत्रयेऽपि निवेशनीयम् । तेन स  
घट इति स्मृताविदं रजतमिति भ्रान्तावयं स्थाणुः पुरुषो वेति संशये  
नातिप्रसङ्ग इति ध्येयम् । गाहृतं आकलयति स्मरतीति यावत् । सादृ-  
श्यान्निबध्यमानैरिति चमत्कारित्वोपलक्षकम् । न त्वेतस्यापि स्वातन्त्र्येण  
लक्षणे प्रवेशः । सादृश्यामूलकानामपि स्मृत्यादीनां चमत्कारित्वेऽलङ्का-  
रताया अनिवार्यत्वाच्चमत्कारितैकजीवातुत्वान्तस्याः । अचमत्कारित्वे  
तु तेनैव वारणमिति व्यर्थं सादृश्यहेतुकत्वविशेषणम् । न चैतदेवोपादी-  
यतां न तु चमत्कारित्वविशेषणमिति वाच्यम्, उदाहृतेषु सादृश्यमूल-  
कस्मृत्यादिष्वतिप्रसङ्गवारणार्थं तस्यावश्यकत्वादिति संक्षेपः । दिव्या-  
नामिति माघे जलक्रीडावर्णनप्रस्तावे पद्यमिदम् । शौरिः श्रीकृष्णोऽम्भ-



[ अपहृत्यलंकारः ११ ] अलंकारचन्द्रिकासमेतः । ( ४३ )

स्तो जलादुत्तरन्तीं निर्गच्छतीं श्रियमिव श्रीसदृशीं कांचित्पुरस्तादग्रे  
उद्दीक्ष्य जलनिधिमन्थनस्य अस्माक्षीत्स्मृतवान् । “अधीगर्थः” इति  
कर्मणि षष्ठी । किम्भूताम् । दिवि भवा दिव्यास्तेषां देवानामपि सौ-  
न्दर्यातिशयेन कृताश्चर्या तथा स्फुरता अरविन्देन कमलेन चारु रम-  
णीयो हस्तो यस्यास्तथाभूताम् । तथा चैवंविधनायिकासदृशलक्ष्मी-  
स्मरणात्तत्सम्बन्धजलनिधिमन्थनस्मरणमिति भावः । अत्र श्रियमिवे-  
त्युपमायाः स्मृत्यङ्गत्वात्तयोरङ्गाङ्गित्वलक्षणः सङ्करः ॥ पलाशेति । वक्रि-  
मलौहित्यरूपसादृश्याद्भ्रान्तिः । अलिभ्रमरः । सोऽपि शुकोऽपि । भ्रान्ति-  
निबन्धन इति भ्रान्तिप्रयुक्त इत्यर्थः ॥ जीवनेति । जीवनं जलं प्राण-  
संयोगश्च । अथवा जीवन्त्यनेनेति जीवनं धनम् । नम्रा अधोमुखा विनी-  
ताश्च । उन्नता ऊर्ध्वमुखा उद्धताश्च । घटीयन्त्रमेकरज्जुसम्बन्धघटमा-  
लारूपम् । भाषायां राहट इति प्रसिद्धम् ॥ कल्पितेति । घटीयन्त्रस-  
म्बन्धिनोर्ज्येष्ठकनिष्ठयोः कोटयोरप्रसिद्धेरिति भावः ॥ २३ ॥ २४ ॥

इत्यलङ्कारचं०कुव०टीकायां स्मृतिभ्रान्तिसन्देहालङ्कारप्रकरणम् ॥ ८-१० ॥

अपहृत्यलंकारः ११.

(चन्द्रालो०)-शुद्धापहुतिरन्यस्यारोपार्थो धर्मनिहवः ।

नायं सुधांशुः किं तर्हि व्योमगङ्गासरोरुहम् ॥ २५ ॥

(कुवल०)-वर्णनीये वस्तुनि तत्सदृशधर्मारोपफलकस्तदी-  
यधर्मनिहवः कविमतिविकासोत्प्रेक्षितधर्मान्तरस्यापि  
निहवः शुद्धापहुतिः । यथा चन्द्रे वियन्नदीपुण्डरीकारोपफ-  
लकस्तदीयधर्मस्य चन्द्रत्वस्यापहवः ।

यथा वा-अङ्गं केऽपि शशाङ्किरे जलनिधेः पङ्कं परे मेनिरे  
सारङ्गं कतिचिच्च सञ्जगदिरे भूच्छायमैच्छन्परे ।

इन्द्रौ यदलितेन्द्रनीलशकलश्यामं दरीदृश्यते

तत्सान्द्रं निशि पीतमन्धतमसं कुक्षिस्थमाचक्ष्महे ॥

अत्रौत्प्रेक्षिकधर्माणामप्यपहवः परपक्षत्वोपन्यासादर्थ-  
सिद्धः ॥ २५ ॥

(अ०चं०)-अथापहुतिः । तत्र तावदभेदप्रतिपत्तिनिरूपिताङ्गाङ्गित्वान्यतर  
वान्निषेधोऽपहुतिरित्यपहुतिसामान्यलक्षणम् । निषेधश्च नञादिसत्त्वे



वाच्यः । क्वचित्तु तदभावात्कैतवादिपदैः परमतत्त्वोपन्यासादिभिश्च व्यङ्ग्यः । तथा क्वचिदभेदप्रतिपत्तिसमानाधिकरणः क्वचित्तु तद्व्यधिकरण इति विवेकः । एवमभेदः क्वचिदारोप्यमाणः क्वचित्तु स्वाभाविकः । एवं तत्प्रतिपत्तिरपि क्वचिद्व्यञ्जनया प्रायशस्तु वाच्यवृत्त्येति बोध्यम् । निषेधोऽपहृतिरित्येतावदुक्तौ “न व्युत्तमेतत्कैतव क्रीडनं निशितैः शरैः ।” इति प्रसिद्धनिषेधानुवादरूपे प्रतिषेधालङ्कारेऽतिव्याप्तिरतोऽभेदप्रतिपत्तिनिरूपितेत्यादिविशेषणमुपात्तम् । तत्र हि युद्धप्रवृत्तं कितवं प्रति युद्धे व्युत्तत्वाभावो निर्ज्ञातोऽपि कीर्त्यमानो व्युत्त एव तव प्रागल्भ्यं न तु युद्धे इत्युपहासार्थो न तु युद्धाभेदप्रतिपत्त्यङ्गं तस्यास्तदुपन्यासं विनाऽपि सिद्धत्वात् । नाप्यङ्गिभूतः । निर्ज्ञातत्वेन तदुपायानपेक्षादिति तद्वारणम् । अभेदप्रतिपत्तिनिरूपिताङ्गत्वमात्रोक्तौ शुद्धापहृतिहेत्वपहृतिपर्यस्तापहृतिर्कैतवापहृतिष्वव्याप्तिः । तत्र सर्वत्र ‘नायं सुधांशुः’ इत्यादेर्निषेधस्य व्योमगङ्गासरोरुहाद्यभेदप्रतिपत्त्यर्थत्वेन तदङ्गतयाङ्गित्वाभावात् । अभेदप्रतिपत्तिनिरूपिताङ्गत्वमात्रोक्तौ च भ्रान्तापहृतिच्छेकापहृत्योरव्याप्तिः । तयोर्भ्रान्तिशङ्कानिवारणरूपनिषेधस्य प्राधान्येनाभेदप्रतिपत्त्यङ्गत्वाभावादतस्तदन्यतरवत्त्वनिवेशः । तदाहुः “साम्यायापहवो यत्र सा विज्ञेया त्वपहृतिः । अपहवाय सादृत्यं यस्मिन्नेषाप्यपहृतिः ॥” इति । सर्वं चैतत्तदुदाहरणव्याख्यानावसरे व्यक्तीभविष्यतीति न प्रपञ्चितम् । एवं सामान्यलक्षणं मनसि निधाय शुद्धापहृत्यादींस्तद्देवान्वक्तुमुपक्रमते-शुद्धापहृतिरिति ॥ लक्षणं व्याचष्टे-वर्णनीय इति ॥ कविमतेर्विकासः स्फूर्तिशालिता । तथा चोपमेये उपमानारोपफलक उपमेयधर्मत्वाभिमतनिषेधः शुद्धापहृतिलक्षणमिति भावः । अत्र चानुक्तनिमित्तत्वं कैतवादिपदाव्यङ्ग्यत्वं च निषेधविशेषणं बोध्यम् । तेन हेत्वपहृतौ कैतवापहृतौ च नातिप्रसङ्गः । कान्तः किं न हि नूपुर इति छेकापहृतावुपमेयधर्मस्य कान्तत्वस्य निषेधसत्त्वादतिप्रसङ्गवारणायार्थं विशेषणं तत्र हि न कान्तत्वनिषेधो नूपुरारोपार्थोऽपि तु नूपुरारोप एव शङ्कितकान्तत्वनिषेधार्थ इति तद्व्यावृत्तिः । पर्यस्तापहृतिवारणायोपमेयधर्मैत्युक्तम् । तत्रोपमानधर्मस्यैव सुधांशुत्वादेर्निषेध इति नातिव्याप्तिरिति सर्वं सुस्थम् ॥ पुण्डरीकेति । ‘पुण्डरीकं सिताम्भोजम्’ इत्यमरः । एवं च सरोरुहपदं विशेष्यपरमिति भावः ॥ अङ्गमिति । इन्दौ दलितस्य स्फुटितस्येन्द्रनीलमणेः शकलवच्छयामं यद्वरीदृश्यते तत्केऽपि कवयोऽङ्गं कलङ्कं शशङ्किरे शङ्कितवन्तः । परेऽन्ये जलनिधेः पङ्कं मेनिरे । कतिचित्पुनः सारंगं संजगदिरे अब्रुवन् । परे इतरे भुवो भूमेच्छाया भूच्छायम् ऐच्छन् । “विभाषातेनासुराच्छाया-” इत्यादिना क्लीबत्वम् ।



वयं तु सान्द्रं घनं निशि रात्रौ पीतम् अत एव कुक्षिस्थमन्धतमसंगाढ-  
ध्वान्तमाचक्ष्महे ब्रूमह इत्यन्वयः । औत्प्रेक्षिकाउत्प्रेक्षामात्रविषयाः कल-  
ङ्कादयः । अपिना स्वाभाविकस्य भूच्छायत्वस्य समुच्चयोऽर्थसिद्ध इति ।  
“नायं सुधांशुः” इत्यत्र नेतिशब्दोपात्तत्वाच्छाब्दः । इह तु परमतत्वो-  
त्कीर्तनेन स्वानभिमतत्वसूचनादर्थगम्य इत्यर्थः । एकत्रानेकापह्नवरूप-  
तयाप्यत्र वैचित्र्यं बोध्यम् ॥ २५ ॥

( चन्द्रा० )-स एव युक्तिपूर्वश्चेदुच्यते हेत्वपह्नुतिः ।

नेन्दुस्तीव्रो न निश्चर्कः सिन्धोरौर्वोऽयमुत्थितः ॥ २६ ॥

( कुव० )-अत्र चन्द्र एव तीव्रत्वनैशत्वयुक्तिभ्यां चन्द्रत्वसूर्य-  
त्वापह्नवो वडवानलत्वारोपार्थः ।

यथा वा-मन्थानभूमिधरमूलशिलासहस्र-

सङ्घट्टनव्रणकिणः स्फुरतीन्दुमध्ये ।

छायामृगः शशक इत्यतिपामरोक्ति-

स्तेषां कथंचिदपि तत्र हि न प्रसक्तिः ॥

अत्र चन्द्रमध्ये मन्थनकालिकमन्दरशिलासङ्घट्टनव्रणकि-  
णस्येव छायादीनां सम्भवो नास्तीति छायात्वाद्यपह्नवः  
पामरवचनत्वोपन्यासेनाविष्कृतः ॥ २६ ॥

( अ०चं० )-हेत्वपह्नुतिमाह-स एवेति ॥ शुद्धापह्नव एवेत्यर्थः । युक्तिपूर्व  
इति । योज्यते साध्यमनेनेति युक्तिहेतुस्तत्पूर्वस्तत्सहित इत्यर्थः । तथा  
च शुद्धापह्नवलक्षण एवालुक्तनिमित्त इत्यस्य स्थाने उक्तनिमित्त इत्युक्तौ  
हेत्वपह्नुतिलक्षणं सम्पद्यत इति भावः । नेन्दुरित्यादि विरहाकुलोक्तिः ।  
तीव्रो दारुणो यतोऽतो नेन्दुः । निशि रात्रौ सत्त्वान्नाकः । ‘और्वस्तु वाडवो  
वडवानलः’ इत्यमरः ॥ नैशत्वेति । निशि भवो नैशस्तत्त्वमित्यर्थः ।  
अत्रापि चन्द्रत्वं स्वाभाविको धर्मः । सूर्यत्वं त्वौत्प्रेक्षिकमिति ध्येयम् ॥  
मन्थानेति । मन्थानो मन्थनदण्डः स चासौ भूमिधरः पर्वतो मन्दर-  
स्तस्य मूलभारो यच्छिलासहस्रं तेन संघट्टनाद्यो व्रणस्तस्य किणश्चिह्न-  
मिन्दुमध्ये स्फुरति प्रकाशते । छाया भूमेः । मृगो हरिणः । शशकः शशः  
इत्येषामतिपामराणां मूर्खतमानामुक्तिः । हि यस्मात्तेषां छायादीनां  
तत्रेन्दुमध्यभागे कथञ्चिदपि केनापि प्रकारेण प्रसक्तिर्नास्तीत्यन्वयः ।  
‘वैशाखमन्थमन्थानमन्थानो मन्थदण्डके’ इत्यमरः ॥ नास्तीति ।  
इति हेतोरित्यर्थः ॥ २६ ॥



(चन्द्रा०)-अन्यत्र तस्यारोपार्थः पर्यस्तापहृतिस्तु सः ।

नायं सुधांशुः किं तर्हि सुधांशुः प्रेयसीमुखम् ॥२७॥

(कुवलय०)-यत्र कचिद्रस्तुनि तदीयधर्मनिहवः । अन्यत्र वर्णनीये वस्तुनि तस्य धर्मस्यारोपार्थः पर्यस्तापहृतिः ।

यथा चन्द्रे चन्द्रत्वनिहवो वर्णनीये मुखे तदारोपार्थः ।

यथा वा-हालाहलो नैव विषं विषं रमा

जनाः परं व्यत्ययमत्र मन्वते ।

निपीय जागर्ति सुखेन तं शिवः

स्पृशन्निमां मुह्यति निद्रया हरिः ॥

पूर्वोदाहरणे हेतूक्तिर्नास्ति अत्र तु सास्तीति विशेषः ।

ततश्च पूर्वापहृतिवदत्रापि द्वैविध्यमपि द्रष्टव्यम् ॥ २७ ॥

( अ०च० )-पर्यस्तापहृतिमाह-अन्यत्रेति ॥ सः अपहृत्यः । तथा च तदारोपार्थ-  
स्तस्यापहृत्य इति लक्षणम् । निषेधस्य च न स्वाधिकरणे प्रतियोग्यारो-  
पार्थत्वसम्भवो न वा स्वाधिकरणे स्वरोप इत्यर्थसिद्धमेवारोपस्यान्या-  
धिकरणत्वमन्यत्रेत्यनेनोक्तम् । अत एव पर्यस्तापहृतिरित्युच्यते । पर्यस्ता  
आरोपविपरीता आरोपव्यधिकरणेति तदर्थत्वात् । न च चन्द्रे चन्द्रत्व-  
निषेधस्य कथं मुखे तदारोपार्थत्वमिति वाच्यम् । आरोपदाढ्यसम्पा-  
दकत्वेन निषेधस्य तदर्थताया अनुभवसिद्धत्वात् । अतएव दृष्टा-  
रोपरूपकमेवेदं नापहृतिरिति प्राचां सिद्धान्तस्तदनुसारेणैव च  
चित्रमीमांसायां “ प्रकृतस्य निषेधेन यदन्यत्वप्रकल्पनम् ” इत्य-  
पहृतिलक्षणमुक्तम् । इह त्वलङ्काररत्नाकराद्यनुसारेणायं प्रभेद  
उपदर्शितसामान्यलक्षणाभिप्रायेणापहृतित्वेनोक्त इति निरवयवम् ॥  
हालाहल इति । हालाहलो विषं नैव भवति किन्तु रमा लक्ष्मी-  
विषम् । जनाः परं केवलमत्रास्मिन्विषये व्यत्ययं वैपरीत्यं मन्वते अभ्यु-  
पगच्छन्ति । कुतस्तत्राह । यस्माच्छिवस्तं हालाहलं निपीय सुखेन  
जागर्ति । हरिस्तु इमां रमां स्पृशन्सन् निद्रया मुह्यति । स्मरन्निति  
पाठे स्मरन्नपि मुह्यति । किमु स्पृशन्नित्यर्थः । तथा च रमाया विषरू-  
पत्वे मोहजनकत्वं हेतुः । हालाहलस्य तत्त्वापहृत्ये च जागरमुखप्रयोज-  
कत्वमिति बोध्यम् । ‘हालाहलो विषे’ इति विश्वः । अत्र स्पृशन्मुह्य-  
तीति कार्यकारणयोः पौर्वापर्यविरययरूपातिशयोक्तिरलङ्कारः । सा



हेतूक्तिः । ततश्चेति । हेतूक्तितदनुक्तिरूपभेदादित्यर्थः । पूर्वापहृति-  
वच्छुद्धापहृतिवद्वैविध्यं शुद्धपर्यस्तापहृतिर्हेतुपर्यस्तापहृतिरित्येवं द्वि-  
प्रकारत्त्वम् ॥ २७ ॥

चन्द्रा०) - भ्रान्तापहृतिरन्यस्य शङ्कायां भ्रान्तिवारणे।  
तापं करोति सोत्कम्पं ज्वरः किं न सखि स्मरः ॥ २८ ॥

कुव०) - अत्र तापं करोतीति स्मरवृत्तान्ते कथिते तस्य ज्व-  
रसाधारण्यादजुबुद्ध्या सख्या ज्वरः किमिति पृष्ठे न  
सखि स्मर इति तत्त्वोक्त्या भ्रान्तिवारणं कृतम् ।

यथा वा-

नागरिक समधिकोन्नतिरिह महिषः कोऽयमुभयतः पुच्छः ।  
नहिनहि करिकलभोऽयं शुण्डादण्डोऽयमस्य न तु पुच्छम् ॥  
इदं सम्भवद्भ्रान्तिपूर्विकायां भ्रान्तापहृताबुदाहरणम् ॥

कल्पितभ्रान्तिपूर्वा यथा-

जटा नेयं वेणीकृतकचकलापो न गरलं  
गले कस्तूरीयं शिरसि शशिरेखा न कुसुमम् ।  
इयं भूतिर्नाङ्गे प्रियविरहजन्मा धवलिमा  
पुरारातिभ्रान्त्या कुसुमशर किं मां प्रहरसि ॥

अत्र कल्पितभ्रान्तिर्जटा नेयमित्यादिनिषेधमात्रोन्नेया  
पूर्वप्रश्नाभावात् । दण्डी त्वत्र तत्त्वाख्यानोपमेत्युपमा-  
भेदं मेने ।

यदाह-न पद्मं मुखमेवेदं न भृङ्गौ चक्षुषी इमे ।

इति विस्पष्टसादृश्यात्तत्त्वाख्यानोपमा मता ॥ इति ॥ २८ ॥

( अ०चन्द्रि० ) - भ्रान्तापहृतिरिति ॥ अन्यस्य प्रकृतस्य भ्रान्तिवारणे वार्य-  
तेऽनेनेति वारणम्, तथा च भ्रान्तिवारके तत्त्वाख्याने सतीत्यर्थः । भ्रा-  
न्तं भ्रमः । भावे क्तः । भ्रान्त्यपहृतिरित्यर्थः । एवं च तत्त्वकथनहेतुक-  
भ्रान्तिविषयनिषेधो भ्रान्तापहृतिरिति लक्षणं बोध्यम् । तस्य तापका-  
रित्वरूपस्मरवृत्तान्तस्य ॥ नागरिकेति । नगरे भवो नागरिकस्तं प्रति  
ग्रामीणस्य प्रश्नः । समधिका पश्चन्तरेभ्य उन्नतिरुच्चता यस्यै भूत उभ-



यतो मुखपृष्ठभागयोः पुच्छं यस्यैवंभूतश्च कोयं महिष इति । नहिनही-  
त्युत्तरम् । महिष इत्यनुषज्यते । अयं करिकलभः करिशावकः । ' क-  
लभः करिशावकः' इति कोशात्कलभ इत्येतावतैव सिद्धे करिपदमु-  
त्कृष्टकरिवोधार्थम् । अयमस्य शुण्डादण्डो न तु पुच्छमिति । पुच्छ  
इति पाठोऽप्यर्द्धचांदिवात्सौधुरेव । अग्रयुक्तत्वं तु तत्र परं विचार्यमिति  
पूर्वादाहरणे सन्देहरूपभ्रान्तिविषयज्वरत्वापह्नवः । ज्वरः किमिति  
प्रश्नेन तद्विषयसन्देहावगमात् । इह तु महिषत्वनिश्चयरूपभ्रान्तिविष-  
यस्य महिषत्वस्येति ततो भेदः । जटेति विरहिण्या इयमुक्तिः । हे कुसु-  
मशर पुरारतिर्हरस्य भ्रान्त्या मां किं कुतः प्रहरसि पीडयसि । यतो  
नेयं जटा किन्तु वेणीकृतोऽवेणी वेणी सम्पद्यते तथा कुतः कचानां  
कलापः तथा गले गरलं नैतदपि त्वयं कस्तूरी एवं शिरसि नैषा  
शशिलेखा किन्तु कुसुमम् । तथा इयमङ्गे भूतिर्भस्म न भवति परन्तु  
प्रियविरहाजन्म यस्यैवंभूतो धवलिमा पाण्डिभेति । "अवज्यां बहुव्री-  
हिव्यधिकरणो जन्माद्युत्तरपदः" इति वामनसूत्राद्व्यधिकरणोऽपि बहु-  
व्रीहिर्न दुष्टः । कलिपतेति । कुसुमशरे उत्प्रेक्षितेत्यर्थः ॥ निषेधमात्रोक्ते-  
येति । निषेधस्य प्रसक्तिपूर्वकत्वादिति भावः । भेने इत्यस्वरसोद्धाव-  
नम् । तद्वीजं तूपमाबोधकस्येवादेरस्त्येऽपि तदुपगमे रूपकस्याप्युप-  
मात्वं स्यादिति स्पष्टमेव ॥ २८ ॥

(चन्द्रालो०)—छेकापहृतिरन्यस्य शङ्कातस्तथ्यनिह्वे ।

प्रजल्पन्मत्पदे लग्नः कान्तः किं न हि नूपुरः ॥ २९ ॥

( कुवल० )—कस्यचित्कश्चित्प्रति रहस्योक्तावग्येन श्रुताया-  
मुक्तेस्तात्पर्यान्तरवर्णनेन तथ्यनिह्वे छेकापहृतिः । यथा  
नायिकया नर्मसखीं प्रति प्रजल्पन्मत्पदे लग्न इति स्वना-  
यकवृत्तान्ते निगद्यमाने तदाकर्ण्य कान्तः किमिति शङ्कि-  
तवतीमन्यां प्रति नूपुर इति निह्वः ।

सीत्कारं शिक्षयति व्रणयत्यधरं तनोति रोमाञ्चम् ।

नागरिकः किं मिलितो नहिनहि सखि हैमनः पवनः ॥

इदमर्थयोजनया तथ्यनिह्वे उदाहरणम् ।

१ "अर्धचांः पुंसि च" इत्यनेन पुंस्त्वस्य नपुंसकत्वस्यापि चानुशासनात्पुच्छः इति  
पुंल्लिङ्गपाठेऽपि न विज्ञहानिरिति न भ्रान्तिशङ्का ॥



शब्दयोजनया यथा-

पद्मे त्वन्नयने स्मरामि सततं भावो भवत्कुन्तले  
नीले मुह्यति किं करोमि महितैः क्रीतोऽस्मि ते विभ्रमैः ।  
इत्युत्स्वप्रवचो निशम्य सरुषा निर्भर्त्सितो राधया  
कृष्णस्तत्परमेव तद्व्यपदिशन्क्रीडाविटः पातु वः ॥

सर्वमिदं विषयान्तरयोजने उदाहरणम् । विषयैक्ये-  
ष्यवस्थाभेदेन योजने यथा-

वदन्ती जारवृत्तान्तं पत्यौ धूर्ता सखीधिया ।

पतिं बुद्ध्वा सखि ततः प्रबुद्धास्मीत्यपूरयत् ॥ २९ ॥

(अ०चन्द्र०) छेकापहुतिरिति । छेको विदग्धस्तत्कृताऽपहुतिरिति  
लक्ष्यनिर्देशो वाक्यान्यथायोजनहेतुकः शङ्किततात्त्विकवस्तुनिषेध इति  
लक्षणम् । अन्यस्य शङ्का इत्यन्यशंकाया निवर्तनीयत्वेन हेतुतया  
व्यपदेशः । सन्तापात्सनातीतिवत् । अत्र च शुद्धापहुतिवारणायाद्यं  
विशेषणम् । 'मम किल श्रुतिमाह तदर्थिकाम्' इत्यधिकताद्रूप्यरूपक-  
वारणाय-शङ्कितेति ॥ न चानेनैव शुद्धापहुतिवारणाद्वाक्येत्यादि व्यर्थ-  
मिति वाच्यम् । "कस्य वा न भवेद्रोषः प्रियायाः सव्रणेऽधरे । सभृङ्गं  
पद्ममाग्रासीर्वारितापि मयाधुना ॥" इति व्याजोक्तावतिप्रसङ्गवारकत्वेन  
तत्सार्थक्यात् । यद्वक्ष्यति । छेकापहुतेरस्याश्चायं विशेषो यत्तस्यां वच-  
नस्यान्यथानयने नापहवः । अस्यामाकारस्य हेत्वन्तरवर्णनेन गोपन-  
मिति तथ्यनिहवे इति तात्त्विकनिषेध इत्यर्थः । नूपुरो मञ्जीरः । 'मञ्जीरो  
नूपुरोऽस्त्रियाम्' इत्यमरः । नर्मसखी क्रीडासखी । अत्र कान्तपरायाः  
'प्रजल्पन्मत्पदे लग्नः' इत्युक्ते नूपुरतात्पर्यकत्ववर्णनेन कान्तत्वापहवो  
मुख्यो नूपुराभेदप्रतिपत्तिस्तु तदङ्गमिति बोध्यम् ॥ सीत्कारमिति ।  
सीत्कारं तदनुकारिमुखध्वनिं शिक्षयति अधरमधरोष्ठं व्रणयति व्रणो-  
स्यास्तीति व्रणी व्रणिनं करोतीत्यर्थे "तत्करोति तदाचष्टे" इति  
णिच् । तथा रोमाश्वं तनोति विस्तारयतीति वाक्यवयं नागरिका-  
भिप्रायेण प्रियसखीं प्रति कयाऽप्युक्तं तदाकर्ण्य नागरिकः किं मिलित  
इति शङ्कितवतीमन्यां प्रति तच्छङ्कानिवृत्तये नहीत्यादिना हैमन्तिकप-  
वनपरत्ववर्णनेन तात्त्विकस्य नागरिकस्यापहवः । सीत्कारशिक्षादिक-  
तृत्वस्य नागरिक इव वनेऽपि सत्त्वात् । तदाह-अर्थयोजनयेति ॥ विष-  
क्षिताविवक्षितसाधारणस्यार्थस्याविवक्षितार्थसम्बन्धित्ववर्णनयेत्यर्थः ।  
इदमित्युदाहरणमिति च जात्यभिप्रायेणैकवचनम् । हैमन्तशब्दात्



“तत्र भवः” इत्यर्थे “सर्वत्राण् च तलोपश्च” इत्यणि तलोपे च हैमन इति रूपसिद्धिः । प्रजल्पन्नित्युदाहरणे एकस्य वाक्यस्यान्यथायोजनमिह त्वनेकेषामिति भेदः ॥ शब्दयोजनयेति । अर्थभेदेऽपि शब्दश्लेषमात्रेणेत्यर्थः ॥ पद्मे इति । क्रीडाया विटो भोक्ता कृष्णो वो युष्मान् पातु रक्षत्विति सम्बन्धः । कीदृशः । इत्युत्स्वप्नवचः स्वप्ने उद्भूतमुत्स्वप्नं वचनमर्थात्कृष्णस्यानुभाष्यानुद्य राधया निर्भर्त्सितः संस्तद्वचनं तत्परमेव राधापरमेव व्यपदिशन्कथयन् । इति किम् । हे पद्मे रमे त्वन्नयने सततं स्मरामि नीले भवत्याः कुन्तले केशपाशे मम भावोन्तःकरणवृत्तिरूपः मुह्यति मोहं प्राप्नोति । ननु चित्तासङ्गो निर्वर्त्यतां तत्राह-किंकरोमि अकिञ्चित्करोस्मि यतस्ते तव महितैः पूज्यैर्विभ्रमैर्विलासैः क्रीतोस्मि मूलयेन गृहीतोऽस्मीति । किङ्करोस्मीति क्वचित्पाठो युक्ततरः । तत्र चास्मीत्यहमर्थक्रमव्ययम् । अहं किङ्करो दासः क्रीतोस्मीत्यर्थः । राधापरत्वे तु हे राधे इत्यर्थात्सम्बोधनम् । पद्मरूपे त्वन्नयने स्मरामीति विशेषः । शेषं पूर्ववत् । अत्र रमासम्बोध्यकस्तन्नयनस्मरणरूपो न वाक्यार्थोऽपि तु त्वत्सम्बोध्यकः । पद्मरूपत्वन्नयनस्मरणरूप इत्यपह्नवस्तत्परमेव तद्व्यपदिशन्नित्यनेन प्रकाशयते । न चात्रार्थस्य रमाराधासाधारणत्वमपि तु पद्मे इति लिङ्गवचनश्लिष्टशब्दयोजने वेति ॥ विषयान्तरेति । विवक्षितविषयभिन्नेत्यर्थः । अवस्था जाग्रत्स्वप्नादिरूपा ॥ वदन्तीति । पत्यौ भर्तरि सखीधिया सखीश्रमेण जारवृत्तान्तं स्वकामुकवार्ता वदन्ती धूर्ता काचित्पतिं बुद्ध्वा सखीत्यादिवाक्यशेषमपूरयत्पूरितवती । सखीति पुनः सम्बोधनमप्रतार्यतासूचनाय । तत उक्तवृत्तान्तानन्तरं प्रबुद्धा जागरणवती । अत्र नासौ जाग्रदवस्थावृत्तान्तः किन्तु स्वाग्रिक इत्यवस्थाभेदयोजनयापह्नवः सखीत्यादिवाक्यशेषेण प्रकाशयते ॥ २९ ॥

(चन्द्रालो०)-कैतवापह्नुतिर्व्यक्तौ व्याजाद्यैर्निहृतेः पदैः ।

निर्यान्ति स्मरनाराचाः कान्ताद्वक्पातकैतवात् ॥ ३० ॥

(कुवलय०)-अत्रासत्यत्वाभिधायिना कैतवपदेन नेमै कान्ता-  
कटाक्षाः किं तु स्मरनाराचा इत्यपह्नवः प्रतीयते ॥

रिक्तेषु वारिकथया विपिनोदरेषु

मध्याह्नजृम्भितमहातपतापतप्ताः ।

स्कन्धान्तरोत्थितदवाग्निशिखाच्छलेन

जिह्वां प्रसार्य तरवो जलमर्थयन्ते ॥ ३० ॥



[ उत्प्रेक्षालंकारः १२ ] अलंकारचन्द्रिकासमेतः । ( ५१ )

(अ०च०)-कैतवापहृतिरिति लक्ष्यनिर्देशः । व्याजाद्यैःपदैर्निहुतेर्व्यक्तौ अभि-  
व्यक्तौ सत्यां कैतवापहृतिरिति व्यवहर्तव्यमित्यर्थः । कैतवेनापहृतिरिति  
व्युत्पत्तेः । व्याजाद्यैरित्यनेन मिषकपटच्छलच्छन्नकैतवादयो गृह्यन्ते ।  
एवञ्च कैतवादिपदव्यङ्ग्यापहृतित्वं लक्षणं बोध्यम् । नाराचा बाणाः ।  
हृक्पाताः कटाक्षाः । अपहृवो निषेधः ॥ प्रतीयत इति । असत्यत्वस्य  
विषयबाधाधीनत्वादिति भावः ॥ रिक्तेष्विति । ग्रीष्मवर्णनम् । तरवो  
वृक्षा वारिणो जलस्य कथया वार्तयापि रिक्तेषु शून्येषु विपिनस्यारण्य-  
स्योदरेषु मध्यमप्रदेशेषु जलमर्थयन्ते प्रार्थयन्ते । कीदृशाः । मध्याह्ने  
जृम्भितः प्रवृद्धो यो महानातप उष्णं तस्य तापस्तपनं तेन तप्तः सन्त-  
प्ताः । किं कृत्वा । स्कन्धान्तरात्प्रकाण्डाभ्यन्तरादुत्थितो यो दवाग्नि-  
र्दावानलस्तस्य या शिखा ज्वाला तस्याः छलेन जिह्वां प्रसार्येति । अस्त्री  
प्रकाण्डः स्कन्धः स्यान्मूलाच्छाखावधिस्तरोः । इत्यमरः । अत्र नेर्यं  
दवाग्निशिखा अपि तु जिह्वेति छलपदात्प्रतीयते अत्र । चानभिहितवा-  
च्यतादाषनिरासाय कथयापि वनोदरेष्विति पठनीयम् ॥ ३० ॥  
इत्यलङ्कारचन्द्रिकायां कुवलयानन्दटीकायामपहृत्यलङ्कारप्रकरणम् ॥ ११ ॥

उत्प्रेक्षालङ्कारः १२

(चन्द्रा०)-सम्भावना स्यादुत्प्रेक्षा वस्तुहेतुफलात्मना ।  
उक्तानुक्तास्पदाद्यात्र सिद्धाऽसिद्धास्पदे परे ॥ ३१ ॥  
धूमस्तोमं तमः शङ्के कोकीविरहशुष्मणाम् ।  
लिम्पतीव तमोऽङ्गानि वर्षतीवाञ्जनं नभः ॥ ३२ ॥  
रक्तौ तवाङ्घ्री मृदुलौ भुवि विक्षेपणाद् ध्रुवम् ।  
त्वन्मुखाभेच्छया नूनं पद्मैर्वैरायते शशी ॥ ३३ ॥  
मध्यः किं कुचयोर्धृत्यै बद्धः कनकदामभिः ।  
प्रायोब्जं त्वत्पदेनैक्यं प्राप्तुं तोये तपस्यति ॥ ३४ ॥

( कुवल० )-अन्यधर्मसम्बन्धनिमित्तेनान्यस्यान्यतादात्म्यस-  
म्भावनमुत्प्रेक्षा । सा वस्तुहेतुफलात्मतागोचरत्वेन त्रि-  
विधा । अत्र वस्तुनः कस्यचिद्रस्त्वन्तरतादात्म्यसम्भा-  
वना प्रथमा स्वरूपोत्प्रेक्षेत्युच्यते । अहेतोर्हेतुभावेनाफलस्य  
फलत्वेनोत्प्रेक्षा हेतूत्प्रेक्षा फलोत्प्रेक्षेत्युच्यते । अत्र आद्या



स्वरूपोत्प्रेक्षा उक्तविषयाऽनुक्तविषया चेति द्विविधा । परं हेतु फलोत्प्रेक्षे सिद्धविषयाऽसिद्धविषया चेति प्रत्येकं द्विविधे । एवं षण्णामुत्प्रेक्षाणां धूमस्तोमेत्यादीनि क्रमेणोदाहरणानि । रजनीमुखे सर्वत्र विसृत्वरस्य तमसो नैल्यदृष्टि-प्रतिरोधकत्वादिधर्मसम्बन्धेन गम्यमानेन निमित्तेन सद्यः प्रियविधटितसर्वदेशस्थितकोकाङ्गनाहदुपगतप्रज्वलिष्य-द्विरहाऽनलधूमस्तोमतादात्म्यसम्भावना स्वरूपोत्प्रेक्षा तमसो विषयस्योपादानादुक्तविषया । तमोव्यापनस्य नभःप्रभृतिभूपर्यन्तसकलवस्तुसान्द्रमलिनीकरणेन निमित्तेन तमःकर्तृकलेपनतादात्म्योत्प्रेक्षा । नभःकर्तृकाञ्जन-वर्षणतादात्म्योत्प्रेक्षा चानुक्तविषया स्वरूपोत्प्रेक्षा, उभयत्रापि विषयभूततमोव्यापनस्यानुपादानात् । नन्वत्र तमसो व्यापनेन निमित्तेन लेपनकर्तृतादात्म्योत्प्रेक्षा नभसो भूपर्यन्तं गाढनीलिमव्याप्तत्वेन निमित्तेनाञ्जनवर्षणकर्तृतादात्म्योत्प्रेक्षा चेत्युत्प्रेक्षाद्वयमुक्तविषयमेवास्तु । मैवम्, लिम्पति वर्षतीत्याख्यातयोः कर्तृवाचकत्वेपि 'भाव-प्रधानमाख्यातम्' इति स्मृतेर्धात्वर्थक्रियाया एव प्राधान्येन तदुपसर्जनत्वेनान्वितस्य कर्तुरुत्प्रेक्षणीयतया अन्यत्रान्वयासम्भवात् । अत एव आख्यातार्थस्य कर्तुः क्रियोपसर्जनत्वेनान्यत्रान्वयासम्भवादेव अस्योपमायामुपमानतयान्वयोऽपि दण्डिना निराकृतः ।

(अ०च०)-उत्प्रेक्षां लक्षयति-सम्भावनेति ॥ अत्रोत्प्रेक्षेत्यनन्तरं सा च त्रिधेत्यध्याहार्यम् । तथा च सम्भावना उत्प्रेक्षापदवाच्या स्यात्सा च वस्तु-हेतुफलरूपेण त्रिधेत्यर्थः । वस्तुहेतुफलानां च सम्भावनाधर्मत्वं स्वविधेयकत्वसम्बन्धेन । तेन वस्तुहेतुफलविधेयकत्वेनेति पर्यवसितोऽर्थः । वस्तु त्वं च हेतुत्वेन फलत्वेन वा विवक्षितं यत्तद्विब्रतत्वम् । नातो वस्तु-त्वस्य केवलान्वयितया विभागसङ्गतिः ॥ उक्तेत्यादि । अत्र आसामुत्प्रेक्षाणां मध्ये आद्या वस्तुत्प्रेक्षा । उक्तं चानुक्तं चोक्तानुक्ते आस्पदस्या इति विग्रहः । आस्पदं चोत्प्रेक्षाया धर्मिरूपो विषयः । सिद्धा-



सिद्धेत्यत्र विग्रहः पूर्ववत् ॥ धूमेति । तमः कोकीविरहशुभ्रणां धूम-  
स्तोमं शङ्के इत्यन्वयः । कोकस्य चक्रवाकस्य स्त्री कोकी तस्या विर-  
हरूपाणां शुभ्रणामग्नीनां सम्बन्धिनं धूमसमूहमित्यर्थः ॥ लिम्पतीवेति ।  
अत्र तम इति नभ इति च कर्तृपदम् । रक्तावित्यादि दयितां प्रति  
नायकस्योक्तिः । तव मृदुलौ सुकुमारावंग्री चरणौ ध्रुवं भुवि विक्षेप-  
णाद्वेतो रक्तवर्णाविति ॥ त्वन्मुखेति । पद्मगतायास्त्वन्मुखकान्तेरिच्छ-  
या, हेतुनेत्यर्थः ॥ वैरायत इति । वैरं करोतीत्यर्थं “शब्दवैरकलहाभ्र-  
कणवमेवैभ्यः करणे” इति क्यङ् ॥ मध्य इति । मध्यभागः कुचयो-  
र्धृत्यै धारणार्थं कनकस्य दामभी रज्जुभिरिति निगीर्याध्यवसानरूपा-  
तिशयोक्त्या बलिभिर्वद्धः किमित्यर्थः ॥ प्राय इति । अञ्जं कर्तुं । प्रायो  
बहुधा त्वच्चरणेन सहैक्यं प्राप्तुं तोये जले तपस्यति तपश्चरतीत्यर्थः ।  
“कर्मणो रोमन्थतपोभ्यां वर्तिचरोः” इति क्यङ् । “तपसः परस्मै-  
पदं च” इति परस्मैपदम् । लक्षणं परिष्कुरुते-अन्यधर्मेति ॥ अन्यस्य  
विषयिणो यो धर्मस्तत्सम्बन्धरूपेण निमित्तेनान्यस्यान्यविषयकम-  
न्यस्य विषयिणस्तादात्म्येन सम्भावनमित्यर्थः । अन्यस्येति षष्ठ्यर्थो  
विषयता धर्मितारूपा । विषयिण इति षष्ठ्यर्थस्तु विशेषणतारूपा  
विषयता । अन्यत्वेनोत्कीर्तनं च सम्भावनाया आहार्यतासूचनाय । तथा  
च विषयिनिष्ठधर्मसम्बन्धप्रयुक्तं विषयधर्मिकं तादात्म्यसंसर्गेण विषयि-  
विधेयकमाहार्यसम्भावनमुत्प्रेक्षेति पर्यवसितम् । तन्निष्ठधर्मसम्बन्धप्रयु-  
क्तमाहार्यतत्सम्भावनमिति तु निष्कर्षः । इतरांशस्य व्यावर्तकतया  
स्वरूपकथनमात्रपरत्वात् । मुखं चन्द्रं मन्य इत्युत्प्रेक्षायां चन्द्रनि-  
ष्ठाह्लादकत्वादिधर्मसम्बन्धप्रयुक्तं मुखे चन्द्रसम्भावनमाहार्यमस्तीति  
लक्षणसमन्वयः । बाधाद्यभावदशायां तु जायमाना मुखादौ चन्द्रा-  
दिसम्भावनोत्प्रेक्षेति तद्वारणायाहार्येति । एतेन “विरक्तसन्ध्यापरुषं  
पुरस्ताद्यथा रजः पार्थिवमुज्जिहीते । शंके हनूमत्कथितप्रवृत्तिः प्रत्यु-  
द्गतो मां भरतः ससैन्यः ॥” इत्यत्र रजोभरोद्गमनरूपससैन्यप्रत्युद्गन्त-  
धर्मसम्बन्धप्रयुक्तायां भरते तत्सम्भावनायामपि नातिव्याप्तिः तस्या  
अनाहार्यत्वात् “सम्भावनं यदीत्थं स्यादित्यूहोऽन्यस्य सिद्धये ।” इति  
वक्ष्यमाणसम्भावनालंकारविषये “यदि शेषो भवेद्भक्ता कथिताः स्युर्गु-  
णास्तव ।” इत्यादावतिव्याप्तिवारणाय प्रयुक्तान्तम् । “सर्वातिशायि-  
सौन्दर्यं शंके सत्यवतो मुखम् । येन सा मृगशावाक्षी सावित्री तरली-  
कृता ॥” इत्यादावतिप्रसङ्गवारणाय तन्निष्ठेति सम्भाव्यमानवृत्तित्वं धर्म-  
विशेषणम् । तत्र सावित्रीतरलीकारकत्वरूपो धर्मो मुखवृत्तिर्न तु सम्भा-  
व्यमानवृत्तिरिति नातिप्रसङ्ग इति दिक् । वस्तुहेतुफलात्मता



वस्तुहेतुकलतादात्म्यम् । ननु संबन्धान्तरेणोत्प्रेक्षाया असंग्रह इति चेन्न, सर्वत्राभेदेनैवोत्प्रेक्षणमिति प्राचीनमतानुसारेणेत्यमभिधानादेतत्सूचनायैव लक्षणेऽत्र च तादात्म्योपादानमिति ॥ नन्वलङ्कार-सर्वस्वकारादिभिः स्वरूपोत्प्रेक्षेति व्यवहृतायास्तुरीयाया अपि सत्त्वा-त्त्रिविधेत्युक्तमित्याशङ्क्याह-अत्रेति । आसां मध्ये या प्रथमा वस्तु-त्प्रेक्षा सैव स्वरूपोत्प्रेक्षेत्युच्यत इत्यर्थः ॥ विस्तृत्वरस्येति । प्रसरणशी-लस्येत्यर्थः । तमस इति सम्भावनेत्यनेनान्वेति । षष्ठ्यर्थो विषयता तमो-विषयेत्यर्थः । प्रतिरोधकत्वादीत्यादिपदात्प्रसरणशीलत्वस्य सङ्ग्रहः । प्रियैः पतिभिर्विचरिता विमुक्ताः । व्यापनस्येति षष्ठ्यन्तस्य पूर्ववदुत्प्रे-क्षापदेनान्वयः । एवमग्रेतनस्य तमस इत्यस्यापि ॥ अनुपादानादिति । विषयिवाचकाभ्यां लिम्पतिवर्षतिभ्यामन्येनानुपादानादित्यर्थः । यथा-श्रुते ताभ्यामेव साध्यावसानलक्षणयोपादानादसङ्गतेः ॥ उक्तविषयमेवे-ति । सकृदुच्चारिताभ्यां लिम्पतिवर्षतिभ्यां शक्त्या लेपनवर्षणयोः सा-ध्यावसानलक्षणया च साधारणधर्मपुरस्कारेण व्यापनस्य चोपस्थापन-स्य युगपद्वृत्तिद्वयविरोधेनासम्भवादित्याशयः । स्मृतेर्निरुक्तस्मृतेः । उत्प्रे-क्षणीयतया उत्प्रेक्षाविषयतया, अन्यत्रोत्प्रेक्षायाम् ॥ अन्वयासम्भवा-दिति । निराकांक्षत्वादिति भावः । अत एवाख्यातार्थस्य कर्तुः क्रियोप-सर्जनत्वेनान्यत्रान्वयासम्भवादेव कचिदत एवेत्युत्तरमयमेव व्याख्यान-ग्रन्थः प्रमादलिखितो दृश्यते ॥

(कुव०)-“कर्त्ता यद्युपमानं स्यान्नन्यभूतोऽसौ क्रियापदे ।

स्वक्रियासाधनव्यग्रो नालमन्यद्व्यपेक्षितुम् ॥” इति ।

केचित्तु तमोनभसोर्विषयस्तत्कर्तृकलेपनवर्षणस्वरूपध-र्मोत्प्रेक्षेत्याहुः । तन्मते स्वरूपोत्प्रेक्षार्या धर्म्युत्प्रेक्षा धर्मो-त्प्रेक्षा चेत्येवं द्वैविध्यं द्रष्टव्यम् । चरणयोः स्वतः सिद्धे रक्तिमनि वस्तुतो विक्षेपणं न हेतुरित्यहेतोस्तस्य हेतुत्वेन सम्भावना हेतूत्प्रेक्षा विक्षेपणस्य विषयस्य सत्त्वात्सिद्ध-विषया । चन्द्रपद्मविरोधे स्वाभाविके नायिकावदनकान्ति-प्रेप्सा न हेतुरिति तत्र तद्वेतुत्वसम्भावना हेतूत्प्रेक्षा । वस्तु-तस्तदिच्छाया अभावादसिद्धविषया । मध्यः स्वयमेव कुचौ धरति न तु कनकदामबन्धत्वेनाध्यवसिताया वलि-



त्रयशालिताया वलात् इति मध्यकर्तृककुचधृतेस्तत्फल-  
त्वेनोत्प्रेक्षा सिद्धविषया फलोत्प्रेक्षा । जलजस्य जलाव-  
स्थितेरुदवासतपस्त्वेनाध्यवसितायाः कामिनीचरणसा-  
युज्यप्राप्तिर्न फलमिति तस्या गगनकुसुमायमानायास्तपः-  
फलत्वेनोत्प्रेक्षणादसिद्धविषया फलोत्प्रेक्षा । अनैनैव क्रमे-  
णोदाहरणान्तराणि-

बालेन्दुवक्राण्यविकासभावा-

द्रुमुः पलाशान्यतिलोहितानि ।

सद्यो वसन्तेन समागतानां

नखक्षतानीव वनस्थलीनाम् ॥

अत्र पलाशकुसुमानां वक्रत्वलोहितत्वेन सम्बन्धेन नि-  
मित्तेन सद्यःकृतनखक्षततादात्म्यसम्भावना उक्तविषया  
स्वरूपोत्प्रेक्षा ॥

( अ०च० )-न्यग्भूतेति । गुणभूत इत्यर्थः ॥ स्वक्रियेति । क्रियां प्रति  
साधनत्वेनान्वित इत्यर्थः । व्यपेक्षितुमाकांक्षितुं नालं न समर्थः । तथा  
च निराकांक्षत्वादुपमानत्वेनान्वयो न सम्भवतीति भावः । एतेन तमसि  
लेपनकर्तृत्वमुत्प्रेक्ष्यमित्यलङ्कारसर्वस्वकारमतमपास्तम् । तस्यापि कर्तृ-  
विशेषणत्वाद्विवक्षितविवेकेन लेपनस्यैवोत्प्रेक्ष्यत्वाच्च । एवं च प्रधा-  
नभूतलेपनक्रियागोचराभावनैव निगीर्णव्यापनविषयेति सिद्धम् ।  
न च युगपद् वृत्तिद्वयविरोधः शङ्क्यस्तदनभ्युपगमात् ॥ केचिदिति  
मत इति चास्वरसोद्भावनम् । तद्वीजं तु तमोनभसोः कर्तृत्वेन विष-  
यत्वेन च वारद्वयमन्वयकेशः । तथा धर्म्युत्प्रेक्षा सा धर्मप्रयुक्ता । धर्मो-  
त्प्रेक्षा तु तत्सहचरितधर्मसम्बन्धप्रयुक्तेति लक्षणानुगमः । न च तन्नि-  
ष्ठतत्समानाधिकरणान्यतरत्वेन धर्मनिवेशान्नानुगम इति वाच्यम्,  
सर्वत्र सादृश्यनिमित्ताया एवोत्प्रेक्षायाः सम्भवेनान्यतरत्वादिनिवेशप्र-  
युक्तगौरवस्यानुपादेयत्वादिति ॥ हेतुत्वेनेति । हेतुरूपतयेत्यर्थः । हेतु-  
सम्भावनाहेतुरूपतासम्भावना फलत्वेन फलरूपतया । एवमग्रेऽपि  
बोध्यम् ॥ अथोदाहृतासूत्रप्रेक्षासु बोधप्रकारः प्रदर्श्यते । तत्र धूमस्तो-  
ममित्यादौ कोकाङ्गनाविरहानलसम्बन्धिधूमस्तोमाभिन्नतमोविषया  
सम्भावनेति बोधः, नामार्थयोरभेदान्वयात् । एवं 'मुखं चन्द्रं मन्ये'  
इत्यादावपि । नूनं मुखं चन्द्र इत्यादौ तु चन्द्रप्रकारकसम्भावनावि-



षयो मुखमिति बोधः । मुखविषया चन्द्रप्रकारिका च सम्भावना तादात्म्यसंसर्गिकैव तथानुभवान्नामत्कारप्रयोजकस्य संसर्गान्तरस्याभावाच्च । न चैवं चन्द्रत्वप्रकारिका तस्य चन्द्रोपसर्जनत्वात् । एवं ध्रुवेवादिशब्दसमभिव्याहारेऽपि बोध्यम् । लिम्पतीवेत्यनुक्तविषयोत्प्रेक्षादाहरणे तु लिम्पतिना साध्यवसानलक्षणया लेपनव्यापनोभयसाधारणेन सान्द्रमलिनीकारकत्वादिना रूपेणोपस्थापिते तमोव्यापने लेपनसम्भावनान्वयात्सान्द्रमलिनीकारकतमःकर्तृकाङ्गकर्मकलेपनप्रकारकसम्भावनाविषय इति बोधः । व्यञ्जनयोपस्थिते व्यापने तादृशसम्भावनान्वय इति प्रदीपकृतः । एवं वर्षतीत्यादावपि बोध्यम् । विक्षेपणाद् ध्रुवमित्यादिहेतूत्प्रेक्षादाहरणे हेतुः पञ्चमर्थः । तत्र चाभेदेन प्रकृत्यर्थान्वयः, हेतोश्च स्वप्रयोज्याश्रयत्वसम्बन्धेन रक्तत्वविशिष्टे, तस्य प्रकारतासम्बन्धेन सम्भावनायां, तस्याश्च विषयतया चरणयोरन्वयः । तथा च भूम्यधिकरणकविक्षेपणाभिन्नहेतुकरक्तप्रकारकसम्भावनाविषयावङ्ग्री इति बोधः । न च तादात्म्यसम्बन्धेन हेतुविधेयकत्वाभावात्त्रेयं हेतूत्प्रेक्षा स्यात्किं तु तादात्म्येन तथाविधरक्तस्वरूपोत्प्रेक्षैवेति वाच्यम्, विवक्षितविवेकेन विक्षेपणे हेत्वभेदस्योत्प्रेक्षणीयतया विक्षेपणं प्रति विशेष्यभूतस्यापि हेतोर्विधेयत्वोपगमात् । मुखं चन्द्र इत्यादिरूपक इवानुयोगित्वमुखस्याभेदस्य विक्षेपणसंसर्गत्वाभ्युपगमेन च विक्षेपणे हेत्वभेदभानसम्भवात् । हेतुविशिष्टस्वरूपोत्प्रेक्षाया मुखतः प्रतीतावपि विवक्षावशेन हेतूत्प्रेक्षात्वेनैव व्यपदेशः । यथा “दध्ना जुहोति ” इत्यत्र मुखतो दधिविशिष्टहोमप्रतीतावपि विवक्षितविवेकेन होमे दधिविधित्वव्यपदेश इति बोध्यम् । न च स्वप्रयोज्याश्रयत्वसम्बन्धेन स्वप्रयोज्याश्रयत्वसम्बन्धेन वा हेतुरूपधर्मोत्प्रेक्षैव रक्तादौ स्वीक्रियतां कृतमीदृशकल्पनाङ्गेशेनेति वाच्यम्, धर्मोत्प्रेक्षाङ्गीकारे दूषणस्य प्रागेवावेदितत्वात् । अत एव “हर्षाल्लग्न ( मन्थे ) ललिततनु ते पादयोः पद्मलक्ष्मीः ” इति हेतूत्प्रेक्षासुदाहृतवतः प्रकाशकृतोऽपि तत्र हर्षहेतुकलग्नतादात्म्यसम्भावनमेव स्वाभाविके लगनेऽभिमतम् । अस्मदुक्तरीत्या तु लक्ष्मीरूपे विषये यथोक्तहर्षहेतुकलग्नतादात्म्यसम्भावनमुचितम् । लग्नस्य धर्म्युपसर्जनत्वेन सम्भावनायामन्वयायोगादिति ध्येयम् । एवं त्वन्मुखाभेच्छया इत्यसिद्धविषयहेतूत्प्रेक्षायामपि बोध्यम् । विषयसिद्धत्वासिद्धत्वाभ्यां बोधे विशेषाभावात् । मध्यः किमित्यादिफलोत्प्रेक्षास्थले फलं चतुर्थ्यर्थः । तत्र चाभेदेन प्रकृत्यर्थान्वयः पूर्ववत् । फलस्य च प्रयोजकत्वसंसर्गेण बद्धत्वे तद्वारकेण तेनैव बद्धे



वान्वयस्तत्तादात्म्यसंसर्गकसम्भावनाया मध्ये विषयतया । एवं च कुचधरणाभिन्नफलककनकदामकरणकबद्धत्वाश्रयसम्भावनाविषयो मध्य इति बोधः । एवं प्रायोऽब्जमित्यादावपि फलं तुमुनोऽर्थ इति पूर्ववदेव बोधः । फलोत्प्रेक्षात्वं चोपदर्शितरीत्योपपादनीयमिति बहुवक्तव्येऽपि विस्तरभयादुपरम्यते ॥ बालेन्दुवक्राणीति । न विद्यते विकारो येषां तान्प्रविक्रसानि तेषां भावाद्विकाररहितत्वाद्भेदोर्बालेन्दुवत् द्वितीयाचन्द्रवद्वक्राणि तथातिशयेन लोहितान्यारक्तानि पलाशानि पलाशकुसुमानि वसन्तेन नायकेन समागमं प्राप्तानां वनस्थलीनामङ्गनानां सद्यस्तत्कालसम्भूतानि नखक्षतानीव वभुः शुशुभिर इत्यन्वयः ॥

( कुवल० )—पूर्वोदाहरणे निमित्तभूतधर्मसम्बन्धो गम्य इह तूपात्त इति भेदः । नन्विदंशब्दस्य सादृश्यपरत्वेन प्रसिद्धतरत्वादुपमैवास्तु । लिम्पतीवत्युदाहरणे लेपनकर्तृरुपमानत्वाहस्य क्रियोपसर्जनत्ववदिह नखक्षतानामन्योपसर्जनत्वस्योपमाबाधकस्याभावात् । उच्यते, उपमाया यत्र क्वचित्स्थितैरपि नखक्षतैः सह वक्तुं शक्यतया वसन्तनायकसमागतवनस्थलीसम्बन्धित्वस्य विशेषणस्यानपेक्षितत्वादिति तदुपादानं पलाशकुसुमानां नखक्षततादात्म्यसम्भावनायामिवशब्दमवस्थापयति । तथात्व एव तद्विशेषणसाफल्यात् । अस्ति च सम्भावनायामिवशब्दो दूरे तिष्ठन्देवदत्त इवाभातीति ॥

पिनष्टीव तरङ्गाग्रैः समुद्रः फेनचन्दनम् ।

तदादाय करैरिन्दुलिम्पतीव दिग्गङ्गाः ॥

अत्र तरङ्गाग्रैः फेनचन्दनस्य प्रेरणं पेषणतयोत्प्रेक्ष्यते । समुद्रादुत्थितस्य चन्द्रस्य प्रथमं समुद्रपूरे प्रसृतानां कराणां दिक्षु व्यापनं च समुद्रोपान्तफेनचन्दनकृतलेपनत्वेनोत्प्रेक्ष्यते । उभयत्र क्रमेण समुद्रप्रान्तगतफेनचन्दनपुञ्जीभवनं दिशां धवलीकरणं च निमित्तमिति फेनचन्दनप्रेरणकिरणव्यापनयोर्विषययोरनुपादानादनुक्तविषये स्वरूपोत्प्रेक्षे । येषां तूपात्तयोः समुद्रचन्द्रयोरेव तत्कर्तृकपेषणले-



पनरूपधर्मोत्प्रेक्षेति मतम् । तेषां मते पूर्वोदाहरणे धर्मिणि धर्म्यन्तरतादात्म्योत्प्रेक्षा । इह तु धर्मिणि धर्मसंसर्गोत्प्रेक्षेति भेदोऽवगन्तव्यः ॥

रात्रौ रवेर्दिवा चेन्दोरभावादिव स प्रभुः ।

भूमौ प्रतापयशसी सृष्टवान्सततोदिते ॥

रात्रौ रवेर्दिवा चन्द्रस्याभावः सन्नपि प्रतापयशसोः सर्गे न हेतुरिति तस्य तद्वेतुत्वसम्भावनासिद्धविषया हेतूत्प्रेक्षा ॥

विवस्वताऽनायिषतेव मिश्रा

स्वगोसहस्रेण समं जानानाम् ।

गावोऽपि नेत्रापरनामधेया-

स्तेनेदमान्ध्यं खलु नान्धकारैः ॥

अत्र विवस्वता कृतं स्वकिरणैः सह जनलोचनानां नयनमसदेव रात्रावान्ध्यं प्रति हेतुत्वेनोत्प्रेक्ष्यत इत्यसिद्धविषया हेतूत्प्रेक्षा ।

( अ०च० )-पूर्वेति । धूमस्तोममित्यत्रेत्यर्थः । ननु लोके सम्भावनायामिव शब्दो न दृष्ट इत्यत आह-अस्ति चेति ॥ पिनष्टीवेति । समुद्रस्तरङ्गाणामप्रभायैः फेनरूपं चन्दनं पिनष्टीवा इन्दुस्तत्फेनचन्दनमादाय करैः किरणैः दिगूपा अङ्गना लिम्पतीव । अनुलिम्पतीवेत्यर्थः ॥ समुद्रोपान्तेति । समुद्रस्योपान्ते तटे यत्फेनचन्दनं तत्कृतं यत्तासां दिशां लेपनं तत्त्वेनेत्यर्थः । उभयत्र उभयोरुत्प्रेक्षयोः । येषामलङ्कारसर्वस्वकारादीनाम् ॥ रात्राविति । स प्रकान्तः प्रभुर्भूपतिः भूमौ रात्रौ रवेरभावाद्धेतोरिव दिवा चेन्दोरभावाद्धेतोरिव सततं निरन्तरमुदिते प्रतापयशसी सृष्टवान्निर्मितवानित्यर्थः । रक्तावित्युदाहरणे भावरूपो हेतुरिह त्वभावरूप इति भेदः ॥ विवस्वतेति । विवस्वता सूर्येण स्वस्य गोसहस्रेण किरणसहस्रेण समं मिश्रा मिश्रिता जनानां नेत्रापरनामधेया गावोऽप्यनायिषतेव नीता इव । यथा गोपालेन परकीयाभिर्गोभिर्मिश्रा स्वीया गावो नीयन्ते तथा गोपदवाच्यत्वसाजात्येन मिश्रिता विवस्वतापि नीता इवेत्यर्थः । खलु सम्भावनायाम् । तेन नयनेन हेतुना इदमान्ध्यं न त्वन्धकारैरित्यन्वयः । 'गौः स्वर्गे च बलीवर्दे रश्मौ च कुलिशे पुमान् । स्त्रीसौरभेयादृग्बाणदिग्वाग्भूष्वप्सु भूम्नि च ॥' इति मेदिनी । अत्र चानायिषतेवेति विषयोत्प्रेक्षणपूर्वकं तस्य हेतुत्वेनोत्प्रेक्षणमिति पूर्वस्माद्भेदः । एवं पूर्वत्र इच्छ-



येति गुणरूपो हेतुरिह तु क्रियारूप इत्यपि द्रष्टव्यम् । अत्र चोत्प्रेक्षा-  
द्वयसत्त्वेऽपि हेतुत्प्रेक्षायाः प्राधान्यात्तत्त्वेनैव व्यपदेशो न तु स्वरूपोत्प्रे-  
क्षात्वेन । तस्या अङ्गत्वात् । एवमन्यत्रापि बोध्यम् ॥

( कुवलो )-पूरं विधुर्वर्द्धयितुं पयोधेः

शङ्खमेणाङ्गमणिं कियन्ति ।

पयांसि दोग्धि प्रियविप्रयोगे

सशोककोकीनयने कियन्ति ॥

अत्र चन्द्रेण कृतं समुद्रस्य बृंहणं सदेव तदा तेन  
कृतस्य चन्द्रकान्तद्रावणस्य कोकाङ्गनाबाष्पस्त्रावणस्य  
च फलत्वेनोत्प्रेक्ष्यत इति सिद्धविषया फलोत्प्रेक्षा ।

रथस्थितानां परिवर्तनाय

पुरातनानामिव वाहनानाम् ।

उत्पत्तिभूमौ तुरगोत्तमानां

दिशि प्रतस्थे रविरुत्तरस्याम् ॥

अत्रोत्तरायणस्याश्वपरिवर्तनमसदेव फलत्वेनोत्प्रेक्ष्यत  
इत्यसिद्धविषया फलोत्प्रेक्षा । एता एवोत्प्रेक्षाः ।

“मन्ये शङ्खे ध्रुवं प्रायो नूनमित्येवमादिभिः ।

उत्प्रेक्षा व्यज्यते शब्दैरिवशब्दोपि तादृशः ॥”

इत्युत्प्रेक्षाव्यञ्जकत्वेन परिगणितानां शब्दानां प्रयोगे  
वाच्याः । तेषामप्रयोगे गम्योत्प्रेक्षा ।

यथा-त्वत्कीर्तिर्भ्रमणश्रान्ता विवेश स्वर्गनिम्नगाम् ॥

॥ ३१ ॥ ३२ ॥ ३३ ॥ ३४ ॥

( अ०च० )-पूरमिति । अयं विधुश्चन्द्रः पयोधेः पूरं वर्द्धयितुमेणाङ्गमणिं  
चन्द्रकान्तं कियन्ति लोकोक्त्या अपरिमितानि पयांसि दोग्धीति शङ्खे ।  
तथा प्रियैः पतिभिर्विप्रयोगे वियोगे सति सशोकानां कोकाङ्गनानां  
नयने । कर्मभूते । कियन्ति पयांसि दोग्धीति शङ्खे इत्यन्वयः । दुर्हेर्द्धि-  
कर्मकत्वादेणाङ्गमणिमिति द्वितीया । एवं नयने इत्यत्रापि । मध्यः  
किमित्यत्रैकस्य बद्धत्वस्य फलत्वेन कुचधृतैरुत्प्रेक्षणमिह तु द्रावण-  
स्त्रावणयोर्द्वयोः फलत्वेन पूरवर्द्धनस्य तदिति भेदः । बृंहणं वर्द्धनं तदा



वर्द्धनकाले तेन चन्द्रेण ॥ रथस्थितानामिति । रविः रथे स्थितानां  
नियुक्तानां पुरातनानां वाहनानामश्वानां परिवर्तनायेव तुरगोत्तमाना-  
मुत्पत्तिभूमौ उत्तरस्यां दिशि प्रतस्थ इत्यन्वयः । प्रायोऽजमित्यत्रैक्यस्य  
शुणस्य फलत्वेनोत्प्रेक्षणमिह तु परिवर्तनप्रियाया इति भेदः । नन्वल-  
ङ्कारसर्वस्वकारादिभिरन्येषामपि जात्यादिभेदानामुक्तत्वात्कुतस्तेन  
प्रदर्शिता इत्याशङ्क्याह-एता एवेति । उक्तभेदा एवेत्यर्थः । उत्प्रेक्षा  
इत्यनन्तरं चमत्कारविशेषप्रयोजिका इति शेषः । तथा च जात्यादि-  
भेदानां चमत्कारविशेषानाधायकत्वादप्रदर्शनमिति भावः ॥ इत्युत्प्रेक्षे-  
ति । इत्यनेनोत्प्रेक्षाबोधकत्वेनेत्यर्थः ॥ त्वत्कीर्तिरिति । अत्रानुपात्तस्व-  
र्गगमनविषया स्वर्गङ्गाप्रवेशतादात्म्योत्प्रेक्षा । विशेषणीभूतभ्रमणश्रा-  
न्तत्वरूपहेतुत्प्रेक्षा वा प्रतीयत इति बोध्यम् ॥ ३१ ॥ ३२ ॥ ३३ ॥ ३४ ॥

इत्यलङ्कारचन्द्रिकायां कुवलयानन्दटीकायामुत्प्रेक्षालङ्कारप्रकरणम् ॥ १२ ॥

अतिशयोक्त्यलंकारः १३.

(चंद्रा०)-रूपकातिशयोक्तिः स्यान्निगीर्याध्यवसानतः ।  
पश्य नीलोत्पलद्रन्द्वात्रिः सरन्ति शिताः शराः ३५ ॥

(कुव०)-विषयस्य स्वशब्देनोलेखनं विना विषयिवाचकेनै-  
वशब्देन ग्रहणं विषयनिर्गणं तत्पूर्वकं विषयस्य विषयिरू-  
पतयाध्यवसानमाहार्यनिश्चयस्तास्मिन्सति रूपकातिश-  
योक्तिः । यथा नीलोत्पलशरशब्दाभ्यां लोचनयोः कटा-  
क्षाणां च ग्रहणपूर्वकं तद्रूपताध्यवसानम् ।

यथा वा-वापी कापि स्फुरति गगने तत्परं सूक्ष्मपद्मा  
सोपानालीमधिगतवती काञ्चनीमैन्द्रनीली ।  
अग्रे शैलौ सुकृतिसुगमौ चन्दनच्छन्नदेशौ  
तत्रत्यानां सुलभममृतं सन्निधानात्सुधांशोः ॥

अत्र वाप्यादिशब्दैर्नाभिप्रभृतयो निगीर्णाः । अत्राति-  
शयोक्तौ रूपकविशेषणं रूपके दर्शितानां विधानामि-  
हापि सम्भवोस्तीत्यतिदेशेन प्रदर्शनार्थम् । तेनात्राप्य-



भेदातिशयोक्तिस्ताद्रूप्यातिशयोक्तिरिति द्वैविध्यं द्रष्टव्यम् । तत्राप्याधिक्यन्यूनताविभागश्चेति सर्वमनुसन्धेयम् ।

( अ० चं० )-अतिशयोक्तिलक्षयति-रूपकातिशयोक्तिरिति ॥ ग्रणहमुपस्थापनम् ॥ विषयरूपतयेति । विषयिणो रूपमस्य तस्य भावस्तत्ता तयेत्यर्थः । रूपं चाभेदताद्रूप्यान्यतरत् ॥ तस्मिन्सतीति । सप्तमीसमर्थान्तसिरित्यभिप्रायेण । एवं चानुपात्तविषयधर्मिकाहार्यनिश्चयविषयीभूतम् । विषय्यभेदताद्रूप्यान्यतररूपकातिशयोक्तिरिति लक्षणम्बोध्यम् ॥ अत्र रूपकवारणायानुपात्तेति । अयमेव च रूपकादस्यां विशेषोऽतिशय इत्युच्यते । भ्रान्तिवारणायार्हयेति । उत्प्रेक्षावारणाय निश्चयेति ॥ नीलोत्पलेति । अत्र नीलोत्पलपदात्साध्यवसानलक्षणया शक्यलक्ष्योभयानुगतकान्तिविशेषादिपुरस्कारेणोपस्थिते कामिनीनयने शक्त्युपस्थितस्य नीलोत्पलविशिष्टस्याभेदसंसर्गेणान्वयः । शक्त्युपस्थितयोः कृतीष्टसाधनतयोरिव शक्तिलक्षणाभ्यामुपस्थितयोरप्येकपदार्थयोस्तात्पर्यवशेनान्वयाङ्गीकारे बाधकाभावात् । एवं च नीलोत्पलाभिन्नकान्तिविशेषवद्द्वन्द्वदिति बोधादियमभेदातिशयोक्तिरित्युच्यते । न चैवं सति रूपकादवलक्षण्यमिति वाच्यम् । रूपके विषयिभेदव्याप्यस्य विषयतावच्छेदकस्य भानेन वैलक्षण्यस्य स्फुटत्वात् यदा त्वभेदभाने न तात्पर्यं किं तु भेदभाने तदा कान्तिविशेषादिरूपताद्रूप्यस्यैव बोधात्ताद्रूप्यातिशयोक्तिर्वक्ष्यते इति बोध्यम् ॥ वापीति । मध्यभागमारभ्य मुखपर्यन्तं नायिकाङ्गवर्णनमिदम् । गगने सूक्ष्मतया तद्बद्धुर्लक्ष्ये मध्ये काप्यनिर्वचनीयशोभा वापी तद्बद्धभीरा नाभिः स्फुरति शोभते तत्परं तदूर्ध्वभागे ऐन्द्रनीली इन्द्रनीलघटिता सूक्ष्मपद्या सरणिस्तद्बद्धचामा रोमावलिः स्फुरतीत्यनुषज्यते । किंभूता । काश्चननिर्मितां सोपानपङ्क्तिं तत्सदृशीं त्रिवलीमधिगतवती प्राप्तवती तथा अग्रे तदूर्ध्वदेशे शैलौ तद्बद्धुर्लक्ष्ये कुचौ स्फुरत इति विभक्तिविपरिणामेन सम्बध्यते ॥ कीदृशौ । सुकृतिनां पुण्यकृतां सुगमौ सुलभगमनौ सुलभौ च । पुनः कीदृशौ । चन्दनतरुभिः चन्दनपङ्केन चाच्छन्नो व्याप्तो देशो ययोस्तथाभूतौ । तत्रत्यानां तदाश्रित्यानां च सुधांशोस्तद्बद्धाह्लादकस्य मुखस्य सन्निधानादमृतं तद्बद्धास्वाद्यमधरमाधुर्यं सुलभमित्यन्वयः ॥ विधानां भेदानाम् । इतीत्यस्य प्रदर्शनार्थमित्यनेनान्वयः ॥ अतिदेशेनेति । सादृश्येनेत्यर्थः । मुख्यरूपकाभेदस्यातिशयोक्तावभावाद्रूपकपदं रूपकसदृशपरम् । “षण्मासमग्निहोत्रं जुह्वति” इत्यग्निहोत्रपदवद्भर्मातिदेशकमित्याशयः । आधिक्य-



न्यूनतत्त्वानुभयोक्तेरुक्तोदाहरणेषुप्रसिद्धतरत्वादनुपादानं बोध्यम् ।  
यत्तत्र कैश्चिदुक्तं विषयिवाचकपदस्य विषये साध्यवसानलक्षणायाः  
शक्यतावच्छेदकमात्रप्रकारकलक्ष्यविशेष्यकबोधत्वंकार्यतावच्छेदकम्,  
एवं च निगरणे सर्वत्र विषयतावच्छेदकधर्मरूपेणैव विषयस्य भानं  
न विषय्यभिन्नत्वेनेति स्थितेऽभेदातिशयोक्तिस्ताद्रूप्यातिशयोक्तिरिति  
द्वैविध्यमयुक्तमिति, तत्प्रौढिविलसितम् । शक्यतावच्छेदकस्य लक्ष्ये  
पूर्वमप्रतीतत्वेन तद्विशिष्टतया लक्षणाया असम्भवात्, यद्धर्मविशिष्टे  
शक्यसम्बन्धग्रहस्तद्धर्मप्रकारकलक्ष्योपस्थितः समानप्रकारकशब्द-  
बोधे हेतुत्वाल्लक्षणापरिहार्याया अनुपपत्तेस्तदवस्थत्वाच्च । एवमपि  
तात्पर्यवशात्तादृशबोधाङ्गीकारे तद्वशादेव शक्याभेदप्रकारकबोधेऽपि  
बाधकाभावान्मात्रपदेन विषयतावच्छेदकस्यैव व्यावर्तनादिति दिक् ।

( कुव० ) यथा वा-सुधाबद्धग्रासैरुपवनचकोरैरनुसृतां  
किरञ्ज्योत्स्नामच्छां लवलिलफलपाकप्रणयिनीम् ।  
उपप्राकाराग्ने प्रहिणु नयने तर्कय मना-  
गनाकाशे कोऽयं गलितहरिणः शीतकिरणः ॥  
इत्यत्र कोऽयमित्युक्त्या प्रसिद्धचन्द्राद्देदस्तत उत्कर्षश्च  
गर्भितः । एवमन्यत्राप्यूहनीयम् ॥ ३५ ॥

( अ०च० )-सुधाबद्धेति ॥ विद्वशालभञ्जिकालयायां नाटिकायां स्फटिक-  
प्राकारशिखरगतां मृगाङ्गावलीमालोकयतो राज्ञो विदूषकं प्रत्युक्तिरि-  
यम् । प्राकाराग्रसमीपे नयने प्रहिणु प्रेरय मनाक् ईषत्तर्कय । अनाकाशे  
अनन्तरिक्षे कोऽयं शीतकिरणश्चन्द्र इति मुखे चन्द्रगताह्लादकारित्व-  
रूपताद्रूप्याध्यवसानम् । कीदृशः । गलितश्च्युतो हरिणो यस्मात्तथा-  
भूतस्तेन निष्कलङ्गतयोत्कर्षाभिर्व्यक्तिः । पुनः कीदृक् । सुधायां बद्धो  
ग्रासस्तदभिलाषो यैस्तैरुपवनसम्बन्धिभिश्चकोरैरनुसृतां लवल्याः फल-  
पाकस्य प्रणयिनीं सदृशीमच्छां स्वच्छां ज्योत्स्नां तत्त्वेनाध्यवसितां  
कान्तिं प्रभां किरणप्रसारयन्नित्यर्थः । लवली लताविशेषो 'हरफारेवडी'  
इति भाषाप्रसिद्धः । 'प्राकारो वरणः सालः' इत्यमरः । समाबद्धग्रासै-  
रिति क्वचित्पाठस्तत्राप्युक्त एवार्थः । नवलवलीति पाठे नवश्चासौ लव-  
लिपाकश्चेत्यन्वयो बोध्यः । नन्विहाभेदविवक्षैव किं न स्यादत आह-  
अत्रेति ॥ कोऽयमित्यनेनानिर्ज्ञातत्वप्रकाशनात्प्रसिद्धस्यनिर्ज्ञातत्वान्तद्वैल-  
क्षणयावगतिरिति भावः । गर्भितो गलितेत्यादिविशेषणव्यङ्ग्यत्वेनाभिप्रेतः ॥  
अन्यत्रापि । "अनुच्छिष्टो देवैरपरिदलितो राहुदशनैः कलङ्केना-



श्लिष्टो न खलु परिभूतो दिनकृता । कुहूभिर्नो लिप्तो न च युवति-  
वक्रेण विजितः कलानाथः कोऽयं कनकलतिकायामुदयते” इत्यादावि-  
त्यर्थः । अथवान्यत्रापि न्यूनतायामपीत्यर्थः । कोऽयं भूमिगतश्चन्द्र इत्या-  
दावदिव्यत्वरूपन्यूनताप्रकाशनमूहनीयमिति भावः । ननूक्तोदाहरणे-  
ष्वयमिति विषयस्योपादानात्कथमतिशयोक्तिरिति चेदत्राहुः । इदं-  
त्वस्य विषयविशेषणत्वेन विवक्षायामतिशयोक्तिरेव । यदा तु विषय-  
विशेषणत्वविवक्षा तदा रूपकमिति व्यवस्था । अत एव प्रकाशकृता  
दशमे रूपकातिशयोक्त्यादिसन्देहसंकरे । “नयनानन्ददायीन्दोर्दिम्ब-  
मेतत्प्रसीदति ॥ ” इत्युदाहृतमिति ॥ ३५ ॥

( चन्द्रा० )-यद्यपहुतिगर्भत्वं सैव सापह्नुवा मता ।

त्वत्सूक्तिषु सुधा राजन्भ्रान्ताः पश्यन्ति तां विधौ ३६

( कुवला० )-अत्र त्वत्सूक्तिमाधुर्यमेवामृतमित्यतिशयोक्तिश्च-  
न्द्रमणलस्थममृतं न भवतीत्यपहुतिगर्भा ।

यथा वा-

मुक्ताविद्रुममन्तरा मधुरसः पुष्पं परं धूर्वहं  
प्रालेयद्युतिमडले खलु तयोरेकासिका नार्णवे ।

तञ्जोदञ्चति शंखमूर्ध्नि न पुनः पूर्वाचलाभ्यन्तरे

तानीमानि विकल्पयन्ति त इमे येषां न सा दृक्पथे ॥

अत्राधररस एव मधुरस इत्याद्यतिशयोक्तिः पुष्परसो  
मधुरसो न भवतीत्यपहुतिगर्भा ॥ अलङ्कारसर्वस्वकृता स्वरू-  
पोत्प्रेक्षायां सापह्नुवत्वमुदाहृतम् ॥

“ गंतासु तीरं तिमिघट्टनेन  
ससम्भ्रमं पौरविलासिनीषु ।

यत्रोलसत्फेनततिच्छलेन

मुक्ताट्टहासेव विभाति शिप्रा ॥ ”

इति । ततस्त्वियानत्र भेदः । एतत्तु शुद्धापहुतिगर्भम् ।

यत्र फेनततित्वमपहृतं तत्रैवाट्टहासत्वोत्प्रेक्षणादिह तु पर्य-



स्तापहुतिगर्भत्वमिन्दुमण्डलादावपहुतस्यामृतादेः सू-  
क्त्यादिषु निवेशनात् । इदं च पर्यस्तापहुतिगर्भत्वमुत्प्रेक्षा-  
यामपि सम्भवति ।

( अ०चं० )-एनां विभजते-यद्यपहुतीति ॥ अपहुतिगर्भत्वं पर्यस्तापहुतिग-  
र्भत्वं सैव रूपकातिशयोक्तिरेव । तथा च सापहवत्वनिरपहवत्वभेदेन  
द्विविधाऽतिशयोक्तिरिति भावः ॥ मुक्तेति । तान्यलुभवैकवेद्यानी-  
मानि वस्तूनि ते इमे जनाः विकल्पयन्ति सदसद्वेति विकल्पविषयाणि  
कुर्वन्ति । येषां जनानां सा प्रक्रान्ता सुन्दरी दृक्पथे लोचनमार्गे नास्ती-  
त्यन्वयः । तादृशसुन्दरीदर्शनशालिनस्तु विकल्पयन्तीति भावः । तानि  
कानि वस्तूनि तत्राह-मुक्ता मौक्तिकं विद्रुमं प्रवालं चान्तरा अनयो-  
र्मध्ये मधुरसः । “अन्तरान्तरेण युक्ते” इति द्वितीया । पुष्पं परं केवलं  
धूर्वहं भारवाहकं न तु मधुरसयुक्तम् । तयोः मुक्ताविद्रुमयोः खलु  
निश्चितं प्रालेयद्युतिमण्डले चन्द्रमण्डले एकासिका एकस्मिन्नासिका  
अवस्थितिरैकाधिकरण्यमित्यर्थः । न त्वर्णये समुद्रे तच्च चन्द्रमण्डलं  
च शंखस्य मूर्ध्नि मस्तके उदञ्चति उदयं प्राप्नोति । न पुनः पूर्वाचल-  
स्योदयगिरेरभ्यन्तरे उदञ्चति । अत्र मुक्ताविद्रुममधुरसप्रालेयद्युतिम-  
ण्डलशंखशब्दैः क्रमेण दन्ताधरतन्माधुर्यमुखकण्ठा निगीर्णाः । पूर्वा-  
दाहरणे भ्रान्तत्वोक्त्या स्पष्टोऽपहवः । इह तु परं धूर्वहमित्युक्त्या गूढ  
इति भेदः । ‘प्रालेयं मिहिका च’ इत्यमरः ॥ गतास्त्विति । पुरे भवाः  
पौर्यस्तासु विलासिनीषु तिमीनां मत्स्यानां संघट्टनेन ससम्भ्रमं सभयं  
तीरं प्रति गतासु सतीषु यत्र नगर्यां शिप्रा नदी उल्लसन्तीनां फेनत-  
तीनां छलेन मुक्तः कृतोऽद्भुतास उद्धतहास्यं यथा तथाभूतेव विभाती-  
त्यन्वयः ॥ इतीति । इत्यत्रेत्यर्थः । इन्दुमण्डलादावित्यादिपदात्पुष्पर-  
सादिपरिग्रहः ॥ सूक्त्यादिष्विति । सूक्तिमाधुर्यादिवित्यर्थः । आदिना  
अधरमाधुर्यपरिग्रहः । निवेशनादभेदाध्यवसानात् ।

( कुवल० )-तत्र स्वरूपोत्प्रेक्षायां यथा-

जानेऽतिरागादिदमेव बिम्बं

बिम्बस्य च व्यक्तमितोऽधरत्वम् ।

द्वयोर्विशेषावगमक्षमाणां

नास्मि भ्रमोऽभूदनयोजनानाम् ॥

अत्र प्रसिद्धफले बिम्बतापहुत्यातिरागेण निमित्तेन  
दमयन्त्यधरे तदुत्प्रेक्षा पर्यस्तापहुतिगर्भा । हेतुत्प्रेक्षायां



तद्गर्भत्वं प्राग्लिखिते हेतूप्रेक्षोदाहरणे एव दृश्यते । तत्र चान्धकारेष्वान्ध्यहेतुत्वमपहुत्यान्यत्र तन्निवेशितम् । फलोत्प्रेक्षायां यथा-

रवितप्तो गजः पक्ष्यांस्तद्गृह्यान्बाधितुं ध्रुवम् ।

सरो विशति न स्नातुं गजस्नानं हि निष्फलम् ॥

अत्र गजस्य सरःप्रवेशं प्रति फले स्नाने फलत्वमपहुत्य पक्ष्यबाधने तन्निवेशितम् । अलमनया प्रसक्तानुप्रसक्तया प्रकृतमनुसरामः ॥ ३६ ॥

( अ०चं० )-जाने इति ॥ दमयन्तीं वर्णयतो नलस्योक्तिः । अतिशयिता-  
द्रागालौहित्यादिदमधरस्वरूपमेव विम्बमिति जाने न तु विम्बफल-  
मित्येवकारार्थः । विम्बस्य विम्बफलस्यातोऽस्मादोष्ठादधरत्वं निकुटत्वं  
व्यक्तं स्फुटम् । कथं तर्हि विपरीता लोके प्रसिद्धिस्तत्राह-द्वयोरनयो-  
र्विशेषस्य तारतम्यस्यावगमे बोधेक्षमाणामसमर्थानां जनानां नाम्नि  
भ्रमो विपर्यासोऽभूदिति ॥ अन्यत्रेति । सूर्यकर्तृके नेत्रापरपर्यायगोनयने  
इत्यर्थः । निवेशितमुत्प्रेक्षितम् ॥ रवीति । रविणा सन्तप्तो गजस्तस्य  
रवेर्गृह्यान्पक्ष्यान्बन्धूनि यावत् । ध्रुवं प्रायो बाधितुं सरः प्रविशति न  
तु स्नातुं स्नानार्थम् । हि यस्माद्गजस्य स्नानं निष्फलं निष्प्रयोजनमित्य-  
न्वयः ॥ प्रसक्तानुप्रसक्तयेति । अतिशयोक्तेः सापह्नवत्वकथनप्रसङ्गाद-  
लङ्कारसर्वस्वकृदुक्तं स्वरूपोत्प्रेक्षायां शुद्धापहुतिगर्भत्वं दर्शितं तदनु-  
प्रसक्त्या च त्रिविधास्वयुत्प्रेक्षासु पर्यस्तापहुतिगर्भत्वमित्यर्थः ॥ ३६ ॥

( चंद्रा० )-भेदकातिशयोक्तिस्तु तस्यैवान्यत्ववर्णनम् ।

अन्यदेवास्य गाम्भीर्यमन्यद्वैर्यं महीपतेः ॥ ३७ ॥

( कुवल्० )-अत्र लोकप्रसिद्धगाम्भीर्याद्यभेदेऽपि भेदो वर्णितः ।

यथा वा-अन्येयं रूपसम्पत्तिरन्या वैदग्ध्यधोरणी ॥

नैषा नलिनपत्राक्षी सृष्टिः साधारणी विधेः ॥ ३७ ॥

( अ०चं० )-भेदकेति ॥ तस्यैव तज्जातीयस्यैवान्यत्ववर्णनं तज्जातीयभिन्न-  
त्वेन वर्णनं तच्चाहार्यं बोध्यम् । एवमग्रेऽपि । तेन भ्रान्तौ नातिव्याप्तिः ।  
इदं च लोकोत्तरत्वप्रतिपत्त्यर्थम् ॥ अन्यदेवेति । अस्य महीपतेर्गाम्भीर्य-  
मन्यदेव प्रसिद्धगाम्भीर्यभिन्नमेवेत्यर्थः ॥ अन्येयमिति । रूपं सौन्दर्यम्,



वैदग्ध्यं चातुर्यम्, धोरणी परिपाटी । एषा नलिनपत्राक्षी विधेः साधारणी  
सृष्टिर्नैवेत्यन्वयः । अत्रोत्तरार्धे नञ्भङ्ग्याऽन्यत्ववर्णनं विशेषः ॥ ३७ ॥

(चंद्रा०) सम्बन्धातिशयोक्तिः स्यादयोगे योगकल्पनम् ।  
सौधाग्राणि पुरस्यास्य स्पृशन्ति विधुमण्डलम् ॥ ३८ ॥

( कुव० )-यथा वा-कतिपयदिवसैः क्षयं प्रयाया-

त्कनकगिरिः कृतवासरावसानः ।

इति मुदमुपयाति चक्रवाकी

वितरणशालिनि वीररुद्रदेवे ॥

अत्र चक्रवाक्याः सूर्यास्तमयकारकमहामेरुक्षयसम्भाव-  
नाप्रयुक्तसन्तोषासम्बन्धेऽपि तत्सम्बन्धो वर्णितः ॥ ३८ ॥

( अ०चं० )-सम्बन्धेति ॥ अयोगे असम्बन्धे योगकल्पनं सम्बन्धवर्णनम् ।  
सम्बन्धश्चाभेदभिन्नत्वे सत्यन्यत्वाद्यनिरूपितो ग्राह्यः । तेन रूपकाति-  
शयोक्त्यादिप्रभेदेषु नातिव्याप्तिः ॥ सौधेति । 'सौधोऽस्त्री राजसदनम्'  
इत्यमरः । नन्वैव स्पृशन्तीवेन्दुमण्डलमितीवपदप्रयोगे उत्प्रेक्षाप्रती-  
तेस्तदप्रयोगे गम्योत्प्रेक्षात्वमुचितम् । इवादिस्तत्त्वे या वाच्योत्प्रेक्षा  
सैवेवाद्यभावे गम्योत्प्रेक्षेति नियमात् । अन्यथा त्वत्कीर्तिर्भ्रमणश्रान्तेत्या-  
दिपूर्वादाहते पद्येऽपि गम्योत्प्रेक्षा न स्याद्विशेषाभावादिति चेन्मैवम्,  
उपदर्शितनियमस्यालङ्कारान्तराविषय एवाभ्युपगमात् । अन्यथा नूनं  
मुखं चन्द्र इत्यादौ नूनमित्यप्रयोगे गम्योत्प्रेक्षापत्तेः । एवं च प्रकृतेऽ-  
सम्बन्धवर्णनरूपातिशयोक्त्यलङ्कारविषये न गम्योत्प्रेक्षावसरः । त्वत्की-  
र्तिरित्युदाहरणे तु भ्रमणश्रान्तत्वरूपहेत्वंशे गम्योत्प्रेक्षाभिप्रेता न तु  
स्वर्गद्वाप्रवेशांश इति सर्वमवदातम् । असन्दिग्धमुदाहरणान्तरमाह-  
यथा वेति । कतिपयेति ॥ वीररुद्रदेवाख्ये वृषे वितरणशालिनि दानशा-  
लिनि सति चक्रवाकी इति मुदं सन्तोषमुपयाति प्राप्नोति । इति किम् ।  
कृतं वासरस्यावसानं नाशो येन स कनकगिरिः सुमेरुः कतिपयैरल्पै-  
र्दिवसैः क्षयं प्रयायादिति । सम्भावनायां लिङ् ॥ ३८ ॥

(चंद्रा०)-योगेऽप्ययोगोऽसम्बन्धातिशयोक्तिरितीर्यते ।

त्वयि दातरि राजेन्द्र स्वर्दुमान्नाद्रियामहे ॥ ३९ ॥

( कुवल० )-अत्र स्वर्दुमेष्वादरसम्बन्धेऽपि तत्सम्बन्धो वर्णित  
इत्यसम्बन्धातिशयोक्तिः ।



यथा वा-अनयोरनवद्याङ्गि स्तनयोरजृम्भमाणयोः ।

अवकाशो न पर्याप्तस्तव बाहुलतान्तरे ॥ ३९ ॥

( अ०चं० )-योगेऽपीति ॥ योगे सत्यप्ययोगवर्णनमित्यर्थः । स्वर्गस्था द्रुमाः कल्पवृक्षादयः । स्वर्द्धुमेष्विति विषयसप्तमी । स्वर्द्धुमविषये य आदर-स्तस्य सम्बन्धेऽप्यर्थादर्थिषु । यद्वा-अर्थिषु स्वर्द्धुमविषयादरसम्बन्धा-भावप्रतीतौ तत्समानवित्तिवेद्यतया स्वर्द्धुमेष्वत्यादरविषयत्वाभावावग-माद्यथाश्रुतमेव साधु ॥ अनयोरिति । अनवद्यानि अङ्गानि यस्यास्तथा-भूते इति सम्बोधनम् । जृम्भमाणयोर्वर्द्धमानयोरनयोः स्तनयोस्तव बाहु-लतयोरन्तरे मध्ये पर्याप्तोऽवकाशो नास्तीत्यन्वयः । अत्र बाहुलतयोर-न्तरे स्तनपर्याप्तावकाशसम्बन्धेऽपि तदसम्बन्ध उक्तः ॥ ३९ ॥

( चन्द्रा० )-अक्रमातिशयोक्तिः स्यात्सहत्वे हेतुकार्ययोः ।

आलिङ्गन्ति समं देव ज्यां शराश्च पराश्च ते ॥ ४० ॥

( कुव० )-अत्र मौर्व्यां यदा शरसन्धानं तदानीमेव शत्रवः क्षितौ पतन्तीति हेतुकार्ययोः सहत्वं वर्णितम् ।

यथा वा-

मुञ्चति मुञ्चति कोशं भजति च भजति प्रकम्पमरिवर्गः ॥

हम्मीरवीरखड्गे त्यजति त्यजति क्षमामाशु ॥

अत्र खड्गस्य कोशत्यागादिकाल एव रिपूणां धनगृह-त्यागादि वर्णितम् ॥ ४० ॥

( अ०चं० )-अक्रमेति ॥ क्रमः पौर्वापर्यं तदभावोऽक्रमस्तद्रूपस्यातिशयोक्तिरि-त्यर्थः । सहत्वे समकालत्वेऽपि आलिङ्गन्ति समं युगपज्यां मौर्वीं पृथ्वीं च पराः शत्रवः ॥ मुञ्चतीति । हम्मीरसंज्ञकस्य वीरस्य खड्गे कोशं पिधानं मुञ्चति सत्यरीणां वर्गः समूहोपि कोशं भाण्डारं मुञ्चति, तथा खड्गे प्रकम्पमुल्लास-ने भजति सति स प्रकृष्टं कम्पं भजति । एवं खड्गे क्षमां क्षांतिं त्यजति सति सोपि क्षमां पृथ्वीं त्यजतीत्यर्थः । 'कोशोऽस्त्री कुङ्कुमले खड्गे पिधानेऽर्थौ-घदिव्ययोः ।' इत्यमरः । अत्र शतृप्रत्ययभङ्ग्या यौगपद्यवर्णनं विशेषः ॥ धनगृहेति । धनसम्बन्धिगृहेत्यर्थः ॥ ४० ॥

( चन्द्रा० )-चपलातिशयोक्तिस्तु कार्ये हेतुप्रसक्तिजे ।

यास्यामीत्युदिते तन्व्या वलयोऽभवदूर्मिका ॥ ४१ ॥



( कुव० )-अत्र नायकप्रवासप्रसक्तिमात्रेण योषितोऽतिका-  
श्यं कार्यमुखेन दर्शितम् ।

यथा वा-

आदातुं सकृदीक्षितेऽपि कुसुमे हस्ताग्रमालोहितं  
लाक्षारञ्जनवार्तयाऽपि सहसा रक्तं तलं पादयोः ।

अङ्गानामनुलेपनस्मरणमप्यत्यन्तखेदावहं

हन्ताधीरदृशः किमन्यदलकामोदोऽपि भारायते ॥

यामि न यामीति धवे वदति पुरस्तात्क्षणेन तन्वङ्ग्याः ।

गलितानि पुरो वलयान्यपराणि तथैव दलितानि ॥४१॥

( अ०च० )-चपलेति ॥ हेतोः प्रसक्तिर्ज्ञानं तज्जन्ये कार्ये सतीत्यर्थः । यास्या-  
मीति उद्दिष्टे उक्ते । प्रियेणेति शेषः । तन्व्या ऊर्मिका अङ्गुलीयकं वलयः  
कङ्कणमभवदित्यर्थः । “ऊर्मिका त्वङ्गुलीये स्याद्रस्त्रभङ्गतरङ्गयोः ।”  
इति विश्वः । कार्यमुखेनेति । अङ्गुलीयकस्य कङ्कणपदप्रामिरूपकार्यव-  
र्णनद्वारेणेत्यर्थः ॥ आदातुमिति । सहजसौकुमार्यवत्या विरहदशायां  
तदतिशयवर्णनमिदम् । हन्तेति खेदे । आदातुं ग्रहीतुं सकृदेकवारमपि  
कुसुमे ईक्षिते सत्यधीरदृशो हस्ताग्रमालोहितं भवतीति शेषः । अपिना  
किमु गृहीते इति गम्यते । लाक्षया यद्रञ्जनं तद्वार्तयापि सहसाकस्मा-  
त्पादयोस्तलं रक्तं भवति किमु रञ्जनेनेति पूर्ववत् । एवमङ्गानां चन्दना-  
दिना यदनुलेपनं तत्स्मरणमप्यत्यन्तखेदकरं किमुतानुलेपनं किमन्य-  
द्वाच्यमिति शेषः । अलकानामगुरुधूपाद्यामोदोऽपि भारायते भार इवा-  
चरतीत्यर्थः । कतरि क्यङ् । अत्रादानादिरूपहेतुप्रसक्तिमात्रेण हस्ता-  
ग्रलौहित्यादिरूपकार्योत्पत्तेः साक्षादेव वर्णनं न तु कार्यमुखेनेति पूर्व-  
स्माद्भेदः । हेतुकार्ययोरिव हेतुप्रसक्तिकार्ययोरपि समकालत्वं सम्भव-  
तीति सूचयितुमुदाहरणान्तरमाह-यामीति । धवे द्यिते यामि न या-  
मीति वदति सति तत्क्षणेन तत्कालमेव तन्वङ्ग्याः पुरोवलयान्यग्रिम-  
कङ्कणानि पुरः प्रथमं गलितानि । अन्यान्यपराण्यपि तथैव तत्कालमेव  
दलितानि भग्नानीत्यन्वयः । ‘पुरोग्रे प्रथमे च स्यात्’ इति विश्वः । अत्र  
वदति गलितानीति शत्रुप्रत्ययेन समकालतावगतिः ॥ ४१ ॥

( चंद्रा० )-अत्यन्तातिशयोक्तिस्तु पौर्वापर्यव्यतिक्रमे ।

अग्रे मानो गतः पश्चादनुनीता प्रियेण सा ॥४२॥



( कुव० )--यथा वा-कवीन्द्राणामासन्प्रथमतरमेवाङ्गणमुव-

श्रलद्दङ्गासङ्गाकुलकरिमदामोदमधुराः ।

अमी पश्चात्तेषामुपरि पतिता रुद्रनृपतेः

कटाक्षाः क्षीरोदप्रसरदुरुवीचीसहचराः ॥

एतास्तिस्त्रोप्यतिशयोक्तयः कार्यशैद्यप्रत्यायनार्थाः ॥४२॥

(अ०चं०)-अत्यन्तेति ॥ अत्र हेतुकार्ययोरित्यनुवर्तते । तत्पूर्वापर्येति कचि-  
त्पाठः साधुरेव । व्यतिक्रमोत्र वैपरीत्यम् । अग्रे प्रथममनुनीता समा-  
हिता ॥ कवीन्द्रणामिति । कविश्रेष्ठानामङ्गणसम्बन्धिन्यो भूमयः प्रथ-  
मतरमेव प्रथममेव चलतां चपलानां भृङ्गाणां भ्रमराणामासङ्गेनाकुला-  
नां करिणां मदजलस्यामोदेन परिमलेन मधुरा रमणीया आसन्नभवन् ।  
पश्चादनन्तरं तेषां कवीनामुपरि रुद्रसंज्ञकस्य नृपतेरमी दृश्यमानाः क-  
टाक्षाः पतिताः । कीदृशाः । क्षीरमुदकं यस्य तथाभूतस्य क्षीरार्णवस्य  
प्रसरन्तीनामुसुवीचीनां बृहत्तरङ्गाणां सहचरास्तत्सदृशा इत्यर्थः ।  
“ उदकस्योदः संज्ञायाम् ” इत्युदादेशः । अत्र यथोक्तकटाक्षरूपकार्यमु-  
खेन नृपतिप्रसादरूपहेतुकथनं पूर्वस्माद्विशेषः । एता अव्यवहितोक्ताः ।  
अथोक्तेषु प्रभेदेष्वनुगतप्रवृत्तिनिमित्ताभावात्कथमतिशयोक्तिपदप्रयोग  
इति चेदत्राहुः । तावत्प्रभेदान्यतमत्वमेव सर्वानुगतमतिशयोक्तिपदप्र-  
वृत्तिनिमित्तं तदेव च सामान्यलक्षणमिति । नव्यास्तु निर्गीर्याध्यवसा-  
नमेवातिशयोक्तिः प्रभेदान्तरं त्वनुगतरूपाभावादलङ्कारान्तरमेव । न-  
चान्यत्वादिप्रभेदेष्वन्यत्वादिभिरभेदादीनां निगरणं सम्भवतीति वा-  
च्यम्, अन्यत्वादिभिरभेदवस्तुप्रतीतेरेव चमत्कारित्वेनानुभवसिद्धत-  
यान्यत्वादिभिरभेदप्रतीत्यङ्गीकारेऽनुभवासङ्गतेः । अन्यतमत्वं तु नाल-  
ङ्कारविभाजकौषाधितां भजते चमत्काराप्रयोजकत्वादिति वदन्ति ।  
वस्तुतस्तु रूपकभिन्नत्वे सति चमत्कृतिजनकाहार्यारोपनिश्चयविषय-  
त्वमेवातिशयोक्तिसामान्यलक्षणम् । रूपकवारणाय सत्यन्तं, भ्रान्ति-  
वारणायार्हायेति, उत्प्रेक्षानिरासाय निश्चयेति । रूपकातिशयो-  
क्तावभेदस्य द्वितीयप्रभेदेऽन्यत्वस्य तृतीये सम्बन्धस्य चतुर्थेऽसम्ब-  
न्धस्य पञ्चमे सहत्वस्य षष्ठे हेतुप्रसक्तिजन्यत्वस्य सप्तमे पूर्वापरत्व-  
योश्च तथाविधारोपविषयत्वसत्त्वात्सर्वत्र लक्षणसमन्वयः । न चैवं-  
विधारोपस्य रूपकस्वभावोक्तिभिन्नेषु प्रायशः सर्वालङ्कारेषु सत्त्वाद्-  
तिप्रसङ्ग इति वाच्यम् । इष्टापत्तेः । अलङ्कारान्तराणां चमत्कारे प्रधा-  
नतया तदङ्गत्वेनावस्थिताया अतिशयोक्तेरप्राधान्येन व्यपदेशानर्हत्वा-  
त् । प्राधान्येन व्यपदेशा भवन्तीति न्यायात् । अलङ्कारान्तराणामेव



प्रधानत्वेन व्यपदेशाहत्वात् । अत एव काव्यप्रकाशकृता विशेषालङ्कार-  
प्रसङ्गेऽभिहितं “सर्ववैविधये विषयेऽतिशयोक्तिरेव प्राणत्वेनावतिष्ठते ।  
तां विना प्रायेणालङ्कारत्वाभावात् । ” अत एवोक्तम् “सैषा सर्वत्र  
वक्रोक्तिरनयार्थो विभाव्यते । यतोऽस्याः कविभिः कार्यः कोऽलङ्कारोऽ-  
नया विना । ” इति । दण्डिनाप्युक्तम्—“अलङ्कारान्तराणामप्येकमाहुः  
परायणम् । वागीशसहितामुक्तिमिमामतिशयाह्वयाम् ॥ ” इति ॥ ४२ ॥

इत्यलङ्कारचन्द्रिकायां कुवलयानन्दटीकायामतिशयोक्त्य-

लङ्कारप्रकरणम् ॥ १३ ॥

तुल्ययोगितालङ्कारः १४.

(चंद्रा०)—वर्णानामितरेषां वा धर्मैक्यं तुल्ययोगिता ।  
सङ्कुचन्ति सरोजानि स्वैरिणीवदनानि च ॥ ४३ ॥  
त्वदङ्गमार्दवे दृष्टे कस्य चित्ते न भासते ।  
मालतीशशभृल्लेखाकदलीनां कठोरता ॥ ४४ ॥

(कुवल०)—प्रस्तुतानामप्रस्तुतानां वा गुणक्रियारूपैकधर्मा-  
न्वयस्तुल्ययोगिता । सङ्कुचन्तीति प्रस्तुततुल्ययोगिताया  
उदाहरणम् । तत्र प्रस्तुतचन्द्रोदयकार्यतया वर्णनीयानां  
सरोजानां प्रकाशभीरुस्वैरिणीवदनानां च सङ्कोचरूपैक-  
क्रियान्वयो दर्शितः । उत्तरश्लोके नायिकासौकुमार्यवर्णने  
प्रस्तुतेऽप्रस्तुतानां मालत्यादीनां कठोरतारूपैकगुणान्वयः ।

(अ०चं०)—तुल्ययोगितां लक्षयति—वर्णानामिति ॥ वर्ण्यत्वेन प्रस्तुता-  
नामित्यर्थः । इतरेषामप्रस्तुतानाम् । एतच्चोभयमपि सावधारणम् ।  
वर्णानामेवेतरेषामेव वैत्यर्थः । बहुवचनमनेकार्थकम् । द्वयोर्धर्मैक्य-  
स्यापि सङ्गाहत्वात् । धर्मैक्यं धर्मस्य ऐक्यमेकत्वमेको धर्म इति या-  
वत् । स च चमत्कारकारी बोध्यः । एवं चानेकप्रस्तुतमात्रसम्बद्धैक-  
चमत्कारिधर्मानेकाप्रस्तुतमात्रसम्बद्धैकधर्मान्यतरत्वं लक्षणं बोध्यम् ।  
मुखं विकसितस्मितमित्यादावतिप्रसङ्गवारणायानेकेति । अत्र च मुखे  
प्रेक्षितादिरूपानेकवर्ण्यसम्बन्धो नैको धर्म इति तन्निरासः । दीपक-  
वारणाय मावेति । प्रस्तुताप्रस्तुतप्रभेदसाधारण्यायान्यतरत्वनिवेशः ॥



त्वद्भेदेति । प्रियां प्रति दयितोक्तिः । तवाङ्गस्य मार्दवे सौकुमार्यं दृष्टे  
सति कस्य चित्ते मालत्यादीनां कठोरता न भासते । अपि तु सर्वस्यै-  
वेत्यर्थः । शशं विभर्तीति शशभृच्चन्द्रस्तस्य लेखा कला ॥ गुणक्रि-  
यारूपेति । एतच्च तथाविधधर्मस्य प्रायशो गुणक्रियारूपत्वमित्य-  
भिप्रेत्योक्तं न तु लक्षणे तेन रूपेण धर्मस्य निवेशः । गौरवात्प्रयो-  
जनाभावाच्च । यत्तु कैश्चिदेतद्ग्रन्थदूषणलालसैर्धर्मस्य गुणक्रियारूपत्वेन  
लक्षणे निवेश इत्याशयमारोप्याभिहितम् । तदेतदापाततः “शासति  
त्वयि हे राजन्नखण्डावनिमण्डलम् । न मनागपि निश्चिन्ते मण्डले  
शत्रुमित्रयोः ॥” इत्यत्राभावरूपधर्मस्यैवान्वयादिति तदिदमापाततो-  
ऽपि न मनोरमम् । तथाहि शासतीति त्वदुदाहृतपद्ये निश्चिन्तेनेति  
निश्चिन्तत्वभेदः शत्रुमित्रमण्डलधर्मतयोपात्तः स च गुणस्वरूप एव ।  
चिन्ताभाववद्भेदस्य चिन्तानतिरिक्तत्वात् । अन्यथा चिन्ताभावाभाव-  
स्याप्यतिरिक्तत्वापत्तेः । अथ तत्रापि वैपरीत्यादिष्टापत्तिमालम्बसे भव-  
त्वेवं तुष्यतु भवान् । एवमप्यभावस्य कथं गुणबहिर्भावः । जातिक्रिया-  
द्रव्यातिरिक्तस्यैव चतुष्टयी शब्दानां प्रवृत्तिरिति वदद्भिर्वैयाकरणैस्त-  
दनुसारिभिश्चालङ्कारिकैर्गुणत्वाङ्गीकारात् । अत एव जातिगुणयोर्वि-  
रोधे प्रकाशकृद्भिर्हृदाहृतगिरयोऽप्यनुव्रतियुज इति । तथा विद्यानाथे-  
नापि-अमदः सार्वभौमोऽपीति । वस्तुतस्तु लक्षणेन तेन रूपेण धर्मस्य  
निवेशोऽभिप्रेत इत्यावेदितमतो न काप्यनुपपत्तिरिति । स्वैरिणी स्वेन  
ईरितुं शीलमस्यास्तादृशी व्यभिचारिणीति यावत् “स्वादीरेरिणोः”  
इति वृद्धिः । ‘स्वैरिणी पांसुला च स्यात्’ इत्यमरः ॥

( कुव० )-यथा वा-सञ्जातपत्रप्रकरान्वितानि

समुद्रहन्ति स्फुटपाटलत्वम् ।

विकस्वराण्यर्ककराभिमर्शा-

दिनानि पद्मानि च वृद्धिमीयुः ॥

नागेन्द्रहस्तास्त्वचि कर्कशत्वा-

देकान्तशैत्यात्कदलीविशेषाः ।

लब्ध्वा हि लोके परिणाहि रूपं

जातास्तदूर्वोरुपमानबाह्याः ॥

अत्र ग्रीष्मवर्णने तदीयत्वेन प्रस्तुतानां दिनानां पद्मानां  
चैकक्रियान्वयः । ऊरुवर्णनेऽप्रस्तुतानां करिकराणां कद-  
लीविशेषाणां चैकगुणान्वयः ॥ ४३ ॥ ४४ ॥



( अ०चं० )—सञ्जातेति ॥ दिनानि पञ्चानि च वृद्धिमीयुः प्रायुः । कीदृशानि । सञ्जातैः पञ्चाणां प्रकरैः समूहैरन्वितानि । पूर्वपञ्चाणां वसन्तेन विगलनात् । तथा स्फुटा विकासिताः पाटला वृक्षविशेषा येषु तानि तेषां भावस्तत्त्वं समुद्ग्रहन्तीति शत्रन्तम् । दधानानीत्यर्थः । पञ्चपक्षे तु स्फुटानि विकसितानि च पाटलवर्णानि तेषां भावस्तत्त्वमित्यादि पूर्ववत् । एवमर्कस्य करैः किरणैरभिमर्शनाद्विकस्वराणि भासुराणि दिनानि पञ्चानि तु विकासशालीनि ॥ नागेन्द्रेति । नागेन्द्राणां गजश्रेष्ठानां हस्ताः शुण्डाः कदलीविशेषाश्च परिणाहो विशालता तच्छालि रूपं स्वरूपं लब्ध्वापि यथाक्रमं त्वचि कर्कशत्वात्कठोरत्वादेकान्तेन नियमेन शैत्याच्च हेतोर्लोके तस्याः पार्वत्या ऊर्वरूपमानाद्वाह्या उपमानत्वरहिता जाता इत्यन्वयः ॥ तदीयत्वेनेति । तत्कालिकत्वेनेत्यर्थः । ग्रीष्मकालिकवस्तुवर्णनस्यैव ग्रीष्मवर्णनरूपत्वादिति भावः ॥ एकक्रियेति । वृद्धिप्राप्तिरूपकक्रियान्वय इत्यर्थः ॥ एकगुणेति । उपमानबाह्यत्वरूपैकगुणेत्यर्थः ॥ ४३ ॥ ४४ ॥

(चन्द्रा०)—हिताहिते वृत्तितौल्यमपरा तुल्ययोगिता ।

प्रदीयते परा—भूतिर्मित्रशात्रवयोस्त्वया ॥ ४५ ॥

( कुवल० )—अत्र हिताहितयोर्मित्रशात्रवयोरुत्कृष्टभूतिदानस्य पराभवदानस्य च श्लेषेणाभेदाध्यवसायाद्वृत्तितौल्यम् ।

यथा वा—यश्च निम्बं परशुना यश्चैनं मधुसर्पिषा ।

यश्चैनं गन्धमाल्याद्यैः सर्वस्य कटुरेव सः ॥

अत्र वृश्चति सिञ्चत्यर्चति इत्यध्याहारेण वाक्यानि पूरणीयानि । पूर्वोदाहरणं स्तुतिपर्यवसायि इदं तु निन्दापर्यवसायीति भेदः । इयं सरस्वतीकण्ठाभरणोक्ता तुल्ययोगिता ॥ ४५ ॥

( अ०चं० )—हिताहित इति । हिताहितविषये इत्यर्थः ॥ वृत्तितौल्यमिति । वृत्तिवर्तनं व्यवहरणमिति यावत् । तस्य तौल्यं साम्यम् अपरा पूर्वोक्तविलक्षणा ॥ प्रदीयत इति । परा उत्कृष्टा भूतिः सम्पत्तिरेव, पराभूतिः पराभवः । शत्रूणां समूहः शात्रवम् । “तस्य समूहः” इत्यण् ॥ पराभवदानस्येति । शत्रुसम्बन्धिपराभवसम्पादनस्येत्यर्थः । पराभवस्य मुख्यदानासम्भवात् । अत एव सम्प्रदानत्वासम्भवान्मित्रशात्रवयोरिति सम्बन्धसामान्ये षष्ठी । श्लेषेण पराभूतिपदश्लेषेण ॥



यथा वेति । अत्र च शब्दा अप्यर्थाविरोधद्योतकाः ॥ अवेति । योऽपि निम्बं परशुना छिनत्ति, योऽप्येनं मधुयुक्तेन सर्पिषा आज्येन सिञ्चति, योऽप्येनं गन्धमालयाद्यैरर्चति इति क्रमेणेत्यर्थः । उक्तप्रकारस्य तुल्ययोगितापद-वाच्यत्वे वृद्धसम्भतिं दर्शयति-इयमिति ॥ तथा च वृद्धव्यवहारान्नार्थ-स्तुल्ययोगिताशब्द इति भावः । अत्र केचिदाहुः-“नेयं तुल्ययोगिता पूर्वोक्ततुल्ययोगितातो भेदमर्हति । वर्णानामितरेषां वेत्यादिपूर्वोक्त-लक्षणाक्रान्तत्वात् । एकानुपूर्वीबोधितवस्तुकर्मकदानमात्रत्वस्य पर-म्परया तादृशशब्दस्य वा धर्मस्यैक्यात् । यश्च निम्बमित्यत्रापि कटुत्व-विशिष्टनिम्बस्यैव परम्परया छेदकसेचकपूजकधर्मत्वसम्भवात्” इति । तदेतत्पेशलम् । तथाहि । यत्रानेकान्वयित्वेन ज्ञातो धर्मस्तेषामौपम्य-गमकत्वेन चमत्कृतिजनकस्तत्र पूर्वोक्तप्रकारः । यत्र तु हिताहितो-भयविषयकशुभाशुभरूपैकव्यवहारस्य व्यवहर्तृगतस्तुतिनिन्दान्यतर-द्योतकतया चमत्कृतिजनकत्वं तत्रापर इति भेदात् । नह्यत्र पराभूति-शब्दस्य तदर्थकर्मदानस्य वा परम्परया शत्रुमित्रगतत्वेन भानमपि तु श्लेषबलादेकत्वेनाध्यवसितस्य तादृशदानस्य राजगतत्वेनैवेति कथं पूर्वोक्तलक्षणाक्रान्तत्वम् । एतेन “यश्च निम्बम्” इत्यत्र कटुत्वविशिष्ट-निम्बस्यैव परम्परया छेदकसेचकपूजकधर्मत्वमिति निरस्तम् । वस्तु-गत्या तद्गर्भत्वस्यालङ्कारतासम्पादकत्वाभावात् । अन्यथा “सङ्कुचन्ति सरोजानि” इत्येतावतैव तुल्ययोगितालङ्कारापत्तेः । किं त्वनेकगतत्वेन ज्ञायमानधर्मत्वस्यैव तुल्ययोगिताप्रयोजकत्वमिति तदभावे तदन्तर्गति-कथनमसमञ्जसमेव । अथाप्युक्तोदाहरणयोस्तथा भानमस्तीत्याग्रहस्त-थापि न पूर्वोक्तलक्षणस्यात्र सम्भवः । “धर्मोऽर्थ इव पूर्णश्रीस्त्वयि राज-न्विराजते ।” इति प्रकृतयोरुपमायामतिव्याप्तिवारणार्थमनेकानुगत-धर्मत्वपर्याप्तविषयितासम्बन्धावच्छिन्नावच्छेदकताकचमत्कृतिजनक-ताश्रयज्ञानविषयधर्मत्वमिति विवक्षायास्तत्रावश्यकत्वात् । प्रकृते च हितत्वाहितत्वादेर्विषयस्याधिकस्यानुप्रवेशादिति विभावनीयम् ॥४५॥

(चंद्रा०)-गुणोत्कृष्टैः समीकृत्यवचोऽन्यातुल्ययोगिता ।  
लोकपालो यमः पाशी श्रीदः शक्रो भवानपि ॥

(कुव०)-अत्र वर्णनीयो राजा शक्रादिभिर्लोकपालत्वेन  
समीकृतः ।

यथा वा-सङ्गतानि मृगाक्षीणां तडिद्विलसितान्यपि ।

क्षणद्वयं न तिष्ठन्ति घनारब्धान्यपि स्वयम् ॥



पूर्वत्र स्तुतिरिह तु निन्दा । इयं काव्यादर्शो दर्शिता ।  
इमां तुल्ययोगितां सिद्धिरिति केचिद्व्यवजहुः ।  
यदाह जयदेवः—

सिद्धिः ख्यातेषु चेन्नाम कीर्त्यते तुल्यतोक्तये ।  
युवामेवेह विख्यातौ त्वं बलैर्जलधिर्जलैः ॥

इति । मतान्तरेष्वत्र वक्ष्यमाणं दीपकमेव ॥ ४६ ॥

( अ०च० )—गुणोत्कृष्टैरिति ॥ गुणैरुत्कृष्टाः श्रेष्ठास्तैरित्यर्थः । समीकृत्य साम्यं  
विवक्षित्वा ॥ वच इति वचनं वचः प्रतिपादनमिति यावत् अर्थात्तत्साधार-  
णधर्मस्य । अन्येति धर्मस्य वर्ण्यावर्ण्यगतत्वादुक्तविलक्षणेत्यर्थः । पाशोऽ-  
स्यास्तीति पाशी वरुणः । 'प्रचेता वरुणः पाशी' इत्यमरः । श्रीदः कुबेरः  
शक्र इन्द्रः लोकपालपदं चेन्द्रादिषु रूढम् । रात्रि तु योगमात्रेण प्रयु-  
क्तम् ॥ सङ्गतानीति । सङ्गतानि सङ्गमाः तडितां विद्युतां विलसितानि घनं  
निबिडं यथा स्यात्तथा आरब्धानीति सङ्गमपक्षे घनैर्मघैराारब्धानीति च  
तडिद्विलसितपक्षेऽर्थः । काव्यादर्शो एतन्नामकदण्डिकृतग्रन्थे दर्शिता  
तुल्ययोगितापदवाच्यत्वेन निर्दिष्टा । केचिदालङ्कारिका व्यवजहुर्व्यव-  
हृतवन्तः । ख्यातेषु गुणत्वेन प्रसिद्धेषु ॥ युवामेवेति । इह भूलोके बलैः  
सैन्यैः । अत्र च सैन्यजलयोः प्रसरणशीलत्वादिसादृश्याद्भिन्नप्रतिबिम्ब-  
भावेनाभेदमाश्रित्य धर्मैक्यं बोध्यम् । मतान्तरेष्विति बहुवचनेन बहुस-  
म्मततया दंडयुक्ततुल्ययोगितानामस्वरसो ध्वन्यते । स च दीपकतुल्य-  
योगितयोर्भेदकथनावसरे व्यक्तीभविष्यतीति संक्षेपः ॥ ४६ ॥

इत्यलंकारचन्द्रिकायां कुवलयानन्दटीकायां तुल्ययोगिताल-

ङ्कारप्रकरणम् ॥ १४ ॥

दीपकालङ्कारः १५.

( चन्द्रा० )—वदन्ति वर्ण्यावर्ण्यानां धर्मैक्यं दीपकं बुधाः ।

मदेन भाति कलभः प्रतापेन महीपतिः ॥ ४७ ॥

( कुवल० )—प्रस्तुताप्रस्तुतानामेकधर्मान्वयो दीपकम् । यथा  
कलभमहीपालयोः प्रस्तुताप्रस्तुतयोर्भानक्रियान्वयः ।



यथा वा-मणिः शाणोल्लीढः समरविजयी हेतिदलितो

मदक्षीणो नागः शरदि सरितः श्यानपुलिनाः ।

कलाशेषश्चन्द्रः सुरतमृदिता बालवनिता

तनिम्ना शोभन्ते गलितविभवाश्चार्थिषु नृपाः ॥

अत्र प्रस्तुतानां नृपाणामप्रस्तुतानां मण्यादीनां च शोभै-  
कधर्मान्वयः । प्रस्तुतैकनिष्ठः समानो धर्मः प्रसङ्गादन्य-  
त्रोपकरोति प्रासादार्थमारोपितो दीप इव रथ्यायामिति  
दीपसाम्यादीपकम् । “संज्ञायां च” इति इवार्थे कन् प्रत्ययः ।

( अ०च० )-दीपकं लक्षयति-वदन्तीति ॥ वण्यवण्यान्वितैकचमत्कारि-  
धर्मो दीपकमित्यर्थः । उपमादिवारणायात्रापि पूर्ववल्लक्षणपरिष्कारो  
बोध्यः । कलभः करिशावकः ॥ भानक्रियेति । क्रियारूपैकधर्मान्वय इत्यर्थः ।  
अत्रापि क्रियाविशेषणीभूतयोर्मदप्रतापयोर्विम्बप्रतिबिम्बभावो बोध्यः ॥  
यथा वेति । शाणेन निकषपाषाणेनोल्लीढ उल्लिखितो मणिः । तथा हे-  
तिभिरायुधैर्निहतः कृतक्षतः समरे सङ्ग्रामे विजयशीलो योद्धा, मदेन  
क्षीणो नागो हस्तो, शरत्काले श्यानानि शुष्काणि पुलिनानि जलनिर्मु-  
क्ततटानि यासां ताः सरितो नद्यः, कलामात्रावशिष्टश्चन्द्रः, सुरते मृदिता  
चुम्बनालिङ्गनाद्युपमदर्शलापिताङ्गी बाला नवयौवना वनिता स्त्री, एव-  
मर्थिषु याचकेषु गलितः सङ्क्रान्तो विभवः समृद्धिर्येषां ते नृपाश्च  
तनिम्ना तनोः कुशस्य भावस्तनिमा कार्श्यं तेन शोभन्त इत्यन्वयः ।  
‘शाणस्तु निकषः कषः’ इत्यमरः ॥ शोभैकेति । शोभारूपैकधर्मेत्यर्थः ।  
पूर्वादाहरणे आदिदीपकमिह त्वन्तदीपकमिति भेदः । प्रस्तुताप्रस्तुत-  
साधारणधर्मस्य दीपकपदवाच्यतायां बीजमाह-प्रस्तुतैकेत्यादि ॥ प्रस्तु-  
तैकनिष्ठः प्रस्तुतैकपरः प्रस्तुतान्वयविवक्षयाभिहित इति यावत् । रथ्या-  
यामिवेत्यनन्तरमुपकरोतीत्यनुषज्यते । इतीति चाध्याहार्यम् । इति  
दीपकसादृश्यात्समानो धर्मो दीपकमुच्यत इति शेषः ।

( कुव० )-यद्यपि-

सुवर्णपुष्पां पृथिवीं चिन्वन्ति पुरुषास्त्रयः ।

शूरश्च कृतविद्यश्च यश्च जानाति सेवितुम् ॥

इत्यत्र प्रस्तुतानामप्रस्तुतानां युगपद्धर्मान्वयस्त-  
थापि प्रासङ्गिकत्वं न हीयते, वस्तुगत्या प्रस्तुतोद्देशेन



प्रस्तुतस्यैव वर्णनस्याप्रस्तुतेऽन्वयात् । न हि दीपस्य रथ्याप्रासादयोर्युगपदुपकारत्वेन जामात्रर्थं श्रपितस्य सूप-स्यातिथिभ्यः प्रथमपरिवेषणे न च प्रासङ्गिकत्वं हीयते । तुल्ययोगितायां त्वेकं प्रस्तुतमन्यदप्रस्तुतमिति विशेषाग्रहणात्सर्वोद्देशेनैव धर्मान्वय इति विशेषः । अयं चानयोरपरो विशेषः । उभयोरनयोरुपमालङ्कारस्य गम्यत्वाविशेषेऽप्यत्राप्रस्तुतमुपमानं प्रस्तुतमुपमेयमिति व्यवस्थित उपमानोपमेयभावस्तत्र तु विशेषाग्रहणादैच्छिकः स इति ४७॥

( अ०चं० ) यत्र धर्मस्य पूर्वं प्रस्तुतेऽन्वयः पश्चादन्यत्र यथोक्तोदाहरणयोस्तत्रैवेतरत्र प्रसङ्गोपकारित्वमित्याशयेन शङ्कते-यद्यपीति ॥ सुवर्णंति । सुवर्णमेव पुष्पं यस्या इति विग्रहः । त्रयो गुणत्रयान्यतमयुक्ताः शूरश्चेत्यादि प्रत्येकं चकारो नैरपेक्ष्योक्तः । कृतविद्यः प्रख्यातविद्यः । एतच्च प्रासङ्गिकं पद्यं यदा यत्प्रसङ्गे पठ्यते तदा तस्य प्रस्तुतत्वमितरयोस्त्वप्रस्तुतत्वमिति बोध्यम् ॥ युगपदिति । त्रयश्चिन्वन्तीति त्रिष्वपि युगपदन्वय इत्यर्थः । चिन्वन्तीति बहुवचनान्तस्य प्रस्तुतमात्रेणैकवचनान्तेन पूर्वमन्वयायोगादिति भावः । समाधत्ते-तथापीति ॥ प्रासङ्गिकत्वं प्रसङ्गोपकारित्वम् ॥ न हीयत इति । तथा च धर्मस्य पश्चादन्वयो न तत्र प्रयोजक इति भावः । किं तर्हि प्रयोजकं तत्राह-वस्तुगत्येति ॥ प्रस्तुतोद्देशेन प्रस्तुतोद्देशकान्वयबोधेच्छया प्रस्तुतस्यैव पदाभिहितस्यैव वर्णनस्य कर्मव्युत्पत्त्या तद्विषयधर्मस्य । तथा च चमत्काराय प्रस्तुताप्रस्तुतान्वितस्वार्थं बोधयत्वितिच्छयोच्चरितपदाभिहितधर्मस्योभयत्रान्वयेऽप्युद्देश्यताख्येच्छाविषयता प्रस्तुत एव न त्वप्रस्तुते । किं तु विशेषणताख्यविषयतैवेति । तथाविधोद्देश्यताविरह एव प्रासङ्गिकत्वे बीजमित्याशयः । एतदेवोपपादयति-न हीति ॥ प्रासङ्गिकत्वमिति । दीपसूपयोररथ्यातिथिविषये प्रसङ्गोपकारित्वमित्यर्थः । तथा च त्वन्मते तस्य प्रासङ्गिकत्वं न स्यादिति भावः । इदमुपलक्षणम् । जामातृविषये प्रासङ्गिकत्वापत्तिरपि बोध्या । एतदेव तुल्ययोगितातो भेदकमित्याह-तुल्ययोगितायां त्विति ॥ ननुद्देश्यत्वानुद्देश्यत्वयोश्चमत्काराप्रयोजकत्वात्रालंकारभेदप्रयोजकत्वं युक्तमित्यस्वरसादाह-अयं चेति । अयं वक्ष्यमाणः । अनयोर्दीपकतुल्ययोगितयोः । अत्र दीपके उपमानोपमेयभाव इत्यनंतरं गम्य इति शेषः । तत्र तुल्ययोगितायां विशेषाग्रहणात्प्रस्तुताप्रस्तुतत्वरूपव्यवस्थापकाभावादैच्छिकोऽव्यवस्थितः स उपमानोप-



[ आ० दी० ऽलंकारः १६ ] अलंकारचन्द्रिकासमेतः । ( ७७ )

मेयभावः । नव्यास्तु नैतावतापि तुल्ययोगितातो दीपकस्य पृथग्भाव उचितः । धर्मस्य सकृद्वृत्तित्वमूलाया विच्छिन्नेरविशेषात् । अन्यथा तुल्ययोगितायामपि धर्मिणां केवलप्रकृतत्वस्य केवलाप्रकृतत्वस्य च विशेषस्य सत्त्वादलङ्कारद्वैतापत्तेः । तस्मात्तुल्ययोगिताया एव त्रैविध्यमुचितमित्याहुः ॥ ४७ ॥

इत्यलङ्कारचन्द्रिकायां कुवलयानन्दटीकायां दीपकालङ्कारप्रकरणम् ॥ १५ ॥

आवृत्तिदीपकालंकारः १६.

(चन्द्रा०)-त्रिविधं दीपकावृत्तौ भवेदावृत्तिदीपकम् ।

वर्षत्यम्बुदमालेयं वर्षत्येषा च शर्वरी ॥ ४८ ॥

उन्मीलन्ति कदम्बानि स्फुटन्ति कुटजोद्गमाः ।

माद्यन्ति चातकास्तृप्ता माद्यन्ति च शिखावलाः ४९

( कुव० )-दीपकस्यानेकोपकारार्थतया दीपस्थानीयस्य पदस्यार्थस्योभयोर्वाऽऽवृत्तौ त्रिविधमावृत्तिदीपकम् । क्रमेणार्धत्रयेणोदाहरणानि दर्शितानि ।

यथा वा-उत्कण्ठयति मेघानां मालावर्गं कलापिनाम् ।

यूनां चोत्कण्ठयत्यद्य मानसं मकरध्वजः ॥

शमयति जलधरधारा चातकयूनां तृषं चिरोपनताम् ।

क्षपयति च वधूलोचनजलधारा कामिनां प्रवासरुचिम् ॥

वदनेन निर्जितं तव निलीयते चन्द्रबिम्बमम्बुधरे ।

अरविन्दमपि च सुन्दरि निलीयते पाथसां पूरे ॥

एवं चावृत्तीनां प्रस्तुताप्रस्तुतोभयविषयत्वाभावेपि

दीपकच्छायापत्तिमात्रेण दीपकव्यपदेशः ॥ ४८ ॥ ४९ ॥

( अ०चं० )-त्रिविधमिति ॥ दीपकस्यावृत्तावावृत्तिदीपकं भवेत्तच्च त्रिविधमित्यर्थः ॥ वर्षतीति । शर्वरी रात्रिः वर्षं वत्सर इवाचरतीत्यर्थः । कदम्बानि कदम्बकुसुमानि उन्मीलन्ति विकसन्ति कुटजोद्गमाः कुटजकलिकाः स्फुटन्ति विकसन्ति तृप्ताश्चातका माद्यन्ति मत्ता भवन्ति शिखावला मयूराश्च माद्यन्तीत्यन्वयः । त्रैविध्यमुपपादयन्नेव व्याचष्टे-दीप-



कस्येति । क्रमेणेति ॥ आद्येथे वर्षतीति शब्दावृत्तिः । अलङ्कारसम्पाद-  
कत्वाच्च न कथितपदत्वं दोषः । द्वितीये विकासरूपस्यार्थस्यावृत्तिः ।  
उन्मीलन्ति स्फुटन्तीति शब्दभेदेन तस्यैव बोधनात् । तृतीये तु द्वयो-  
रावृत्तिः स्फुटैवेति ॥ उत्कण्ठयतीति । मेघानां माला पंक्तिः । कला-  
पिनां मयूराणां वर्गं समूहमुत्कण्ठयत्यूर्ध्वं कण्ठो यस्य तादृशं करोति ।  
तथा मकरध्वजः कामो यूनां तरुणानां मानसमुत्कण्ठयत्युत्सुकं करो-  
तीत्यर्थभेदेषु शब्दावृत्तिः ॥ शमयतीति । जलधरस्य मेघस्य धारा  
पंक्तिश्चातकतरुणानां चिरकालमुपनतां प्राप्तां तृषं पिपासां शमयति ।  
वधूलोचनयोजलधारा अश्रुपंक्तिश्च कामिनां प्रवासेच्छां क्षपयतीत्येक  
एव नाशरूपोर्थः शब्दभेदेनोक्त इत्यर्थावृत्तिः ॥ वदनेनेति । पाथसां  
जलानाम् । अत्र निलीयते शब्दस्य तदर्थस्य तिरोधानस्य चावृत्तिः ॥  
ननु प्रस्तुतार्थं सकृदुपात्तस्य प्रसङ्गादप्रस्तुतोपकारित्वे दीपकमित्युक्तं  
न चावृत्तौ तत्सम्भवतीति कथमावृत्तिर्दीपकमुक्तमित्याशङ्काह—एवं  
चेति । दीपस्थानीयशब्दार्थयोरावृत्तौ चेत्यर्थः ॥ प्रस्तुताप्रस्तुतेति ।  
अम्बुदमालादीनां विरहोदीपकतया केवलप्रस्तुतत्वाच्चन्द्रबिम्बारवि-  
न्दयोश्च केवलप्रस्तुतत्वादिति भावः ॥ दीपकच्छायेति । दीपकसा-  
दृश्येत्यर्थः । तच्च प्रस्तुताप्रस्तुतोपकारयोग्यत्वं वर्षतीत्यादौ श्लेषवशे-  
नास्तीति भावः । मात्रपदेन दीपकात्पृथगेवायमलङ्कारो न तु तत्प्र-  
भेद इति सूचितम् । अत एव दण्डिना “अर्थावृत्तिः पदावृत्तिरुभयावृ-  
त्तिरित्यपि । दीपकस्थानमेवेष्टमलङ्कारत्रयं यथा ॥” इत्युक्त्वा विकास-  
न्तीत्याद्युदाहृतम् । दीपकस्थानं स्थानापन्नं सदृशमिति यावत् ॥ ४८ ॥ ४९ ॥

इत्यलङ्कारचन्द्रिकायां कुवलयानन्दटीकायामावृत्तिदी-

पकालङ्कारप्रकरणम् ॥ १६ ॥

प्रतिवस्तूपमालङ्कारः १७.

( चन्द्रा० )—वाक्ययोरेकसामान्ये प्रतिवस्तूपमा मता ।

तापेन भ्राजते सूर्यः शूरश्चापेन राजते ॥ ५० ॥

( कुव० )—यत्रोपमानोपमेयवाक्ययोरेकः समानो धर्मः पृथ-  
ङ् निर्दिश्यते सा प्रतिवस्तूपमा । प्रतिवस्तु प्रतिवाक्यार्थ-  
मुपमा समानधर्मोऽस्यामिति व्युत्पत्तेः । यथाऽत्रैव भ्राजते  
राजत इत्येक एव धर्म उपमानोपमेयवाक्ययोः पृथग्भिन्न-  
पदाभ्यां निर्दिष्टः ॥



यथा वा-स्थिरा शैली गुणवतां खलबुद्ध्या न बाध्यते ।

रत्नदीपस्य हि शिखा वात्ययापि न नाश्यते ॥

यथा वा-तवामृतस्यन्दिनि पादपङ्कजे ।

निवेशिताऽऽत्मा कथमन्यदिच्छति ॥

स्थितेऽरविन्दे मकरन्दनिर्भरे ।

मधुव्रतो नेक्षुरसं समीक्षते ॥

अत्र यद्यपि उपमेयवाक्ये अनिच्छा उपमानवाक्ये अवीक्षे-  
ति धर्मभेदः प्रतिभाति तथापि वीक्षणमात्रस्यावर्जनीयस्य  
प्रतिषेधानर्हत्वादिच्छापूर्वकवीक्षाप्रतिषेधोऽयमनिच्छाप-  
र्यवसित एवेति धर्मैक्यमनुसन्धेयम् । अर्थावृत्तिदीपकं प्रस्तु-  
तानामप्रस्तुतानां वा, प्रतिवस्तूपमा तु प्रस्तुताप्रस्तुता-  
नामिति विशेषः । आवृत्तिदीपकं वैधर्म्येण न सम्भवति  
प्रतिवस्तूपमा तु वैधर्म्येण दृश्यते ।

( अ०चं० )-सकृद्भूमोक्तिप्रसङ्गादसकृत्तद्भूमोक्तिगम्यवाक्यार्थसादृश्यकं प्र-  
तिवस्तूपमालङ्कारं लक्षयति-वाक्ययोरिति ॥ द्विवचनमेकाभिप्रायं  
मालानुरोधादिति बोध्यम् । एकसामान्ये एकस्मिन्समानधर्मे सति ।  
सूरः सूर्यः । लक्षणं व्याचष्टे-यत्रेति ॥ उपमानोपमेयेति भावप्रधानम् ।  
उपमानोपमेयभावपरयोरित्यर्थः । पृथगिति भिन्नशब्देनेत्यर्थः । अयमेव  
च वस्तुप्रतिवस्तुभाव इत्युच्यते ॥ स्थितेति । शैली सद्वृत्तम् । रत्नमेव  
दीपो रत्नदीपः । अत्र पूर्वार्द्धमुपमेयवाक्यमुत्तरार्द्धमुपमानवाक्यम् ।  
उभयत्र च नाशाभावरूपः समानधर्मः शब्दभेदेनोपात्तः । सामान्या-  
भावमात्रबोधकस्यापि बाधतेरत्र नाशरूपविशेषपरत्वात् । अयमेव च  
पूर्वादाहरणाद्भेदः ॥ तवेति । ईश्वरं प्रति भक्तस्योक्तिः । अमृतप्रस्रवण-  
शीले तव पादपङ्कजे निवेशित आत्माऽन्तःकरणं येन तादृशो भक्तोऽन्य-  
दमृतातिरिक्तं फलं कथमिच्छति, न कथमपीत्यर्थः । अमृतं चान्न  
ब्रह्मानन्दरूपं हि निश्चितं मधुव्रतो भ्रमरो मकरन्देन रसेन निर्भरे  
व्याप्तेऽरविन्दे स्थिते सति इक्षुरसं न समीक्षत इत्युपमानवाक्यम् ॥  
अवर्जनीयस्येति । अनिष्टेऽपि स्वसामग्रीवशाज्जायमानस्येत्यर्थः ॥ इच्छा-  
पूर्वकेति । तथा च समीक्षतेरिच्छापूर्वकवीक्षणे लक्षणेति भावः ॥ अनि-  
च्छापर्यवसित इति । सविशेषणे हीति न्यायादिति भावः । उन्मीलन्ति  
कदम्बानीति पूर्वादाद्रतायामर्थावृत्तावतिव्याप्तिमाशङ्क्याह-अर्थावृत्ति-



रित्यादि ॥ शब्दावृत्तौ तु धर्मस्यैकैव शब्देनावृत्त्या बोधनात् भिन्न-  
शब्दबोध्यत्वमिति नातिव्याप्तिरतोर्थावृत्तिपर्यन्तानुधावनम् । एवं च  
भिन्नशब्दबोध्यैकधर्मगम्यं प्रस्तुताप्रस्तुतवाक्यार्थसादृश्यं प्रतिवस्तूप-  
मेति लक्षणं बोध्यम् । दृष्टान्तालङ्कारेऽतिव्याप्तिवारणाय भिन्नशब्दबो-  
ध्येति । तत्र तु बिम्बप्रतिबिम्बभावापन्नधर्मगम्यं सादृश्यमिति नाति-  
व्याप्तिः । “दिवि भाति यथा भानुस्तथा त्वं भ्राजसे भुवि ” इत्यादि-  
वाक्यार्थोपमायामतिव्याप्तिवारणाय-गम्यमिति ॥ अर्थावृत्तिवारणाय-  
प्रस्तुताप्रस्तुतेति ॥ “आननं मृगशावाक्ष्या वीक्ष्य लोलालकावृतम् ।  
भ्रमद्रमरसङ्कीर्णं स्मरामि सरसीरुहम् ” इति स्मरणालङ्कारेऽतिव्या-  
प्तिवारणाय वाक्यार्थेति ॥ अत्र हि दिवि भातीति वाक्यार्थोपमायां गग-  
नाधिकरणशोभाश्रयभानुसदृशो भूम्यधिकरणकशोभाश्रयस्त्वमिति  
प्रतीतिवन्न स्मर्यमाणतादृशसरोरुहसदृशं तथाविधमाननमिति प्रतीति-  
र्येन वाक्यार्थगतोपमा गम्या स्यात्, किंतु स्मरणासंपृक्ता तादृश-  
सरोरुहसदृशं तादृशमाननमिति पदार्थगतोपमैवेति तद्वारणमिति  
दिक् । प्रस्तुताप्रस्तुतयोश्चमत्कृतिविशेषाप्रयोजकतया वाऽलङ्कारभेद-  
प्रयोजकत्वमित्यस्वरसादाह-अयं चेति । वक्ष्यमाण इत्यर्थः ॥

( कुव० )-यथा-विद्वानेव विजानाति विद्वज्जनपरिश्रमम् ।

न हि वन्ध्या विजानाति गुर्वी प्रसववेदनाम् ॥

यदि सन्ति गुणाः पुंसां विकसन्त्येव ते स्वयम् ।

न हि कस्तूरिकामोदः शपथेन विभाव्यते ॥५०॥

( अ०चं० )-विद्वानेवेति । यद्यप्यन्ययोगव्यवच्छेदार्थेनैवकारेणाविद्वान्  
जानातीति पूर्ववाक्यार्थस्तस्य च न हि वन्ध्येत्युत्तरवाक्यार्थः सधर्मैव  
तथापि रूपवत्येवाकाश इत्यादिप्रयोगवारणाय भावान्वयस्याप्यावश्य-  
कतया विद्वान् जानातीति वाक्यार्थस्याऽपि प्रतीतिस्तदभिप्रायेण वैध-  
र्म्योदाहरणत्वं बोध्यम् । ननु वैधर्म्येणोपमेति व्याहतं तस्याः साधर्म्य-  
रूपत्वादिति चेत्स्त्यम् । वैधर्म्येणोपन्यस्तेन न हि वन्ध्येतिवाक्यार्थ-  
नाक्षिप्तस्यापि तु प्रसवित्येव जानातीति वाक्यार्थस्योपमानत्वेन विव-  
क्षणांमुखतो वैधर्म्यप्रतीतावपि साधर्म्य एव पर्यवसानात् दोषः ।  
वैधर्म्येणेत्यस्य च वैधर्म्यद्वारा इत्यर्थः ॥ यदि सन्तीति । एवकारो भिन्न-  
क्रमः । स्वयमेव विकसन्ति प्रकाशन्त इत्यर्थः । अत्रापि गुणाः स्वयं  
प्रकाशन्त इति भावान्वयविधर्मा कस्तूरिकामोदः शपथेन न ज्ञायत  
इति वाक्यार्थस्तदाक्षितेन किं तु स्वयमेव प्रकाशत इति वाक्यार्थेन  
चौपम्यं गम्यमिति पूर्ववद्वैधर्म्योदाहरणत्वसङ्गतिः । यत्तत्र कैश्चिदुक्तं



विद्वानेवेति पद्यं भवतु नाम कथंचिद्वैधर्म्योदाहरणं यदि सन्तीति तु न युक्तं वैधर्म्योदाहरणं हि प्रस्तुतधर्मिविशेषोपाख्यार्थदाहरणं स्वाक्षिप्तस्वव्यतिरेकसमानजातीयस्य धर्म्यन्तरारूढस्याप्रकृतार्थस्य कथनम् । यथा—“वंशभवो गुणवानपि सङ्गविशेषेण पूज्यते पुरुषः । न हि तुम्बीफलविकलो वीणादण्डः प्रयाति महिमानम्” इत्यादौ । अत्र हि सङ्गविशेषेण पूज्यते इति प्रस्तुतार्थाक्षिप्तस्य सङ्गविशेषेण विना न पूज्यत इति स्वव्यतिरेकस्य सजातीयो न हि तुम्बीफलविकल इत्याद्यप्रकृतार्थो निबद्ध इति वैधर्म्योदाहरणत्वम् । यदि सन्तीत्यत्र तु स्वयं प्रकाशन्ते न परेणेत्यस्य प्रस्तुतस्यैव सजातीयोऽप्रकृतोर्थः । शपथेन न विभाव्यते किं तु स्वयमेवेति प्रकृतार्थानुरूपतयैव पर्यवसानादिति । तत्रेदं वक्तव्यम् । वंशभव इत्यादिभवदुदाहृतपद्येपि कथं वैधर्म्योदाहरणत्वम् । नहीत्यादेस्तुम्बीफलविकलो महिमानं न प्रयात्यपि तु तद्युक्त इति प्रकृतार्थानुरूपतयैव पर्यवसानादिति । किं बहुना सर्वत्रैव वैधर्म्योदाहरणे साधर्म्यपर्यवसानं विना नोपमानिर्वाह इति तदुच्छेदप्रसङ्गः । अथापातप्रतिपन्नेनाप्रकृतवाक्यार्थेन वैधर्म्यान्तदुदाहरणत्वं तर्हि प्रकृतेपि तदस्तीति तुल्यम् । यदपि प्रस्तुतेत्यादि वैधर्म्योदाहरणत्वनिर्वचनं तदयुक्तम् “भटाः परेषां विशारुतावगुर्दधत्यवाते स्थिरतां हि पांसवः” इतिवैधर्म्यदृष्टान्ताव्यापनात् । न ह्यत्र प्रस्तुतवाक्यार्थः स्वव्यतिरेकमाक्षिपति किं त्वप्रकृतवाक्यार्थ एवेति दिक् ॥५०॥

इत्यलङ्कारचन्द्रिकायां कुवलयानन्दटीकायां प्रतिवस्तूपमा-

लङ्कारप्रकरणम् ॥ १७ ॥

दृष्टान्तालङ्कारः १८.

(चन्द्रा०)—चेद्विम्बप्रतिबिम्बत्वं दृष्टान्तस्तदलङ्कृतिः ।

त्वमेव कीर्तिमात्राजन्विधुरेव हि कान्तिमान् ॥५१॥

(कुव०)—यत्रोपमानोपमेयवाक्ययोर्भिन्नावेव धर्मौ विम्बप्रतिबिम्बभावेन निर्दिष्टौ तत्र दृष्टान्तः । त्वमेव कीर्तिमानित्यत्र कीर्तिकान्त्योर्बिम्बप्रतिबिम्बभावः ।

यथा वा—कामं नृपाः सन्ति सहस्रशोऽन्ये ।

राजन्वतीमाहुरनेन भूमिम् ॥



नक्षत्रताराग्रहसंकुलापि ।

ज्योतिष्मती चन्द्रमसैव रात्रिः ॥

( अ०चं० )--दृष्टान्तालङ्कारं लक्षयति--चेदिति ॥ वाक्ययोरित्यनुवर्तते । धर्मयोरित्यध्याहार्यम् । तदिति तदेत्यर्थकम् । अर्थतो व्याचष्टे-यत्रेति ॥ यत्र काव्ये । तथा चोपमानोपमेयवाक्यार्थघटकधर्मयोर्विम्बप्रतिबिम्बभावो दृष्टान्त इति लक्षणम् ॥ काममिति । अनेन प्रकृतराजविशेषेण राजन्वतीं शोभनराजवतीम् “राजन्वान्सौराज्ये” इति निपातः । नक्षत्राण्यश्विन्यादीनि सप्तविंशतिः, तारास्तदितराः गोबलीवर्दन्यात् । ग्रहा भौमादयः, सङ्कुला व्याप्ता, ज्योतिष्मतीति प्राशस्त्ये मतुषू । अत्र राजन्वतीज्योतिष्मतीत्यनयोर्विम्बप्रतिबिम्बभावः पूर्वोदाहरणे कीर्तिका न्तयोर्विम्बप्रतिबिम्बभावप्रयोजकं मनोहारित्वरूपं सादृश्यमार्थमिह तु राजज्योतिषोः प्राशस्त्यरूपं तच्छाब्दमिति भेदः ॥

(कु०) यथा वा-देवीं वाचमुपासते हि बहवः सारं तु सारस्वत-  
ज्जानीते नितरामसौ गुरुकुलक्लिष्टो मुरारिः कविः ।

अब्धिलंघित एव वानरभटैः किं त्वस्य गम्भीरता-  
मापातालनिमग्नपीवरतनुर्जानाति मन्थाचलः ॥

नन्वत्रोपमानोपमेयवाक्ययोर्ज्ञानमेक एव धर्म इति प्रतिवस्तूपमा युक्ता । भैवम् । अचेतने मन्थाचले ज्ञानस्य बाधितत्वेन तत्र जानातीत्यनेन सागराधस्तलावधि संस्पर्शमात्रस्य विवक्षितत्वात् । अत्रोदाहरणे पदावृत्तिदीपका-  
द्विशेषः पूर्ववत्प्रस्तुताप्रस्तुतविषयत्वकृतो द्रष्टव्यः । वैध-  
र्म्येणाप्ययं दृश्यते ।

कृतं च गर्वाभिमुखं मनस्त्वया

किमन्यदेवं निहताश्च नो द्विषः ।

तमांसि तिष्ठन्ति हि तावदंशुमा-

न्न यावदायात्युदयाद्रिमौलिताम् ॥ ५१ ॥

( अ०चं० )--देवीमिति । देवीं वाचं सरस्वतीं बहव उपासते हि सेवन्त एव । हिशब्दस्यैवकारार्थत्वात् । तु परं सरस्वतीसम्बन्धि सारमसौ प्रसिद्धो गुरुकुले क्लिष्टोऽध्ययनश्रमवान्मुरारिनामा कविर्नितरामति-



शयेन जानीते । अत्र दृष्टान्तमाह-वानररूपैर्भटैर्योद्धुभिराब्धिलङ्घित  
 एव किं त्वस्याब्धेर्गम्भीरतां पातालपर्यन्तमग्रा पीवरा स्थूला त-  
 नुर्यस्यैवंविधो मन्थाचलो मन्दराद्विरेव जानातीति । दृष्टान्तो-  
 दाहरणत्वासाङ्गतिमाशङ्कते-नन्विति ॥ वाक्ययोरिति सप्तमी । एक-  
 धर्म इत्यनन्तरं शब्दभेदेन निर्दिष्ट इति शेषः । सागरस्याध-  
 स्तनो योऽवधिरिति गम्भीरतापदार्थकथनम्, संस्पर्शस्तु लक्षणया  
 जानात्यर्थ इति बोध्यम् । तथा च धर्मभेदान्न प्रतिवस्तूपमा किन्तु  
 सारस्वतसारज्ञानसागराधस्तलावधिसंस्पर्शयोर्विम्बप्रतिविम्बभावाद्-  
 दृष्टान्तालङ्कार एवेत्याशयः । “ वर्षत्यम्बुदमालेयं वर्षत्येषा च शर्व-  
 री । ” इतिवत्पदावृत्तिदीपकं स्यादित्याशंक्य समाधत्ते-अत्रेति ॥  
 पूर्ववदर्थान्वृत्तिप्रतिवस्तूपमयोरिव प्रस्तुताप्रस्तुतेति दृष्टान्तः प्रस्तुता-  
 प्रस्तुतविषयः, पदावृत्तिस्तु तदन्यतरमात्रविषयेत्यर्थः । यद्यप्यत्रात्म-  
 नेपदपरस्मैपदभेदेन पदभेदान्न पदावृत्तिशङ्कोचिता, तथापि पाठपरिव-  
 र्त्तनेन पदाभेदेऽपि न पदावृत्तेरयं विषय इति बोधयितुमेतदुक्तम् । अयं  
 दृष्टान्तः ॥ कृतं चेति । नृपं प्रति मन्त्रिण उक्तिः । हे राजन् त्वया मनोग-  
 र्वस्याभिमुखं न तु गर्वितं कृतं च । किमन्यदपेक्षितमिति शेषः । एवं  
 शस्त्रप्रयोगादिकं विना नोऽस्माकं द्विषः शत्रवो निहताश्च न तु निह-  
 निष्यन्ते । अंशुमान् सूर्यो यावदुदयाद्रेमौलितां शिरोलङ्कारतां नायाति  
 तावदेव तमांसि तिष्ठन्ति तस्मिन्स्तु तथाभूते न तिष्ठन्तीति दृष्टान्तः ।  
 अत्र मनोगर्वाभिमुखीकरणवैरिहननयोश्चमदुदयाचलमस्तकानागमन-  
 तमःस्थित्योश्च यथाक्रमं वैधर्म्येण विम्बप्रतिविम्बभावः ॥ ५१ ॥

इत्यलङ्कारचन्द्रिकायां कुवलयानन्दटीकायां दृष्टान्तालङ्कारप्रकरणम् ॥ १८ ॥

### निदर्शनालंकारः १९.

(चंद्रा०)-वाक्यार्थयोः सदृशयोरैक्यारोपो निदर्शना ।

यदातुः सौम्यता सेयं पूर्णेन्दोरकलङ्कता ॥ ५२ ॥

( कुव० )-अत्र दातृपुरुषसौम्यत्वस्योपमेयवाक्यार्थस्य पूर्णे-  
 न्दोरकलङ्कत्वस्योपमानवाक्यार्थस्य यत्तद्व्यामैक्यारोपः ॥

यथा वा-अरण्यरुदितं कृतं शवशरीरमुद्धर्तितं

स्थलेज्जमवरोपितं सुचिरमूषरे वर्षितम् ।

श्वपुच्छमवनामितं बधिरकर्णजापः कृतो



धृतोऽन्धमुखदर्पणो यदबुधो जनः सेवितः ॥  
अत्राबुधजनसेवाया अरण्यरोदनादीनां यत्तद्व्यामै-  
क्यारोपः ॥ ५२ ॥

(अ०चं०)-निदर्शनां लक्षयति-वाक्यार्थयोरिति ॥ सदृशवाक्यार्थसम्बन्धी-  
य ऐक्यारोपः । उपमेयवाक्यार्थे उपमानवाक्यार्थाभेदारोप इति यावत् ॥  
यद्वातुरिति । दातुः सौम्यतेति । यत् इति सामान्येनपुंसकम् । सेयमिति  
विधेयाभिप्रायकं स्त्रीलिङ्गम् ॥ यत्तद्व्यामिति । यद्यपि मुखं चन्द्र इति-  
वद्दातुः सौम्यता पूर्णन्दोरकलङ्कितेत्येतावताप्यैक्यारोपः सम्भवति  
तथाऽपि यत्तद्व्यामं शीघ्रं स्फुटतया तदवगमात्तदुपन्यासः ॥ अरण्येति ।  
अबुधो मूर्खो जनः सेवितः । यदिति गुणीभूतसेवनक्रियापरामर्शः ।  
उत्तरवाक्यगतेन यच्छब्देन तच्छब्दाक्षेपात् । तदरण्यरुदितं कृतमित्या-  
द्यन्वयः । उद्धतं यवगोधूमादिचूर्णेन मलापकर्षणम् । स्थले निर्जल-  
प्रदेशे । अज्जं जलजम् । ऊषरे अङ्कुरायोग्यक्षारभूभागे । शुनः पुच्छं  
श्वपुच्छमवनामितमृजुतासम्पादनाय नष्टीकृतम् । वधिरस्य कर्णे जप  
एव जापः प्रलाप इत्यर्थः । अन्धस्य मुखे तत्सम्मुखं दर्पणो धृतः ।  
इत्येवं निरर्थकत्वेन सदृशानामनेकेषां वाक्यार्थानामबुधजनसेवनरूपप्र-  
कृतवाक्यार्थे ऐक्यारोपः पूर्वत्र त्वेकस्यैवैक्यारोप इति विशेषः ॥ ५२ ॥

(चन्द्रा०)-पदार्थवृत्तिमप्येके वदन्त्यन्यां निदर्शनाम् ।  
त्वन्नेत्रयुगुलं धत्ते लीलां नीलाम्बुजन्मनोः ॥ ५३ ॥

(कुवल०)-अत्र नेत्रयुगुले नीलाम्बुजगतलीलापदार्थारोपो  
निदर्शना ।

यथा वा-वियोगे गौडनारीणां यो गण्डतलपाण्डिमा ।

अदृश्यत स खर्जुरीमञ्जरीगर्भरेणुषु ॥

पूर्वस्मिन्नुदाहरणे उपमेये उपमानधर्मारोप इह तूपमाने  
उपमेयधर्मारोप इति भेदः । उभयत्राप्यन्यधर्मस्यान्यत्रास-  
म्भवेन तत्सदृशधर्माक्षेपादौपम्ये पर्यवसानं तुल्यम् । इयं  
पदार्थवृत्तिनिदर्शना ललितोपमेति जयदेवेन व्याहृता ।

(अ०चं०)-निदर्शनान्तरमाह-पदार्थेति ॥ पदार्थवृत्ति पदार्थसम्बन्धिनीम् ।  
एके आलङ्कारिकाः । अन्यां पूर्वोक्तलक्षणाम् ॥ त्वन्नेत्रेति । लीलां शोभां  
नीलाम्बुजन्मनोर्नीलोत्पलयोः ॥ वियोग इति । गौडदेशगतानां नारीणां



वियोगे स्वकान्तवियोगकाले यो गण्डतले पाण्डिमा पाण्डुवर्णो भवति  
स खर्जुरीणां लतानां मञ्जरीगर्भस्थेषु रेणुष्वदृश्यत दृष्ट इत्यन्वयः । उप-  
माने यथोक्तेरेणुरूपे उपमेये उपमानधर्मारोप एव पदार्थनिदर्शनायाः  
प्राचीनैरुदाहरणात्कथमियं पदार्थनिदर्शनोच्यते इति शङ्कायामाह—  
उभयत्रेति ॥ उपमेये उपमानधर्मारोपे उपमाने उपमेयधर्मारोपे चेत्यर्थः ।  
तथा चौपम्यपर्यवसायित्वस्यैव पदार्थनिदर्शनाजीवातुत्वेनारोपविषय-  
स्योपमेयत्वेन निवेशे प्रयोजनाभावादिहापि सा युक्तैवेति भावः ॥

(कुव०)—यद्यपि वियोगे गौडनारीणामिति श्लोकः प्राचीनैर्वा-  
क्यार्थवृत्तिनिदर्शनायामुदाहृतस्तथापि विशिष्टयोर्धर्मयो-  
रैक्यारोपो वाक्यार्थवृत्तिनिदर्शना । उपमानोपमेययोर-  
न्यतरस्मिन्नन्यतरधर्मारोपः पदार्थवृत्तिनिदर्शनेति व्यव-  
स्थामाश्रित्यास्माभिरिहोदाहृतः । एवं च

“ त्वयि सति शिव दातर्यस्मदभ्यर्थिताना-  
मितरमनुसरन्तो दर्शयन्तोऽर्थमुद्राम् ।

चरमचरणपातैर्दुर्ग्रहं दोग्धुकामाः

करभमनुसरामः कामधेनौ स्थितायाम् ॥ १ ॥

दोभ्यामब्धिं तितीर्षन्तस्तुष्टुवुस्ते गुणार्णवम् ॥”

इत्यादिषु वाक्यभेदाऽभावेऽपि वाक्यार्थवृत्तिरेव  
निदर्शना । विशिष्टयोरैक्यारोपसद्भावात् ॥

( अ० ल० )—नन्वेवं सति वाक्यार्थनिदर्शनालक्षणस्यात्रातिव्याप्तिरित्या-  
शङ्क्याशयवानाह—यद्यपीति ॥ वियोगकालीनगौडनारीगण्डतलपा-  
ण्डिन्नः खर्जुरीमञ्जरीगर्भरेणुदृष्टपाण्डिन्नश्च यत्तद्वाक्यार्थवृत्तिरेव स्वाभिमतनिदर्श-  
नाद्वयविषयविभागं दर्शयति—तथापीति ॥ विशिष्टयोर्बिम्बप्रतिबिम्बभा-  
वापन्नधर्मविशिष्टयोः । एवं च वाक्यार्थशब्देनैतादृशार्थविवक्षणाद्वियोग  
इत्याद्युदाहरणे नातिव्याप्तिरिति भावः ॥ उपमानेत्यादि । एतच्च स्वरू-  
पकथनम्, न त्वेवंरूपेण लक्षणे निवेशः, ताद्रूप्यरूपकतिव्याप्तिवारणा-  
योपमाकल्पकत्वस्यारोपविशेषणस्यावश्यकत्वेनोपमाकल्पकस्तद्धर्मारो-  
प इत्येतावत एव लक्षणस्य निर्दुष्टत्वात् । तदुक्तम्—“ अभवन्वस्तु-  
सम्बन्ध उपमापरिकल्पकः ।” इति । ताद्रूप्यरूपके तु ताद्रूप्यावच्छि-  
न्नाभेद एव विवक्षितो न पुनरुपमेति तद्वारणम् । ननु त्वयि सतीत्याद्यु-



दाहरणे कापि निदर्शना न स्यादन्यधर्मस्यान्यत्रारोपात्, एकवाक्यत्वेन वाक्यार्थभेदाभावाच्च । पदार्थवाक्यार्थनिर्देशनयोरसम्भवादित्याशङ्क्याह-एवं चेति ॥ उक्तव्यवस्थाश्रयणे चेत्यर्थः ॥ विशिष्टयोरिति । बिम्बप्रतिबिम्बभावापन्नवस्तुविशिष्टयोरित्यर्थः । तत्र तावत्पूर्वपद्ये भोः शिव असमदभ्यर्थितानां दातरि त्वयि सति इतरं क्षुद्रं प्रभुमनुसरन्तोर्थिनां मुद्रां चिह्नं दर्शयन्तो वयं कामधेनौ स्थितायां दोग्धुकामाश्वरमयोः पाश्चात्त्ययोश्चरणयोः पातैः दुर्ग्रहं दुःखेन ग्राह्यं करभमुष्ट्रिशुमनुसराम इत्यर्थकं सकलकामदमहेश्वरकालीनक्षुद्रधनिकानुसरणकर्तुः कामधेनुस्थितिकालीनतथाविधकरभानुसरणकर्तुंश्चैकारोपः । तत्रोपमानकोटिविशेषणयोः कामधेनुकरभयोरुपमेयकोटिविशेषणयोश्च महेश्वरक्षुद्रधनिकयोर्यथाक्रमं बिम्बप्रतिबिम्बभावो बोध्यः । एवमनुसरणयोरपि । एवं दोभ्यामित्यत्राप्यन्विगुणसमूहयोर्बिम्बप्रतिबिम्बभावो बोध्यः ॥

( कुवल० )-वाक्यार्थयोः सदृशयोरिति लक्षणावयवे वाक्यार्थशब्देन बिम्बप्रतिबिम्बभावापन्नवस्तुविशिष्टस्वरूपयोः प्रस्तुताप्रस्तुतधर्मयोर्विवक्षितत्वादिति ।

एवं च-“राजसेवा मनुष्याणामसिधारावलेहनम् ।

पञ्चाननपरिष्वङ्गो व्यालीवदनचुम्बनम् ॥”

इत्यत्र प्रस्तुताप्रस्तुतवृत्तान्तयोरैकैकपदोपात्तत्वेपि वाक्यार्थवृत्तिनिदर्शनाया न क्षतिः तयोर्बिम्बप्रतिबिम्बभावापन्नवस्तुविशिष्टव्यवहाररूपत्वात् । अत एव निदर्शनाया रूपकाद्भेदः ।

( अ०चं० )-नन्वियं व्यवस्था मूलविरुद्धेत्याशङ्क्याह-वाक्यार्थयोरिति ॥ ननु वाक्यार्थशब्दस्यावान्तरवाक्यार्थसाधारणानेकपदार्थपरत्वेनैवोक्तोदाहरणसङ्ग्रहसम्भवादेवंविधगुरुतरार्थपरत्वं न युक्तमित्यत आह-एवं चेति ॥ एवंविधार्थविवक्षणे चेत्यर्थः । अवलेहनं जिह्वा घट्टनम् । पञ्चाननः सिंहस्तस्य परिष्वङ्ग आलिङ्गनम् । व्याली भुजङ्गी । अशक्यत्वं बलवदनिष्टजनकत्वं च साधारणो धर्मः । प्रस्तुतवृत्तान्तो राजसेवा । निदर्शनायास्तल्लक्षणस्य न क्षतिर्नाव्याप्तिः । तयोः प्रस्तुताप्रस्तुतवृत्तान्तयोः । असिधारादिभिः समं राज्ञो बिम्बप्रतिबिम्बभावात्तद्विशिष्टयोश्चैकारोपादिति भावः । एवं तर्हि सदृशयोरैकारोप इत्येव लक्षण-



मस्त्वित्याशङ्क्याह-अत एवेति ॥ एतादृशविशेषणविवक्षणादेवेत्यर्थः ।  
भेदो व्यावृत्तिः । तथा च तदभावे रूपकेऽतिप्रसङ्गः स्यादिति भावः ।

( कुव० )-रूपके ह्यविशिष्टयोरेव मुखचन्द्रादिकयोरैक्यारोपः ।

अङ्घ्रिदण्डो हरेरुर्ध्वमुत्क्षिप्तो बलिग्रहे ।

विधिविष्टरपद्मस्य नालदण्डो मुदेऽस्तु वः ॥”

इति विशिष्टे रूपकोदाहरणेऽपि न बिम्बप्रतिबिम्ब-  
भावापन्नवस्तुविशिष्टरूपता । विधिविष्टरकमलश्लिष्टत्व-  
रूपसाधारणधर्मवत्तासम्पादनार्थमेव तद्विशेषणोपादानात् ।  
यद्वातुः सौम्यतेत्यादिनिदर्शनोदाहरणेषु दातृपूर्णन्द्रादी-  
नामानन्दकरत्वादिनेवात्र विशेषणयोर्बिम्बप्रतिबिम्बभा-  
वाभावात् । यत्र तु विषयिविशेषणानां परस्परसादृश्येन  
बिम्बप्रतिबिम्बभावोऽस्ति ।

( अ०च० )-कथमनेन तद्वारणं तत्राह-रूपके हीति ॥ अविशिष्टयोर्बिम्ब-  
प्रतिबिम्बभावापन्नवस्तुविशिष्टयोः । बिम्बप्रतिबिम्बभावापन्नेत्यस्य व्या-  
वृत्तिं दर्शयति-अङ्घ्रिदण्ड इत्यादि ॥ बलेदैत्यविशेषस्य निग्रहे बन्धने  
कर्तव्ये ऊर्ध्वमुत्क्षिप्तो हरेरङ्घ्रिदण्डो वो युष्माकं मुदेऽस्त्विति सम्ब-  
न्धः । कीदृशः । विधेर्ब्रह्मणो विष्टर आसनं तद्रूपस्य पद्मस्य नालदण्ड  
इत्यर्थः ॥ विशिष्टरूपकेति । ऊर्ध्वोत्क्षिप्तत्वविशिष्टाङ्घ्रिदण्डविधिवि-  
ष्टरपद्मसम्बन्धित्वविशिष्टनालदण्डसम्बन्धिरूपकेत्यर्थः ॥ विशेषणेति ।  
ऊर्ध्वोत्क्षिप्तत्वरूपोपमेयविशेषणविधिविष्टरपद्मसम्बन्धित्वरूपोपमान-  
विशेषणयोरित्यर्थः । एवकारसूचितबिम्बप्रतिबिम्बभावव्यतिरेकं स्फुट-  
यति-यद्वातुरिति ॥ अभावादिति । सादृश्याभावादिति भावः । रूपक-  
विशेषेऽतिव्याप्तिमाशङ्क्य परिहरति-यत्र त्वित्यादिना ॥ यत्र त्वित्यस्य  
इति सावयवरूपकोदाहरणे इत्यग्रेतनेनान्वयः । विषयविषयिविशेषणा-  
नामारोपविषयारोप्यमाणसम्बन्धित्वविशेषणानाम् ॥

( कुव० )-“ज्योत्स्नाभस्मच्छुरणधवला बिभ्रती तारकास्थी-

न्यन्तर्धानं व्यसनरसिकारात्रिकापालिकीयम् ।

द्रीपाद्वीपं भ्रमति दधती चन्द्रमुद्राकपाले

न्यस्तं सिद्धाञ्जनपरिमलं लाञ्छनस्य च्छलेन ॥”



इति सावयवरूपकोदाहरणे तत्रापि विषयविषयिणोस्त-  
द्विशेषाणां च प्रत्येकमेवैक्यारोपो न तु ज्योत्स्नादिविशि-  
ष्टरात्रिरूपविषयस्य भस्मादिविशिष्टकापालिकीरूपविष-  
यिणश्च विशिष्टरूपेणैक्यारोपोस्तीति । तस्माद्राजसेवा  
मनुष्याणामित्यादावपि वाक्यार्थवृत्तिनिदर्शनैव युक्ता ।  
मतान्तरे त्विह पदार्थवृत्त्यैव निदर्शनया भाव्यमिति ॥ ५३ ॥

( अ० च० )-ज्योत्स्नेति । इयं रात्रिरेव कापालिकी योगिनी द्वीपा-  
द्वीपान्तरं भ्रमतीत्यन्वयः । एतत्प्रधानरूपकम् । एतद्द्वभूतान्यपराणि  
विशेषणैः प्रतिपाद्यन्ते । यथा ज्योत्स्नारूपेण भस्मना छुरणमङ्गलेपस्तेन  
धवला तारकारूपाण्यस्थीनि विभ्रती अन्तर्धानस्य व्यसने कौतुके  
रसिका चन्द्ररूपे मुद्राकपाले न्यस्तं लाञ्छनस्य छलेन सिद्धाश्रनस्य  
परिमलं चूर्णं दधती धारयन्ती दीक्षाकालगृहीतोपकरणेषु मुद्रोपपद-  
नाम्ना पाखण्डानां व्यवहार इति चण्डीदासः । मुद्रापरिमलशब्दौ  
प्रशंसार्थावित्यन्ये । मुद्रा चिह्नं तद्रूपे कपाले इति वार्थः । विषयविष-  
यिणो रात्रिकापालिक्योः । तद्विशेषणानां तत्सम्बन्धिनां ज्योत्स्नाभ-  
स्मादीनां यथाश्रुते रात्रिकापालिकीति समासस्योत्तरपदार्थप्रधानतया  
ज्योत्स्नादीनां रात्रिविशेषणत्वाभावादसंगतिः ॥ प्रत्येकमेवेति । शुद्धस्व-  
रूपेणैवेत्यर्थः ॥ न त्विति । उक्तयुक्त्या विशेषणत्वाभावादिति भावः ।  
वस्तुतो भस्मादेः कापालिकीं प्रत्यपि न विशेषणत्वमपि तु तत्कोटि-  
निविष्टत्वमेवेत्यपि बोध्यम् । वाक्यार्थशब्दस्य विम्बप्रतिविम्बभावापन्न-  
वस्तुविशिष्टार्थपरत्वमङ्गीकृत्य राजसेवेत्युदाहरणे वाक्यार्थवृत्तिनिदर्श-  
नात्वमुक्तमुपसंहरति-तस्मादिति ॥ उक्तलक्षणस्य व्यवस्थितत्वादित्यर्थः ॥  
मतान्तरे त्विति । सदृशयोर्वाक्यार्थयोरैक्यारोप इति यथाश्रुत-  
लक्षणाङ्गीकर्तृमत इत्यर्थः । इह राजसेवेत्युदाहरणे पदार्थवृत्त्यैवेति  
उपमाकल्पक एकपदार्थे अपरपदार्थतद्भ्रमान्यतरारोप इति तल्लक्षणस्य  
तदभिमतत्वादिति भावः ॥ ५३ ॥

(चन्द्रा०)-अपरां बोधनं प्राहुः क्रिययाऽसत्सदर्थयोः ।

नश्येद्राजविरोधीति क्षीणं चन्द्रोदये तमः ॥ ५४ ॥

उदयन्नेव सविता पद्मेष्पर्पयति श्रियम् ।

विभावयन्समृद्धीनां फलं सुहृदनुग्रहः ॥ ५५ ॥



( कुव० )-कस्यचित् किञ्चित्क्रियाविशिष्टस्य स्वक्रियया परान्प्रत्यसतः सतो वार्थस्य बोधनं यन्निबध्यते तदपरां निदर्शनामाहुः । असदर्थबोधने उत्तरार्द्धमुदाहरणम् । तत्र नश्येदिति बोधयदिति वक्तव्ये बोधयदित्यस्य गम्यमानत्वादप्रयोगः । ततश्च राज्ञा चन्द्रेण सह विरुध्य स्वयं नाशक्रियया विशिष्टं तमः स्वकीयनाशक्रियया दृष्टान्तभूतया अन्योऽप्येवं राजविरुद्धश्चेन्नश्येदित्यनिष्टपर्यवसायिनमर्थं बोधयदेव नष्टमिति निबन्धनादसदर्थनिदर्शना । तथा उत्तरश्लोके सविता स्वोदयसमय एव पद्मेषु लक्ष्मीमादधानः स्वया पद्मलक्ष्म्याधानक्रियया परान्प्रति समृद्धीनां फलं सुहृदनुग्रह एवेति श्रेयस्करमर्थं बोधयन्निबद्ध इति सदर्थनिदर्शना ॥

( अ०च० )-निदर्शनान्तरमाह-अपरामिति । पूर्वविलक्षणामित्यर्थः । निदर्शनामित्यनुषज्यते । क्रियाऽसत्सदर्थयोर्बोधनमपरां निदर्शनां प्राहुरिति सम्बन्धः । सदसदर्थयोरिति वक्तव्येऽपि छन्दोऽनुरोधादित्थमभिधानम् । “समुद्राध्ना दू घः” इत्यादिसौत्रनिर्देशेन पूर्वनिपातविधेरनित्यत्वज्ञापनात् । लक्षणं व्याचष्टे-कस्यचिदीति ॥ अत्रासतः सतो वेति विभागकथनं न तु लक्षणान्तर्गतम् । उदासीनार्थबोधने चमत्कारित्वाभावेनैवानतिप्रसङ्गात् । स्वक्रियया सहकारिभूतया क्रियाविशिष्टस्य वस्तुनः सम्बन्ध्यर्थस्य बोधनं बोधानुकूलो व्यापारो यन्निबध्यते वर्ण्यते सा निदर्शनेति लक्षणम् । अथ “निवातपद्मोदरसौदराभ्यां विलोचनाभ्यामवलोकयन्ती । न केवलं यूनि मनोभवेऽपि व्यनक्ति कञ्चित्तपसः प्रभावम् ॥” इत्यादावतिव्याप्तिः । अवलोकनक्रियाविशिष्टया कामिन्या तपःप्रभावबोधनस्य वर्णनादिति चेन्न, क्रिययेत्यनेन दृष्टान्तविधया बोधनस्य विवक्षितत्वात् । उक्तोदाहरणे च लिङ्गविधया बोधकत्वेन तदभावात् । इत्थं च दृष्टान्ततया क्रियाविशिष्टस्यार्थबोधकत्वं वर्ण्यमानं निदर्शनेति पर्यवसितम् । नश्येदित्यत्र बोधनस्यावर्णनात्कथमुदाहरणत्वमत आह-तत्रेति ॥ उदाहरण इत्यर्थः । लक्ष्ये लक्षणं सङ्गमयतिततश्चेति । बोधनस्य गम्यमानत्वाच्चेत्यर्थः ॥ दृष्टान्तभूतयेति । दृष्टान्तेष्वस्मिन्भूतया विद्यमानयेत्यर्थः । दृष्टान्तो भूतः सञ्जातो ययेति वा । एवं तमोवत् चन्द्रस्यापि राजत्वं “सोमो वै ब्राह्मणानां राजा”



इत्यादिश्रुतिप्रसिद्धम् । अनिष्टपर्यवसायिनमर्थं नाशरूपानिष्टसाधनं  
राजविरुद्धत्वरूपमर्थम् ।

( कुव० )-यथा वा-उन्नतं पदमवाप्य यो लघु-  
हेलयैव स पतोदिति ब्रुवन् ।

शैलशेखरगतः पृषद्गण-

श्चारुमारुतधुतः पतत्यधः ॥

अत्र गिरिशेखरगतो वृष्टिबिन्दुगणो मन्दमारुतमात्रे-  
णापि कम्पितः पतन् लघोरुन्नतपदप्राप्तिः पतनहेतुरित्य-  
सदर्थं बोधयन्निबद्ध इत्यसदर्थनिदर्शना ॥

( अ०चं० )-उन्नतमिति ॥ यो लघुरल्पबुद्धिरल्पपरिमाणश्च स उन्नतं पद-  
मुत्कर्षमुच्चस्थानं चावाप्य हेलयैव पतेदिति ब्रुवन् कथयन् शैलशेखर-  
गतो गिरिमस्तकवर्ती पृषद्गणो जलबिन्दुसमूहश्चारुणा मन्देनापि मा-  
रुतेन धुतः कम्पितोऽधः पतत्युत्कर्षाद्धीयते अधोदेशे च पततीत्यर्थः ।  
ध्रुवमिति पाठे बोधनस्य पूर्ववद्गम्यमानत्वादप्रयोगः । दृष्टकण इति  
पाठे पाषाणकण इत्यर्थः ॥

( कुव० )-चूडामणिपदे धत्ते यो देवं रविमागतम् ।

सतां कार्यातिथेयीति बोधयन्गृहमेधिनः ॥

अत्र समागतं रविं शिरसा सम्भावयन्नुदयाचलः स्वनि-  
ष्ठया रविधारणक्रियया समागतानां सतामेवं गृहमेधि-  
भिरातिथ्यं कार्यमिति सदर्थं बोधयन्निबद्ध इति सदर्थनि-  
दर्शना । अत्र केचित् वाक्यार्थवृत्तिपदार्थवृत्तिनिदर्शना-  
द्वयमसम्भवद्वस्तुसम्बन्धनिबन्धनमिति, तृतीया तु सम्भ-  
वद्वस्तुसम्बन्धनिबन्धनेति च व्यवहरन्ति । तथा हि ।  
आद्यनिदर्शनायां वाक्यार्थयोरैक्यमसम्भवत्तयोः साम्ये  
पर्यवस्यति । द्वितीयनिदर्शनायामप्यन्यधर्मोऽन्यत्रास-  
म्बन्धमिणोः साम्ये पर्यवस्यति । तृतीयनिदर्शनायां  
तु स्वाक्रियया परान्प्राप्ति सदसदर्थबोधनं सम्भवदेव समतां  
गर्भीकरोति । बोधयन् गृहमेधिन इत्यादौ हि कारीषो-



[व्यतिरेकालंकारः २०] अलंकारचन्द्रिकासमेतः । (९१)

गिरध्यापयतीतिवत्समर्थाचरणे णिचः प्रयोगः । ततश्च  
यथा कारीषोऽग्निः शीतापनयनेन बहून्ध्ययनसमार्थान्क-  
रोति एवं वर्ण्यमानः पर्वतः स्वयमुपमानभावेन गृहमे-  
धिना उक्तबोधनसमर्थान्कर्तुं क्षमते । यथायं पर्वतः समा-  
गतं रविं शिरसा सम्भावयत्येवं गृहमेधी समागतं सन्त-  
मुचितपूजया सम्भावयेदित्यतः सम्भवति बोधनसम्बन्ध  
इति ॥ ५४ ॥ ५५ ॥

(अ०चं०) - चूडेति ॥ उदयाचल आगतं देवं रविं चूडामणेः पदे स्थाने  
मस्तके धत्ते धारयति । किं कुर्वन् । गृहमेधिनो गृहस्थान्सतामाति-  
थेयी कार्येति बोधयन् । आतिथेयी आतिथ्यम् । अत्र उक्तनिदर्शनात्र-  
यविषये केचिदित्यस्येति व्यवहरन्तीत्यनेनान्वयः ॥ धर्मिणोरिति ।  
धर्मयोः साम्यमात्रेण चमत्कारानिष्पत्तेस्तत्कृतबिम्बप्रतिबिम्बभावेन  
धर्मिणोः साम्यावगतिरिति भावः ॥ गर्भीकरोतीति । स्वविशेषणत्वेन  
स्वीकरोतीत्यर्थः । दृष्टान्ततया बोधनस्यैव तत्र विवक्षितत्वात् । एत-  
देवोपपादयति-बोधयन्नित्यादिना ॥ करीषं शुष्कगोमये तस्यायं का-  
रीषः । समर्थाचरणे समर्थकरणे । सामर्थ्यात्पादन इति यावत् । भाव-  
प्राधान्यात् । उपमानभावेन दृष्टान्तत्वेन । एवं प्रदर्शिते निदर्शनात्रये  
निदर्शनापदप्रवृत्तिनिमित्तस्यैकस्याभावान्नानार्थ एव निदर्शनाशब्द इति  
बोध्यम् ॥ ५४ ॥ ५५ ॥

इत्यलङ्कारचन्द्रिकायां कुवलयानन्दटीकायां निदर्शनालङ्कारप्रकरणम् ॥ १९ ॥

व्यतिरेकालङ्कारः २०.

(चन्द्रा०) - व्यतिरेको विशेषश्चेदुपमानोपमेययोः ।

शैला इवोन्नताः सन्तः किन्तु प्रकृतिकोमलाः ॥ ५६ ॥

(कुव०) - अयमुपमेयाधिक्यपर्यवसायी व्यतिरेकः ।

यथा वा-पल्लवतः कल्पतरोरेष विशेषः करस्य ते वीर ।

भूषयति कर्णमेकः परस्तु कर्णं तिरस्कुरुते ॥

(अ०चं०) - व्यतिरेकं लक्षयति-व्यतिरेक इति ॥ विशेषो वैलक्षण्यम् ।

उपमेयस्याधिक्यमुत्कर्षः । पल्लवत इति पञ्चम्यर्थे तसिद्ध । कल्प-  
तरोः पल्लवतः पल्लवादेश वक्ष्यमाणस्ते तव करस्य विशेष इति सम्ब-



न्धः । एकः पल्लवः परो हस्तः कर्णं राधेयं तिरस्कुरुते । दानातिशये-  
नेति भावः । अत्रोपमेयस्य करस्योत्कर्षः । पूर्वोदाहरणे उन्नतत्वेनौपम्यं  
शाब्दमिह तु रक्तवत्कोमलादिप्रयुक्तं तद्वन्ममिति भेदः ॥

( कुव० )-तन्न्यूनत्वपर्यवसायी यथा-

रक्तस्त्वं नवपल्लवैरहमपि श्लाघ्यैः प्रियाया गुणै-  
स्त्वामायान्ति शिलीमुखाः स्मरधनुर्मुक्तास्तथा मामपि  
कान्तापादतलाहतिस्तव मुदे तद्वन्ममाप्यावयोः  
सर्वं तुल्यमशोक केवलमहं धात्रा सशोकः कृतः ॥  
अनुभयपर्यवसायी यथा-

दृढतरनिबद्धमुष्टेः कोशनिषण्णस्य सहजमलिनस्य ।  
कृपणस्य कृपाणस्य च केवलमाकारतो भेदः ॥५६॥

( अ० चं० )-तन्न्यूनत्वेति । उपमेयन्यूनत्वेत्यर्थः ॥ रक्तस्त्वमिति । अशो-  
कवृक्षं प्रति विरहिणः कस्यचिदुक्तिः । हे अशोक आवयोः सर्वं तुल्यं  
समानम्, अहं केवलं धात्रा विधात्रा सशोकः शोकसहितः कृतः, त्वं  
तु शोकरहित इत्यशोकपदश्लेषादवगम्यते । किं तत्सर्वं समानं तत्राह-  
रक्त इत्यादि । त्वं नूतनैः पल्लवैः रक्तो रक्तवर्णः अहमपि प्रियायाः श्ला-  
घनीयैर्गुणैः सौन्दर्यादिभिरुक्तोऽनुरक्तः । अर्थात्प्रियायाम् । हे सखे त्वां  
प्रति शिलीमुखा भ्रमरा आयान्ति मां प्रत्यपि स्मरेण धनुषा मुक्ताः  
प्रेरिताः शिलीमुखा बाणा आयान्ति । एवं कान्तायाः पादतलस्याघा-  
तो यथा तव मुदे सन्तोषाय तद्वत्तथा ममापि सन्तोषायेत्यर्थः । कामि-  
नीपादघातेनाशोकस्य पुष्पोद्गम इति कविप्रसिद्धिः । अत्रोपमेयस्य  
सशोकत्वेनापकर्षः ॥ अनुभयपर्यवसायी उपमेयोत्कर्षापकर्षान्यतरपर्य-  
वसानरहितः ॥ दृढतरेति । कृपणस्य कृपाणस्य खड्गस्य चाकारतो  
दीर्घाद्धर्णादाकृतेश्च केवलं भेदो वैलक्षण्यम् । प्रकारान्तरेण तु साम्य-  
मेवेत्यर्थः । कथं तत्राह-दृढतरेत्यादि । दृढतरं निबद्धो मुष्टिर्ये-  
नेति । कृपणपक्षे धनव्ययवैमुख्येन मुष्टिप्रोचनाभावात् । खड्गपक्षे तु  
दृढतरं निबद्धः सम्बद्धो मुष्टिर्मुष्टिग्राह्यभागो यस्येत्यर्थः । कोशो भा-  
ण्डारगृहं तत्र निषण्ण उपविष्टः कृपणः । कोशे पिधानके निषण्णः  
स्थित इति खड्गपक्षे । सहजमलिनः स्वभावमलिनः, मलिनवेषत्वात्कृ-  
पणः । खड्गस्तु कृपणवर्णत्वादिति । एवं च किञ्चिद्धर्मप्रयुक्तसाम्यव-  
त्तया प्रतीयमानयोः किञ्चिद्धर्मप्रयुक्तवैलक्षण्यं व्यतिरेकशरीरम् । वैल-  
क्षण्यं तु क्वचिदुपमेयस्योत्कर्षं क्वचिच्च तदपकर्षं पर्यवसानं क्वचित्तु तद-



[ सहोक्त्यलंकारः २१ ] अलंकारचन्द्रिकासमेतः । ( ९३ )

न्यतरपर्यवसानविरहेऽपि स्ववैचित्र्यविश्रान्तमात्रमिति बोध्यम् । एतेन चरमभेदद्वयतदुदाहरणदूषणं कस्यचिदापातरमणीयमिव भासमानं प्रत्युक्तं वेदितव्यम् । अत्यन्तासारतया तु नानुवादमर्हतीत्युपरम्यते ॥ ५६ ॥

इत्यलङ्कारचन्द्रिकायां कुवलयानन्दटीकायां व्यतिरेका-

लङ्कारप्रकरणम् ॥ २० ॥

सहोक्त्यलङ्कारः २१.

(चन्द्रा०)-सहोक्तिः सहभावश्चेद्भासते जनरञ्जनः ।

दिगन्तमगमत्तस्य कीर्तिः प्रत्यर्थिभिः सह ॥ ५७ ॥

( कुव० )-यथा वा-

छाया संश्रयते तलं विटपिनां श्रान्तेव पान्थैः समं  
मूलं याति सरोजलस्य जडता ग्लानेव मीनैः सह ।

आचामत्यहिमांशुदीधितिः पस्तमेव लोकैः समं  
निद्रा गर्भगृहं सह प्रविशति क्लान्तेव कान्ताजनैः ॥

जनरञ्जन इत्युक्तेरनेन सार्द्धं विहराम्बुराशेरित्यादौ  
न सहोक्तिरलङ्कारः ॥ ५७ ॥

( अ० चं० )-सहोक्तिरिति लक्ष्यनिर्देशः । सहभाव इत्यादि लक्षणम् । सहभावः साहित्यम् । जनरञ्जनः सहृदयजनाह्लादकः । एवं च चमत्कृतिजनकं साहित्यं सहोक्तिरिति लक्षणम् ॥ दिगन्तमिति । तस्य राज्ञः कीर्तिः प्रत्यर्थिभिः शत्रुभिः सह दिगन्तमगमदित्यन्वयः । अत्र च तृतीयाया निरूपितत्वार्थकतया प्रत्यर्थिनिरूपितसाहित्यवती कीर्तिर्गमनाश्रय इति बोधे एकधर्मान्वयित्वरूपसाहित्यबलात्प्रत्यर्थिनामपि गमनान्वयप्रतीतिः । तदुक्तम्-“सा सहोक्तिः सहार्थस्य बलादेकं द्विवाचकम् ॥” इति ॥ छायेति । ग्रीष्मर्तौ मध्याह्नवर्णनमिदम् । छाया पान्थैरध्वगैः समं सार्द्धं विटपिनां तरूणां तलं मूलप्रदेशं संश्रयते । कुत इत्याकांक्षायामुपेक्षते-श्रान्तेवेति ॥ श्रमश्चात्रातपातिशयकृतो बोध्यः । एवमप्रेऽपि । जडता शीतलता ग्लानेव सरोजलस्य मूलमधोदेशं मीनैर्मत्स्यैः सह याति गच्छति । ग्लानिर्बलापचयः । तथा अहिमा उष्णा अंशवः करा यस्यैवंभूतस्य रवेर्दीधितिस्तमेव सन्तमेव सती लोकैः सममपः जलानि आचामति पिबति । ‘दीधितिः स्त्रियाम्’ इत्यमरः । निद्रा क्लान्तेव सती कान्ताजनैः सह गर्भगृहमभ्यन्तरगृहं प्रविशति । तत्रैव तदु-



द्भवात् । क्लान्तिस्तेजोहानिः । सौकुमार्यातिशयेन तत्सौलभ्यात्कान्तो-  
पादानम् ॥ इत्यादाविति । इन्दुमतीस्वयंवरे रघुवंशे “अनेन सार्द्धं  
विहराम्बुराशेस्तीरेषु तालीवनमर्मरेषु । द्वीपास्तरानीतलवद्गुप्पैरपा-  
कृतस्वेदलवा मरुद्भिः” इति पद्यम् । अत्र सहोक्तिचमत्कारित्वान्ना-  
लङ्काररूपेत्यर्थः ॥ ५७ ॥

इत्यलङ्कारचंद्रिकायां कुवलयानन्दटीकायां सहोक्त्यलङ्कार-  
प्रकरणम् ॥ २१ ॥

### विनोक्त्यलंकारः २२.

(चन्द्रा०)-विनोक्तिश्चेद्विना किञ्चित्प्रस्तुतं हीनमुच्यते ।  
विद्या हृद्याऽपि साऽवद्या विना विनयसम्पदम् ॥५८॥

(कुव०)-यथा वा-यश्च रामं न पश्येत्तु यं च रामो न पश्यति ।  
निन्दितः स भवेल्लोके स्वात्माप्येनं विगर्हते ॥  
अत्र च रामदर्शनं विना हीनत्वं विनाशब्दमन्तरेणैव  
दर्शितम् ॥ ५८ ॥

(अ०चं०)-विनोक्तिरिति ॥ किञ्चिद्विना प्रस्तुतं वर्ण्यहीनं दुष्टमुच्यते  
चेत्तदा विनोक्तिनामालङ्कार इत्यर्थः ॥ विद्येति । विनयसम्पत्तिं विना  
या विद्या सा हृद्या मनोहरापि दुष्टेत्यन्वयः । अत्र प्रस्तुताया विद्या-  
या विनयं विना दुष्टत्वमुक्तम् ॥ यश्चेति । यः पुरुषः । स्वात्मा स्वान्तः-  
करणम् । विगर्हते निन्दति ॥ रामदर्शनं विनेति । रामकर्मकं रामकर्तृकं  
च दर्शनं विनेत्यर्थः ॥ अन्तरेणापीति । विनापीत्यर्थः । तथा च विनो-  
क्तिग्रहणं न तु शब्दग्रहणमिति भावः ॥ ५८ ॥

(चंद्रा०)तच्चेत्किञ्चिद्विना रम्यं विनोक्तिः सापि कथ्यते ।  
विना खलैर्विभात्येषा राजेन्द्र भवतः सभा ॥५९॥

(कुव०)-यथा वा-

आविर्भूते शशिनि तमसा मुच्यमानेव रात्रि-  
नैशस्यार्चिर्हुतभुज इव च्छिन्नभूयिष्ठधूमा ।  
मोहेनान्तर्हरतनुरियं लक्ष्यते मुक्तकल्पा  
गङ्गारोधःपतनकलुषा गृह्णीतव प्रसादम् ॥



अत्र तमःप्रभृतीन्विना निशादीनां रम्यत्वं विनाशब्द-  
मन्तरेण दर्शितम् ॥ ५९ ॥

( अ० चं० )-प्रकारान्तरमाह-तच्चेदिति ॥ तत्प्रस्तुतं किञ्चिद्विना रम्यं  
चेत्सापि विनोक्तिः कथ्यत इत्यन्वयः । इत्थं च किञ्चिद्व्यतिरेकेण  
प्रस्तुतस्य रम्यत्वारम्यत्वान्यतरवर्णनं विनोक्तिरिति प्रकारद्वयसा-  
धारणं सामान्यलक्षणं बोध्यम् । यत्तु हृद्यो विनार्थसम्बन्ध एव  
विनोक्तिः । हृद्यत्वं च विनाकृतस्य वस्तुनो रमणीयत्वारमणीयत्वाभ्यां  
भवतीत्यर्वाचीनैरुक्तम् । तदयुक्तम् । कारणं विना कार्यात्पत्तिकथन-  
रूपे विभावनालङ्कारेऽतिव्याप्तेर्वारणाय विनार्थसम्बन्धप्रयुक्तप्रस्तुतग-  
तरमणीयत्वादेरपि लक्षणे निवेशस्यावश्यकत्वादिति ॥ आविर्भूत इति ।  
मानवतीविषये नायकस्य परामर्शोऽयम् । इयं वरतनुरन्तः अन्तःकरणे  
मोहेन मानावेशेन मुक्तकल्पा ईषन्नूनमुक्ता लक्ष्यते । केव । पूर्वं रोध-  
सस्तटस्य पतनेन कलुषा अनन्तरं कालुष्यापगमात्प्रसादं नैर्मल्यं गृह-  
त्याश्रयन्ती गङ्गेव । तथा शशिनि चन्द्रे आविर्भूते उदिते सति तमसा  
मुच्यमाना रात्रिरिव । एवं छिन्नो नष्टो भूयिष्ठो धूमो यस्या एवम्भूता ।  
निशि भवस्य हुतभुजो वह्नेरचिः शिखेवेति ॥ दर्शितमिति । अर्थतो  
बोधितमित्यर्थः ॥ ५९ ॥

इत्यलङ्कारचन्द्रिकायां कुवलयानन्दटीकायां विनोक्त्यलङ्कारप्रकरणम् २२ ॥

समासोक्त्यलंकारः २३.

( चं० )-समासोक्तिः परिस्फूर्तिः प्रस्तुतेऽप्रस्तुतस्य चेत् ।

अयमैन्द्रीमुखं पश्य रक्तश्चुम्बति चन्द्रमाः ॥ ६० ॥

( कुव० )-यत्र प्रस्तुतवृत्तान्ते वर्ण्यमाने विशेषणसाम्यबला-  
दप्रस्तुतवृत्तान्तस्यापि परिस्फूर्तिस्तत्र समासोक्तिरलङ्कारः ।  
समासेन सङ्क्षेपेण प्रस्तुताप्रस्तुतवृत्तान्तयोर्वचनात् ।  
उदाहरणम्-अयमैन्द्रीति ॥ अत्र हि चन्द्रस्य प्राचीप्रार-  
म्भलक्षणमुखसम्बन्धलक्षणे उदये वर्ण्यमाने मुखशब्दस्य  
प्रारम्भवदनसाधारण्याद्रक्तशब्दस्यारुणकामुकसाधार-  
ण्याच्चुम्बतीत्यस्य प्रस्तुतार्थसम्बन्धमात्रपरस्य शक्या-  
र्थान्तरसाधारण्याच्चन्द्रमःशब्दगतपुल्लिङ्गेन ऐन्द्रीशब्दगत-



स्त्रीलिङ्गेन तत्प्रतिपाद्येन्द्रसम्बन्धित्वेन चोपस्कृताद-  
प्रस्तुतपरवनितासक्तपुरुषवृत्तान्तः प्रतीयते ।

(अ०चं०)-समासोक्तिं लक्षयति-समासोक्तिरिति ॥ प्रस्तुते वर्ण्यमाने  
अप्रस्तुतस्याप्रस्तुतवृत्तान्तस्य परिस्फूर्तिश्चेत्तदा समासोक्तिरित्यन्वयः ॥  
अयमिति । इन्द्रस्येयमैन्द्री प्राची । मुखमादिभागो वदनं च । रक्तो रक्त-  
वर्णोऽनुरक्तश्च । चुम्बनं सम्बन्धो वक्त्रसंयोगविशेषश्च । यथाश्रुतल-  
क्षणस्य वक्ष्यमाणे “असावुदयमारूढः कान्तिमावक्तमण्डलः ।  
राजा हरति सर्वस्य हृदयं मृदुलैः करैः ॥” इत्यादिप्रकृताप्रकृतश्लेषे-  
ऽतिव्याप्तेराह-विशेषणसाम्यबलादिति । विशेषणमात्रसाम्यबलादि-  
त्यर्थः । एवं च विशेषणमात्रसाम्यगम्याप्रस्तुतवृत्तान्तत्वं लक्षणं बो-  
ध्यम् । उदाहृतश्लेषे चाप्रकृतवृत्तान्तस्य विशेष्यवाचिनाश्लिष्टेन रा-  
जपदेनाप्यवगमात्प्रातिव्याप्तिः । संज्ञाप्रवृत्तिनिमित्तमवयवार्थं दर्श-  
यति-समासेनेति ॥ वचनात्प्रतिपादनात् । लक्ष्ये लक्षणं सङ्गमयति-  
अत्रेति ॥ प्रारम्भ आदिभागः । साधारण्याच्छ्लिष्टत्वात् । यद्यपि चुम्ब-  
नीत्यत्र न श्लेषस्तथाप्यर्थद्वयबोधकत्वमात्रेण तस्य साधारण्योक्तिः ।  
उपस्कृतादिति साधारण्यादित्यस्य विशेषणम् । तत्र चन्द्रमःशब्द-  
गतेन उल्लिङ्गेन नायकत्वाभिव्यक्त्या ऐन्द्रीति स्वरूपपरं तद्वतेन स्त्रीलि-  
ङ्गेन तदर्थस्य नायिकात्वाभिव्यक्त्या ऐन्द्रीशब्दप्रतिपाद्येनेन्द्रसम्ब-  
न्धित्वेन च परकीयत्वाभिव्यक्त्येति बोध्यम् । वृत्तान्तो व्यवहारो  
मुखचुम्बनरूपः ॥

( कुव० )-व्यावल्गत्कुचभारमाकुलकचं व्यालोलहारावलि  
प्रेङ्खत्कुण्डलशोभिगण्डयुगलं प्रस्वेदि वक्राम्बुजम् ।  
शश्वदत्तकरप्रहारमधिकश्वासं रसादेतया  
यस्मात्कन्दुक सादरं सुभगया संसेव्यसे तत्कृती ॥  
अत्र कन्दुकवृत्तान्ते वर्ण्यमाने व्यावल्गत्कुचभारमि-  
त्यादिक्रियाविशेषणसाम्याद्विपरीतरतासक्तनायिकावृत्ता-  
न्तः प्रतीयते । पूर्वत्र विशेषणानि श्लिष्टानि इह  
साधारणानीति भेदः । सारूप्यादपि समासोक्तिर्दृश्यते ।

( अ०चं० )-व्यावल्गदिति ॥ नायिकानुरक्तस्य कस्यचित्क्रीडालम्बनं  
कन्दुकं प्रत्युक्तिरियम् । हे कन्दुक सुभगया सुन्दर्या एतया नायिकया  
रसात्प्रीतिविशेषात्सादरमादरसहितं यथा स्यात्तथा यस्मात्संसेव्यसे



तत्तस्मात्कृती धन्योसीत्यन्वयः । कथमित्याकांक्षायां संसेवनक्रियां विशिनष्टि-व्यावल्गदित्यादिना ॥ व्यावल्गन्विशेषत आसमन्ताञ्चलन्कुचभारो यत्र तथा आकुलाः क्रीडावेशेनेतस्ततः पर्यस्ताः कचाः केशा यत्र एवं व्यालोला दोलायिता हारावलिर्यत्र तथा प्रेखद्भ्यां चञ्चलाभ्यां कुण्डलाभ्यां शोभायुक्तं गण्डयुगलं यत्र एवं प्रसंवेद्युक्तं वक्त्राम्बुजं यत्र शश्वन्निरन्तरं दन्तः करेण प्रहारो यत्र तथा अधिकः श्वासो यत्र तथेति । वृत्तान्तः विपरीतरतरूपः । अत्रापि कन्दुकशब्दगतपुल्लिङ्गेन नायकत्वाभिव्यक्तिर्बोध्या ॥ श्लिष्टानीति । श्लेषमूलकाभेदाध्यवसायविषयाणीत्यर्थः ॥ साधारणानीति । श्लेषं विनैव प्रकृताप्रकृतवृत्तान्तयोरनुगतानीत्यर्थः । यथा च लक्षणे साम्यशब्देन श्लेषकृतं स्वारसिकं च साम्यं विवक्षितमिति भावः । सारूप्यात्सादृश्यात् ॥

( कुव० ) यथा वा-पुरा यत्र स्रोतः पुलिनमधुना तत्र सरितां विपर्यासं यातो घनविरलभावः क्षितिरुहाम् ।

बहोर्दृष्टं कालादपरमिव मन्ये वनमिदं

निवेशः शैलानां तदिदमिति बुद्धिं द्रढयति ॥

अत्र वनवर्णने प्रस्तुते तत्सारूप्यात्कुटुम्बिषु धनसन्तानादिसमृद्धयसमृद्धिविपर्यासं प्राप्तस्य तत्समाश्रयस्य प्रा-  
मनगरादेर्वृत्तान्तः प्रतीयते ।

( अ०च० )-पुरेति ॥ उत्तररामचरिते सीतात्यागानन्तरं कदाचिद्धनं प्रति गतस्य भगवतो रामचन्द्रस्येयमुक्तिः । पुरा वनवासकाले सरितां नदीनां स्रोतः प्रवाहो यत्र प्रदेशे आसीत्तत्राधुना पुलिनमस्तीति शेषः । तथा क्षितिरुहां तरूणां घनविरलभावो विपर्यासं वैपरीत्यं यातः प्राप्तः । सान्द्राणां विरलता विरलानां शाखापल्लवादिबृद्ध्या सान्द्रता जातेत्यर्थः । तथा च बहोर्भूयसः कालादनन्तरं दृष्टमिदं वनमपरमन्यदिव मन्ये । परन्तु शैलानां पर्वतानां निवेशो विन्यासविशेषस्तदेवेदं वनमिति बुद्धिं प्रत्यभिज्ञारूपां द्रढयति दृढीकरोतीत्यर्थः ॥ तत्सारूप्यादिति । वनसादृश्यादित्यर्थः । ग्रामादौ किं वनसादृश्यमित्याकांक्षायां तद्गर्भं विशेषणमाह-कुटुम्बिष्वित्यादि ॥ कुटुम्बिषु कुटुम्बगतो यो धनसमृद्धयसमृद्धयोर्विपर्यासस्तं प्राप्तस्येत्यर्थः । तत्समाश्रयस्य तादृशकुटुम्बिसमाश्रयस्य । तथा च समृद्धयसमृद्धिविपर्यासवदाश्रयत्वं सादृश्यमिति भावः । किमस्य सादृश्यस्योत्थापकमिति चेत्-घनविरलेति, विपर्यासमिति च । ताभ्यामुक्तसादृश्यगर्भीकर-



णात् । एतेनैषा सादृश्यगर्भविशेषणोपस्थापितसादृश्यमूला समासोक्ति-  
रिति मूलग्रन्थानवबोधस्तद्विरोधश्चेति दूषणमलभक्तं वेदितव्यम् । अथा-  
त्राप्रस्तुतवृत्तान्तस्य विशेषणसाम्यगम्यत्वाभावादुक्तलक्षणस्याव्याप्ति-  
रिति चेन्न, विशेषणसाम्यगम्यसादृश्यगम्यत्वेऽपि विशेषणसाम्यगम्यत्वा-  
नपायात् । प्राधान्यानु परं सारूप्यस्य गमकत्वोपदर्शनं सारूप्यादिति  
ग्रन्थेन । एवमग्रेऽपि विशेषणसाम्यात्सादृश्याद्वेति विकल्पोक्तिरपि  
प्राधान्याभिप्रायैवेति निरवद्यम् ॥

( कुव० )-अत्र च प्रस्तुताप्रस्तुतसाधारणविशेषणबलात्सा-  
रूप्यबलाद्वाऽप्रस्तुतवृत्तान्तस्य प्रत्यायनं तत्प्रस्तुते विशे-  
ष्ये तत्समारोपार्थं सर्वथैव प्रस्तुतानन्वयिनः कविसंरम्भ-  
गोचरत्वायोगात् । ततश्च समासोक्तावप्रस्तुतव्यवहारस-  
मारोपश्चारुताहेतुः । न तु रूपक इव प्रस्तुतेऽप्रस्तुतरू-  
पसमारोपोऽस्ति । मुखं चन्द्र इत्यत्र मुखे चन्द्रत्वारोपहेतु-  
चन्द्रपदसमभिव्याहारवद्रक्तश्रुम्बति चन्द्रमा इत्यादिस-  
मासोक्त्युदाहरणे चन्द्रादौ जारत्वाद्यारोपहेतोस्तद्वाचकप-  
दसमभिव्याहारस्याभावात् ।

“निरीक्ष्य विद्युन्नयनैः पयोदौ

मुखं निशायामभिसारिकायाः ।

धारानिपातैः सह किं नु वान्त-

श्चन्द्रोयमित्यार्ततरं ररासे ॥”

इत्येकदेशविवर्तिरूपकोदाहरण इव प्रस्तुतेऽप्रस्तुतरूपस-  
मारोपगमकस्याप्यभावात् । तत्र हि विद्युन्नयनैरित्यत्र  
निरीक्षणानुगुण्यादुत्तरपदार्थप्रधानरूपमयूरव्यंसकादिसमा-  
सव्यवस्थितादुत्तरपदार्थभूतनयनान्वयानुरोधात् । पयोदेऽनु-  
क्तमपि द्रष्टृपुरुषत्वरूपं गम्यमुपगम्यते । न चेह तथा नि-  
रीक्षणवत् । त्वय्यागते किमिति वेपत एष सिन्धुरिति श्लोके  
सेतुकृत्वादिवच्चाप्रस्तुतासाधारणवृत्तान्त उपात्तोऽस्ति ।

( अ०चं० )-एवमलङ्कारं निरूप्य तद्विरोधप्रकारमुपदर्शयितुं भूमिकामारच-  
यति-अत्र चेति । अत्र एषूदाहरणेषु ॥ अप्रस्तुतवृत्तान्तस्येति । अप्रकृत-



जारादिसम्बन्धिनश्चुम्बनादिव्यवहारस्येत्यर्थः । विशेष्ये चन्द्रादौ । सर्वथा आरोपानारोपान्यतरविधया प्रस्तुतान्वयिनः प्रकृतान्वयशून्यस्य । यद्वा सर्वथैवेत्यस्य कवीत्यादिनान्वयः ॥ कविसंरम्भेति । स्वप्रतीत्युद्देश्यकशब्दसन्दर्भरूपकविव्यापारेत्यर्थः । अप्रस्तुतवृत्तान्तस्य चुम्बनादेरिवाप्रस्तुतस्य जारादेरपि चन्द्रादौ समारोप इति मतं निराकरोति-न त्विति ॥ अप्रस्तुतरूपेति । अप्रस्तुतस्वरूपेत्यर्थः । कुतस्तत्राह-मुखमित्यादि ॥ तादात्म्येन चन्द्रारोपे तादात्म्यस्यापि संसर्गविधया आरोपविषयत्वात्तस्य च चन्द्रत्वानतिरेकाच्चन्द्रत्वारोपेत्युक्तिः । न तु प्रकारतया चन्द्रत्वारोप उक्त इति भ्रमितव्यम् । चन्द्र इति शब्देन चन्द्रविशेषणत्वेनोपस्थितस्य चन्द्रत्वस्य मुखे विशेषणतयारोपासम्भवात् । एवं जारत्वेत्यत्रापि बोध्यम्-तद्वाचकेति ॥ जारवाचकेत्यर्थः । ननु जारादिपदसमभिव्याहाराभावाच्छ्रौतारोपासम्भवेऽप्यार्थो जाराद्यारोपोऽस्तु । न हि तत्रापि तादृशसमभिव्याहारो हेतुः । रूपकध्वनेरुच्छेदापत्तेरित्याशङ्क्याह-निरीक्ष्येति ॥ पयोदो मेवो विद्युत्स्वरूपैर्नयनैर्निशायामभिसारिकाया मुखं वीक्ष्य धारानिपातैः सह वान्तः किं त्वयं चन्द्र इति मत्वा आर्ततरं यथा स्यात्तथा ररासे आक्रन्दनं कृतवानित्यर्थः । उदाहरण इवेति व्यतिरेकदृष्टान्तः । अत्र यथा गमकमस्ति तादृशस्य समासोक्त्युदाहरणे अभावादित्यर्थः । तथा चार्थारोपप्यनाशङ्क्य इति भावः । ननु विद्युन्नयनैरित्यत्र किमप्रस्तुतारोपगमकं यदभावात्समासोक्तौ तदभाव इत्यतो गमकं दर्शयितुमाह-तत्रेति ॥ आनुगुण्यादानुकूल्यात् । उपमितसमासस्य पूर्वपदार्थप्रधानतया नयनसदृशविद्युत्करणकत्वस्य निरीक्षणे सम्भवात्प्रतिकूलत्वमिति भावः । अनुक्तमप्यश्रौतमपि । रूपणमारोपः ॥ न चेहेति । इह समासोक्त्युदाहरणे । तथा निरीक्षणवन्नयनकरणकनिरीक्षणवत् । सेतुकृत्त्वादीत्यादिना मन्थनकारित्वपरिग्रहः ॥

( कुवल० )-नाऽपि श्लिष्टसाधारणादिविशेषणसमर्पितयोः प्रस्तुताप्रस्तुतवृत्तान्तयोरप्रस्तुतवृत्तान्तस्य विद्युन्नयनवत्प्राधान्यमस्ति । येन तदनुरोधत्वं सेतुमन्थकृदित्यत्रेव प्रस्तुतेनोक्तमप्यप्रस्तुतरूपसमारोपमभ्युपगच्छेम । तस्माद्विशेषणसमर्पिताप्रस्तुतव्यवहारसमारोपमात्रमिह चारुता हेतुः । यद्यपि प्रस्तुताप्रस्तुतवृत्तान्तयोरिह श्लिष्टसाधारणविशेषणसमर्पितयोर्भिन्नपदोपात्तविशेषणयोरिव विशेष-



प्येनैव साक्षादन्वयादस्ति समप्राधान्यम्, तथाप्यप्रस्तुत-  
वृत्तान्तान्वयानुरोधान्न प्रस्तुतेऽप्रस्तुतरूपसमारोपोऽङ्गी-  
कार्यः । तथा हि यथा प्रस्तुतविशेष्येऽप्रस्तुतवृत्तान्तस्या-  
न्वयायोग्यता तथैव वाऽप्रस्तुतेऽपि जारादौ नास्ति प्रस्तु-  
तवृत्तान्तस्यान्वययोग्यता । एवं च समप्रधानयोः प्रस्तुता-  
प्रस्तुतवृत्तान्तयोरन्यतरस्यावश्यमारोपेऽभ्युपगन्तव्ये श्रुत  
एव प्रस्तुतेऽप्रस्तुतस्यारोपश्चाहुताहेतुरिति युक्तम् ॥

( अ० च० )-नन्विहापि परनायिकामुखचुम्बनरूपस्याप्रस्तुतवृत्तान्तस्या-  
प्रस्तुतासाधारणधर्मत्वादप्रस्तुतारोपगमकत्वं स्यादित्याशङ्क्य परि-  
हरति-नापीति ॥ साधारणादीत्यादिना सादृश्यगर्भविशेषणसंग्रहः ॥  
वृत्तान्तयोरिति । निर्धारणे षष्ठी । वृत्तान्तयोर्मध्य इत्यर्थः ॥ विद्युन्नय-  
नवदिति । प्रस्तुताप्रस्तुतयोर्विद्यन्नयनयोर्मध्ये यथा नयनस्योत्तरपदार्थ-  
प्रधानसमासात्प्राधान्यं तथा नास्तीत्यर्थः । सेतुमन्थकृदिति पाठः ।  
सेतुबन्धकृदिति त्वपपाठः कथञ्चिदर्थतोऽनुवादत्वेन व्याख्येयः । उप-  
संहरति-तस्मादिति । मात्रपदेनाऽप्रस्तुतारोपव्यवच्छेदः ॥ विद्युन्नय-  
नवत्समासकृतश्रौतप्राधान्याभावेऽपि विशेषणसामर्थ्यावगतस्याऽप्रस्तु-  
तवृत्तान्तस्यार्थतः प्राधान्यमस्तीति शङ्कते-यद्यपीति ॥ नन्वप्रस्तुतवृ-  
त्तान्ताभिन्नत्वेनावगतस्य प्रस्तुतवृत्तान्तस्य प्रस्तुतविशेष्येणान्वयात्क-  
थमप्रस्तुतवृत्तान्तस्य प्राधान्यमिति शङ्कानिरासायाह-विशेष्येणैवेति ॥  
ननु तद्विशेषणीभूतप्रस्तुतवृत्तान्तेनेत्येवकारार्थः । समाधत्ते-तथापीति ॥  
अयमाशयः । नात्र श्लिष्टादिविशेषणैः समर्पितः परनायिकामुखचुम्ब-  
नादिरूपोऽप्रस्तुतवृत्तान्तः प्रागेव कयापि व्युत्पत्त्याप्रस्तुतगतत्वेन  
भासते । यद्वलादप्रस्तुतजाराद्यारोपावगतिः स्यात् । अपि तु ताट-  
स्थेनावगते तस्मिन्प्रस्तुतासम्बद्धस्य कविसंरम्भगोचरत्वायोगात्प्र-  
स्तुतसमारोपितत्वेन पर्यवसानमिति । नन्वयं तर्हि प्रस्तुतवृत्तान्तस्या-  
प्यप्रस्तुतवृत्तान्ताश्रये धर्मिण्यन्वयोऽस्तु । असम्बद्धाभिधानप्रसङ्गपरि-  
हारस्य तुल्यत्वादित्याशङ्क्याह-तथाहीत्यादि ॥ एवं च योग्यतारूप-  
विनिगमकविरहे च मास्तु तर्हि कस्याप्यन्वयस्तत्राह-अवश्यमिति ॥  
अन्यथासम्बद्धाभिधानप्रसङ्गापत्तेरिति भावः । किं तर्हि विनिगमकं  
तत्राह-श्रुत एवेति ॥ तथा च श्रुतप्रस्तुतार्थोपस्कारकतया चमत्कार-  
हेतुत्वमेव विनिगमकमिति भावः । अप्रस्तुतस्याप्रस्तुतवृत्तान्तस्य ॥



कुवलो )-नन्वेवं सति विशेषणसाम्यादप्रस्तुतस्य गम्यत्वं समासोक्तिः ।

“विशेषणानां साम्येन यत्र प्रस्तुतवर्तिनाम् ।

अप्रस्तुतस्य गम्यत्वं सा समासोक्तिरिष्यते ॥ ”

इत्यादीनि प्राचीनानां समासोक्तिलक्षणानि न सङ्गच्छेरन् । प्रस्तुते श्लिष्टसाधारणादिविशेषणसमर्पिता-  
नुरागपूर्वकवदनचुम्बनाद्यप्रस्तुतवृत्तान्तसमारोपमात्रस्य  
चारुताहेतुत्वाभ्युपगमेन विशेषणसाम्यकृतकामुकाद्यप्र-  
स्तुतधर्मिव्यञ्जनानपेक्षणादिति चेदुच्यते । स्वरूपतोऽप्र-  
स्तुतवृत्तान्तस्यारोपो न चारुताहेतुः । किन्त्वप्रस्तुतका-  
मुकादिसम्बन्धित्वेनावगम्यमानस्य तस्यारोपः । तथाभू-  
तस्यैव रसानुगुणत्वात् । न च तावदवगमने विशेषणप-  
दानां सामर्थ्यमस्ति । अतः श्लेषादिमहिम्ना विशेषणपदैः  
स्वरूपतः समर्पितेन वदनचुम्बनादिना तत्सम्बन्धिनि  
कामुकादावभिव्यक्ते पुनस्तदीयत्वानुसन्धानं तत्र भवति॥

( अ० चं० )-नन्वेवमिति ॥ एवमप्रस्तुतसमारोपानङ्गीकारे । विशेषणा-  
नामित्यादि विद्यानाथोक्तं लक्षणम् । प्रस्तुतवर्तिनां विशेषणानां सा-  
म्येनेत्यन्वयः । प्रस्तुते समारोपार्थम् । अप्रस्तुतधर्मिव्यञ्जनानपेक्षा-  
यामपि समारोप्यमाणवृत्तान्तविशेषणत्वार्थं तदपेक्षणात्र लक्षणासङ्ग-  
तिरित्याह-स्वरूपत इति ॥ स्वरूपतोऽप्रस्तुतसम्बन्धित्वेनाज्ञायमान-  
स्य । नन्वपेक्षासत्त्वेपि विशेषणसाम्यस्य तद्व्यञ्जनासामर्थ्याल्लक्षणास-  
ङ्गतितादवस्थमिति याशङ्क्य साक्षादसामर्थ्येऽपि वृत्तान्ताभिव्यक्तिद्वारा  
तत्सम्भवान्न दोष इत्याह-न चेत्यादि ॥ तदीयत्वानुसन्धानं कामुकस-  
म्बन्धित्वानुसन्धानम् । तत्र मुखचुम्बनादौ अनुसन्धानं तद्वदिति  
पाठः । अनुसन्धानवदिति पाठे यथेत्यस्यासङ्गतेः । अत एवाप्रस्तुतव्य-  
ञ्जनस्यापेक्षणादेव । नन्वप्रस्तुतधर्मिव्यञ्जनानपेक्षणे ईदृशः प्रवादः कुतो  
न युक्तस्तत्राह-कन्दुक इति ॥ विशिष्टेत्यस्य सेव्यत्वेनान्वयः ॥

( कुव० )-यथा स्वरूपतो दृष्टेन राजाश्वादिना तत्सम्बन्धि-  
नि राजादौ स्मारिते पुनरश्वादौ तदीयत्वानुसन्धान-



मिति विशेषणसाम्येन वाच्योपस्कारकस्याप्रस्तुतव्यञ्जनस्यास्त्यपेक्षा । अत एव श्लिष्टविशेषणायामिव साधारणविशेषणायामप्यप्रस्तुतव्यवहारसमारोप इत्येव प्राचीनानां प्रवादः । कन्दुके व्यावल्गत्कुचभारत्वादिविशिष्टवनितासेव्यत्वस्य कामुकसम्बन्धित्वेनैव समारोपणीयत्वात् । स्वरूपतः कन्दुकेऽपि तस्य सत्त्वेनासमारोपणीयत्वात् । किञ्च सारूप्यनिबन्धनत्वेनोदाहृतायां समासोक्तावप्रस्तुतवृत्तान्तस्याशब्दार्थस्याप्रस्तुतवृत्तान्तरूपेणैव गम्यतया तेन रूपेण तत्र समारोपसिद्धेः । अन्यत्रापि तथैव युक्तमिति युक्तमेव प्राचीनानां लक्षणमिति विभावनीयम् ॥ ६० ॥

( अ० चं० ) सम्बन्धित्वेनैवेत्येवकारोक्तमेवार्थं सोपपत्तिकमाह-स्वरूपत इति ॥ अप्रस्तुतकामुकसम्बन्धित्वानालिङ्गितरूपेणेत्यर्थः । तथा चारोपासम्भवान्तादृशप्रवादानुपपत्तिरिति भावः । श्लिष्टविशेषणायामयमैन्द्रीत्यादौ मुखचुम्बनादेः स्वरूपतोऽप्यारोपस्यैव सत्त्वात्साधारणविशेषणायामुपपद्यमानत्वेन प्रवादोपन्यासः । ननु तत्रापि तादृशवनितासेव्यत्वस्य तादृशवनिताकृतविपरीतरतपात्रत्वरूपस्याप्रस्तुतवृत्तान्तरूपस्य स्वरूपतोऽप्यारोपस्यैव सम्भवान्न तादृशप्रवादानुपपत्तिरत आह-किञ्चेति ॥ युक्तमिति । तत्सामान्यादितरेषु तथात्वमिति न्यायादिति भावः ॥ लक्षणमिति । जातावेकवचनम् । “ अयमैन्द्रीमुखं पश्य रक्तचुम्बति चन्द्रमाः । ” इत्यत्र शक्तिव्यञ्जनाभ्यां प्राचीप्रारम्भसम्बन्धाश्रयश्चन्द्रो जारसम्बन्धिसानुरागपरनायिकामुखचुम्बनाश्रय इति बोधः । अप्रस्तुतवृत्तान्ताभिन्नत्वेनाध्यवसितस्य प्रस्तुतवृत्तान्तस्य तादात्म्येनाप्रस्तुतारोपविषये प्रस्तुतधर्मिण्यन्वय इति मते तु सानुरागपरनायिकामुखचुम्बनाभिन्नप्राचीप्रारम्भसंयोगाश्रयो जाराभिन्नश्चन्द्र इति बोधः । एवमुदाहरणान्तरेऽप्यनेनैव प्रकारेण बोधप्रकारा ऊहनीयाः ॥ ६० ॥

इत्यलङ्कारचन्द्रिकायां कुवलयानन्दटीकायां समासोक्त्य-

लङ्कारप्रकरणम् ॥ २३ ॥



[परिकरालंकारः २४] अलंकारचन्द्रिकासमेतः । (१०३)

परिकरालङ्कारः २४.

( चन्द्रा० )-अलंकारः परिकरः साभिप्राये विशेषणे ।

सुधांशुकलितोत्तंसस्तापं हरतु वः शिवः ॥ ६१ ॥

( कुवल० )-अत्र सुधांशुकलितोत्तंस इति विशेषणं तापहर-  
णसामर्थ्याभिप्रायगर्भम् ।

यथा वा-तव प्रसादात्कुसुमायुधोऽपि

सहायमेकं मधुमेव लब्ध्वा ।

कुर्या हरस्यापि पिनाकपाणे-

धैर्यच्युतिं के मम धन्विनोऽन्ये ॥

अत्र पिनाकपाणेरिति हरविशेषणं कुसुमायुध इत्यर्थल-  
भ्याहमर्थविशेषणं च सारासारायुधत्वाभिप्रायगर्भम् ।

यथा वा-सर्वाशुचिनिधानस्य कृतघ्नस्य विनाशिनः ।

शरीरकस्यापि कृते मूढाः पापानि कुर्वते ॥

अत्र शरीरविशेषणानि तस्य हेयत्वेनासंरक्षणीयत्वा-  
भिप्रायगर्भाणि ॥

( अ०चं० )-गुणीभूतव्यङ्ग्यस्य प्रभेदभूतसमासोक्त्यलङ्कारप्रसङ्गात्तत्प्रभेदं  
परिकरालङ्कारं लक्षयति-अलङ्कार इति ॥ अलङ्कारत्वोत्कीर्तनं च दोषा-  
भावेनैव गतार्थत्वमिति शङ्कानिरासार्थम् । तत्प्रपञ्चनं चाग्रे करिष्यते ।  
साभिप्राये प्रकृतार्थोपपादकार्थविषयकाभिप्रायपूर्वकं तथाभूतार्थव्यञ्जक  
इति यावत् । इत्थं च प्रकृतार्थोपपादकार्थव्यञ्जकविशेषणत्वं लक्षणं  
बोध्यम् । धनावतिव्याप्तिवारणाय प्रकृतार्थोपपादकेति । हेत्वलङ्कार-  
वारणाय बोधकत्वं विहाय व्यञ्जकत्वनिवेशः । वक्ष्यमाणपरिकराङ्कुरा-  
लङ्कारवारणाय विशेषणेति । तत्र तु विशेष्यं तथेति नातिप्रसङ्गः ॥  
सुधांश्विति । सुधांशुना कलितः कृत उत्तंसः शेखरो येन इति हरविशे-  
षणम् । “उत्तंसः कर्णपूरे स्याच्छेखरे चावतंसवत् ।” इति विश्वः ।  
सामर्थ्याभिप्रायं सामर्थ्यव्यञ्जकम् ॥ तवेति । इन्द्रं प्रति कामस्योक्तिः ।  
तव प्रसादात्कुसुमायुधोऽप्यहं मधुं वसन्तमेवैकं मुख्यं सहायं लब्ध्वा  
पिनाको धनुर्विशेषः पाणौ यस्य तादृशस्यापि हरस्य धैर्यच्युतिं धैर्यस्व-  
लनं कुर्याम् । अन्ये धन्विनो धनुर्धरा मम पुरः के । अगणनीया इत्यर्थः ।



कुसुमायुध इति विशेषणं चेत्यन्वयः ॥ अर्थलभ्येति । कुर्यामित्युत्तम-  
पुरुषाक्षिप्तेत्यर्थः । अभिप्रायगर्भमभिप्रायपूर्वकम् । अत एवावयवार्थ-  
मात्रविश्रान्तत्वाद्वरपदेन न पौनरुक्त्यमपि ॥ सर्वेति । सर्वेषामशुचीनां  
रक्तपूयरेतोविण्मूत्रादीनां निधानस्य स्थानभूतस्य कृतघ्नस्य उत्तमान्न-  
पानादिकृतोपकारनाशकस्य शरीरकस्य । शरीरकस्येति निन्दायां  
कप्रत्ययः । कृते तदर्थं तत्संरक्षणार्थमिति यावत् । विशेषणानि पूर्वो-  
क्तानि तस्य शरीरस्य ॥

(कुव०)-व्यास्थं नैकतया स्थितं श्रुतिगणं जन्मी न बल्मीकतो

नाभौ नाभवमच्युतस्य सुमहद्भाष्यं च नाभाषिषम् ।

चित्रार्थी न बृहत्कथामचकथं सुत्राग्नि नासं गुरु-

देव त्वद्गुणवृन्दवर्णनमहं कर्तुं कथं शक्नुयाम् ॥

अत्र श्रुतिगणं न व्यास्थमित्यादीनि विशेषणानि  
स्वस्मिन्व्यासाद्यसाधारणकार्यकर्तृत्वनिषेधमुखेन नाहं  
व्यास इत्याद्यभिप्रायगर्भाणि । तत्राद्ययोरुदाहरणयोरैकैकं  
विशेषणं, समनन्तरयोः प्रत्येकं बहूनि विशेषणानि । तत्रापि  
प्रथमोदाहरणे सर्वाणि विशेषणान्येकाभिप्रायगर्भाणि  
पदार्थरूपाणि च द्वितीयोदाहरणे भिन्नाभिप्रायगर्भाणि  
वाक्यार्थरूपाणि चेति भेदः । एतेषु व्यङ्ग्यार्थसद्भावेऽपि न  
ध्वनिव्यपदेशः । शिवस्य तापहरणे मन्मथस्य कैमुतिक-  
न्यायेन सर्वधन्विधैर्यमञ्जकत्वे शरीरसंरक्षणार्थं पापमाच-  
रतां मूढत्वे स्वस्य वर्णनीयराजगुणकथनाशक्तत्वे च वाच्य  
एवोपस्कारकत्वात् ॥ अत एव व्यङ्ग्यस्य वाच्यपरिकरत्वा-  
त्परिकर इति नामास्यालङ्कारस्य । केचित्तु निष्प्रयोजनवि-  
शेषणोपादानेऽपुष्टार्थत्वदोषस्योक्तत्वात्सप्रयोजनत्वं विशे-  
णस्य दोषाभावमात्रं न कश्चिदलङ्कारः । एकनिष्ठतादृशा-  
नेकविशेषणोपन्यासे परं वैचित्र्यविशेषात्परिकर इत्य-  
लङ्कारमध्ये परिगणित इत्याहुः । वस्तुतस्त्वनेकविशेषणो-  
पन्यास एव परिकर इति न नियमः । श्लेषयमकादिष्व



दुष्टार्थदोषाभावेन तत्रैकस्यापि विशेषणस्य साभिप्रायस्य  
विन्यासे विच्छित्तिविशेषसद्भावात्परिकरोपपत्तेः ।

यथा-अतियजेत निजां यदि देवता-

मुभयतश्च्यवते जुषतेऽप्ययम् ।

क्षितिभृतैव सदैवतका वयं

वनवताऽनवता किमहिदुहा ॥

अत्र हि पुरुहूतपूजोद्युक्तान्नन्दादीन्प्रति भगवतः कृष्णस्य  
वाक्ये गोवर्द्धनगिरिरेव चास्माकं रक्षकत्वेन दैवतमिति  
स एव पूजनीयो न त्वरक्षकः पुरुहूत इत्येवं परं वनवतेति  
गोवर्द्धनगिरिर्विशेषणं काननवत्त्वान्निर्झरादिमत्त्वाच्च पुष्प-  
मूलफलतृणादिभिरारण्यकानामस्माकमस्मद्धनानां गवां  
चायमेव रक्षक इत्यभिप्रायगर्भम् । एवमत्र साभिप्रायैक-  
विशेषणविन्यासस्यापि विच्छित्तिविशेषवशादस्य सा-  
भिप्रायस्याऽलङ्कारत्वसिद्धावन्यत्रापि सुधांशुकलितोत्तंस  
इत्यादौ तस्यात्मलाभो न निवार्यते । अपि च एकपदार्थ-  
हेतुकं काव्यलिङ्गमलङ्कार इति सर्वसम्मतम् । तद्वदेकस्या-  
पि विशेषणस्य साभिप्रायस्यालङ्कारत्वं युक्तमेव ॥ ६१ ॥

( अ० चं० )-व्यास्थमिति ॥ राजानं प्रति कवेरुक्तिः । हे देव राजन् !  
त्वद्गुणानां वृन्दस्य समूहस्य वर्णनं कर्तुमहं कथं शक्नुयां शक्तो भवेय-  
मित्यन्वयः । कुतस्तत्राह । यतोऽहमेकरूपतया स्थितं वेदसमूहं न व्या-  
स्थमनेकशाखारूपेण न विस्तारितवान् । तथा च तत्कर्ता व्यासो न  
भवामीति व्यज्यते । एवमग्रेऽपि । वल्मीकतो वल्मीकाजन्मस्या-  
स्तीति जन्मी न भवामीति शेषः । तथा च नाहं वल्मीकिरिति । अच्यु-  
तस्य नाभौ नाभवं नोत्पन्न इत्यनेन नाहं चतुर्मुख इति । सुमहद्भाष्यं  
महाभाष्यं च नाभाषिषं न भाषितवानित्यनेन नाहं सहस्रजिह्वः शेष  
इति । चित्रो विचित्रोर्थो यस्यास्तां बृहत्कथां न अचकथं न कथितवा-  
नित्यनेन नाहं तद्वक्ता शिवो गुणाढ्यो वेति । सुत्राग्निं इन्द्रे गुरुरूप-  
देशको नासमित्यनेन नाहं वाक्पतिरिति च व्यज्यते ॥ उक्तेषूदाहरणेषु  
वैलक्षण्यं दर्शयति-तवेत्यादिना ॥ एकैकमेकस्य विशेष्यस्यैकमेव सम-



नन्तरयोरनन्तरोक्तयोः प्रत्येकमेकं विशेष्यं प्रति । तत्रापि तयोर्मध्येऽपि ।  
 एकाभिप्रायगर्भाण्येकार्थाभिप्रायपूर्वकाणि ॥ वाक्यार्थेति । न व्यास्थ-  
 मित्यादिनिषेधवाक्यार्थषट्कस्योक्तरीत्या हेतुत्वेनान्तिमवाक्यार्थं विशे-  
 षणत्वादिति भावः । एतेषु उक्तोदाहरणेषु । ध्वनिव्यपदेशो ध्वनि-  
 व्यवहारः । तत्र हेतुमाह-तापहरणेत्यादिना ॥ तापहरणे इत्यादिसप्त-  
 म्यन्तचतुष्टयस्य वाच्य इत्यनेन सामानाधिकरण्येनान्वयः ॥ उपस्का-  
 रकत्वादिति । तथा चापराङ्गरूपगुणीभूतव्यङ्ग्यभेदत्वान्न ध्वनिव्यव-  
 हार इति भावः । नन्वेवमपि यथाश्रुतलक्षणस्य निःशेषच्युतेत्यादि-  
 ध्वनावतिव्याप्तिरित्यत आह-अत एवेति । वाच्योपस्कारकत्वादेवे-  
 त्यर्थः । परिकरत्वादङ्गत्वात् । तथा च परिकरपदमहिम्ना प्रकृतार्थोप-  
 पादकत्वस्य व्यङ्ग्यविशेषणस्य लाभान्नातिव्याप्तिरिति भावः । अपुष्टा-  
 र्थेति भावप्रधानम् ॥ उक्तत्वादिति । “अर्थोऽपुष्टः कष्टो व्याहतपुनरु-  
 क्तदुष्कमग्राम्याः” इत्यादिनाऽलङ्कारिकैरुक्तत्वादित्यर्थः । कथं तर्हि  
 तैरेवास्यालङ्कारत्वेन कथनमत आह-एकनिष्ठेति । तादृशेति । साभि-  
 प्रायेत्यर्थः ॥ दोषाभावेनेति । अपुष्टार्थत्वस्य दोषत्वाभावेनेत्यर्थः । उद्भ-  
 टालङ्कारसम्पत्त्या सहृदयवैमुख्यरूपदूषकताबीजाभावादिति भावः ।  
 विच्छित्तिश्चमत्कृतिः । परिकरत्वोपपत्तेः परिकरस्यालङ्कारत्वोपपत्तेः ।  
 तत्र दोषः स्यात्प्रसक्त्या विच्छित्तिविशेषस्य तदभावप्रयुक्तत्वासम्भवा-  
 त्प्रयोजकमलङ्कारत्वमावश्यकमिति भावः । यमकस्थले उदाहरति-  
 यथेति ॥ निजां देवतामतिक्रम्य यदि यजेत अथद्विवतान्तरं पूजयेत्  
 तदोभयतो लोकद्वयाच्चयवते भ्रश्यत्यघं पापमपि जुषते सेवते प्राप्नो-  
 तीति यावत् । का निजा देवता तत्राह । वयं वनवता प्रशस्तवनयुक्तेन  
 क्षितिभृता गोवर्द्धनगिरिणैव सदैवतका दैवतसहिताः । स एवास्माकं  
 दैवतमित्यर्थः । अनवतारक्षकेण अहिद्वहा इन्द्रेण किं प्रयोजन-  
 मिति शेषः । अहिर्वृत्रासुरः ‘अहिर्वृत्रासुरे सर्पे’ इति विश्वः ।  
 नन्वेवं सति तत्रैवालङ्कारता स्यान्न तु सुधांशुकलितोत्तंस इत्यादावत  
 आह-एवमिति ॥ विच्छित्तिविशेषेति दोषाभावप्रयुक्तविच्छित्तिव्यावृ-  
 त्तेत्यर्थः । ननु यमकादावपि तादृशविच्छित्तिविशेषे मानाभावः ।  
 विच्छित्तिसामान्यन्तु पर्युदस्तदोषाभावेनाप्युपपन्नम् । आपत्कालपर्यु-  
 दस्तस्य मृच्छौचहीनस्यादोषस्याभावेनेव तदानीमपि मृच्छौचकर्तुर-  
 तिशयाधानमिति नालङ्कारत्वसिद्धिरित्यत आह-अपि चेति ॥ “भस्मो  
 झूलन भद्रमस्तु भवते रुद्राक्षमाले शुभं हा सोपानपरम्परे गिरिसु-  
 ताकान्तालयालङ्कृते । अद्याराधनतोषितेन विभुना युष्मत्सपर्यासु-  
 खालोकोच्छेदिनि मोक्षनामनि महामोहे निलीयामहे ॥” इत्यादौ



[परिकरांकुरालंकारः २५] अलंकारचन्द्रिकासमेतः । (१०७)

मोक्षस्य महामोहत्वे सुखालोकोच्छेदिनीत्येकपदार्थो हेतुरिति काव्य-  
लिङ्गमलङ्कारत्वेन यथा स्वीकृतं न तु निर्हेतुत्वदोषाभावमात्रतया वि-  
च्छित्तिविशेषस्यानुभवसिद्धत्वान्तथेहापीति भावः ॥ ६१ ॥

इत्यलङ्कारचन्द्रिकायां कुवलयानन्दटीकायां परिकरालङ्कार-  
प्रकरणम् ॥ २४ ॥

परिकरांकुरालङ्कारः २५.

(चन्द्रा०)-साभिप्राये विशेष्ये तु भवेत्परिकराङ्कुरः ।

चतुर्णां पुरुषार्थानां दाता देवश्चतुर्भुजः ॥ ६२ ॥

(कुवल०)-अत्र चतुर्भुज इति विशेष्यं पुरुषार्थचतुष्टयदा-  
नसामर्थ्याभिप्रायगर्भम् ।

यथा वा-फणीन्द्रस्ते गुणान्वक्तुं लिखितुं हैहयाधिपः ।

द्रष्टमाखण्डलः शक्तः काहमेष क्व ते गुणाः ॥

फणीन्द्र इत्यादिविशेष्यपदानि सहस्रवदनाद्यभिप्राय-  
गर्भाणि ॥ ६२ ॥

(अ० चं)-साभिप्राय इति ॥ अत्र विशेषणपदस्थाने विशेष्येति प्रक्षिप्य  
पूर्ववल्लक्षणं बोध्यम् । तच्च परिकरेऽतिव्याप्तिवारणार्थम् । लक्ष्ये लक्षणं  
सङ्गमयति-अत्रेति ॥ यद्यपि देवान्तरव्यावर्तकतया चतुर्भुज इति विशे-  
षणं तथापि नृपादिसाधारणदेवपदशक्तेर्विष्णौ नियमनेन विशेष्यप्रती-  
त्यौपयिकतया विशेष्यपदत्वमभिमतं बोध्यम् । असन्दिग्धमुदाहरति-  
फणीन्द्र इति ॥ राजानं प्रति कवेरुक्तिः । तव गुणान्वक्तुं फणीन्द्रः  
शेषोऽसमर्थ इत्याद्याहार्यम् । एवमग्रेपि । हैहयाधिपः कार्तवीर्यः । आख-  
ण्डल इन्द्रः । उभयत्र गुणानित्यनुषज्यते । एष मर्त्यधर्मः अहं क्व ते  
गुणाः क्वेति कशब्दौ महदन्तरं सूचयतः । सहस्रमुखत्वादीत्यादिना  
सहस्रबाहुत्वसहस्रनयनत्वयोः सङ्ग्रहः । अत्र अनेकेषां विशेष्यपदानां  
तत्तदभिप्रायगर्भत्वं विशेषः ॥ ६२ ॥

इत्यलङ्कारचन्द्रिकायां कुवलयानन्दटीकायां परिकरालङ्कारा-

लङ्कारप्रकरणम् ॥ २५ ॥



श्लेषाऽलंकारः २५.

(चंद्रा०)—नानार्थसंश्रयः श्लेषो वर्ण्यवर्ण्योभयाश्रितः ।  
 सर्वदोमाधवः पायात्स यो गङ्गामदीधरत् ॥ ६३ ॥  
 अब्जेन त्वन्मुखं तुल्यं हरिणा हितसक्तिना ।  
 उच्चरद्भूरिकीलालः शुशुभे वाहिनीपतिः ॥ ६४ ॥

( कुवल० )—अनेकार्थशब्दविन्यासः श्लेषः । स च त्रिविधः ।  
 प्रकृतानेकविषयः अप्रकृतानेकविषयः प्रकृताप्रकृतानेक-  
 विषयश्च । सर्वदेत्यादिक्रमेणोदाहरणानि । तत्र सर्वदो  
 माधव इति स्तोतव्यत्वेन प्रकृतयोर्हरिहरयोः कीर्तनं  
 प्रकृतश्लेषः । अब्जं कमलमब्जश्चन्द्रस्तयोरुपमानमात्रत्वे-  
 नाप्रकृतयोः कीर्तनमित्यप्रकृतश्लेषः । वाहिनीपतिः सेना-  
 पतिः समुद्रश्च । तत्र समितौ शस्त्रप्रहारोत्पन्नदुधिरस्य  
 सेनापतेरेव वर्णनं प्रकृतमिति प्रकृताप्रकृतः श्लेषः ॥  
 यथा वा—त्रातः काकादरो येन द्रोग्धापि करुणात्मना ।

पूतनामारणख्यातः स मेऽस्तु शरणं प्रभुः ॥

नीतानामाकुलीभावं लुब्धैर्भूरिशिलीमुखैः ।

सदृशे वनवृद्धानां कमलानां त्वदीक्षणे ॥

असावुदयमारुढः कान्तिमात्रक्तमंडलः ।

राजा हरति लोकस्य हृदयं मृदुलैः करैः ॥

तत्राद्ये स्तोतव्यत्वेन प्रकृतयो रामकृष्णयोः श्लेषः ।  
 द्वितीये उपमानत्वेनाप्रकृतयोः पद्महरिणयोः श्लेषः । तृतीये  
 राजा हरति लोकस्येति चन्द्रवर्णनप्रस्तावे प्रकृतस्य  
 प्रत्यप्रोदितचन्द्रस्याप्रकृतस्य नवाभिषिक्तस्य नृपतेः श्लेषः ।  
 यदत्र प्रकृताप्रकृतश्लेषोदाहरणे शब्दशक्तिमूलध्वनिभि-  
 रलङ्कारस्य व्यङ्ग्यत्वाभिप्रायं न त्वप्रकृतार्थस्यैव व्यङ्ग्य-  
 त्वाभिप्रायम् । अप्रकृतार्थस्यापि शक्त्या प्रतिपाद्यस्या-



भिधेयत्वावश्यभावेन व्यक्त्यनपेक्षणात् । यद्यपि प्रकृतार्थे प्रकरणबलाद्भट्टादिति बुद्धिस्थे सत्येव पश्चान्नृपतितद्वाह्य-  
धनादिवाचिनां राजकरादिपदानामन्योन्यसन्निधानबला-  
त्तत्तद्विषयशक्त्यन्तरोन्मेषपूर्वकमप्रस्तुतार्थः स्फुरेत् । न  
चैतावता तस्य व्यङ्ग्यत्वम् । शक्त्या प्रतिपाद्यमाने  
सर्वथैव व्यक्त्यनपेक्षणात्पर्यवसिते प्रकृतार्थाभिधाने प-  
श्चात्स्फुरति चेत् कामं गूढश्लेषो भवतु । अस्ति चान्य-  
त्रापि गूढः श्लेषः ।

अयमतिजरठाः प्रकामगुर्वी-

रलघुविलम्बिपयोधरोपरुद्धाः ।

सततमसुमतामगम्यरूपाः

परिणतदिक्कारिकास्तटीर्बिभर्ति ॥

( अ०चं )-श्लेषं लक्षयति-नानार्थेति ॥ नानार्थस्य शब्दस्य संश्रयो योजनं  
श्लेष इति लक्षणम् । वर्ण्येत्यादि विभागः । वर्ण्यं चावर्ण्यं च वर्ण्याव-  
र्ण्योभयं च एतत्त्रयाश्रितस्तद्विषय इत्यर्थः ॥ सर्वेति । सर्वदः स माधवः  
पायात् । यः अगं गोवर्द्धनपर्वतं गां पृथ्वीं च वराहावतारे धृतवानिति  
विष्णुपक्षे । हरपक्षे तु स उमाधवः सर्वदा पायात् । यो गङ्गां धृतवानि-  
त्यर्थः । हरिणेन मृगेणाङ्गरूपतया आहिता कृता सक्तिः सद्गो यस्येति  
चन्द्रपक्षे । हरिणा सूर्येणेति कमलपक्षे । उच्चरच्छस्त्रपातैरुच्चरच्छकीलालं  
रुधिरं यस्य स वाहिनीपतिः सेनापतिः । तथा वाहिनीनां नदीनां पतिः  
समुद्रश्चेति पक्षे कीलालं जलम् । समितौ संग्रामे ॥ त्रात इति । येन  
करुणायुक्तान्तःकरणेन द्रोहकर्तापि अदरो भयशून्यः काकस्त्रातो  
रक्षितो न तु हतः । स पवित्रनामा रणे ख्यातो विभू रामो मे  
शरणमस्त्वित्यर्थः । कृष्णक्षे तु काकोदरः कालियसर्पः पूतनाया राक्ष-  
स्या मारणेन ख्यात इति शेषः ॥ नीतानामिति । दयितां प्रति नायको-  
क्तिः । तव ईक्षणे नेत्रे कमलानां पद्मानां हरिणानां च सदृशे स्त इत्य-  
न्वयः । कीदृशानाम् । वने जले अरण्ये च वृद्धिप्राप्तानाम् । तथा लुब्धैः  
लोभशीलैर्भूरिभिः शिलीमुखैः भ्रमरैराकुलीभावं व्याप्ततां नीतानामिति  
पद्मपक्षे । हरिणपक्षे तु लुब्धैः व्याधैः । कर्तृभिः । भूरिशिलीमुखैर्वाणैः ।  
करणभूतैः । आकुलीभावं चपलतां नीतानामित्यर्थः । 'मृगप्रभेदे  
कमलः' इति विश्वः ॥ असाविति । उदयं शैलमभिवृद्धिं च । रक्तं रक्त-



वर्णमनुरक्तं च, मण्डलं बिम्बं देशश्च, राजा चन्द्रो नृपश्च, मृदुलैर-  
भिनवैरल्पैश्च, करैः किरणैर्ग्राह्यधनैश्च ॥ प्रत्यगोदितेति । अभिनवोदिते-  
त्यर्थः । ननु प्रकरणेनाभिधायानियमनादप्रकृतार्थस्य व्यङ्ग्यत्वमेवेति  
कथं श्लेष इत्याशङ्क्याह-यदिति ॥ अलङ्कारस्येति । न चैवं शब्दशक्ति-  
मूलवस्तुध्वनेरुच्छेद इति वाच्यम् । “शनिरशनिश्च तमुच्चैर्निहन्ति  
कुप्यसि नरेन्द्र यस्मै त्वम् । यत्र प्रसीदसि पुनः स भात्युदारोऽनुदा-  
रश्च ॥” इत्यत्र शनिविरुद्धरूपे प्रस्तुतेऽशनिशब्देनाभिधया प्रतीयमा-  
नेऽपि तन्मूलकस्य विरुद्धावपि त्वदनुवर्तनार्थमेकं कार्यं कुरुत इति  
वस्तुध्वनेरशनिशब्दव्यक्तिमूलस्य सम्भवात् । अलङ्कारस्येत्यस्योप-  
लक्षणत्वात् । अन्योन्यसन्निधानबलात्परस्परार्थसम्बन्ध्यर्थवाचकशब्द-  
समभिव्याहाररूपशब्दान्तरसन्निधिवलात् । तथा चाप्रकृतेऽप्यभिधानि-  
यामकमस्तीति भावः । एतावता पूर्वापरभावमात्रेण तस्याप्रकृतार्थस्य  
गूढश्लेष इति । गूढत्वं चाप्रकृतत्वेन द्वितीयार्थस्य शीघ्रमप्रत्ययात् ॥ अय-  
मिति । माघे रैवतकगिरिवर्णनम् । अयं गिरिस्तटीर्बिभर्तीत्यन्वयः ।  
किंभूताः । अतिजरठा अत्यन्तं कठिनाः । प्रकामगुर्वीरतिमहत्यः ।  
अलघुभिर्विलम्बमानैर्मैधैर्व्याप्ताः । निरन्तरं प्राणिनामगम्यरूपाः । परि-  
णता तिर्यग्दन्तप्रहारिणो दिग्गजा यासु ताः । वृद्धवेश्यापक्षे तु जरठा  
जीर्णाः पयोधराः कुचाः । अगम्याः सङ्गमायोग्याः । परिणते प्रकटे दिक्क-  
रिके यासां ता इत्यर्थः । दिग्वर्तुलं दशनक्षतं करिका नखक्षतम् ।  
' दिग्दृष्टं वर्तुलाकारं करिका नखरेखिका ।' इति यादवः ॥

( कुवल० )-मन्दमग्निमधुर्यमोपला दर्शितश्चयथु चाभवत्तमः ।

दृष्टयस्तिमिरजं सिषेविरे दोषमोषधिपतेरसन्निधौ ॥

अत्र हि समासोक्त्युदाहरणयोः प्राकरणिकेयं प्रकरण-  
वशाशज्झटिति बुद्धिस्थे विशेषणसाम्यादप्रकृतोऽपि वृद्ध-  
वेश्यावृत्तान्तादिः प्रतीयते । तत्र समासोक्तिरभङ्गश्लेष  
इति सर्वेषामभिमतमेव । एवमन्यत्रापि गूढश्लेषे ध्वनि-  
बुद्धिर्न कार्या । यथा वा-

रम्या इति प्रातवतीः पताका

रागं विविक्ता इति वर्द्धयन्तीः ।

यस्यामसेवन्त नमद्रुलीकाः

समं वधूभिर्वलभीर्युवानः ॥



अत्र द्वितीयान्तविशेषणसमर्पितार्थान्तराणां न शब्द-  
सामर्थ्येन वधूभिरन्वयः विभक्तिभेदात् । न च विभक्ति-  
भेदेऽपि तदन्वयाक्षेपकं साधर्म्यमिह निबद्धमस्ति । यतः-

“एतस्मिन्नधिकपयःश्रियं वहन्त्यः

सङ्क्षोभं पवनभुजा जवेन नीताः ।

वाल्मीकेररहितरामलक्ष्मणानां

साधर्म्यं दधति गिरां महासरस्यः ॥”

इत्यत्रैवाक्षिप्तश्लेषो भवेत् ।

( अ०च० )-मन्दमिति ॥ ओषधीनां पत्युश्चन्द्रस्यासन्निधौ सत्यर्थमोपलाः  
सूर्यकान्ता मन्दीभूतमग्निं धृतवन्तः । तमः दर्शितः श्वयथुः पुष्टत्वं येन  
तथाऽभवत् । दृष्टयस्तिमिरजं दोषमान्धं सिषेविरे । पक्षान्तरे ओष-  
धिपतिवैद्यः । एवं मन्दाग्नित्वशोथतिमिराणि रोगविशेषाः । वृत्तान्ता-  
दिरित्यादिपदाद्रोगिवैद्यवृत्तान्तः परिगृह्यते ॥ अभङ्गश्लेष इति । तथा च  
श्लेषस्थले व्यञ्जनाविरहादप्रकृते तत्स्वीकारे श्लेषव्यवहारः सर्वेषामनुप-  
पन्नः स्यादिति भावः ॥ रम्या इति । माघ एव द्वारकावर्णनम् । यस्यां द्वार-  
कायां युवानो वधूभिः समं वलभीः प्रासादोपरितनगृहाण्यसेवन्त सेवि-  
तवन्तः । किम्भूताः । रम्याः इति हेतोः पताका वैजयन्तीः प्राप्तवतीः ।  
विविक्ता विजनाः इति हेतोः रागं रतिं वर्द्धयन्तीः । नमन्ति वली-  
कानि छादनपटलप्रान्ता यासां ताः । वधूपक्षे पताकाः सौभाग्यानि ।  
‘पताका वैजयन्त्यां स्यात्सौभाग्यनाटकाङ्गयोः’ इति मेदिनी । राग-  
मनुरागम्, विविक्ताः सतीत्वेन पवित्राः नमत्त्रिवलीकाश्चेति ॥ न चेति ।  
यत इत्यस्य इत्यत्रैवाक्षिप्तः श्लेषो भवेदित्यग्रेतनेनान्वयः । एतस्मिन्नि-  
ति तत्रैव रैवतकगिरिवर्णनम् । एतस्मिन्गिरौ महत्यः सरस्यः वाल्मी-  
केर्मुनेर्गिरां साधर्म्यं सादृश्यं दधति धारयन्ति । किम्भूतानां गिराम् ।  
अरहितौ सम्बद्धौ रामलक्ष्मणौ यासु तथाभूतानां सरसीपक्षे अर-  
हिताः संयुक्ताः रामाः पतयो यासां तथाभूता लक्ष्मणाः सारसवनिता  
यासु ता इति । किम्भूताः सरस्यः । अधिकां जलशोभां वहन्त्यः पवन-  
सम्भूतेन वेगेन संक्षोभं तरङ्गाकुलत्वं नीताः प्रापिताः । वाल्मीकिगिरि-  
स्तु । अधिकाः कपयो यासु ताः पवनभुवा हनूमता वेगेन निजेन संक्षो-  
भमुद्धटत्वं प्रापिता इति ॥

( कुव० )-सममित्येतत्तु क्रियाविशेषणं सहार्थत्वेनाप्युपप-  
न्नम् । वधूषु शिलष्टविशेषणार्थान्वयात्प्राक् द्रागप्रतीतिं



साम्यं नालम्बते तस्मादर्थसौन्दर्यबलादेव तदन्वयानु-  
सन्धानमिति गूढश्लेषः । तदनु तद्बलादेव समशब्दस्य  
साधर्म्यार्थकल्पनमिति वाच्यस्यैवोपमालङ्कारस्याङ्गमय-  
मित्यलं प्रपञ्चेन । तस्मात्सिद्धं श्लेषत्रैविध्यम् । एवं च श्लेषः  
प्रकारान्तरेणापि द्विविधः सम्पन्नः । उदाहरणगतेष्वब्ज-  
कीलालवाहिनीपत्यादिशब्देषु परस्परविलक्षणं पदभङ्ग-  
मनपेक्ष्यानेकार्थक्रोडीकारादभङ्गः । सर्वदो माधवः यो  
गङ्गां हरिणाहितशक्तिनेत्यादिशब्देषु परस्परविलक्षणं  
पदभङ्गमपेक्ष्य नानार्थक्रोडीकारात्सभङ्गः श्लेष इति । तत्र  
सभङ्गश्लेषः शब्दालङ्कारः । अभङ्गश्लेषस्त्वर्थालङ्कार इति  
केचित् । उभयमपि शब्दालङ्कार इत्यन्ये । उभयमप्यर्थाल-  
ङ्कार इति स्वाभिप्रायः । एतद्विवेचनं तु चित्रमीमांसायां  
द्रष्टव्यम् ॥ ६३ ॥ ६४ ॥

( अ० चं० )-नन्वत्रापि सममित्यस्य तुल्यार्थत्वात्साधर्म्यनिबन्धोस्तीति  
कुतो न श्लेषाक्षेपस्तत्राह-सममिति ॥ द्राक् शीघ्रं साम्यार्थं साम्यार्थ-  
कत्वम् । तथा चानुपपत्त्यभावात्तन्मूलक आक्षेपो न सम्भवतीति भावः ।  
कथं तर्हि तदवगमस्तत्राह-अर्थसौन्दर्येति ॥ विशेषणानां वधूभिरन्वये  
चमत्कृतेरनुसन्धानात्तदन्वयतात्पर्यग्रह इति भावः । तदनु श्लेषानुस-  
न्धानानन्तरम् । तद्बलाच्छ्लेषबलात् ॥ साधर्म्यार्थेति । साधर्म्यरूपार्थ-  
स्येत्यर्थः । अर्थसाम्याभावेपि सकलकलं पुरमेतज्जातं सम्प्रति सुधांशुवि-  
म्बमिवेत्यादिवच्छब्दसाम्यस्य सम्भवादिति भावः । एवकारेण व्यङ्ग्य-  
त्वव्यवच्छेदः । तत्र तयोर्मध्ये ॥ शब्देति । जनुकाष्टन्यायेन शब्दयोरेव  
श्लिष्टत्वादिति भावः । अर्थेति शब्दाभेदादेकवृत्तगतफलद्वयन्यायेनार्थ-  
योरेव श्लिष्टत्वादिति भावः । केचिदलङ्कारसर्वस्वकारादयः ॥ उभय-  
मपीति । सभङ्गाभङ्गश्लेषद्वयमपीत्यर्थः । शब्दस्य परिवृत्त्यसहत्वेना-  
न्वयव्यतिरेकाभ्यां तद्गतत्वावधारणादिति भावः । अन्ये मम्मटभट्टाः ।  
नन्वभिप्रायस्यार्थालङ्कारमध्यकथनादवगतस्यापि विशेषतः कथनमन्त-  
रेण कथमुपपत्तिरित्याशङ्क्याह-एतदिति ॥ यद्यप्युत्प्रेक्षाग्रन्थानन्तरं  
चित्रमीमांसा न क्वापि दृश्यते तथाप्ययमाशय उन्नीयते । चमत्कारेऽर्थ-  
मुखप्रेक्षित्वादर्थालङ्कारत्वमिति । अनुप्रासयमकादेस्तु न चमत्कारेऽर्थ-  
मुखप्रेक्षित्वमिति न तेषामर्थालङ्कारत्वमपि तु शब्दवैचित्र्याच्छब्दालङ्का-  
रत्वमेवेति ॥ ६३ ॥ ६४ ॥

इत्यलङ्कारचन्द्रिकायां कुवलयानन्दटीकायां श्लेषालङ्कारप्रकरणम् ॥ २६ ॥



[अप्रस्तुतप्रशंसालंकारः २७] अलंकारचन्द्रिकासमेतः । ( ११३ )

अप्रस्तुतप्रशंसा लङ्कारः २७.

(चन्द्रा०)-अप्रस्तुतप्रशंसा स्यात्सा यत्र प्रस्तुताश्रया ।

एकः कृती शकुन्तेषु योन्यं शक्रान्न याचते ॥६५॥

( कुव० )-यत्राप्रस्तुतवृत्तान्तवर्णनं प्रस्तुतवृत्तान्तावगतिपर्य-  
वसायि तत्राप्रस्तुतप्रशंसा लङ्कारः । अप्रस्तुतवृत्तान्तवर्ण-  
नेन प्रस्तुतावगतिश्च प्रस्तुताप्रस्तुतयोः सम्बन्धे सति  
भवति । सम्बन्धश्च सारूप्यं सामान्यविशेषभावः कार्य-  
कारणभावो वा सम्भवति । तत्र सामान्यविशेषभावे सा-  
मान्याद्विशेषस्य विशेषाद्वा सामान्यस्यावगतौ द्वैविध्यम् ।  
कार्यकारणभावेऽपि कार्यात्कारणस्य कारणाद्वा कार्यस्या-  
वगतौ द्वैविध्यम् । सारूप्यात्तु एको भेद इत्यस्याः पञ्च  
प्रकाराः । यदाहुः-

“कार्ये निमित्ते सामान्ये विशेषे प्रस्तुते सति ।

तदन्यस्य वचस्तुल्ये तुल्यस्येति च पञ्चधा ॥” इति ।

तत्र सारूप्यनिबन्धनाऽप्रस्तुतप्रशंसोदाहरणम् ।

एकः कृतीति । अत्राप्रस्तुतचातकस्य प्रशंसा प्रशंसनीय-  
त्वेन प्रस्तुते तत्सरूपे क्षुद्रेभ्यो याचनान्निवृत्ते मानिनि  
पर्यवस्यति ।

यथा वा-आबद्धकृत्रिमसटाजटिलांसभित्ति-

रारोपितो मृगपतेः पदवीं यदि श्वा ।

मत्तेभकुम्भतटपाटनलम्पटस्य

नादं करिष्यति कथं हरिणाधिपस्य ॥

अत्र शुनकस्य निन्दा निन्दनीयत्वेन प्रस्तुते तत्सरूपे  
कृत्रिमवेषव्यवहारमात्रेण विद्वत्ताभिनयवति वैधेये पर्य-  
वस्यति ॥



(अ०चं०)-अप्रस्तुतेति ॥ सा अप्रस्तुतप्रशंसा प्रस्तुताश्रया प्रस्तुतमाश्रयः प्राधान्येन तात्पर्यविषयो यस्यास्तथाभूता । प्रस्तुतपरमप्रस्तुतवर्णनमप्रस्तुतप्रशंसेत्यर्थः ॥ एक इति । कृती कुशलः । शकुन्तेषु पक्षिषु मध्ये यश्चातकः शक्रादिन्द्रादन्यं न याचत इत्यर्थः ॥ कार्ये इति । कार्ये प्रस्तुते सति तदन्यस्य कारणस्य । वचः प्रतिपादनं निमित्ते कारणे प्रस्तुते सति तदन्यस्य कार्यस्य । एवं सामान्ये प्रस्तुते सति तदन्यस्य विशेषस्य । विशेषे प्रस्तुते सति तदन्यस्य सामान्यस्य । तुल्ये प्रस्तुते तदन्यस्य तत्सदृशस्येत्यर्थः । अन्यशब्दस्य प्रतिसम्बन्धिपरत्वात् । तत्सरूपे तत्सदृशे ॥ आबद्धेति । आबद्धाः याः कृत्रिमाः सटाः स्कन्धलोमानि तैर्जटिला व्याप्ता अंसभित्तिः स्कन्धदेशो यस्यैवंभूतः । आशुनको मृगपतेः सिंहस्य पदवीं स्थानं यद्यारोपितः । तादृशसटायुक्तत्वेन सिंहसाम्यं प्रापित इत्यर्थः । तथापि मत्तानामिमानां गजानां कुम्भतटस्य पाटने विदारणे लम्पटस्य व्यसनिनो हरिणानामधिपस्य नादं सिंहनादं कथं करिष्यतीत्यर्थः । अभिनयवत्यनुकुर्वतीति सप्तम्यन्तम् । वैधेये मूर्खे । 'मूर्खवैधेयबालिशाः' इत्यमरः ॥

(कुव०)-यथा वा-

अन्तश्छिद्राणि भूयांसि कण्टका बहवो बहिः ।

कथं कमलनालस्य मा भूवन्भङ्गुरा गुणाः ।

अत्र कमलनालवृत्तान्तकीर्तनं तत्सरूपे बहिः खलेषु जाग्रत्सु भ्रातृपुत्रादिभिरन्तः कलहं कुर्वाणे पुरुषे पर्यवस्यति । एवं च लक्ष्यलक्षणयोः प्रशंसाशब्दः स्तुतिनिन्दास्वरूपाख्यानसाधारणकीर्तनमात्रपरो द्रष्टव्यः ।

सामान्यनिबन्धना यथा-

विधाय वैरं सामर्षं नरोऽरौ य उदासते ।

प्रक्षिप्योदर्चिषं कक्षे शेरते तेऽभिमारुतम् ॥

अत्र प्रागेव सामर्षं शिशुपाले रुक्मिणीहरणाद्वैरं दृढीकृतवता कृष्णेन तस्मिन्नुदासितुमयुक्तमिति वक्तव्येऽर्थे प्रस्तुते तत्प्रत्यायनार्थं सामान्यमभिहितम् ।

(अ०चं०)-अन्तरिति ॥ छिद्राणि रन्ध्राणि दोषस्थानानि च । कण्टकाः शूकाः खलाश्च । भङ्गुरा भङ्गशीलाश्च । गुणाः सौभाग्यादयस्तन्तवश्च ।



ऽलंकारः २७ ] अलंकारचन्द्रिकासमेतः । ( ११५ )

अत्र स्तुतिनिन्दोदासीनस्वरूपाख्यानमात्रमिति श्लिष्टविशेषणत्वमिति च भेदः ॥ एवं चेति । उक्तोदाहरणेषु प्रस्तुतपरस्याप्रस्तुतवर्णनस्य विरूपत्वे सतीत्यर्थः ॥ विधायेति । ये नरा मनुष्याः सक्रोधेऽरौ शत्रौ वैरं विधायोदासीना भवन्ति ते कक्षे तृणे उदर्चिषमग्निं निक्षिप्याभिमारुतं पवनाभिमुखं शेरते निद्रां कुर्वन्तीत्यर्थः ॥

( कुव० )-यथा वा-सौहार्दस्वर्णरेखाणामुच्चावचभिदालुषाम् ।

परोक्षमिति कोप्यस्ति परीक्षानिकषोपलः ॥

अत्र यदि त्वं प्रत्यक्षमिव परोक्षेऽपि मम हितमाचरसि तदा त्वमुत्तमः सुहृदिति विशेषे वक्तव्यत्वेन प्रस्तुते सामान्यमभिहितम् ।

विशेषनिबन्धना यथा-

अङ्गाधिरोपितमृगश्चन्द्रमा मृगलाञ्छनः ।

केसरी निष्ठुरक्षितमृगयूथो मृगाधिपः ॥

अत्र कृष्णं प्रति बलभद्रवाक्ये मार्दवदूषणपरे पूर्वप्रस्तावानुसारेण क्रूर एव ख्यातिभागभवति न तु मृदुरिति सामान्ये वक्तव्ये तत्प्रत्यायनार्थमप्रस्तुतो विशेषोऽभिहितः । एवं बृहत्कथादिषु सामान्यतः कश्चिदर्थं प्रस्तुत्य तद्विवरणार्थमप्रस्तुतकथाविशेषोदाहरणेष्वियमेवाप्रस्तुतप्रशंसा द्रष्टव्या ।

कारणनिबन्धना यथा-

हतसारमिवेन्दुमण्डलं

दमयन्तीवदनाय वैधसा ।

कृतमध्यबिलं विलोक्यते

धृतगम्भीरखनीखनीलिम ॥

अत्राप्राकरणिकेन्दुमण्डलगततयोत्प्रेक्ष्यमाणेन दमयन्तीवदननिर्माणार्थं सारांशहरणेन तत्कार्यरूपं वर्णनीयतयाप्रस्तुतं दमयन्तीवदनगतलोकोत्तरं सौन्दर्यं प्रतीयते ।

( अ०च० )-सौहार्दंति ॥ सौहार्दानि मैत्राण्येव स्वर्णरेखा इति रूपकमातासां परीक्षणे निकषोपलः परोक्षमिति संज्ञितः कोऽप्यस्तीत्यन्वयः ॥ अङ्केति ।



मृगलाञ्छन इत्युच्यत इति शेषः । निष्ठुरं क्षिप्तानि निरस्तानि मृग-  
यूथानि येन तादृशः केसरी सिंहो मृगाधिप इत्युच्यत इति शेषः ॥  
हृतेति । धृतो गम्भीरायां खन्यां गतं खस्याकाशस्य नीलिमा येनेति  
मण्डलविशेषणम् ॥

(कुव०)-यथा वा-मदीये वरदराजस्तवे-

आश्रित्य नूनममृतद्युतयः पदं ते

देहक्षयोपनतदिव्यपदाभिमुख्याः ।

लावण्यपुण्यनिचयं सुहृदि त्वदास्ये

विन्यस्य यान्ति मिहिरं प्रतिमासभिन्नाः ॥

अत्राप्राकरणिकचन्द्रकर्तृकतयोत्प्रेक्ष्यमाणेन लावण्यपु-  
ण्यनिचयविन्यासेन कारणेन तत्कार्यमनन्तकोटिचन्द्र-  
लावण्यशालित्वमनन्यमुखसाधारणं भगवन्मुखे वर्णनीय-  
तया प्रस्तुतं प्रतीयते । तथा हि चन्द्रस्तावन्मन्त्रलिङ्गादृ-  
द्धिक्षयाभ्यामभेदेऽपि भेदाध्यवसायाद्वा प्रतिमासं भिन्न-  
त्वेन वर्णितस्तेनातीताश्चन्द्रा अनन्तकोटय इति लब्धम् ।  
कालस्यानादित्वात्सर्वेषां च तेषामाकाशसमाश्रयणं श्लेष-  
महिम्ना भगवच्चरणसमाश्रयत्वेनाध्यवसितम् । भगवच्चरणं  
प्रपन्नानां च देहक्षयोपस्थितौ परमपदप्राप्त्याभिमुख्यं  
तदानीमेव स्वसुहृद्गते स्वकीयसुकृतस्तोमनिवेशनं ततः  
सूर्यमण्डलप्राप्तिश्चेत्येतत्सर्वं श्रुतिसिद्धमिति । तदनुरो-  
धेन तेषां देहक्षयकालस्यामावास्यारूपस्योपस्थितौ सूर्य-  
मण्डलप्राप्तेः प्राक्प्रत्यक्षसिद्धं पुण्यत्वेन निरूपितस्य  
लावण्यस्य प्रहाणं निमित्तीकृत्य तस्य चन्द्रसादृश्यस्व-  
रूपोपचरिततत्सौहार्दवति भगवन्मुखे न्यसनमुत्प्रेक्षितम् ।  
यद्यपि सुहृद्गते तावदल्पपुण्यसङ्क्रमो भवति तथापि  
अत्र सुहृदित्येकवचनेन भगवन्मुखमेव चन्द्रस्य सुहृदूतं न  
मुखान्तराणि चन्द्रसादृश्यगंधस्यास्पदानीति भगवन्मुख-  
स्येतरमुखेभ्यो व्यतिरेकोऽपि व्यञ्जितः । ततश्च तस्मिन्नेव



सर्वेषां स्वस्वयावलावण्यविन्यसनोत्प्रेक्षणेन प्राग्वर्णितः  
प्रस्तुतोर्थः स्पष्टमेव प्रतीयते । यद्यपि श्रुतौ सूर्यमण्डल-  
प्राप्त्यनन्तरभाविविरजानदीक्रमणानन्तरमेव सुहृत्सुकृत-  
संक्रमणं श्रूयते तथाऽपि शारीरकशास्त्रे तस्यार्थवशात्प्रा-  
ग्भावः स्थापित इति तदनुसारेण विन्यस्य मिहिरं प्रति  
यान्तीत्युक्तम् ॥

कार्यनिबन्धना यथा-

नाथ त्वद्ङ्घ्रिखधावनतोयलग्ना-

स्तत्कान्तिलेशकणिका जलधिं प्रविष्टाः ।

ता एव तस्य मथनेन घनीभवन्त्यो

नूनं समुद्रनवनीतपदं प्रपन्नाः ।

अत्र भगवत्पादाम्बुजक्षालनरूपायां दिव्यसरित्यलक्त-  
करसादिवलग्नानां तथा सह समुद्रं प्रविष्टानां तन्नख-  
कान्तिलेशकणिकानां परिणामतया सम्भाव्यमाने समु-  
द्रनवनीतपदवाच्येन चन्द्रेण कार्येण तन्नखकान्त्युत्कर्षः  
प्रतीयते ॥

( अ०च० )-आश्रित्येति ॥ हे देव ! प्रतिमासं भिन्ना अमृतद्युतयश्चन्द्रास्ते  
विष्णोः पदमाकाशमेव पदं चरणमाश्रित्य देहस्य क्षये उपनतं सम्पन्नं  
दिव्यपदस्याभिमुखत्वं येषामेवंभूताः सन्तस्त्वदास्यरूपे सुहृदि मित्रे  
नूनं लावण्यस्वरूपस्य पुण्यस्य निचयं विन्यस्य मिहिरं सूर्यं प्रति  
यान्तीत्यन्वयः ॥ मन्त्रलिङ्गादिति । नवो नवो भवति जायमान इत्या-  
दिमन्त्रसामर्थ्यादित्यर्थः । मन्त्रस्य मानान्तरसिद्धान्तानुवादकत्वादाह-  
वृद्धीति ॥ श्रुतीति । “तत्सुकृतदुष्कृते विधुनुते तस्य प्रिया ज्ञातयः  
सुकृतमुपयन्ति अप्रिया दुष्कृतम्” इति कौषीतकी श्रुतिः । “स याव-  
त्क्षिप्येन्मनस्तावदादित्यं गच्छतीति स वायुमागच्छति स तत्र विजि-  
हीते यथा रथचक्रस्य स्वं तेन स ऊर्ध्वमाक्रमते स आदित्यमागच्छति”  
इति च श्रुतौ स आदित्यमागच्छतीत्यनन्तरं “स आगच्छति विरजां  
नदीं तां मनसैवात्येति तत्सुकृतदुष्कृते विधुनुते” इति श्रुतौ । शारीर-  
केति । शरीरे भवः शरीरः स एव शारीरक आत्मा तत्प्रतिपादके  
इत्यर्थः । अर्थवशात्प्रयोजनवशात् । पूर्वं पापादित्यागाभावेऽर्चिरा-  
दिमार्गप्राप्तिपूर्वकब्रह्मप्राप्तेरसम्भवेन पाठक्रमस्यार्थक्रमेण बाधादिति



भावः ॥ स्थापित इति । साम्पराये तर्तव्याभावान्तथा ॥ ह्यन्य इति तार्तीयाधिकरणे सिद्धान्तित इत्यर्थः ॥ नाथेति । हे नाथ विष्णो त्वच्चरणनखक्षालनजले गङ्गारूपे लग्नाः तेषां नखानां कान्तिलेशकणिकाः समुद्रं प्राप्ताः । ता एव च कणिकास्तस्य जलधर्मधनेन सान्द्रतां प्राप्ता नूनं समुद्रसम्बन्धिनवनीतस्य चन्द्रस्य पदं प्राप्ताः । चन्द्ररूपेण परिणता इत्यर्थः । तथा तद्वारेण तदित्यनन्तरं हेतुरिति शेषः । तद्वेतुनखकान्त्युत्कर्ष इत्यर्थः ॥

( कुवलो )-यथा वा-

अस्याश्चेद्गतिसौकुमार्यमधुना हंसस्य गर्वरलं

सँलापो यदि धार्यतां परभृतैर्वाचंयमत्वव्रतम् ।

अङ्गानामकठोरता यदि दृष्टप्रायैव सा मालती

कान्तिश्चेत्कमला किमत्र बहुना काषायमालम्बताम् ॥

अत्र नाथिकागतिसौकुमार्यादिषु वर्णनीयत्वेन प्रस्तुतेषु हंसादिगतगर्वशान्त्यादिरूपाण्यौचित्येन सम्भाव्यमानानि कार्याण्यभिहितानि । एतानि च पूर्वोदाहरण इव न वस्तुकार्याणि किन्तु तन्निरीक्षणकार्याणि ।

“लज्जा तिरश्चां यदि चेतसि स्या-

दसंशयं पर्वतराजपुत्र्याः ।

तं केशपाशं प्रसमीक्ष्य कुर्यु-

र्वालप्रियत्वं शिथिलं चमर्यः ॥”

इत्युदाहरणान्तरे तथैव स्पष्टम् । अङ्गानामकठोरतेति तृतीयपादे तु वर्णनीयाङ्गसौकुमार्यातिशयनिरीक्षणकार्यत्वमपि नार्थाक्षेप्यमालतीकठोरत्वे विवक्षितम् । प्रतियोगिविशेषापेक्षकठोरत्वस्य तदकार्यत्वात्किन्तु तद्बुद्धेरेव । इदमपि त्वदङ्गमार्दवे दृष्ट इत्याद्युदाहरणान्तरे तथैव स्पष्टम् ॥ अर्थस्य कार्यत्व इव बुद्धेः कार्यत्वेपि कार्यनिबन्धनत्वं न हीयत इति । एतादृशान्यपि कार्यनिबन्धनाप्रस्तुतप्रशंसायामुदाहृतानि प्राचीनैः । वस्तुतस्तु तदतिरेकेपि न दोषः । न ह्यप्रस्तुतप्रशंसायां प्रस्तुताप्रस्तुतयोः



पञ्चविध एव सम्बन्ध इति नियन्तुं शक्यते । सम्बन्धान्त-  
रेष्वपि दर्शनात् ॥

( अ० चं० )--अस्या इति । अस्याः कामिन्याः गतिसौकुमार्यं दृष्टं चेदि-  
त्यध्याहारेणान्वयः । एवं सल्लापो भाषणं यदि श्रुतस्तदा परभृतैः को-  
किलैः वाचं यच्छतीति तथा तस्य भावो मौनमेव व्रतं धार्यतां  
साध्यताम् । अकठोरता मार्दवं यदि दृश्यते तदा सा प्रसिद्धा  
मालती दृष्टप्रायैव पाषाणतुल्यैव लक्ष्यते इति । कान्तिर्दृष्टा चेत्तदा  
कमला लक्ष्मीः काषायं वस्त्रमालम्बतामाश्रयतु । किमत्र बहुनोक्तेनेत्य-  
न्वयः । गत्यादिषु गतिसौन्दर्यादिषु । सम्भाव्यमानान्युत्प्रेक्षमाणानि ।  
पूर्वोदाहरणाद्वैलक्षण्यमाह--एतानीति । कार्याणीत्यर्थः ॥ लज्जेति ।  
तिरश्चां पश्वादीनां चेतसि यदि लज्जा स्यात्तदा चमर्यो गोमृगाः पर्व-  
तराजपुत्र्यास्तं तथा रमणीयं केशपाशं प्रसमीक्ष्य वालाः केशाः प्रिया  
यासां तास्तथा तत्त्वं शिथिलं कुर्युरित्यन्वयः । तथैव निरीक्षणकार्यत्व-  
मेव ॥ अर्थाक्षेप्येति । दृष्टप्रायत्वरूपार्थाक्षिमेत्यर्थः । इदमप्यप्रस्तुतबुद्धेः  
कार्यत्वमपि । अपिना प्रस्तुतबुद्धेः कारणत्वं प्रागुक्तं समुच्चीयते ।  
“ त्वद्भ्रमार्दवे दृष्टे कस्य चित्ते न भासते । मालतीशशभृद्वेखाकदली-  
नां कठोरता ॥ ” इति तुल्ययोगितायां प्रागुदाहृतम् । ननु कार्यरूपे-  
णाप्रस्तुतेनार्थेन यत्र प्रस्तुतं तत्कारणमवगम्यते सा कार्यनिबन्धना  
अप्रस्तुतप्रशंसोच्यते । न चोदाहृतेषु तत्सम्भवः । मालतीकठोरत्वादेर-  
प्रस्तुतस्यार्थस्याकार्यतायास्त्वयैव दर्शितत्वात् । एवं प्रस्तुतस्य कामि-  
नीगतिनिष्ठसौन्दर्यातिशयादेर्निरीक्षणस्यैव कारणत्वेन स्वरूपतस्त-  
स्याकारणत्वादित्यत आह--अर्थस्येति ॥ अयमाशयः अर्थस्याप्रस्तुतत्वे  
सुतरां तद्बुद्धेरप्रस्तुतत्वात्कार्यत्वाच्च न तावदप्रस्तुतकार्यत्वांशास-  
म्भवः । अर्थत्वस्य प्रयोजनाभावेन लक्षणेऽनिवेशादव्यावर्तकत्वाच्च ।  
नापि प्रस्तुतस्य कारणत्वांशस्यासम्भवः । स्वरूपतस्तस्याहेतुत्वेऽपि  
ज्ञानस्य हेतुत्वादिति । ननु गतिसौन्दर्यादेर्ज्ञानमेव हेतुर्न तु ज्ञायमानं  
गतिसौन्दर्यादि । तदभावेऽपि ज्ञानमात्रात्कार्योत्पत्तेरित्यस्वरसादाह-  
वस्तुतस्त्विति ॥ तदतिरेके तस्याः प्राचीनोदाहृताप्रस्तुतप्रशंसायाः  
अतिरेके प्रकारपञ्चकाधिक्ये ॥

( कुवलयानन्दः )--यथा-

तापत्रयौषधवरस्य तव स्मितस्य

निःश्वासमन्दमरुता निबुसीकृतस्य ।



एते कडंकरचया इव विप्रकीर्णा

जैवातुकस्य किरणा जगति भ्रमन्ति ॥

अत्र ह्यप्रस्तुतानां चन्द्रकिरणानां भगवन्मन्दस्मितरूपदिव्यौषधधान्यविशेषकडङ्करचयस्योत्प्रेक्षणेन भगवन्मन्दस्मितस्य तत्सारतारूपः कोऽप्युत्कर्षः प्रतीयते । न च धान्यकडङ्करचयोः कार्यकारणभावादिसम्बन्धोऽस्ति । अतः सहोत्पत्त्यादिकमपि सम्बन्धान्तरमाश्रयणीयमेव । एवमुपमानोपमेयावाश्रित्य तत्र कविकल्पितकार्यकारणभावनिवन्धने अप्रस्तुतप्रशंसे दर्शिते । ततोऽन्यत्रापि दृश्यते । यथा-

कालिन्दि ब्रूहि कुम्भोद्भव जलधिरहं नाम गृह्णासि कस्माच्छत्रोर्मे नर्मदाहं त्वमपि वदसि मे नाम कस्मात्सपत्न्याः । मालिन्यं तर्हि कस्मादनुभवसि मिलत्कज्जलैर्मालवीनां नेत्राम्भोभिः किमासां समजनि कुपितः कुन्तलक्षोणिपालः ॥

अत्र किमासां समजनीति मालवीनां तथा रोदनस्य निमित्ते पृष्टे तत्प्रियमरणरूपनिमित्तमनाख्याय कुपितः कुन्तलक्षोणिपाल इति तत्कारणमभिहितमिति कारणनिबन्धना । मालवान्प्रति प्रस्थितेन कुन्तलेश्वरेण किं ते नाशिता इति पृष्टे तद्वधानन्तरभावि जलधिनर्मदाप्रश्नोत्तररूपं कार्यमभिहितमित्यत्रैव कार्यनिबन्धनापि पूर्वस्यां प्रश्नः शाब्दोऽस्यामार्थ इति भेदः ॥ ६५ ॥

( अ०चं० )-तापेति ॥ हे हरे तव निःश्वासरूपमन्दमारुतेन निबुसीकृतस्य बुसरहितीकृतस्य स्मितरूपस्याऽऽध्यात्मिकादितापत्रयौषधश्रेष्ठस्य विप्रकीर्णाः कडङ्करचयाः बुससमूहा इवैते जैवातुकस्य चन्द्रस्य किरणा जगति भ्रमन्तीत्यन्वयः । तत्सारतारूपः किरणसारतारूपः ॥ एवमिति । हतसारमित्युदाहरणे चन्द्रवदने उपमानोपमेयपदार्थावाश्रित्य चन्द्रसारांशहरणस्य सतः कविप्रौढोक्तिकल्पितं कारणत्वम् ।



[प्रस्तुताङ्कुरालङ्कारः २८] अलङ्कारचन्द्रिकासमेतः । (१२१)

एवमन्येष्वपि द्रष्टव्यम् ॥ कालिन्दीति । नर्मदायाः समुद्रस्य च सं-  
वादोऽयम् । तत्र यमुनाभ्रान्त्या समुद्रेण कालिन्दीत्युक्ते कोपात्सा-  
कृतं नर्मदाया उत्तरम् । हे कुम्भोद्भवागस्यमुने ब्रूहीति । ततः पुनः  
समुद्रस्य प्रतिवचनम् । अहं जलधिर्भवामि मम शत्रोर्नाम कस्माद्धेतो-  
र्गृह्णासीति । सा पुनराह नर्मदाहमित्यादि । ततः समुद्रः पुनराह । तर्हि  
कुतो मालिन्यमनुभवसीति । सा पुनराह । मिलत्कज्जलैर्मालवदेशाङ्ग-  
नानां नेत्राश्रुभिरिति । ततः किमासां जातमिति समुद्रस्य प्रश्नः । कुन्त-  
लदेशाधिपः कुपित इति नर्मदाया उत्तरम् ॥ ६५ ॥

इत्थलङ्कारचन्द्रिकायां कुवलयानन्दटीकायामप्रस्तुतप्रशंसा-  
लङ्कारप्रकरणम् ॥ २७ ॥

प्रस्तुताङ्कुरालङ्कारः २८.

( चन्द्रा० )-प्रस्तुतेन प्रस्तुतस्य द्योतने प्रस्तुताङ्कुरः ।  
किं भृङ्ग सत्यां मालत्यां केतक्या कण्टकेद्धया ॥६६॥

( कुव० )-यत्र प्रस्तुतेन वर्ण्यमानेनाभिमतमन्यत्प्रस्तुतं द्यो-  
त्यते तत्र प्रस्तुताङ्कुरालङ्कारः । उत्तरार्द्धमुदाहरणम् । इह  
प्रियतमेन साकमुखाने विहरन्ती काचिद्भृङ्गं प्रत्येवाहेति  
वाच्यार्थस्य प्रस्तुतत्वम् । न चानामन्त्रणीयामन्त्रणेन वा-  
च्यासम्भवादप्रस्तुतमेव वाच्यमिह स्वरूपप्रस्तुतावगतये  
निर्दिष्टमिति वाच्यम् । मौग्ध्यादिना भृङ्गादावप्यामन्त्र-  
णस्य लोके दर्शनात् ॥

( अ०च० )-प्रस्तुतेनेति ॥ प्रधानभूतप्रस्तुतान्तराभिव्यञ्जकं प्रस्तुतवर्णनं  
प्रस्तुताङ्कुरालङ्कारः । प्रस्तुतस्याभिव्यञ्जकत्वादङ्कुर इवाङ्कुर इति व्यु-  
त्पत्तेः ॥ किमिति । हे भ्रमर मालत्यां विद्यमानायां कण्टकेद्धया कण्ट-  
कव्याप्तया केतक्या किं प्रयोजनमिति प्रस्तुतेन भ्रमरवृत्तान्तेन मयि  
मनोहारिण्यां सत्यां किमुद्वेगकारिण्या परवर्तितयेति नायकवृत्तान्तः  
प्राधान्येन प्रस्तुतोऽभिव्यज्यते । कथमिह भृङ्गवृत्तान्तस्य प्रस्तुतत्वं  
तत्राह-इहेति । तथा च भृङ्गसम्बोध्यकत्वात्तद्वृत्तान्तोपि प्रस्तुत इति  
भावः । अनामन्त्रणीयामन्त्रणेन सम्बोध्यत्वायोग्यसम्बोधनेन । वाच्या-  
सम्भवाद् भृङ्गसम्बोध्यकवाच्यार्थासम्भवात् ॥



( कुव० )-यथा-

कस्त्वं भोः कथयामि दैवहतकं मां विद्धि शाखोटकं  
वैराग्यादिव वक्षि साधु विदितं कस्मादिदं कथ्यते ।

वामेनात्र वटस्तमध्वगजनः सर्वात्मना सेवते

न छायापि परोपकारकरणीमार्गस्थितस्यापि मे ॥

इत्यत्र चेतनाचेतनप्रश्नोत्तरवर्तिर्यगामन्त्रणस्यात्यन्त-  
मसम्भावितत्वाभावात् । एवं प्रस्तुतेन वाच्यार्थेन भृङ्गोपा-  
लम्भरूपेण वक्ष्याः कुलवध्वाः सौन्दर्याभिमानशालिन्याः  
क्रूरजनपरिवृत्तिदुष्प्रधर्षायां परवनितायां विटसर्वस्वाप-  
हरणसङ्कल्पदुरासदायां वेश्यायां वा कण्टकसंकुलकेतकी-  
कल्पायां प्रवर्तमानं प्रियतमं प्रत्युपालम्भो द्योत्यते ।

यथा वा-अन्यासु तावदुपमर्दसहासु भृङ्ग

लोलं विनोदय मनः सुमनोलतासु ।

बालामजातरजसं कलिकामकाले

व्यर्थं कदर्थयसि किं नवमल्लिकायाः ॥

अत्राप्युद्यानमध्ये चरन्तं भृङ्गं प्रत्युपालम्भ इति वा-  
च्यार्थस्यापि प्रस्तुतत्वम् । इदं च प्रौढाङ्गनासु सतीषु  
बालिकां रतये क्लेशयति कामिनि शृण्वति कस्याश्चिद्वि-  
दग्धाया वचनमिति तं प्रत्युपालम्भो द्योत्यते ॥

( अ०चं० ) कस्त्वमिति । शाखोटकतरुं प्रति कस्यचित्पथिकस्य प्रश्नोक्तिः  
कथयामीत्याद्युत्तरम् । वैराग्यादिव वदसीति पुनः प्रश्नः । साधु  
विदितमिति शाखोटकस्योत्तरम् । कस्मादिदं वैराग्यमिति पुनः प्रश्नः ।  
कथ्यत इति पुनरुत्तरं प्रतिज्ञाय शाखोटक आह । वामभागेनोपलक्षि-  
तोऽत्र वटोऽस्ति तं पान्थो जनः सर्वात्मना समित्पत्रच्छायादिभिः सेवते  
आश्रयति । मम पुनर्मार्गं स्थितस्यापि न छायापि परोपकारसम्पा-  
दिकेति भूताधारत्वादिति भावः । वामेनेति मार्गेति च श्लिष्टम् । अ-  
त्यन्तमारोपेणापि । परवनितायामिति वेश्यायामिति च विषयसप्तमी ।  
तद्विषय इत्यर्थः । विटानां सर्वस्वाहरणे यः सङ्कल्पस्तेन दुरापेति  
वेश्याविशेषणम् ॥ अन्येति । हे भृङ्ग अन्यासूपमर्दक्षमासु सुमनसां पु-



ष्पाणां लतासु तावद्यावन्नवमल्लिकायाः कलिका सञ्जातरजस्का भवति  
लोलं चपलं मनो विनोदय । लोलमिति क्रियाविशेषणं वा । नवमल्लि-  
काया लताविशेषस्य बालामभिनवामसञ्जातरजस्कां कलिकामकाले  
व्यर्थं किमिति कदर्थयसि पीडयसीत्यन्वयः । रजः पुष्परजः स्त्रीणां  
रेतश्च ॥ शृण्वतीति । एतद्वचनं शृण्वति सतीत्यर्थः ॥

( कुवलो )-यथा वा-

कोशद्वन्द्वमियं दधाति नलिनी कादम्बचक्षुक्षतं

धत्ते चूतलता नवं किसलयं पुंस्कोकिलास्वादितम् ।

इत्याकर्ण्य मिथः सखीजनवचः सा दीर्घिकायास्तटे

चैलान्तेन तिरोदधे स्तनतटं बिम्बाधरं पाणिना ॥

अत्रेयमिति नलिनीव्यक्तिविशेषनिर्देशेन दीर्घिकाया-

स्तट इत्यनेन च वाच्यार्थस्य प्रस्तुतत्वं स्पष्टम् । प्रस्तु-

तान्तरद्योतनं चोत्तरार्द्धं स्वयमेव कविनाविष्कृतम् । अ-

त्राद्योदाहरणयोरन्यापदेशध्वनिमाह लोचनकारः ।

अप्रस्तुतप्रशंसायां वाच्यार्थोऽप्रस्तुतत्वादवर्णनीय इति ।

तत्राभिधायामपर्यवसितायां तेन प्रस्तुतार्थव्यक्तिरल-

ङ्कारः । इह तु वाच्यस्य प्रस्तुतत्वेन तत्राभिधायाम् पर्यव-

सितायामर्थसौन्दर्यबलेनाभिमतार्थव्यक्तिध्वनिरेवेति । व-

स्तुतस्त्वयमप्यलङ्कार एव ध्वनिरिति व्यवस्थापितं चि-

त्रमीमांसायाम् । तृतीयोदाहरणस्य त्वलङ्कारत्वे कस्यापि

न विवादः । उक्तं हि ध्वनिकृता-

“शब्दार्थशक्त्याक्षितोपि व्यङ्ग्योऽर्थः कविना पुनः ।

यत्राविष्क्रियते स्वोक्त्या सान्यैवालंकृतिध्वनेः ॥” इति ।

एतान्यपि सारूप्यनिबन्धनान्युदाहरणानि सम्बन्धान्तर-

निबन्धनान्यपि कथंचिद्राच्यव्यङ्ग्ययोः प्रस्तुतत्वनिबन्धने-

नोदाहरणीयानि । दिङ्मात्रमुदाह्रियते ॥

( अ०चं० )-कोशेति ॥ इयं नलिनी कमलिनी कोशद्वन्द्वं मुकुलयुगलं

कादम्बस्य हंसस्य चञ्च्वा क्षतं कृतक्षतं दधाति धत्ते तथेयं चूतस्याम्रस्य



लता नूतनं पल्लवं पुंरूपैः कोकिलैरास्वादितं चर्वितं धत्ते इति दीर्घि-  
काया वाप्यास्तटे मिथः परस्परं सखीजनस्य वच आकर्ण्य सा प्रस्तुता  
नायिका कमलमुकुलाम्रपल्लवव्याजेनैता मदीयस्तनाऽधरक्षतवृत्तान्तं  
कथयन्तीति ज्ञात्वा चैलस्य वस्त्रस्यान्तेन प्रान्तेन स्तनतटं तिरोदधे  
बिम्बरूपमधरं च पाणिना तिरोदध आच्छादितवतीत्यन्वयः ॥ अन्या-  
पदेशेति । अन्यस्यापदेशो मिषं यत्र तादृशमित्यर्थः । तदीयमेव ग्रन्थं  
दर्शयति-अप्रस्तुतेत्यादि ॥ व्यवस्थापितमिति । प्रस्तुतत्वेऽपि मुख्य-  
तया तात्पर्याभावाद्वाप्यभिधार्प्यवसानाभावादिति भावः ॥ सान्यै-  
वेति । सा अलङ्कृतिध्वनेः सकाशादन्यैवेत्यर्थः । प्रस्तुतत्वलम्बनेन  
प्रस्तुतत्वप्राप्त्या ॥

( कुव० )-रात्रिः शिवा काचन सन्निधत्ते

विलोचने जाग्रतमप्रमत्ते ।

समानधर्मा युवयोः सकाशे

सखा भविष्यत्यचिरेण कश्चित् ॥

अत्र शिवसारूप्यमिव तदेकदेशतया तद्वाच्यं ललाट-  
लोचनमपि शिवरात्रिमाहात्म्यप्रयुक्तत्वेन वर्णनीयमिति  
तन्मुखेन कृत्स्नं शिवसारूप्यं गम्यम् । यथा वा-

वहन्ती सिन्दूरं प्रबलकवरीभारतिमिर-

त्विषां वृन्दैर्बन्दीकृतमिव नवीनार्ककिरणम् ।

तनोतु क्षेमं नस्तव वदनसौन्दर्यलहरी-

परीवाहस्रोतःसरणिरिव सीमन्तसरणिः ॥

अत्र वर्णनीयत्वेन प्रस्तुतायाः सीमन्तसरणेर्वदनसौन्दर्य-  
परीवाहत्वोत्प्रेक्षणेन परिपूर्णतटाकवत्परीवाहकारणीभूता  
स्वस्थाने अमान्ती वदनसौन्दर्यसमृद्धिः प्रतीयते । सापि  
वर्णनीयत्वेन प्रस्तुतैव ॥

( अ०चं० )-रात्रिरिति ॥ हे विलोचने शिवा कल्याणरूपा काचनानिर्वच-  
नीयप्रभावा रात्रिः शिवरात्रिरित्यर्थः सन्निधत्ते सन्निहिता भवत्यतो  
युवाम् अप्रमत्ते जाग्रतं जाग्रद्रूपे भवतम् । कुतस्तत्राह । युवयोः सकाशे  
समीपे अचिरेण समानधर्मा सदृशः सखा कश्चिद्भविष्यति । तृतीयं  
लोचनं भाले भविष्यतीत्यर्थः । तदेकदेशतयेति शिवरात्रिमाहात्म्यप्रयु-



क्तत्वे हेतुः । तच्च वर्ण्यते । तद्वाच्यमुदाहृतकाव्यवाच्यम् । एवं चैकदेश्यैकदेशभावसम्बन्धनिबन्धनत्वमत्र दर्शितम् ॥ वहन्तीति । भगवत्याः सीमन्तवर्णनमिदम् । अयि शिवे तव सीमन्तसरणिर्नः क्षेमं तनोत्वित्यन्वयः । कीदृशी । सिन्दूरं वहन्ती । किमिव । प्रबलानां केशपाशरूपान्धकारदीप्तीनां समूहैर्बन्दीकृतं बालार्ककिरणमिव सरणिः । केव । त्वद्भदनसौन्दर्यलहरीणां परीवाहरूपा स्रोतःसरणिरिवेति । परीवाहो जलनिर्गममार्गः । 'जलोच्छ्वासाः परीवाहाः' इत्यमरः ॥

( कुव० )-यथा वा-

अङ्गासङ्गिमृणालकाण्डमयते भृङ्गावलीनां रुचं  
नासामौक्तिकमिन्द्रनीलसरणिं श्वासानिलाद्वाहते ।  
दत्तेयं हिमवालुकापि कुचयोर्धत्ते क्षणं दीपतां  
तप्तायःपतिताम्बुवत्करतले धाराम्बु संलीयते ॥

अत्र नायिकाया विरहासहत्वातिशयप्रकटनाय सन्तापवत्कार्याणि मृणालमालिन्यादीन्यपि वर्णनीयत्वेन विवक्षितानीति तन्मुखेन सन्तापोऽवगम्यः । यत्र कार्यमुखेन कारणस्यावगतिरपि श्लोके निबद्धा न तत्रायमलङ्कारः किं त्वनुमानमेव । यथा-

परिम्लानं पीनस्तनजघनसङ्गादुभयत-  
स्तनोर्मध्यस्यान्तः परिमिलनमप्राप्य हरितम् ।  
इदं व्यस्तन्यासं प्रशिथिलभुजाक्षेपवलनैः  
कृशाङ्ग्याः सन्तापं वदति नलिनीपत्रशयनम् ॥

( अ०च० )-अङ्गेति । विरहसन्तापवर्णनम् । अङ्गसम्बद्धं मृणालकाण्डं भृङ्गेभ्यो विशेषरहितां तत्समां रुचं कान्तिमयते प्राप्नोति, तापातिशयेन मलिनीभावात् । नासामौक्तिकं श्वासानिलादत्युष्णाद्धेतोरिन्द्रनीलमणेः पदवीं तत्साम्यं गाहते प्राप्नोति । तथा कुचयोर्दत्ता निहितेयं हिमवालुका कर्पूरं क्षणं दीपरूपतां धत्ते । एवं करतले धारारूपेण सितं जलं तप्तायःपिण्डपतितजलवत्संलीयते । तापातिशयाच्छोषं प्राप्नोतीत्यर्थः । उदाहरणद्वयेपि कार्यनिबन्धनत्वं व्यक्तम् ॥ न तत्रायमिति । द्वयोरपि वाच्यत्वादिति भावः । अयमित्युपलक्षणम् । अप्रस्तुतप्रशंसाऽपि नेति बोध्यम् । किं कृतस्तर्हि तत्र चमत्कारोऽत आह-किं



त्विति ॥ परीति । रत्नावल्यां स्वविरहातुरायाः सागरिकायाः शयन-  
मुपगतस्य राज्ञ इयमुक्तिः । इदं विसिनीपत्ररचितं शयनं कृशाङ्ग्याः  
सन्तापं वदत्यनुमापयति । किम्भूतम् । पीनस्तनजघनसङ्गादुभयत  
ऊर्ध्वाधोभागयोः परिम्लानं तनोः कृशस्य मध्यस्य परिमिलनं सङ्घर्षम-  
प्राप्य अन्तर्मध्यभागे हरितवर्णम् । एवं प्रकर्षेण शिथिलयोर्भुजयोराक्षेपै-  
श्चालनैश्च व्यस्तः विषमीकृतो न्यासो रचना यस्य तादृशमिति ॥६६॥

इत्यलङ्कारचन्द्रिकायां कुवलयानन्दटीकायां प्रस्तुता-

ङ्कुरालङ्कारप्रकरणम् ॥ २८ ॥

पर्यायोक्तालङ्कारः २९.

(चंद्रा०)-पर्यायोक्तं तु गम्यस्य वचो भङ्ग्यन्तराश्रयम् ।  
नमस्तस्मै कृतौ येन मुधा राहुवधूकुचौ ॥ ६७ ॥

( कुव० )-यदेव गम्यं विवक्षितं तस्यैव भङ्ग्यन्तरेण विव-  
क्षितरूपादपि चारुतरेण केनचिद्रूपान्तरेणाभिधानं पर्या-  
योक्तम् । उत्तरार्द्धमुदाहरणम् । अत्र भगवान्वासुदेवः  
स्वासाधारणरूपेण गम्यः राहुवधूकुचवैयर्थ्यकारकत्वेन  
रूपान्तरेण स एवाभिहितः ।

लोकं पश्यति यस्याङ्घ्रिः स यस्याङ्घ्रिं न पश्यति ।

ताभ्यामप्यपरिच्छेद्या विद्या विश्वगुरोस्तव ॥

अत्र गौतमः पतञ्जलिश्च स्वासाधारणरूपाभ्यां गम्यौ  
रूपान्तराभ्यामभिहितौ ॥

(अ०चं०)-ननु प्रस्तुतकार्याभिधानमुखेन कारणस्य गम्यत्वमपि प्रस्तुता-  
ङ्कुरविषयश्चेत्किं तर्हि पर्यायोक्तमित्याकाङ्क्षायामाह-पर्यायोक्तमिति ॥  
वचः प्रतिपादनं भङ्ग्यन्तराश्रयं भङ्ग्यन्तरप्रकारकम् । लक्षणं परि-  
ष्कुरुते-यदेवेति ॥ तथा च विवक्षितस्वप्रकारातिरिक्तेन चारुतरेण  
रूपेण व्यङ्ग्यस्याभिधानं पर्यायोक्तमिति लक्षणम् । पर्यायेण भङ्ग्यन्त-  
रेणोक्तमभिहितं व्यङ्ग्यं यत्रेति व्युत्पत्तेः । लक्षणे स्वपदं व्यङ्ग्यपरम् ।  
अ च व्यङ्ग्यस्यैव वाच्यत्वं निष्फलं विरुद्धं चेति वाच्यं, प्रकारभेदात् ।  
तदुक्तम्-"यदेवोच्यते तदेव व्यङ्ग्यं यथा तु व्यङ्ग्यं न तथोच्यते"



इति । चारुतरेणेति विशेषणात् । 'नमो राहुशिरश्छेदकारिणे दुःखहारिणे' इत्यत्र न पर्यायोक्तप्रसङ्गः । स्वासाधारणरूपेण वासुदेवत्वेन । यत्तु शिरश्छेदकारित्वरूपव्यङ्ग्यमादायैव पर्यायोक्तं वक्तुमर्हं न तु विशेषणसामर्थ्यलभ्यं वासुदेवत्वमादायेति । तदयुक्तम्, राहुशिरश्छेदकारित्वस्य वाच्यसिद्धयङ्गत्वेन तेनापि विवक्षितं व्यङ्ग्यं प्रधानभूतं वासुदेवत्वं तदादायैव तत्कथनौचित्यात् । राहुस्त्रीकुचनैः फल्यकारिणे हरये नम इत्यत्र तु राहुशिरश्छेदकारित्वमेव विवक्षितं व्यङ्ग्यमिति युक्तं तदादाय पर्यायोक्तमिति विभावनीयम् ॥ लोकमिति । यस्याक्षपादस्याङ्घ्रिलोकं पश्यति अथ च स लोको यस्य पतञ्जलेः शेषावतारस्याङ्घ्रिं न पश्यति उरगत्वात् । ताभ्यामक्षपादपतञ्जलिभ्यामपरिच्छेद्या अनाकलनीया ॥

( कुव० )-यथा वा-निवेद्यतां हन्त समापयन्तौ  
शिरीषकोशम्रदिमाभिमानम् ।  
पादौ कियदूरमिमौ प्रयासे  
निधित्सते तुच्छदयं मनस्ते ॥

अत्र कियदूरं जिगमिषेति गम्य एवार्थो रूपान्तरेणाभिहितः । यथा वा-

देवं वन्दे जलधिशरधिं देवतासार्वभौमं  
व्यासप्रष्टा भुवनविदिता यस्य वाहाधिवाहाः ।  
भूषापेटी भुवनमधरं पुष्करं पुष्पवाटी  
शाटीपालाः शतमुखमुखाश्चन्दनद्रुमनोभूः ॥

अत्र यस्य वेदा वाहा भुजङ्गमा भूषणानीत्यादि तद्वाक्यार्थव्यवस्थितौ वेदत्वाद्याकारेणावगम्या एव वेदादयो व्यासप्रमुखविनेयत्वाद्याकारेणाभिहिताः परं तु देवतासार्वभौमत्वस्फुटीकरणाय विशेषणविशेष्यभावव्यत्यासेन प्रतिपादिताः । अत्रालङ्कारसर्वस्वकृतापि पर्यायोक्तस्य सम्प्रदायागतमिदमेव लक्षणमङ्गीकृतं गम्यस्यापि भङ्ग्यन्तरेणाभिधानं पर्यायोक्तमिति ॥



( अ०चं० )-निवेद्यतामिति । नलं प्रति दमयन्त्या उक्तिः । तव अल्पदयं मनः । कर्तुं । शिरीषकलिकामृदुत्वाभिमानमपनयन्तौ इमौ पादौ कियद्दूरपर्यन्तं प्रयासे निधातुमिच्छति । हन्त खेदे । एतन्निवेद्यतां कथ्यतामित्यर्थः ॥ देवमिति । देवतासार्वभौमं सकलदेवताऽधीश्वरं देवं वन्दे । कीदृशम् । जलधिरेव शरधिस्तूणो यस्य तथाभूतं विपुरसंहारे शरीकृतस्य विष्णोर्विश्रान्तिस्थानत्वात् । तथा भुवनेषु विदिताः ख्याताः व्यासः प्रष्टोऽग्न्यो येषां ते व्यासप्रमुखा वसिष्ठाद्या यस्य वाहानां वाहनानां वेदानामधिवाहा वाहनाधिकृता भवन्ति । 'पुरोगाग्रेसरप्रष्टाऽग्रतः सरपुरःसराः' इत्यमरः । एवमधरं भुवनं पातालं भूषणपेटिका सर्पभूषणत्वात् । पुष्करमाकाशं पुष्पवाटिका पुष्पस्थानीयचन्द्रोद्गमाधारत्वात् । शतमुख इन्द्रस्तत्प्रमुखा अग्न्यादयो दिक्पालाः शाटीपालनाधिकृताः दिगम्बरत्वेन दिशामेव शाटीरूपत्वात् । मनोभूश्चन्दनतरुः चन्दनस्थानीयभस्मसम्बन्धितत्वात् । मदनभस्मना शिवेनाङ्गानामनुलेपनस्य पुराणेषु प्रसिद्धेः । अत्र लक्षणं सङ्गमयति-अत्रेति ॥ व्यवस्थितौ विवक्षायां सत्याम् । अवगम्या व्यङ्ग्याः ॥ विनेयत्वेति । शिक्षणीयत्वेत्यर्थः । आदिना पातालगुप्तत्वादिपरिग्रहः ॥ अभिहिता इति । वाहाद्यधिकृतत्वादिना व्यासादिप्रतिपत्तौ समानवित्तिवेद्यत्वेन व्यासादिविनेयत्वादेरपि तेष्ववगमादिति भावः । साक्षादेव व्यासादिविनेयत्वाद्याकारेण किमिति न निर्दिष्टा इत्याशङ्क्याह-परन्विति ॥ यद्यप्युक्तविशेष्यविशेषणभावेऽपि देवतासार्वभौमत्वमवगम्यते तथाऽपि स्फुटप्रतिपत्त्यर्थं तद्वैपरीत्यं कृतमित्यर्थः ॥

( कुव० )-“ चक्राभिधातप्रसभाज्ञयैव

चकार यो राहुवधूजनस्य ।

आलिङ्गनोदामविलासवन्धं

रतोत्सवं चुम्बनमात्रशेषम् ॥”

इति प्राचीनं तदुदाहरणं त्वन्यथा योजितम् । राहुवधूगतेन विशिष्टेन रतोत्सवेन राहुशिरश्छेदः कारणरूपो गम्यत इति । एवं च गम्यस्यैवाभिधानमिति लक्षणस्यानुपपत्तिमाशङ्क्याह । यद्गम्यं तस्यैवाभिधानं लक्षणे विवक्षितमिति लक्षणं क्लिष्टगत्या योजितम् । लोचनकृता 'पर्यायोक्तं यदन्येन प्रकारेणाभिधीयते' इती-



दमेव लक्षणमङ्गीकृत्य तदुदाहरणे च कार्येण शब्दा-  
भिहितेन कारणं व्यङ्ग्यं प्रदर्श्य तत्र लक्षणं लक्ष्यं नाम  
च क्लिष्टगत्या योजितम् । वाच्यादन्येन प्रकारेण व्यङ्ग्ये-  
नोपलक्षितं सद्यदभिधीयते तत्पर्यायेण प्रकारान्तरेण  
व्यङ्ग्येनोपलक्षितमुक्तमिति सर्वोऽयं क्लेशः किमर्थं इति  
न विद्मः । प्रदर्शितानि हि गम्यस्यैव रूपान्तरेणाभिधाने  
बहून्युदाहरणानि चक्राभिधातप्रसभान्नयैवेति प्राचीनो-  
दाहरणमपि स्वरूपेण गम्यस्य भगवतो रूपान्तरेणाभिधा-  
नसत्त्वात्सुयोजमेव ॥

(अ०चं०)—चक्रेति ॥ यो देवः सुदर्शनचक्रस्याभिधाते या प्रसभमाज्ञा तथैव  
राहुवधूजनस्य सुरतोत्सवमालिङ्गनस्योद्दामा उद्भटा ये विलासास्तै-  
र्वन्ध्यं रहितं चुम्बनमात्रावशेषं चकारेत्यन्वयः । विशिष्टेनोक्तविशेषण-  
विशिष्टेन । एवं चेदृशोदाहरणयोजने च ॥ अनुपपत्तिमिति । गम्यस्य  
राहुशिरश्छेदस्य भङ्ग्यन्तरेणानभिधानादव्याप्तिमाशङ्क्येत्यर्थः ॥ अभि-  
धानायोगादिति । अयमाशयः । अत्र हि राहुशिरश्छेदकारीति वासुदेव  
इति वा व्यङ्ग्यं राहुवधूजनसम्बन्धितादृशरतोत्सवकारित्वेन प्रका-  
रान्तरेणाभिधीयत इति न वक्तुं शक्यम् । धर्मिणो वासुदेवस्य प्रका-  
रान्तत्वेन यच्छब्दाभिहितत्वेन च व्यङ्ग्यत्वायोगात् । व्यङ्ग्यस्य च  
राहुशिरश्छेदकारित्वस्य वासुदेवत्वस्य वा धर्मस्य प्रकारान्तरेणानभि-  
धानात् । तस्मात्पर्यायेण कार्यादिद्वारेणोक्तं गम्यमाक्षिप्तं वेति लक्ष-  
णार्थः । अभिधानमाक्षेपो व्यञ्जनं वा ॥ पर्यायोक्तमिति । क्वचित्पर्या-  
योक्त इति पाठस्त्वयुक्तः । व्यङ्ग्येनोपलक्षितमुक्तमिति व्याख्यानग्रन्थ-  
विरोधात् ॥ न विद्म इति । यच्छब्दाभिहितस्यापि भगवतो वासुदेव-  
त्वादिना रूपान्तरेण व्यङ्ग्यतया यथाश्रुते बाधकाभावादिति भावः ।  
न चाभिधाविषये कथं व्यञ्जनेति वाच्यम् । वासुदेवत्वादिना प्रती-  
यमाने भगवत्यभिधाविषयत्वासम्भवात् । तस्याः स्वावच्छेदकधर्म-  
णैव बोधकत्वात् । अत एवोक्तम् । “ शक्यादन्येन रूपेण ज्ञाते भवति  
लक्षणा । ” इति । इह तु लक्षणाहेत्वभावाद्भ्यञ्जनोपगम्यत इति ॥

( कुव० )—यत्तु तत्र राहुशिरश्छेदावगमनं तत्र प्रागुक्तरीत्या  
प्रस्तुताङ्कुर एव । प्रस्तुतेन च राहोः शिरोमात्रावशे-  
षेणालिङ्गनवन्ध्यत्वाद्यापादनरूपे वाच्ये भगवतो रूपान्तरे



उपपादिते तेन भगवतः स्वरूपेणावगमनं पर्यायोक्तस्य  
विषयः ॥ ६७ ॥

( अ०चं० )-ननु प्रस्तुतेन तादृशरतोत्सवरूपेण कायेण प्रस्तुतस्यैव राहु-  
शिरश्छेदनरूपकारणस्य प्रतीतौ चमत्कृतिविशेषस्तस्या अलङ्कारत्वं  
गमयति । तच्चालोच्यमानप्रस्तुतप्रशंसाया असम्भवादुक्तरीत्या पर्या-  
योक्तरूपतयैव स्वीकर्तव्यमित्याशङ्क्याह-यत्त्विति ॥ अलङ्काराणामिय-  
त्तानियमाभावेन प्रस्तुताङ्कुरस्याप्यलकारान्तरत्वादेवविधशब्दस्वार-  
स्यभङ्गेन प्राचीनलक्षणव्याख्यानमयुक्तमिति भावः । संक्षेपतो दर्शित-  
मपि पर्यायोक्तविषयं विशदयति-प्रस्तुतेनेत्यादिना ॥ यत्तु भगवद्रूपेणा-  
वगमनं विशेषणमर्यादालभ्यत्वेनासुन्दरं पर्यायोक्तस्य विषय इति ।  
तद्विचारितरमणीयम् । न हि पर्यायोक्तेर्व्यङ्ग्यसौन्दर्यकृतो विच्छि-  
न्तिविशेषः किन्तु भङ्ग्यन्तराभिधानकृत एव । व्यङ्ग्यं तु भङ्ग्यन्तरा-  
भिधानतो सुन्दरमेव प्रायशो दृश्यते । यथा इहागन्तव्यमिति विव-  
क्षिते व्यङ्ग्ये अयं देशोऽलङ्करणीयः सफलतामुपनेतव्य इत्यादावतस्त-  
दसुन्दरत्वोद्भावनमकिञ्चित्करमेव । अलङ्कारसर्वस्वकारग्रन्थविरोधो-  
द्भावनं तु तच्छिक्षाकारिणं प्रति न शोभते उपजीव्यत्वाद्भावनमपि  
ग्रन्थस्याकिञ्चित्करमेव । युक्तिविरोध इति परोत्कर्षासहिष्णुत्वमात्रमु-  
द्भावयितुंरवगमयतीत्यलं विस्तरेण ॥ ६७ ॥

( चन्द्रा० )-पर्यायोक्तं तदप्याहुर्द्वयाजेनेष्टसाधनम् ।  
यामि चूतलतां द्रष्टुं युवाभ्यामास्यतामिह ॥ ६८ ॥

( कुव० )-अत्र नायिकां नायकेन सङ्गमय्य चूतलतादर्शन-  
व्याजेन निर्गच्छन्त्या सख्या तत्स्वाच्छन्द्यसम्पादनरूपेष्ट-  
साधनं पर्यायोक्तम् ।

यथा वा-देहि मत्कन्दुकं राधे परिधाननिगूहितम् ।

इति विस्रंसयन्नीवीं तस्याः कृष्णो मुदेऽस्तु नः ॥

पूर्वत्र परेष्टसाधनमत्र कन्दुकशोधनार्थं नीवीविस्रंसन-  
व्याजेन स्वेष्टसाधनमिति भेदः ॥ ६८ ॥

( अ०चं० )-प्रकारान्तरेण पर्यायोक्तं लक्षयति-पर्यायोक्तमिति ॥ रमणीयेन  
व्याजेन मिषेण स्वस्य परस्य वा इष्टस्य यत्साधनं सम्पादनं तदपि



[व्याजस्तुत्यलंकारः ३०] अलंकारचन्द्रिकासमेतः । (१३१)

पर्यायोक्तम् । पर्यायेण व्याजरूपेणोक्तं यवेति व्युत्पत्तेः ॥ सम्पादनेति ।  
सम्पादनरूपं यदिष्टं तत्साधनं तत्करणमित्यर्थः ॥ देहीति । परिधाने-  
नाधरवस्त्रेण निगूहितमाच्छादितमित्यर्थः । एवं च प्रकारद्वयसाधारणं  
तदन्यतरत्वं सामान्यलक्षणं बोध्यम् ॥ ६८ ॥

इत्यलङ्कारचन्द्रिकायां कुवलयानन्दटीकायां पर्यायोक्ता-  
लङ्कारप्रकरणम् ॥ २९ ॥

व्याजस्तुत्यलङ्कारः ३०.

(चं.)-उक्तिर्व्याजस्तुतिर्निन्दास्तुतिभ्यां स्तुतिर्निन्दयोः ।

कः स्वर्धुनि विवेकस्ते पापिनो नयसे दिवम् ॥ ६९ ॥

साधु दूति पुनः साधु कर्तव्यं किमतः परम् ॥

यन्मदर्थे विलूनासि दन्तैरपि नखैरपि ॥ ७० ॥

(कुव०)-निन्दया स्तुतेः स्तुत्या निन्दाया वा अवगमनं  
व्याजस्तुतिः । कः स्वर्धुनीत्युदाहरणे विवेको नास्तीति  
निन्दाव्याजेन गङ्गा सुकृतिवदेव महापातकादिकृतवतो-  
ऽपि स्वर्गं नयतीति व्याजरूपया निन्दया तत्प्रभावा-  
तिशयस्तुतिः । साधु दूतीत्युदाहरणे मदर्थे महान्तं क्लेश-  
मनुभूतवत्यसीति व्याजरूपया स्तुत्या मदर्थं न गतासि  
किन्तु रन्तुमेव मतासि धिक्त्वां दूतिकाधर्मविरुद्धकारिणी-  
मिति निन्दावगम्यते ।

यथा वा-कस्ते शौर्यमदो योद्धुं त्वय्येकं सप्तिमास्थिते ।

सप्तसप्तिसमारूढा भवन्ति परिपन्थिनः ॥

(अ०चं०)-उक्तिरिति ॥ अत्र निन्दास्तुतिभ्यामिति स्तुतिर्निन्दयोरिति  
चेतरेतरयोगो न विवक्षितः । तथा च निन्दया स्तुतेः स्तुत्या च  
निन्दायाः स्तुत्या स्तुतेश्चोक्तिरभिव्यक्तिर्व्याजस्तुतिरित्यर्थः । प्रथमे  
व्याजेन स्तुतिरिति चरमयोर्व्याजरूपा स्तुतिरिति च व्युत्पत्तेः ।  
अत एव व्याजस्तुतिपदार्थानुगमाभावात्निन्दया निन्दाभिव्यक्तिर्व्या-  
जनिन्दाख्यमलङ्कारान्तरमित्यग्रे वक्ष्यते । अत एवमाग्रे प्रकारद्वये



स्तुतिनिन्दयोः समानविषयत्वभिन्नविषयत्वाभ्यां प्रत्येकं द्वैविध्यमिति चत्वारो भेदाः । अन्त्यस्तु भिन्नविषयस्तुतिक एक एवेति पञ्च भेदाः । लक्षणं तु व्याजनिन्दाभिन्नत्वे सति स्तुतिनिन्दान्यतरपर्यवसायिस्तुतिनिन्दान्यतरत्वं सर्वानुगतं बोध्यम् ॥ कस्त इति । नृपं प्रति कदं-रुक्तिः । त्वयि योद्धुमेकं सप्तिमश्वमास्थिते आरूढे सति परिपन्थिनः शत्रवः सप्ताश्वसमारूढा भवन्तीत्यन्वयः । सप्त सप्तयोऽश्वा अस्येति सूर्यस्सप्त च ते सप्तयोऽश्वास्तत्समारूढा इति द्वितीयोर्थो निन्दाद्यो-तकः । त्वया सम्मुखाहताः सूर्यमण्डलं भित्त्वा दिवमुपगता इति स्तुतौ पर्यवसानम् ॥

( कुव० )-अर्द्ध दानववैरिणा गिरिजयाप्यर्द्धं शिवस्याहृतं देवेत्थं जगतीतले स्मरहराभावे समुन्मीलति ।

गङ्गा सागरमम्बरं शशिकला नागाधिपः क्षमातलं

सर्वज्ञत्वमधीश्वरत्वमगमत्त्वां मां च भिक्षाटनम् ॥

अत्राद्योदाहरणे सप्तसप्तिपदगतश्लेषमूलनिन्दाव्याजेन स्तुतिर्व्यज्यते । द्वितीयोदाहरणे सर्वज्ञः सर्वेश्वरोऽसीति राज्ञः स्तुत्या व्याजरूपया मदीयवैदुष्यादि दारिद्र्यादि सर्वं जानन्नपि बहुप्रदानेन रक्षितुं शक्तोऽपि मह्यं किमपि न ददासीति निन्दा व्यज्यते । सर्वमिदं निन्दास्तुत्योरेकविषयत्वे उदाहरणम् । भिन्नविषयत्वे निन्दया स्तुत्य-

भिव्यक्तिर्यथा-

कस्त्वं वानर रामराजभवने लेखार्थसंवाहको

यातः कुत्र पुरागतः स हनुमान्निर्दग्धलङ्कापुरः ।

बद्धो राक्षससूनुनेति कपिभिः सन्ताडितो भर्त्सितः

स व्रीडात्तपराभवो वनमृगः कुत्रेति न ज्ञायते ॥

अत्र हनुमन्निन्दया इतरवानरस्तुत्यभिव्यक्तिः ॥

( अ०च० )-अर्द्धमिति ॥ शिवस्य देहार्द्धं दानवानां वैरिणा हरिणा आहृतम् । हरिहरात्मकस्यैकस्य विग्रहस्य प्रसिद्धेः । एवं गिरिजयाप्यवशिष्टार्द्धमाहृतम् । हे देव राजन्निथमुक्तप्रकारेण जगतीतले स्मरहरस्याभावे समुन्मीलति प्रकाशमाने सति गङ्गा सागरं प्रत्यगमदित्याद्यन्वयः । नागाधिपः शेषः क्षमातलं पातालम् । त्वामिति पूर्वान्वितम् ॥ वैदुष्या-



दीति । विद्वत्तादीत्यर्थः । आदिना तपःशीलादिपरिग्रहः । दारिद्र्यादी-  
त्यादिपदेन कुटुम्बबाहुल्यादिपरिग्रहः । न चात्र राजवर्णनप्रस्तावे कथं  
स्तुतेर्व्याजिरूपत्वमिति वाच्यम् । स्तुतिपर्यवसानविवक्षायां स्वकीय-  
भिक्षादनोद्घाटनस्यासङ्गतत्वेन स्तुतेरुक्तनिन्दारूपोपालम्भपर्यवसान-  
स्यानुभवसिद्धस्याविरुद्धत्वात् ॥ कस्त्वमिति । अङ्गदं प्रति कस्य-  
चिद्राक्षसस्य प्रश्नः । रामरूपस्य राज्ञो भवने लेखार्थस्य सन्देशस्य  
वाहकोऽस्मीत्युत्तरम् । पुरा पूर्वमागतो निर्दग्धलङ्कापुरः स हनुमान्  
कुत्र यात इति पुनः पूर्वस्य प्रश्नः । बद्ध इत्याद्युत्तरार्द्धमङ्गदस्योत्तरम् ।  
राक्षसस्य रावणस्य सूनुरा बद्ध इति हेतोः कपिभिर्वानरैः सम्यक्  
ताडितस्तजितः स वनमृगो हनुमान् व्रीडया लज्जया आततः प्राप्तः  
पराभवो येन तादृशः कुत्र यात इति न ज्ञायत इत्यन्वयः ॥

कुव० )-स्तुत्या निन्दाभिव्यक्तिर्यथा-

यद्रक्तं मुहुरीक्षसे न धनिनां ब्रूषे न चादून्मृषा

नैषां गर्ववचः शृणोषि न च तान्प्रत्याशया धावसि ।

काले बालवृणानि खादसि परं निद्रासि निद्रागमे

तन्मे ब्रूहि कुरङ्ग कुत्र भवता किं नाम ततं तपः ॥

अत्र हरिणस्तुत्या राजसेवानिर्विण्णस्यात्मनो निन्दा-  
भिव्यज्यते । अयमप्रस्तुतप्रशंसाविषय इत्यलङ्कारसर्वस्व-  
कारः । तेन हि सारूप्यनिबन्धनाप्रस्तुतप्रशंसोदाहरणा-  
न्तरं वैधर्म्येणापि दृश्यते ।

यथा-धन्याः खलु वने वाताः काहाराः सुखशीतलाः ।

राममिन्दीवरश्यामं ये स्पृशन्त्यनिवारिताः ॥

अत्र वाता धन्या इत्यप्रस्तुतार्थादहमधन्य इति वैध-  
र्म्येण प्रस्तुतोऽर्थः प्रतीयत इति व्युत्पादितम् । इयमेवाप्रस्तु-  
तप्रशंसा न कार्यकारणनिबन्धनेति दण्डी । यदाह-

“अप्रस्तुतप्रशंसा स्यादप्रकाण्डे तु या स्तुतिः ।

सुखं जीवन्ति हरिणा वनेष्वपरसेविनः ॥

अथैरयत्नसुलभैर्जलदर्भाकुरादिभिः ।

सेयमप्रस्तुतैवात्र मृगवृत्तिः प्रशस्यते ॥

राजानुवर्तनक्लेशनिर्विण्णेन मनस्विना ।” इति ।



वस्तुतस्त्वत्र व्याजस्तुतिरित्येव युक्तं, स्तुस्त्या निन्दाभि-  
व्यक्तिरित्यप्रस्तुतप्रशंसातो वैचित्र्यविशेषसद्भावात् । अ-  
न्यथा प्रसिद्धव्याजस्तुत्युदाहरणेष्वप्यप्रस्तुताभ्यां नि-  
न्दास्तुतिभ्यां प्रस्तुते स्तुतिनिन्दे गम्येते इत्येतावता  
व्याजस्तुतिमात्रमप्रस्तुतप्रशंसा स्यात् ॥

( अ० चं० )-यदिति । हे कुरङ्ग यद्यस्माद्धनिनां मुखं मुहुर्मुहुर्वारं नक्ष-  
त्रे न पश्यसि । मृषा मिथ्या चाङ्गून् प्रियशब्दान्न वदसि । यदिति सर्व-  
त्र सम्बध्यते । एषां धनिनां गर्वयुक्तवचनं न शृणोषि । तान्धनिकान्प्र-  
ति आशया धनाशया न धावसि । परं केवलं काले क्षुधासमये खादसि  
भक्षयसि निद्राया आगमे च निद्रां प्राप्नोषि तत्तस्मात्कुत्र तीर्थं किं  
नाम तपस्तप्तं तद् ब्रूहीत्यन्वयः । निर्विण्णस्य खिन्नस्य । तेन हीत्यस्य  
इति व्युत्पादितमित्यप्रेतनेनान्वयः ॥ धन्या इति । कङ्कारं जलपुष्पवि-  
शेषः तत्सम्बन्धिनः काङ्काराः सुखयन्तीति सुखाश्च ते शीतलाश्चेत्यर्थः ॥  
अप्रस्तुतेति । अप्रकाण्डे अप्रस्तावे । तथा चाप्रस्तुता चासौ प्रशंसा  
चेति व्युत्पत्तिरिति भावः । न परसेविनोऽपरसेविनः । प्रशस्यते स्तूयते ।  
मतद्वयेऽप्यस्वरसबीजं दर्शयति-वस्तुतस्त्विति ॥ अभिव्यक्तिरिति ।  
योऽप्रस्तुतप्रशंसातो वैचित्र्यस्य विषय आलम्बनभूतो विशेष इत्यन्वयः ।  
अन्यथा ततो वैचित्र्येऽपि तदन्तर्भावाङ्गीकारे ॥

( कुव० ) एवं चानया प्रक्रियया यत्रान्यगतस्तुतिविवक्षयाऽ-  
न्यस्तुतिः क्रियते तत्रापि व्याजस्तुतिरेव । अन्यस्तुति-  
व्याजेन तदन्यस्तुतिरित्यर्थानुगमसद्भावात् ।

यथा-शिखरिणि क तु नाम कियच्चिरं

किमभिधानमसावकरोत्तपः ।

तहणि येन तवाधरपाटलं

दशति बिम्बफलं शुकशावकः ॥

अत्र शुकशावकस्तुत्यां नायिकाधरसौभाग्यातिशयस्तुति-  
व्यञ्ज्यते ॥ ६९ ॥ ७० ॥

( अ० चं० )-एवं चेति । अन्यगतस्तुतिनिन्दाभ्यामन्यगतनिन्दास्तुत्यभि-  
व्यक्त्योर्व्याजस्तुतित्वसिद्धौ चेत्यर्थः । प्रक्रियया प्रकारेण ॥ शिखरि-  
णोति । नायिकां प्रति नायकस्योक्तिः । हे तहणि असौ शुकबालकः ।



[व्याजनिन्दालंकारः ३१] अलंकारचन्द्रिकासमेतः । ( १३५ )

नाम वितर्के । क्व नु कस्मिंश्चिद्विषयिण पर्वते कियत्कालं चिरं किमभि-  
धानं किं नामकं तपः अकरोद्येन हेतुना तवाधरवत्पाटलं रक्तवर्णं बिम्ब-  
फलं दशतीत्यन्वयः ॥ ६९ ॥ ७० ॥

इत्यलङ्कारचन्द्रिकायां कुवलयानन्दटीकायां व्याजस्तुत्यलङ्कार-  
प्रकरणम् ॥ ३० ॥

व्याजनिन्दालङ्कारः ३१.

(चं०)-निन्दाया निन्दया व्यक्तिर्व्याजनिन्देतिगीयते।  
विधेः स निन्द्यो यस्ते प्रागेकमेवाहरच्छिरः ॥ ७१ ॥

(कुव०)-अत्र हरनिन्दया विषमविपाकं संसारं प्रवर्तयतो  
विधेरभिव्यङ्ग्या निन्दा व्याजनिन्दा ।  
यथा वा-विधिरेव विशेषगर्हणीयः

करट त्वं रट कस्तवापराधः ।

सहकारतरौ चकार यस्ते

सहवासं सरलेन कोकिलेन ॥

अन्यस्तुत्यान्यस्तुत्यभिव्यक्तिरिति पञ्चमप्रकारव्याज-  
स्तुतिप्रतिबन्दीभूतेयं व्याजनिन्दा ॥

(अ०चं०)-व्याजनिन्दां लक्षयति-निन्दाया इति ॥ यत्रान्यनिन्दयाऽन्य-  
स्य निन्दाया अभिव्यक्तिः पर्ववस्यति सा व्याजनिन्दा इतरनिन्दाव्या-  
जेन निन्देति व्युत्पत्तेः ॥ विधे इति । हे विधे ब्रह्मन् प्राक् पूर्वं ते तवैकमेव  
शिरो यः अहरत् अच्छिनत् स एवार्थात् हरो निन्द्य इत्यन्वयः । निन्दये-  
त्यभिव्यङ्ग्येत्यनेनान्वितं निन्दयाभिव्यङ्ग्या विधेर्निन्दा व्याजनिन्देत्य-  
न्वयः । विषमविपाकं दारुणपरिणामम् ॥ विधिरेवेति । विशेषतो गर्ह-  
णीयः निन्दनीयः । हे करट काक त्वं रट रटनं कुरु । योऽसौ विधिः  
आम्रवृक्षे सरलेन सौम्येन कोकिलेन सहवासं तव चकारेत्यन्वयः । ननु  
केनाप्यालङ्कारिकेणानुक्ताया व्याजनिन्दायाः कथमलङ्कारत्वेनाङ्गीकर-  
णमित्याशङ्क्याह-प्रतिबन्दीति ॥ तुल्ययुक्त्या प्रतिबन्दीस्थानीयेत्यर्थः ।  
तथा च स्तुतिवन्निन्दायामप्यप्रस्तुतप्रशंसातो वैचित्र्यविशेषात्तदनन्त-  
र्भावे व्याजस्तुतौ चार्थानुगमाभावादनन्तर्भावे पृथगलङ्कारताया औचि-  
त्यापातत्वात्प्राचीनैरनुक्तापि स्वीकर्तुमुचितेत्याशयः ॥



( कुव० )—ननु यत्रान्यस्तुत्यान्यस्तुतेरन्यनिन्दयान्यनिन्दा-  
याश्च प्रतीतिस्तत्र व्याजस्तुतिव्याजनिन्दालङ्कारयोरभ्यु-  
पगमे स्तुतिनिन्दारूपा प्रस्तुतप्रशंसोदाहरणेष्वप्रस्तुतप्रशं-  
सा न वक्तव्या । तेषामपि व्याजस्तुतिव्याजनिन्दाभ्यां  
क्रोडीकारसम्भवादिति चेदुच्यते । यत्राप्रस्तुतवृत्तान्ता-  
त्स्तुतिनिन्दारूपात्तत्सरूपः प्रस्तुतवृत्तान्तः प्रतीयते 'अन्त-  
शिखद्राणि भूयांसि' इत्यादौ तत्र लब्धावकाशा सारूप्यनि-  
बन्धनाप्रस्तुतप्रशंसा अत्रापि वर्तमाना न निवारयितुं श-  
क्या । अन्यस्तुत्याऽन्यस्तुतिरन्यनिन्दयाऽन्यनिन्देत्येवं व्याज-  
स्तुतिव्याजनिन्दे अपि सम्भवतश्चेत्कामं ते अपि सम्भवे-  
ताम् । न त्वस्याः परित्यागः । यद्यपि विधिरेव विशेषगर्हणीय  
इति श्लोके विधिनिन्दया तन्मूलकाकनिन्दया चाविशेषज्ञ-  
स्य प्रभोस्तेन च विद्वत्समतया स्थापितस्य मूर्खस्य च निन्दा  
प्रतीयत इति तत्र सारूप्यनिबन्धनाऽप्रस्तुतप्रशंसाप्यस्ति ।  
तथापि सैव व्याजनिन्दामूलेति प्रथमोपस्थिता सापि तत्र  
दुर्वारा । एवं व्याजनिन्दामूलकव्याजनिन्दारूपेयमप्रस्तुत-  
प्रशंसेतिचमत्कारातिशयः । एवमेव व्याजस्तुतिमूलक-  
व्याजस्तुतिरूपाप्यप्रस्तुतप्रशंसा दृश्यते ।

यथा वा—

लावण्यद्रविणव्ययो न गणितः क्लेशो महानर्जितः

स्वच्छंदं चरतो जनस्य हृदये चिन्ताज्वरो निर्मितः ।

एषापि स्वगुणानुरूपरमणाभावाद्वराकी हता

कोऽर्थश्चेतसि संहतोऽत्र विधिना तन्वीमिमां तन्वता ॥

अत्राप्रस्तुतायास्तरूपाः सृष्टिनिन्दाव्याजेन तन्निन्दा-  
व्याजेन च तत्सौन्दर्यप्रशंसाप्रशंसनीयत्वेन कविविवाक्षि-  
तायाः स्वकषितायाः सृष्टिनिन्दाव्याजेन तन्निन्दाव्या-  
जेन च शब्दार्थचमत्कारातिशयप्रशंसायां पर्यवस्यति ।



अस्य श्लोकस्य वाच्यार्थविषये यद्यपि नात्यन्तसामञ्जस्यं,  
न हीमे विकल्पा वीतरागस्येति कल्पयितुं शक्यम् ।  
रसाननुगुणत्वाद्गीतरागहृदयस्याप्येवंविधविषयेष्वप्रवृत्तेश्च ।  
नापि रागिण इति युज्यते । तदीयविकल्पेषु वरा-  
कीति कृपणतालङ्घितस्य हतेत्यमङ्गलोपहितस्य च  
वचसोऽनुचितत्वात्तुल्यरमणाभावादित्यस्यात्यन्तमनुचि-  
तत्वाच्च स्वात्मनि तदनुरूपतासम्भावनायामपि रागित्वे  
हि पशुप्रायता स्यात् । तथापि विवक्षितप्रस्तुतार्थतार्थां  
न किञ्चिदसामञ्जस्यम् । अत एवास्य श्लोकस्याप्रस्तुतप्र-  
शंसापरत्वमुक्तं प्राचीनैः । वाच्यासम्भवेऽप्यप्रस्तुतप्रशंसो-  
पपत्तेरिति ॥ ७१ ॥

( अ० चं० ) - प्रागुक्तयोरेकः कृती शकुन्तेष्वित्याबद्धकृत्रिमेत्यनयोरप्रस्तु-  
तप्रशंसोदाहरणत्वासङ्गतिमाशङ्कते-नन्विति ॥ क्रोडीकारः स्वविषयी-  
करणम् । अन्यत्र लब्धात्मकस्यालङ्कारद्वयस्य क्वचित्सङ्करेऽपि न दोष  
इत्याशयेन समाधत्ते-यत्रेति ॥ एतच्च इत्यादावित्यनेनान्वितम् । अस्या  
अप्रस्तुतप्रशंसायाः । सैवाप्रस्तुतप्रशंसैव ॥ लावण्येति । इमां तन्वीं  
तन्वता सृजता वेधसा चेतसि कोऽर्थः कामनाविषयभूतो विनिहितोऽ-  
भिसंहितः । किं प्रयोजनमुद्दिश्येयं निर्मितेत्यर्थः । नन्वनायासेनातिसु-  
न्दरतन्वीनिष्पत्तिरेव प्रयोजनं तदभावेऽपि वा लीलामात्रेण तन्निर्माणं  
स्यादत आह-लावण्येत्यादि ॥ यतो लावण्यरूपस्य द्रविणस्य धनस्य  
व्ययो न गणितः । महान्क्लेशोर्जितः कृतः स्वेच्छाचारिणो जनस्य  
उदासीनस्यापि हृदये चिन्तैव ज्वरो निर्मितः । एषापि वराकी दीना  
स्वगुणानुरूपस्य वरस्याभावाद्भूतेव हता नष्टप्राया । तथा च बद्धा-  
याससाध्यत्वाद्निष्ठानुबन्धित्वाच्च न तन्व्याः प्रयोजनत्वं नापि  
लीलामात्रेण तन्निर्माणं च सम्भवतीति भावः । तन्निन्दाव्याजेन  
तरुणीनिन्दाव्याजेन । तत्सौन्दर्यप्रशंसाशब्दार्थचमत्कारातिशयप्रशं-  
सायां पर्यवस्यतीत्यन्वयः । तन्निन्दाव्याजेन स्वकवितानिन्दाव्या-  
जेन । कविता सौन्दर्यरूपा । प्रस्तुतार्थस्यात्यन्तमस्फुटत्वात्कथमस्य  
पद्यस्य तत्परत्वमित्याशङ्कामपनेतुं भूमिकामारचयति-अस्येत्यादि ॥  
रसाननुगुणत्वादिति ॥ वीतरागे शृङ्गारस्यासम्भवादिति भावः ।  
ननु शृङ्गारासम्भवेऽपि तन्वीनिर्माणनिन्दया शान्तरसपरिपोषाद-



स्त्येव रसानुगुणत्वमत आह-वीतरागेति ॥ नापि रागिण इत्यनन्तर-  
मिमे विकल्पा इत्यनुषज्यते ॥ विवक्षितेति । स्वकवितासौन्दर्यरूपे-  
त्यर्थः । अत एव वाच्यार्थासामञ्जस्यादेव । वाच्यसम्भवेऽपि वाच्यसाम-  
ञ्जस्यासम्भवेऽपि । तथा च वाच्यार्थासामञ्जस्यमेवास्फुटेष्यप्रस्तुतार्थं  
तात्पर्यं गमयतीति भावः ॥ ७१ ॥

इत्यलङ्कारचन्द्रिकायां कुवलयानन्दटीकायां व्याजनिन्दा-  
लङ्कारप्रकरणम् ॥ ३१ ॥

आक्षेपालङ्कारः ३२.

(चन्द्रा०)-आक्षेपः स्वयमुक्तस्य प्रतिषेधो विचारणात् ।

चन्द्र सन्दर्शयात्मानमथवास्ति प्रियामुखम् ॥ ७२ ॥

( कुव० )-अत्र प्रार्थितस्य चन्द्रदर्शनस्य प्रियामुखसत्त्वेनान-  
र्थक्यं विचार्याथ वेत्यादिसूचितः प्रतिषेध आक्षेपः ।

यथा वा-साहित्यपाथोनिधिमन्थनोत्थं

कर्णामृतं रक्षत हे कवीन्द्राः ।

यत्तस्य दैत्या इव लुण्ठनाय

काव्यार्थचोराः प्रगुणीभवन्ति ॥

गृह्णन्तु सर्वे यदि वा यथेच्छं

नास्ति क्षतिः कापि कवीश्वराणाम् ।

रत्नेषु लुप्तेषु बहुष्वमर्त्यै-

रद्यापि रत्नाकर एव सिन्धुः ॥

अत्र प्रथमश्लोकेन प्रार्थितस्य काव्यार्थचोरेभ्यो रक्ष-  
णस्य स्वोल्लिखितवैचित्र्याणां समुद्रगतरत्नजालवदक्षयत्वं  
विचिन्त्य प्रतिषेध आक्षेपः ॥ ७२ ॥

( अ०चं० )-आक्षेप इति । स्वयमुक्तस्यार्थस्य किञ्चिन्निमित्तमभिसन्धाय  
प्रतिषेध आक्षेपः ॥ सूचितेति । पक्षान्तरपरिग्रहस्य पूर्वपक्षप्रतिक्षेपनि-  
यतत्वादिति भावः । न चात्र कैमर्थ्यरूपपञ्चमप्रतीपप्रभेदेन गतार्थत्वं  
शङ्कनीयम् । तस्यात्र प्रतिषेधप्रतिनिमित्तत्वेनाप्राधान्यात् । असन्दि-  
ग्धमुदाहरति-साहित्येति ॥ हे कविश्रेष्ठाः साहित्यसमुद्ररूपाणां भार-



तादीनां मन्थनादिव परिशीलनादुत्थितमुत्पन्नं कर्णयोरमृतमिवाह्लादकं  
काव्यं रक्षत । यद्यस्मात्तस्य लुण्ठनार्थं दैत्या इव काव्यरूपस्यार्थस्य  
वित्तस्य चोराः प्रगुणीभवन्ति बहुलीभवन्तीत्यन्वयः ॥ गृह्णन्तिवति ।  
यदि वेत्यथवेत्यनेन समानार्थम् । लुप्तेषु अपहृतेषु । स्वोच्छिखितेति स्वय-  
मुद्भावितेत्यर्थः । वैचित्र्याणामर्थवैचित्र्याणाम् ॥ ७२ ॥

( चन्द्रा० )-निषेधाभासमाक्षेपं बुधाः केचन मन्वते ।  
नाहं दूती तनोस्तापस्तस्याः कालानलोपमः ७३ ॥

( कुव० )-केचिदलङ्कारसर्वस्वकारादय इत्यमाहुः । न निषे-  
धमात्रमाक्षेपः किं तु यो निषेधो बाधितः सन्नर्थान्तरपर्य-  
वसितः किञ्चिद्विशेषमाक्षिपति स आक्षेपः । यथा दूत्या  
उक्तौ नाहं दूतीति निषेधो बाधितत्वादाभासरूपः सङ्घटन-  
कालोचितकैतववचनपरिहारेण यथार्थवादित्वे पर्यवस्य-  
न्निदानीमेवागत्य नायिकोज्जीवनीयेति विशेषमाक्षिपति ।  
यथा वा-नरेन्द्रमौले न वयं राजसन्देशहारिणः ।

जगत्कुटुम्बिनस्तेऽद्य न शत्रुः कश्चिदीक्ष्यते ॥

अत्र सन्देशहारिणामुक्तौ न वयं सन्देशहारिण इति  
निषेधोऽनुपपन्नः सन्धिकालोचितकैतववचनपरिहारेण ह्यर्थ-  
वादित्वे पर्यवस्यन्सर्वजगतीपालकस्य तव न कश्चिदपि  
शत्रुभावेनावलोकनीयः किंतु सर्वेऽपि राजानो भृत्य-  
भावेन संरक्षणीया इति विशेषमाक्षिपति ॥ ७३ ॥

( अ० चं० )-अर्थान्तरपर्यवसिताऽर्थान्तरप्रतियोगिकत्वेनावस्थितः विशेषं  
व्यङ्ग्यार्थविशेषम् ॥ सङ्घटनेति । संयोजनकाले उचितं यत्कैतववचनं  
मिथ्यावचनं तस्य परिहारस्तेनोपलक्षिते यथार्थवादित्वे इत्यर्थः । नाहं  
दूतीत्यत्र हि दूतीपदेन दूतीगतमिथ्यावादित्वविशिष्टं लक्ष्यते । तदभा-  
वस्तु-यद्यपि न यथार्थवादित्वं तथापि तदुपलक्ष्यत्वान्तर्पर्यवसानोक्तिः ॥  
नरेन्द्रेति । सन्धिकरणार्थमागतानां दूतानामुक्तिः । नरेन्द्राणां राज्ञां  
मौलिः श्रेष्ठः ॥ सन्धीति । सन्धिकाले उचितं यत्कैतववचनं तत्परि-  
हारेणोपलक्षित इति पूर्ववदर्थः । अत्राहुः “सन्देशहारिषु तन्निषेधस्य  
बाधात् सन्देशहारिपदेन कैतववचनप्रयोक्तृत्वविशिष्टं लक्ष्यते । तन्निषे-



धेन च सत्यवादित्वरूपो विशेषो व्यज्यत इत्ययमेव निषेधेन विशेषा-  
क्षेपो न तु सर्वजगतीपालकस्येत्यादिर्विशेषो निषेधेन केवलेनाक्षेप्तुं  
शक्यते । तस्य जगत्कुटुम्बिन इत्युत्तरार्द्धगम्यत्वात् । एवं स्थिते कथ-  
मुच्यते तव न कश्चिदपीत्यादि” इति । तत्रोच्यते न वयमिति ॥  
निषेधाभावे केवलादुत्तरार्धान्नोक्तविशेषावगतिः स्यात् । सन्धिकालो-  
चितकैतववचनत्वेनैव सम्भाव्यमानत्वात् । अपि तु तत्कालीनसन्ध्य-  
भिप्रायमात्रावगमः । निषेधेन तु तत्परिहारे युक्त उक्तिविशेषावगम  
इत्यनुभवसाक्षिकमेतत् । सत्यवादित्वादिकं तूक्तविशेषे व्यञ्जनीये  
द्वारभूतं न तु तदेव विशेषरूपमचमत्कारित्वात् । अत एव नाहं दूती-  
त्यत्र वस्तुवादित्वादिर्विशेषो व्यज्यत इत्यलङ्कारसर्वस्वकारः । वस्तुवा-  
दित्वमादिद्वारभूतं यस्य तादृशो विशेष इति तदर्थं इति । एतेन नाहं  
दूतीति पूर्वोदाहरणमपि व्याख्यातम् ॥ ७३ ॥

( चं० )-आक्षेपोऽन्यो विधौ व्यक्ते निषेधे च तिरोहिते ।  
गच्छ गच्छसि चेत्कान्त तत्रैव स्याज्जनिर्मम ॥ ७४ ॥

( कुव० )-अत्र गच्छेति विधिव्यक्तः मा गा इति निषेधस्ति-  
रोहितः । कान्तोद्देश्यदेशे निजजन्मप्रार्थनयात्ममरणसं-  
सूचनेन गर्भीकृतः ।

यथा वा-न चिरं मम तापाय तव यात्रा भविष्यति ।

यदि यास्यसि यातव्यमलमाशङ्क्यापि ते ॥

अत्रापि न चिरं मम तापायेति स्वमरणसंसूचनेन गम-  
ननिषेधो गर्भीकृतः ॥ ७४ ॥

( अ० चं० )-अस्यैव प्रभेदान्तरमाह-आक्षेपोऽन्य इति ॥ प्रार्थनया मरण-  
सूचनद्वारेण गर्भितो व्यङ्ग्यत्वेनान्तर्भावितः । एतच्च तिरोहित इत्य-  
स्यार्थकथनं तदेवमपह्नुतिभिन्नत्वे सति चमत्कारकारिनिषेधत्वं सामा-  
न्यलक्षणं बोध्यम् ॥ ७४ ॥

इत्यलङ्कारचन्द्रिकायां कुवलयानन्दटीकायामाक्षेपा

लङ्कारप्रकरणम् ॥ ३२ ॥



[विरोधाभासालंकारः ३३] अलंकारचन्द्रिकासमेतः । ( १४१ )

विरोधाभासालंकारः ३३.

(चं०)-आभासत्वे विरोधस्य विरोधाभास इष्यते ।  
विनापि तन्वि हारेण वक्षोजौ तव हारिणौ ॥७५॥

(कुव०)-अत्र हाररहितावपि हारिणौ हयाविति श्लेषमूल-  
को विरोधाभासः ।

यथा वा-प्रतीपभूपैरिव किं ततो भिया  
विरुद्धधर्मैरपि भेत्तुतोज्झिता ।  
अमित्रजिन्मित्रजिदोजसा स य-  
द्विचारदृक्चारदृगप्यवर्तत ॥

अत्र विरोधसमाधानोत्प्रेक्षाशिरस्को विरोधाभास  
इति पूर्वस्माद्भेदः ॥ ७५ ॥

(अ०चं०)-आभासत्वे इति ॥ विरोधस्याभासत्वे आघाततो भासमानत्वे  
सति विरोधाभासो नामालङ्कारः । आभासत इत्याभासः विरोधश्चासा-  
वाभासश्चेति व्युत्पत्तेः । ईषदर्थकेन चाङ्गा भानस्यापातरूपत्वमर्थान्तरप-  
रिहार्यत्वरूपं बोध्यते । तथा चैकाधिकरण्येन प्रतीयमानयोः कार्यकारण-  
त्वेनागृह्यमाणयोर्धर्मयोराभासमानाऽपर्यवसन्नविरोधत्वं लक्षणं द्रष्टव्यम् ।  
शनिरशनिश्च तमुच्चैरित्यादावतिव्याप्तिवारणायार्थं विशेषणम् । “अप्य-  
लाक्षारसासिक्तं रक्तं तच्चरणद्वयम्” इति विभावनावारणाय द्वितीयम् ।  
पर्यवसितस्य विरोधस्य दोषत्वादपर्यवसन्नत्वं विरोधविशेषणमिति  
दिक् ॥ श्लेषेति । हारोऽनयोरस्तीत्यर्थे विरोधः, मनोहारिणावित्यर्थेन तत्प-  
रिहारः ॥ प्रतीपेति । तस्मान्नलाद्भयेन कृत्वा प्रतिकूलवृत्तैरिव विरुद्धधर्मैर-  
पि भेत्तुता भेदकारिता त्यक्ता । किमित्युत्प्रेक्षा । यस्मात्स नलः अमि-  
त्राणां शत्रूणां जयकृदपि ओजसा मित्रस्य रवेर्जयकृत् । अथ च मित्रजि-  
देव न मित्रजिदिति विरोधः । चारदृष्टिरपि विचारे दृष्टिर्यस्य तादृशः  
विगतचारदृगिति च विरोधः ॥ विरोधेति । विरोधसमाधानरूपोत्प्रेक्षा  
शिरः प्रधानं यस्य तादृश इत्यर्थः । यत्तु विरोधसमाधानात्मिकया  
मुखस्थितयोत्प्रेक्षया विरोधस्योत्थानमेव भ्रममिति कथमत्र विरोधा-  
लङ्कार इति केनचित्मुमनसापि विमनसेवाभिहितं, तदसारम्-वि-  
रोधभानमन्तरेण विरुद्धधर्मैरपीत्याद्युत्प्रेक्षाया एवानुत्थानेन श्लेषमूल-



( १४२ )

कुवलयानन्दः ।

[ विभावना-

भासमानं विरोधमुपजीव्यैव विरोधत्यागोत्प्रेक्षाया अर्थान्तरानुगृही-  
तायास्तत्समाधानत्वेन पश्चादवस्थितत्वादिति ॥ ७५ ॥

इत्यलङ्कारचन्द्रिकायां कुवलयानन्दटीकायां विरोधाभासालङ्कार-  
प्रकरणम् ॥ ३३ ॥

विभावनालङ्कारः ३४.

(चं०)-विभावना विनापि स्यात्कारणं कार्यजन्म चेत् ।

अप्यलाक्षारसासिक्तं रक्तं तच्चरणद्वयम् ॥ ७६ ॥

( कुव० )-अत्र लाक्षारसासेकरूपकारणाभावेऽपि रक्तिमा  
कथितः । स्वाभाविकत्वेन विरोधपरिहारः ।

यथा वा-अपीतक्षीबकादम्बमसम्पृष्टामलाम्बरम् ।

अप्रसादितसूक्ष्माम्बु जगदासीन्मनोरमम् ॥

अत्र पानादिप्रसिद्धहेत्वभावेऽपि क्षीबत्वादिनिबद्धम् ।

विभाव्यमानशरत्समयहेतुकत्वेन विरोधपरिहारः ।

यथा वा-वरतनुकबरीविधायिना

सुरभिनखेन नरेन्द्रपाणिना ।

अवचितकुसुमापि वलरी

समजनि वृन्तनिलीनषट्पदा ॥

अत्र वलर्यां पुष्पाभावेऽपि भृङ्गालिङ्गनं निबद्धं तत्र व-  
रतनुकबरीसंक्रान्तसौरभनरपतिनखसंसर्गरूपं हेत्वन्तरं  
विशेषणमुखेन दर्शितमिति विरोधपरिहारः ॥ ७६ ॥

( अ०चं० )-विभावनेति ॥ प्रसिद्धे कारणाभावेऽपि कार्योत्पत्तिर्विभावना-  
लङ्कारः । विभाव्यते कारणान्तरं यस्यामिति व्युत्पत्तेः । कारणाभावश्च  
शाब्द आर्थो वेति सर्वत्र लक्षणसमन्वयो बोध्यः । एतदेव तन्त्रेण स-  
कलविभावनाप्रकारसाधारणं सामान्यलक्षणमाद्यप्रकारविशेषलक्षणं च  
बोध्यम् । तत्राद्यं दर्शितमेव । द्वितीयं तु कारणान्विताभावकथनपूर्वकं  
कार्योत्पत्तिकथनमित्युदाहरणविशेषबलादेव गम्यत इति विविच्य न  
दर्शितम् । प्रतिबन्धके सति कार्योत्पत्तिरूपे तृतीयप्रकारेऽतिव्याप्तेर्वार-  
णायान्वितेति । तत्र प्रतिबन्धकस्य वस्तुतः कारणाभावरूपस्य कथनेऽपि



कारणान्वितत्वेन कथनमिति तन्निरासः । प्रकारपञ्चकेऽपि कारणा-  
न्विताभावस्यार्थतो गम्यत्वात्कथनेति ॥ अप्यलक्षेति । लाक्षारसेन  
आसमन्तात्सिक्तं लाक्षारसासिक्तम् । पञ्चान्नञ्समासः । तस्याः का-  
मिन्याः ॥ अपीतेति । अपीताः पानशून्याः क्षीवा मत्ताः कादम्बाः कल-  
हंसा यत्र तथा असम्मृष्टं सम्मार्जनशून्यमलमम्बरमाकाशं यत्र एव-  
मप्रसादितं वस्त्रगालनकतकक्षोदप्रक्षेपादिना यत्प्रसादनं तच्छून्यं  
सूक्ष्मं लघ्वम्बु यत्र । एवंभूतं जगन्मनोहरमासीदित्यन्वयः । परमार्थ-  
तस्तु शुद्धास्त्वित्येव काव्यादर्शे दृष्टः पाठः ॥ विभाव्यमानेति । वर्ण्य-  
मानेत्यर्थः ॥ वरेति । वरतनोः केशपाशरचनासम्पादकेनात एव सुर-  
भिनखेन राज्ञो हस्तेनावचितकुसुमा लूनपुष्पाऽपि लता वृन्तासक्त-  
भ्रमरा सञ्जातेत्यर्थः ॥ ७६ ॥

( चन्द्रा० )—हेतूनामसमग्रत्वे कार्योंत्पत्तिश्च सा मता ।  
अस्त्रैरतीक्ष्णकठिनैर्जगज्जयति मन्मथः ॥ ७७ ॥

( कुव० )—अत्र जगज्जये साध्ये हेतूनामस्त्राणामसमग्रत्वतीक्ष्ण-  
त्वादिगुणवैकल्यम् ।

यथा वा—उद्यानमारुतोद्धूताश्चूतचम्पकरेणवः ।

उदस्रयन्ति पान्थानामस्पृशन्तो विलोचने ॥

अत्र बाष्पोद्गमनहेतूनामसमग्रत्वं स्पर्शनक्रियावैक-  
ल्यम् । इमां विशेषोक्तिरिति दण्डी व्याजहार । यतस्तत्र  
प्रथमोदाहरणे मन्मथस्य महिमातिशयरूपो द्वितीयो-  
दाहरणे चम्पकरेणूनामुदीपकतातिशयरूपश्च विशेषः ख्या-  
प्यत इति । अस्माभिस्तु तीक्ष्णत्वादिवैकल्यमपि कारण-  
विशेषाभावरूपमिति विभावना प्रदर्शिता ॥ ७७ ॥

( अ०चं० )—हेतूनामिति ॥ असमग्रत्वे हेतुतावच्छेदकस्य धर्मस्य तत्सम्ब-  
न्धस्य वा वैकल्ये सति ॥ अस्त्रैरिति । धर्मवैकल्योदारणम् । सम्ब-  
न्धवैकल्ये उदाहरति—उद्यानेति ॥ विलोचने कर्मभूते उदस्रयन्ति उद्ग-  
ताश्रूणि कुर्वन्तीत्यर्थः । क्रियेति । धात्वर्थत्वाभिप्रायस्पर्शनस्य सं-  
योगरूपत्वात् । इमां द्वितीयप्रकाररूपां विभावनाम् ॥ व्याजहारेति ।  
गुणजातिक्रियादीनां यत्र वैकल्यदर्शनं विशेष्यदर्शनायैव सा विशेषो-  
क्तिरिष्यत इति ग्रन्थेन व्यवहृतवानित्यर्थः । एतेम प्रथमप्रकाराद्विती-



यप्रकारस्य वैलक्षण्यं दुरुपपादमिति वदन्नपास्तः । वैलक्षण्याभावे हि प्राचामलङ्कारान्तरत्वेन कथनमत्यन्तानुपपन्नमेव स्यात् । अस्ति च स्वरूपतः कारणाभावकथनात्कारणगतधर्मवैकल्यद्वारेण तद्विशिष्ट-कारणाभावकथने सहृदयसिद्धो विच्छित्तिविशेषः । प्रकारान्तरास्वी-कारे लाघवमिति तु स्वीयलाघवोद्भावनमिति कृतमधिकेन ॥ ७७ ॥

(चंद्रा०)-कार्योत्पत्तिस्तृतीया स्यात्सत्यपि प्रतिबन्धके ।  
नरेन्द्रानेव ते राजन्दशत्यसिभुजङ्गमः ॥ ७८ ॥

( कुव० )-अत्र नरेन्द्रा विषवैद्याः सर्पदंशप्रतिबन्धकमन्त्रौष-  
धिशालिनः श्लेषेण गृहीता इति सत्येव प्रतिबन्धके का-  
र्योत्पत्तिः ॥

यथा वा-चित्रं तपति राजेन्द्र प्रतापतपनस्तव ।

अनातपत्रमुत्सृज्य सातपत्रं द्विषद्गणम् ॥ ७८ ॥

( अ० चं० )-कार्योत्पत्तिरिति ॥ प्रतिबन्धके सत्यपि कार्योत्पत्तिकथनं  
तृतीया विभावना ॥ नरेन्द्रानिति । 'नरेन्द्रो वार्तिके राज्ञि विषवैद्येऽपि  
कथ्यते ।' इति विश्वः । असिः खड्ग एव भुजङ्गमः ॥ चित्रमिति । प्रताप  
एव तपनः सूर्यः । आतपत्रं छत्रं तद्रहितमनातपत्रम्, आतपत्रेण सहितं  
सातपत्रम् ॥ ७८ ॥

(चं०)-अकारणात्कार्यजन्म चतुर्थी स्याद्विभावना ।  
शङ्खाद्रीणानिनादोऽयमुदेति महदद्भुतम् ॥ ७९ ॥

( कुव० )-अत्र शंखशब्देन कमनीयः कामिनीकण्ठस्तन्त्रीनि-  
नादत्वेन तद्गीतं चाध्यवसीयत इत्यकारणात्कार्यजन्म ।  
यथा वा-तिलपुष्पात्समायाति वायुश्चन्दनसौरभः ।

इन्दीवरयुगाच्चित्रं निःसरन्ति शिलीमुखाः ॥ ७९ ॥

( अ०चं० )-अकारणादित्यस्य सुगमत्वान्न व्याख्यानम् ॥ ७९ ॥

(चन्द्रा०)-विरुद्धात्कार्यसम्पत्तिर्दृष्टा काचिद्विभावना ।  
शीतांशुकिरणास्तन्वीं हन्त सन्तापयन्ति ताम् ८० ॥

( कुव० )-अत्र तापनिवर्तकतया तापविरुद्धैरिन्दुकिरणैस्ता-  
पजनिरुक्ता ॥



[विशेषोक्तयलङ्कारः ३९] अलङ्कारचन्द्रिकासमेतः । (१४५)

यथा वा-

उदिते कुमारसूर्ये कुवलयमुल्लसति भाति न क्षत्रम् ।

मुकुलीभवन्ति चित्रं परराजकुमारपाणिपद्मानि ॥

यथा वा-अविवेकि कुचद्वन्द्वं हन्तु नाम जगन्नयम् ।

श्रुतिप्रणयिनोरक्ष्णोरयुक्तं जनमारणम् ॥

पूर्वोदाहरणयोः कारणस्य कार्यविरोधित्वं स्वाभाविकम् ।

इह तु श्रुतिप्रणयित्वरूपागन्तुकगुणप्रयुक्तमिति भेदः ॥८०॥

(अ० चं०)-उदित इति ॥ कस्यचिद्राजकुमारस्य प्रतापवर्णनम् । कुमाररूपे सूर्ये उदिते सति कोः पृथिव्या वलयं मण्डलमेव कुवलयं कुमुदमुल्लासं प्राप्नोति । क्षत्रं क्षत्रियकुलं न भाति । अथ च नक्षत्रं भातीति चित्रम् । तथा परेषां राजकुमाराणां पाणिकमलानि मुकुलीभवन्ति सङ्कुचन्ति । अञ्जलिबन्धात्तदाकृतीनि भवन्तीत्यर्थः ॥ अविवेकीति । विवेको विशेषदर्शनं विश्लेषश्च तच्छून्यम् । परस्परं संश्लिष्टत्वात् । कुचयुगम् । कर्तुं । जगत्त्रयं हन्तु नाम । श्रुतिर्वेदः कर्णश्च । प्रणयः परिचयः ॥ ८० ॥

(चन्द्रा०) कार्यात्कारणजन्माऽपि दृष्ट्वा काचिद्विभावना ।

यशः पयोराशिरभूत्करकल्पतरोस्तव ॥ ८१ ॥

(कुव०)-यथा वा-

जाता लता हि शैले जातु लतायां न जायते शैलः ।

सम्प्रति तद्विपरीतं कनकलतायां गिरिद्वयं जातम् ॥८१॥

(अ० चं०)-यश इति ॥ कर एव दातृत्वात्कल्पतरुः । अत्र पयोधिजन्यात्कल्पतरोः कारणस्य पयोधेरुत्पत्तिः षष्ठी विभावना ॥ जातेति । जातु कदाचित् कनकलतेव कनकलता कामिनी । गिरिद्वयमिव स्तनद्वयम् ॥ ८१ ॥

इत्यलङ्कारचन्द्रिकायां कुवलयानन्दटीकायां विभावना-

लङ्कारप्रकरणम् ॥ ३४ ॥

विशेषोक्तयलङ्कारः ३९.

(चन्द्रा०)-कार्याजनिर्विशेषोक्तिः सति पुष्कलकारणे ।

हृदि स्नेहक्षयो नाभूत्स्मरदीपे ज्वलत्यपि ॥ ८२ ॥



( कुव० ) यथा वा-अनुरागवती सन्ध्या दिवसस्तत्पुरःसरः ॥  
अहो दैवगतिश्चित्रा तथापि न समागमः ॥ ८२ ॥

( अ०चं० )-विशेषोक्तिं लक्षयति-कार्याजनिरिति ॥ पुष्कले सहकारिस-  
म्पन्ने कारणे सति प्रसिद्धकारणसमूहे सतीति यावत् । कार्यस्याजनि-  
रनुत्पत्तिर्विशेषोक्तिः । विशेषस्यानुत्पत्तिनिमित्तस्योक्तिरवगतियेवेति  
व्युत्पत्तेः ॥ अनुरागेति । अनुरागो रक्तिमा रतिश्च । पुरःसरोग्रवती  
आज्ञाकरश्च । पूर्वादाहरणेऽनुक्तिनिमित्ता, इह दैवगतिवैचित्र्यस्य निमि-  
त्तस्योपादानादुक्तनिमित्तेति भेदः ॥ ८२ ॥

इत्यलङ्कारचन्द्रिकायां कुवलयानन्दटीकायां विशेषोक्त्यलङ्कार-  
प्रकरणम् ॥ ३५ ॥

असम्भवालङ्कारः ३६.

( चंद्रा० )-असम्भवोऽर्थनिष्पत्तेरसम्भाव्यत्ववर्णनम् ।  
को वेद गोपशिशुकः शैलमुत्पाटयेदिति ॥ ८३ ॥

यथा वा-अयं वारामेको निलय इति रत्नाकर इति  
श्रितोऽस्माभिस्तृष्णातरलितमनोभिर्जलनिधिः ।  
क एवं जानीते निजकरपुटीकोटरगतं  
क्षणादेनं ताम्यत्तिमिमकरमापास्यति मुनिः ॥ ८३ ॥

( अ०चं० )-असम्भव इति ॥ कस्यचित्पदार्थस्य निष्पत्तेरसंभावनीयत्वव-  
र्णनमसम्भवो नामालङ्कारः । गोपशिशुको गोपालबालकः । निन्दायां  
स्वार्थे वा कप्रत्ययः । उत्पाटयेदुद्धरेत् ॥ अयमिति । वारां जलानां नि-  
लयः स्थानम् । तृष्णा पिपासा अर्थाभिलाषश्च । तरलितं चञ्चलीकृतम् ।  
श्रित आश्रितः मुनिरगस्त्यः एनं समुद्रं क्षणात् आसन्नतात् पास्यति  
इदं को जानीत इत्यन्वयः । कीदृशम् । निजकरपुटी करसम्पुटमेव को-  
टरं विलं तद्रूपं तथा ताम्यन्तो ग्लायन्तस्तिमयो मत्स्या मकराश्च यस्यै-  
वंभूतमित्यर्थः ॥ ८३ ॥

इत्यलङ्कारचन्द्रिकायां कुवलयानन्दटीकायामसम्भवालङ्कारप्रकरणम् ३६ ॥



असङ्गत्यलङ्कारः ३७.

(चन्द्रा०) - विरुद्धं भिन्नदेशत्वं कार्यहेत्वोरसङ्गतिः ।

विषं जलधरैः पीतं मूर्च्छिताः पथिकाङ्गनाः ॥ ८४ ॥

( कुव० ) - ययोः कार्यहेत्वोर्भिन्नदेशत्वं विरुद्धं तयोस्तन्नि-  
बध्यमानमसङ्गत्यलङ्कारः । यथात्र विषपानमूर्च्छयो-  
र्भिन्नदेशत्वम् ।

यथा वा - अहो खलभुजङ्गस्य विचित्रोऽयं वधक्रमः ।

अन्यस्य दशति श्रोत्रमन्यः प्राणैर्वियुज्यते ॥

कचिदसङ्गतिसमाधाननिबन्धनेन चारुतातिशयः ।

यथा वा - अजस्रमारोहसि दूरदीर्घा

सङ्कल्पसोपानततिं तदीयाम् ।

श्वासान्स वर्षत्यधिकं पुनर्य-

द्धयानात्तव त्वन्मयतामवाप्य ॥

विरुद्धमिति विशेषणाद्यत्र कार्यहेत्वोर्भिन्नदेशत्वं न विरुद्धं  
तत्र नासङ्गतिः ।

यथा - भूचापवल्लीं सुमुखी यावन्नयति वक्रताम् ।

तावत्कटाक्षविशिखैर्भिद्यते हृदयं मम ॥ ८४ ॥

( अ०चं० ) - विरुद्धमिति । अदृष्टमित्यर्थः । भिन्नदेशत्वं भिन्नाधिकरणत्वम् ।  
विषं जलं हालाहलं च । सङ्गतस्य भावः साङ्गत्यं तदभावोऽसाङ्गत्यम् ॥  
अजस्रमिति । दमयन्तीं प्रति हंसोक्तिः । हे दमयन्ति ! त्वं तदीयां  
नलसम्बन्धिनीं दूरमत्यन्तं दीर्घां संकल्पो मनोरथस्तद्रूपसोपानपरम्प-  
रामज्ज्वलं निरन्तरमारोहसि । स पुनर्नलो अधिकं श्वासान् वर्षति मुञ्च-  
तीति यत्तव ध्यानात्त्वन्मयतां त्वत्स्वरूपतामवाप्येत्यन्वयः । अत्र चतु-  
र्थपादेनासङ्गतिसमाधानम् ॥ भूचापेति । भूचापवल्लीं भूस्वरूपधनुर्ल-  
ताम् । यावदिति परिमाणार्थम् । वक्रतां नयति आकर्षतीति यावत् ।  
तावत्परिमाणम् । हृदयं भिद्यते इत्यर्थः । अत्र हृदयभेदधनुराकर्षणयोः  
कार्यकारणयोर्भिन्नदेशत्वमेव दृष्टमिति नासङ्गतिरलङ्कारः ॥ ८४ ॥



(चन्द्रा०) अन्यत्र करणीयस्य ततोऽन्यत्र कृतिश्च सा ।

अन्यत्कर्तुं प्रवृत्तस्य तद्विरुद्धकृतिस्तथा ॥ ८५ ॥

अपारिजातां वसुधां चिकीर्षन्धां तथाऽकृथाः ।

गोत्रोद्धारप्रवृत्तोऽपि गोत्रोद्भेदं पुराऽकरोः ॥ ८६ ॥

(कुव०)—अत्र कृष्णं प्रति शक्रस्य सोपालम्भवचने भुवि चिकीर्षिततया तत्र करणीयमपारिजातत्वं दिवि कृतमित्येका-  
सङ्गतिः । पुरा गोत्राया उद्दारे प्रवृत्तेन वराहरूपिणा त-  
द्विरुद्धं गोत्राणां दलनं खुरकुट्टनैः कृतमिति द्विविधापि  
श्लेषोत्थापिता ।

यथा वा—त्वत्खड्गखण्डितसपत्नविलासिनीनां

भूषा भवन्त्यभिनवा भुवनैकवीर ।

नेत्रेषु कङ्कणमथोरुषु पत्रवल्ली

चोलेन्द्रसिंह तिलकं करपल्लवेषु ॥

मोहं जगत्रयभुवामपनेतुमेत-

दादाय रूपमखिलेश्वर देहभाजाम् ।

निःसीमकान्तिरसनीरधिनामुनैव

मोहं प्रवर्द्धयसि मुग्धविलासिनीनाम् ॥

अत्राद्योदाहरणे कङ्कणादीनामन्यत्र कर्तव्यत्वं प्रसिद्ध-  
मिति नोपन्यस्तम् । भवतिना भावनारूपा अन्यत्र कृति-  
राक्षिप्यत इति लक्षणानुगतिः ॥ ८५ ॥ ८६ ॥

( अ०चं० )—अन्यत्रेति । अन्यत्र कर्तव्यस्य वस्तुनस्ततोऽन्यस्मिन्नधिकरणे  
या कृतिः करणं तदप्यसङ्गतिरित्यनुषज्यते । तथा अन्यत्कार्यं कर्तुं  
प्रवृत्तस्य तद्विरुद्धकार्यकरणं तृतीया असङ्गतिः । अपगतमपरिजातं  
यस्यास्तां द्यां स्वर्गम् । तथा पारिजाततरुहृतामकृथाः कृतवान् ।  
एवं गोत्रायाः पृथिव्या उद्दाराय पुरा वराहावतारे प्रवृत्तोपि त्वं गो-  
त्राणां पर्वतानामुद्भेदं दलनमकरोः कृतवानित्यर्थः । श्लेषोत्थापिता  
श्लेषमूलकाभेदाध्यवसायोत्थापिता ॥ यथा वेति । त्वत्खड्गेति । हे भुव-  
नैकवीर चोलदेशाधिप सिंहसदृश तव खड्गेन खण्डिता ये सपत्नाः



शत्रवस्तद्विलासिनीनामभिनवा अदृष्टपूर्वा भूषा भूषणानि भवन्ति ।  
यथा नेत्रेषु कङ्कणं वलयं भवतीत्यनुषङ्गः । अथेति समुच्चये । ऊरुषु च  
पत्रयुक्ता वल्ली सैव पत्रिकारचना । करपल्लवेषु तिलयुक्तं कंजलमेव  
ललाटभूषणमिति ॥ मोहमिति । हे अखिलेश्वर जगत्त्रयवर्तिनां देहधा-  
रिणां मोहमपनेतुमेतद्रूपं कृष्णशरीरमादाय मर्यादातिक्रान्तकान्तिरू-  
परससमुद्रेणामुनैव रूपेण सुन्दरस्त्रीणां मोहं प्रवर्द्धयसीत्यन्वयः ॥  
अत्रेति । अनयोर्मध्य इत्यर्थः । आद्योदाहरणे इति लक्षणानुगतिरित्य-  
न्वयः । भवतिना भवत्यर्थेन भवनेनेति यावत् । भावनारूपा भवनप्र-  
योजकव्यापाररूपा । यतु-अन्यत्र करणीयस्येत्याद्यसङ्गतिप्रकारद्वया-  
न्तरकथनमयुक्तम् । अपारिजातामित्युदाहरणे पारिजातराहित्यचिकी-  
र्षारूपकारणस्य कार्येण पारिजातराहित्येन वैयधिकरण्योपनिबन्धनेन  
प्राथमिकासङ्गतितो वैलक्षण्यानुपपत्तेः । आलम्बनाव्यविषयतासम्ब-  
न्धनचिकीर्षायाः सामानाधिकरण्येन कार्यमात्रं प्रति हेतुत्वात् । एवं  
नेत्रेषु कङ्कणमित्यादौ कङ्कणत्वेनेत्रालङ्कारत्वयोर्विरुद्धयोः सामानाधि-  
करण्यवर्णनाद्विरोधाभासत्वमुचितम् । एवं गोत्रोद्धारप्रवृत्तोऽपीत्युदा-  
हरणे विरुद्धात्कार्यसम्पत्तिर्दृष्टा काचिद्विभावेत्युक्तविभावनाप्रकारे-  
णैव गतार्थत्वादसङ्गतिभेदान्तरकल्पनानुचिता । मोहमित्यादावपि  
मोहनिवर्तकत्वमोहजनकत्वयोर्विरुद्धयोरेकत्र वर्णनाद्विरोधाभास एवे-  
ति कैश्चिदुक्तं, तदसङ्गतम्-उक्तसम्बन्धेन चिकीर्षाया हेतुत्वासिद्धेः ।  
न हि यदधिकरणे कार्यचिकीर्षा तदधिकरणमन्तर्भावोक्तसम्बन्धेन  
चिकीर्षायाः कार्यहेतुत्वं तान्विकसम्मतं युक्तं वा । अन्यत्र चिकीर्षित-  
स्यापि प्रमादादिनान्यत्र करणेन व्यभिचारात् । अत एवैवविधिवैयधि-  
करण्यस्य विरुद्धत्वादपि न प्राथमिकासङ्गत्यन्तर्भावसम्भवः । वस्तु-  
तस्तु “विषं जलधरैः पीतं मूर्च्छिताः पथिकाङ्गनाः” इत्यत्रेव नात्र  
कार्यकारणवैयधिकरण्यप्रयुक्तो विच्छित्तिविशेषोऽपि त्वन्यत्र कर्तव्य-  
स्यान्यत्र करणप्रयुक्त एवेति सहृदयमेव प्रष्टव्यम् । एवं नेत्रेषु कङ्कण-  
मित्यत्र सत्यपि विरोधाभासेऽन्यत्र चमत्कारित्वेन क्लृप्तालङ्कारभावाऽ-  
न्यत्र करणरूपासङ्गतिरपि प्रतीयमाना न शक्या निराकर्तुम् । एवं  
गोत्रोद्धारप्रवृत्तोऽपीत्युदाहरणे गोत्रोद्धारविषयकप्रवृत्तेर्गोत्रोद्देष्टरूप-  
कार्यविरुद्धत्वाद्विरुद्धा कार्यसम्पत्तिरपि विभावेनेत्यपि न युक्तम् ।  
गोत्रोद्धारप्रवृत्तेर्गोत्रोद्देष्टनिवर्तकत्वाभावेन तद्विरुद्धत्वाभावात् । कथ-  
ञ्चित्तदभ्युपगमेऽप्यन्यत्कार्यं कर्तुं प्रवृत्तेन तद्विरुद्धकार्यान्तरकरणरूपा-  
सङ्गतिरपि मोहं जगत्त्रयभुवामित्यादौ चमत्कारित्वेन लब्धात्मिका न  
निवारयितुं शक्यते । न चात्रापि मोहनिवर्तकान्मोहोत्पत्तेः सैव वि-



( १५० )

कुवलयानन्दः ।

[ विषमा-

भावनेति वाच्यम्, मोहनिवर्तकस्य सिद्धवदप्रतीतिः । अत एव न विरोधाभासोऽपि विशेषोक्तिकथनं तत्रासङ्गतमेव । न हि गोत्रोद्धारविषयकप्रवृत्तिरूपकारणसत्त्वेऽपि गोत्रोद्धाररूपस्य कार्यस्यानुत्पत्तिरिह प्रतिपाद्यते । किन्तु विरुद्धकार्योत्पत्तिरेवेति विभावनीयम् ॥ ८५ ॥ ८६ ॥

इत्यलंकारचन्द्रिकायां कुवलयानन्दटीकायामसङ्गत्यलङ्कारप्रकरणम् ॥ ३७ ॥

विषमालङ्कारः ३८.

( चन्द्रा० )-विषमं वर्ण्यते यत्र घटना ननु रूपयोः ।  
कैयं शिरीषमृद्वङ्गी क तावन्मदनज्वरः ॥ ८७ ॥

( कुवल० )-अत्रापि मृदुत्वेनातिदुःसहत्वेन चाननुरूपयोरङ्गनामदनज्वरयोर्घटना ।

यथा वा-अभिलषसि यदीन्दो वक्रलक्ष्मीं मृगाक्ष्याः

पुनरपि सकृदन्धौ मज्ज संक्षालयाङ्गम् ।

सुविमलमथ बिम्बं पारिजातप्रसूनैः

सुरभय वद नो चेत्त्वं क तस्या मुखं क ॥

पूर्वत्र वस्तुसती घटना अत्र च चन्द्रवदनलक्ष्म्योस्तर्किता घटनेति भेदः ॥ ८७ ॥

( अ०चं० )-विषममिति ॥ परस्परमानुरूप्यरहितयोः पदार्थयोर्यत्र घटनासम्बन्धो वर्ण्यते तत्र विषमनामालङ्कारः । सम्बन्धश्च संयोगादिः । उत्पाद्योत्पादकभावश्चेति सर्वप्रकारसाधारणमेतल्लक्षणं बोध्यम् ॥ अभिलषसीति । अङ्गं कलङ्कं संक्षालय प्रक्षालय । अथ प्रक्षालनानन्तरम् । नो चेत्तस्या मुखं क त्वं क इति वदेत्यन्वयः । वस्तुसती वस्तुगत्या विद्यमाना ॥ चन्द्रेति । चन्द्रश्च वदनलक्ष्मीश्च तयोरित्यर्थः ॥ ८७ ॥

( चं० )-विरूपकार्यस्योत्पत्तिरपरं विषमं मतम् ।

कीर्तिं प्रसूते धवलां श्यामा तव कृपाणिका ॥ ८८ ॥



( कुव० )-अत्र कारणगुणप्रक्रमेण विरुद्धाच्छयामाद्वलो-  
त्पत्तिः । कार्यकारणयोर्निर्वर्त्यनिर्वर्तकत्वे पञ्चमी वि-  
भावना । विलक्षणगुणशालित्वे त्वयं विषम इति  
भेदः ॥ ८८ ॥

( अ०चं० )-विरूपकार्यस्येति ॥ कारणविलक्षणस्वरूपस्येत्यर्थः । कृपाणिका  
खड्गः । प्रक्रमेणेति । प्रक्रमः परिपाटी । स्वजातीयकार्यगुणोत्पादकत्वरूपा  
विरूपा विरुद्धा कार्यसम्पत्तिरिति पञ्चमविभावनाप्रकारेणाभेदमाशं-  
क्याह-कार्येति ॥ अयं विषम उक्तविषमालङ्कारप्रभेदः ॥ ८८ ॥

( चं० )-अनिष्टस्याप्यवाप्तिश्च तदिष्टार्थसमुद्यमात् ।

भक्ष्याशयाहिमञ्जूषां दृष्ट्वा सुस्तेन भक्षितः ॥ ८९ ॥

( कुव० )-इष्टार्थमुदिश्य किञ्चित्कर्मारब्धवतो न केवलमिष्ट-  
स्यानवाप्तिः किं तु ततोऽनिष्टस्यापि प्रतिलम्भश्चेत्तदपि  
विषमम् । यथा भक्ष्यप्रेप्सया सर्पपेटिकां दृष्ट्वा प्रविष्टस्य  
मूषकस्य न केवलं भक्ष्यालामः किं तु स्वरूपहा-  
निरपीति ।

यथा वा-गोपाल इति कृष्ण त्वं प्रचुरक्षीरवाञ्छया ।

श्रितो मातृस्तनक्षीरमप्यलभ्यं त्वया कृतम् ॥

इदमर्थावाप्तिरूपेष्टार्थसमुद्यमादिष्टानवाप्तावनिष्टप्रति-  
लम्भे चोदाहरणम् ।

( अ०चं० )-तृतीयप्रकारमाह-अनिष्टस्यापीति ॥ अपिभिन्नक्रमः । इष्टार्थ-  
समुद्यमादनिष्टस्यावाप्तिरपि च तद्विषममित्यर्थः । अपिना इष्टानवाप्तिः  
सङ्गृह्यते । चकारः पूर्वोक्तविषमसमुच्चयार्थः ॥ भक्ष्येति । अहिमञ्जूषां  
सर्पपेटिकां दृष्ट्वा भक्ष्यस्याशया प्रविष्ट आसुरमूषकस्तेनाहिना भक्षित  
इत्यन्वयः । यत्तु प्रविष्ट इत्यस्यागम्यमानत्वात्पूतपदत्वमिति केनचिदुक्तं  
तदभिनिवेशदुष्टस्वहृदयानुभवविकत्थनमित्युपेक्षणीयम् । अनिष्टस्याऽ-  
पि प्रतिलम्भ इत्यत्राप्यपिभिन्नक्रमो बोध्यः ॥ गोपाल इति । हे कृष्ण  
त्वं गोपाल इति हेतोर्बहुदुग्धवाञ्छया श्रित आश्रितः त्वया तु  
मातृस्तनदुग्धमपि अलभ्यं कृतम् । मुक्तिदानेनेति भावः । पूर्व-



त्रेष्टानवाप्तिरर्थगम्या इह त्वपिशब्दगम्येति विशेषः ॥ इदमिति । उदाहरणमिति च जातावेकवचनम् ॥

( कुवल० )—अनर्थपरिहारार्थरूपेष्टार्थसमुद्यमात्तदुभयम् ।

यथा—दिवि श्रितवतश्चन्द्रं सैहिकेयभयाद्भुवि ।

शशस्य पश्य तन्वद्भि साश्रयस्य ततो भयम् ॥

अत्र न केवलं शशस्य स्वानर्थपरिहारानवाप्तिः किं तु साश्रयस्याप्यनर्थावाप्तिरिति दर्शितम् । परानिष्टप्रापणरूपेष्टार्थसमुद्यमात्तदुभयम् ।

यथा—दिधक्षन्मारुतेर्वालं तमादीप्यदशाननः ।

आत्मीयस्य पुरस्यैव सद्यो दहनमन्वभूत् ॥

पुरस्यैवेत्येवकारेण परानिष्टप्रापणाभावो दर्शितः । अनिष्टस्याप्यवाप्तिश्चेति श्लोकेऽनिष्टावाप्तेरपि शब्दसंगृहीताया इष्टानवाप्तेश्च प्रत्येकमपि विषमपदेनान्वयः । ततश्च केवलानिष्टप्रतिलम्भः केवलेष्टानवाप्तिश्चेत्यन्यदपि विषमद्वयं लक्षितं भवति ॥

( अ०चं० )—दिवीति ॥ भुवि सैहिकेयस्य सिंहीपुत्रस्य सिंहस्य भयात् दिवि आकाशे चन्द्रमाश्रितवतः शशस्य साश्रयस्याश्रयसहितस्य ततः सैहिकेयाद्राहोर्भयमेतत्, हे तन्वद्भि पश्येत्यन्वयः ॥ परेति । परस्यानिष्टावाप्तिरूपो य इष्टार्थ इत्यर्थः । तदुभयमिष्टानवाप्त्यनिष्टावाप्तिद्वयम् । दिधक्षन्निति । दशाननो रावणः मारुतेर्हनुमतो वालं पुच्छं दग्धुमिच्छंस्तं वालमादीप्यद्वीपयति स्मेत्यर्थः ॥ प्रत्येकमपीति । अपिना इष्टानवाप्ति-समुच्चिताया अनिष्टावाप्तेर्विषमपदेनान्वयः समुच्चियते । विषमपदेन विषमपरामर्शकेन तत्पदेन । तथा च तात्पर्यबलाद्वाक्यमावर्तनीयमिति भावः । यत्स्वनिष्टस्यैव तदुत्तरापिशब्दसमुच्चिताया इष्टानवाप्तेरप्याप्नोति नैवान्वयो न तु तत्पदपरामृष्टेन विषमेणाव्युत्पत्तेरिति तत्प्रागेवापिशब्दान्वयव्याख्यानेन निरस्तं वेदितव्यम् ॥

( कुवल० )—तत्र केवलानिष्टप्रतिलम्भो यथा—

पद्मातपत्ररसिके सरसीरुहस्य

किं बीजमर्पयितुमिच्छसि वापिकायाम् ।



कालः कलिर्जगदिदं न कृतज्ञमज्ञे  
स्थित्वा हरिष्यति मुखस्य तवैव लक्ष्मीम् ॥

अत्र पद्मातपत्रलिप्सया पद्मबीजावापं कृतवत्यास्तला-  
भोऽस्त्येव किन्तु मुखशोभाहरणरूपोत्कटानिष्टप्रतिलम्भः ।  
केवलेष्टानवातिर्यथा-

खिन्नोऽसि मुञ्च शैलं बिभृमो वयमिति वदत्सु शिथिलभुजः ।  
भरभुग्नविततबाहुषु गोपेषु हसन्हरिर्जयति ।

अत्र यद्यपि शैलस्योपरितनरूपानिष्टावातिरपि प्रसक्ता  
तथापि भगवत्कराम्बुजसंसर्गमहिम्ना सा न जातेति शैल-  
धारणरूपेष्टानवातिमात्रम् ।

यथा वा-लोके कलङ्कमपहातुमयं मृगाङ्गो  
जातो मुखं तव पुनस्तिलकच्छलेन ।

तत्रापि कल्पयसि तन्वि कलङ्करेखां

नार्यः समाश्रितजनं हि कलङ्कयन्ति ॥

अत्रानिष्टपरिहाररूपेष्टानवातिः ।

( अ०चं० )-पञ्चेति ॥ दयितां प्रति नायकोक्तिः । पद्मस्यातपत्रं लुप्तं तत्र  
रसिके हे तन्वि वापिकायां सरसीरुहस्य पद्मस्य कन्दमर्पयितुं किमि-  
तीच्छसि यतः हे अज्ञे कलियुगरूपः कालः इदं जगत्कृतज्ञं च न भ-  
वति । ततः किं तत्राह । इदं सरसीरुहं स्थित्वा तवैव मुखस्य लक्ष्मीं  
हरिष्यति न त्वन्यस्या इत्यर्थः ॥ खिन्नोऽसीति । बिभृमो धारयामः ।  
वदत्सु गोपेषु शिथिलौ भुजौ यस्य सः भरेण शैलभारेण भुग्ना वक्राः  
वितता विस्तीर्णा बाहवो येषां तथाभूतेषु सत्सु हसन् ॥ अत्रेति । न  
च भरभुग्नत्यनेन बाहुगतास्थिसन्धिभङ्गरूपानिष्टप्राप्तेः साक्षादुपात्तत्वा-  
त्सर्वाङ्गचूर्णीभावगर्वापहाररूपायाश्च स्फुटं गम्यमानत्वात् कथमिष्टा-  
प्राप्तिमात्रमित्युच्यत इति वाच्यम् । अस्थिसन्धिभङ्गस्याशब्दार्थत्वा-  
द्भगवद्भुजशैथिल्यप्रयुक्तभाराधिक्येन वक्रतापात्रस्य शब्दोपात्तस्य च  
क्लेशविशेषानाधायकत्वेनानिष्टव्यपदेशानर्हत्वात्, सुहृद्भूतानां गोपा-  
नामनिष्टप्राप्तौ हास्यानुपपत्तेश्च । अत एव न सर्वाङ्गचूर्णीभावोऽपि  
गम्यः । गर्वप्रसक्त्यभावाच्च न तदपहारोऽपि । यतश्चिरकालशैलधा-  
रणजन्यश्रमपरिजिहीर्षया गोपानां प्रवृत्तिरिहावगम्यत इति निरव-



यम् ॥ लोक इति । हे तन्वि लोके प्रसिद्धं कलङ्कमपहातुं निवारयितुं  
मृगाङ्कस्तव मुखं जातस्तत्रापि पुनस्तिलकव्याजेन कलङ्करेखां त्वं  
कल्पयसि करोषि हि यस्मान्नायः समाश्रितजनं स्वाश्रितजनं कल-  
ङ्किनं कुर्वन्तीत्यन्वयः ॥

( कुव० )-यथा वा-शापोऽप्यदृष्टतनयाननपद्मशोभे

सानुग्रहो भगवता मयि पातितोऽयम् ।

कृप्यां दहन्नपि खलु क्षितिमिन्धनेद्धो

बीजप्ररोहजननीं दहनः करोति ॥

अत्र परानिष्टप्रापणरूपेष्टानवातिः । स्वतोऽनिष्टस्यापि  
मुनिशापस्य महापुरुषार्थपुत्रलाभावश्चम्भावगर्भतया द-  
शरथेनेष्टत्वेन समर्थितत्वात् । यत्र केनचित्स्वेष्टसिद्धयर्थं  
नियुक्तेनान्येन नियोक्तुरिष्टमुपेक्ष्य स्वस्यैवेष्टं साध्यते तत्रा-  
पीष्टानवातिरूपमेव विषमम् ।

यथा-यं प्रति प्रेषिता दूती तस्मिन्नेव लयं गता ।

सख्यः पश्यत मौढ्यं मे विपाकं वा विधेरमुम् ॥

तस्मिन्नेव लयं गतेति नायके दूत्याः स्वाच्छन्द्यं दर्शितम् ।

यथा वा-नपुंसकमिति ज्ञात्वा प्रियायै प्रेषितं मनः ।

तत्तु तत्रैव रमते हताः पाणिनिना वयम् ॥

एतानि सर्वथैवेष्टानवातिरुदाहरणानि । कदाचिदिष्टा-  
वातिपूर्वकं तदनवातिर्यथा मदीये वरदराजस्तवे-

भानुर्निशासु भवदङ्घ्रिमयूखशोभा-

लोभात्प्रताप्य किरणोत्करमाप्रभातम् ।

तत्रोद्धते हुतवहाक्षणलुत्तरागे

तापं भजत्यनुदिनं स हि मन्दतापः ॥

( अ० चं० )-शापोऽपीति । मृगयायां प्रमादतो हतपुत्रेण तापसेन त्वमपि  
पुत्रशोकान्मरिष्यसीति शापे दत्ते तं प्रति दशरथस्येयमुक्तिः । अदृष्टपु-  
त्रमुखपंकजशोभे मयि भगवता त्वया पातितोऽयं शापोऽपि सानुग्रहो  
भवति । खलु निश्चितम् । इन्धनैरिद्धो दीप्तो दहनः कृषियोग्यां क्षितिं  
दहन्नपि बीजाङ्कुरजननीं करोतीति दृष्टान्तः ॥ परेति । परस्य दशरथ-



स्यानिष्टप्रापणरूपं यदिष्टं तस्यानवाप्तिरर्थान्तापसस्येत्यर्थः । कुतस्तत्रा-  
ह-स्वत इति ॥ नियोक्तुः प्रेषयितुः ॥ यं प्रतीति । मौढ्यम् मूढत्वम् ।  
एवंविधायामाप्तत्वबुद्धेर्विधेर्देवस्य विपाकं परिपाकम्फलमिति यावत् ॥  
भानुरिति । हे हरे भानुः सूर्यो भवच्चरणकिरणशोभाया लोभात्स्वीय-  
किरणसमूहं निशासु प्रभातपर्यन्तम्प्रताप्य रात्रौ सूर्यकिरणानामग्नौ  
प्रवेशान्तापयित्वा तत्र तस्मिन्किरणोत्करे हुतवहादग्नेः सकाशादुद्धते  
सति रक्ततादर्शान्मन्दसन्तापः सन् क्षणमात्रेण लुप्तारगे नष्टलौहित्ये  
सत्यनुदिनं तापम्भजतीत्यन्वयः ॥

( कुव० )--यथा वा-त्वद्वक्त्रसाम्यमयमम्बुजकोशमुद्रा-

भङ्गात्तत्सुषुममित्रकरोपकृत्या ।

लब्ध्वाऽपि पर्वाणि विधुः क्रमहीयमानः

शंसत्यनीत्युपचितां श्रियमाशुनाशाम् ॥

अत्राद्यश्लोके सूर्यकिरणानां रात्रिष्वग्निप्रवेशनमागम-  
सिद्धम् । सूर्यस्य निजकिरणेषु भगवच्चरणारुणिमप्रेप्स-  
या तत्कृतं तेषामग्नौ प्रतापनं परिकल्प्य तेषामुदयकाल-  
दृश्यमरुणिमानं च ततोद्धृतनाराचानामिवाग्निसन्तापन-  
प्रयुक्त्वारुणिमानुवृत्तिं परिकल्प्य सूर्यस्य महताऽपि प्रयत्नेन  
तात्कालिकेष्टावाप्तिरेव जायते न सार्वकालिकेष्टावाप्ति-  
रिति दर्शितम् । द्वितीयश्लोके चन्द्रस्य भगवन्मुखलक्ष्मीं  
लिप्समानस्य सुहृत्त्वेन मित्रशब्दश्लेषवशात्सूर्यं परिकल्प्य  
तत्किरणस्य कमलमुकुलविकासनं चन्द्रानुप्रवेशनं च  
सुहृत्पाणेर्भगवन्मुखलक्ष्मीनिधानकोशगृहमुद्रामोचनपूर्वकं  
ततो गृहीतभगवन्मुखलक्ष्मीकस्य तया भगवन्मुखल-  
क्ष्म्या चन्द्रप्रसाधनार्थं चन्द्रस्पर्शरूपं च परिकल्प्यैतावता-  
पि प्रयत्नेन पौर्णमास्यामेव भगवन्मुखसाम्यरूपेष्टप्राप्ति-  
र्जायते न सार्वकालिकीति दर्शितम् । क्वचिदिष्टानवाप्ताव-  
पि तदवाप्तिभ्रमनिबन्धनविच्छित्तिविशेषः ।

यथा वा-

बलालक्षोणिपाल त्वदाहितनगरे सञ्चरन्ती किराती

रत्नान्यादाय कीर्णान्युरुतरखदिराङ्गारशङ्काकुलाङ्गी ।



क्षिप्त्वा श्रीखण्डखण्डं तदुपरि मुकुलीभूतनेत्रा धमन्ती  
श्वासामोदप्रसक्तैर्मधुकरपटलैर्धूमशङ्काङ्करोति ॥

अत्र प्रभूताग्निसन्तापनोद्योगात्तत्सम्पादनलाभेऽपि त-  
ल्लामो भ्रमोपन्यासमखेन निबद्धः ॥ ८९ ॥

( अ०चं० )-त्वद्वक्त्रेति ॥ हे हरे अयं विधुः पर्वणि पूर्णिमायामम्बुजस्य  
कोशः कुङ्कुमलः स एवाम्बुजरूपभाण्डारगृहं तस्य मुद्रा मुकुलीभावो  
मुद्रणं च तस्य भङ्गेनात्ता गृहीता तत्सुषमा तच्छोभा यैस्तादृशा ये  
मित्रकराः सूर्यकिरणाः सुहृत्पाणयश्च तेषामुपकल्प्या लाभेन त्वद्वक्त्र-  
स्य कान्तिं लब्ध्वापि क्रमेण हीयमानः क्षीयमाणः सन् अनीत्या उप-  
चितां प्रवृद्धां श्रियमाशु नाशो यस्यास्तां शंसति कथयतीत्यन्वयः ॥  
अत्रेति । आगमसिद्धं तस्माद्विवाग्निरादित्यं प्रविशति रात्रावादित्यस्त-  
मिति श्रुतिसिद्धं प्रवेशनं तत्कृतं सूर्यकृतं तेषां किरणानामग्नौ प्रतापन-  
रूपं परिकल्प्य उत्प्रेक्ष्य एवं तेषां किरणानामरुणिमानमारक्तत्वं च  
अरुणिमानवृत्तिरूपं परिकल्प्य इति दर्शितमित्यन्वयः । एवमग्रेऽपि  
सुहृत्त्वेन सूर्यं परिकल्प्य तत्किरणचन्द्रानुप्रवेशं च शास्त्रसिद्धं सुहृत्पा-  
णेयथोक्तविशेषणविशिष्टस्य चन्द्रस्पर्शरूपं च परिकल्प्य इति दर्शित-  
मित्यन्वयः ॥ बल्लालेति । हे एतन्नामकभूपाल त्वच्छत्रुनगरे सञ्चरन्ती  
भिल्ली प्रकीर्णानि रतान्यादाय उरुतरा महती या खदिराङ्गारस्य  
शङ्का भ्रान्तिस्तया व्याकुलाङ्गी तदुपरि श्रीखण्डकाष्ठशकलं क्षिप्त्वा  
मुकुलीभूतनेत्रा फूत्कारं कुर्वती सती श्वासपरिमलेन प्रसक्तैरागतैर्भ्रम-  
रसमूहैर्धूमशङ्कां करोतीत्यन्वयः ॥ प्रभूतेति । बहुलेत्यर्थः । एतेषु च  
सर्वेषुत्पाद्योत्पादकभावरूपसम्बन्धगर्भेषु प्रभेदेषु कार्यकारणयोः क्वचि-  
द्विलक्षणगुणशालित्वेनानुरूप्याभावात्क्वचिच्चेष्टोत्पादकत्वेनाभिमत-  
स्य कारणस्येष्टानवाप्त्यनिष्टावाप्तिरूपकार्येणानुरूप्याभावात्सामान्य-  
लक्षणसमन्वयो बोध्यः ॥ ८९ ॥

इत्यलङ्कारचन्द्रिकायां कुवलयानन्दटीकायां विषमा-  
लङ्कारप्रकरणम् ॥ ३८ ॥

समालङ्कारः ३९.

(चंद्रा०)-समं स्याद्वर्णनं यत्र द्वयोरप्यनुरूपयोः ।

स्वानुरूपं कृतं सन्न हारेण कुचमण्डलम् ॥ ९० ॥



( कुव० )-प्रथमविषमप्रतिद्वन्द्वीदं समम् । यथा वा-

कौमुदीव तुहिनांशुमण्डलं

जाह्नवीव शशिखण्डमण्डनम् ।

पश्य कीर्तिरनुरूपमाश्रिता

त्वां विभाति नरसिंह भूपते ॥

चित्रंचित्रं बतबत महच्चित्रमेतद्विचित्रं

जातो दैवादुचितघटनासंविधाता विधाता ।

यन्निबानां परिणतफलस्फीतिरास्वादनीया

यच्चैतस्याः कवलनकलाकोविदः काकलोकः ॥

पूर्वं स्तुतिपर्यवसायीदं निन्दापर्यवसायीति भेदः ॥९०॥

( अ०चं )-सममिति ॥ अनुरूपयोरित्यनन्तरसम्बन्धस्येति शेषः । परस्पर-  
मनुरूपयोः सम्बन्धस्य वर्णनं समं नामालङ्कारः । सन्न स्थानम् ।  
शशिखण्डमण्डनं चन्द्रकलाभूषणं हरम् ॥ चित्रमिति । अत्र चित्रव-  
तशब्दयोर्वीप्सा विषयातिशयोक्तनाय । परिणतं पक्वम् । स्फीतिः स-  
मृद्धिः । एतस्याः फलसमृद्धेः । कवलनकला भक्षणचातुर्यं तत्र कोविदः  
पण्डितः ॥ ९० ॥

( चंद्रा० )-सारूप्यमपि कार्यस्य कारणेन समं विदुः ।

नीचप्रवणता लक्ष्मीर्जलजायास्तवोचिता ॥९१॥

( कुव० )-इदं द्वितीयं विषमप्रतिद्वन्द्वि समम् ।

यथा वा-दवदहनादुत्पन्नो धूमो घनतामवाप्य वर्षेस्तम् ।

यच्छमयति तद्युक्तं सोऽपि च दवमेव निर्दहति ॥

यथा वा-आदौ हालाहलहुतभुजा दत्तहस्तावलम्बो

बाल्ये शम्भोर्निटिलमहसा बद्धमैत्रीनिरुद्धः ।

प्रौढो राहोरपि मुखविषेणान्तरङ्गीकृतो यः

सोयं चन्द्रस्तपति किरणैर्मामिति प्राप्तमेतत् ॥

पूर्वत्र कारणस्वभावानुरूप्यं कार्यस्यात्रागन्तुकतदीयदु-

ष्टसंसर्गानुरूप्यमिति भेदः ॥ ९१ ॥



( अ०चं० )—सारूप्यमपीति ॥ कार्यस्य कारणेन सारूप्यमपि समालङ्कारः ॥ नीचेति । नीचप्रवणता नीचासक्तता जलजायाः समुद्ररूपजलाज्जातायाः ॥ उचितेति । जलस्य तादृशत्वादिति भावः ॥ दवेति । घनतां मेघरूपतां वर्षैर्जलवर्षणैः शमयति नाशयति । हि यस्मात्सोऽपि दवदहनोऽपि दवमेव स्वोत्पादकं विनिर्दहति । तथा च कारणस्य स्वोत्पादकनाशकत्वात्कार्यस्यापि धूमस्य तथात्वमुचितमित्यर्थः ॥ आदाविति । विरहिण्या इयमुक्तिः । सोऽयं चन्द्रो मां किरणैस्तपतीत्येतत्प्राप्तं न्यायप्राप्तमित्यर्थः । स कः य आदौ हालाहलरूपेण हुतभुजाऽग्निना दत्तो हस्तावलम्बो यस्य सः । निटिलं ललाटं तत्सम्बन्धिमहसा नेवाग्निना बद्धया सम्बद्धया मैत्र्या निरुद्धः प्रसिद्धः प्रौढो युवा राहोर्मुखसम्बन्धिभिर्विषैरन्तरङ्गीकृतः ग्रहणकाले सम्पर्कातिशयादन्तरङ्गतां प्रापित इत्यर्थः । अत्र कार्यस्य तापस्य कारणीभूतचन्द्रगतदुष्टसंसर्गानुरूपत्वम् ॥ ९१ ॥

( चन्द्रा० )—विनानिष्टं च तत्सिद्धिर्यदर्थं कर्तुमुद्यतः ।

युक्तो वारणलाभोऽयं स्यान्न ते वारणार्थिनः ॥ ९२ ॥

( कुब० )—इदं सममनिष्टस्याप्यवाप्तिश्चेत्यर्थसंगृहीतस्य त्रिविधस्यापि विषमस्य प्रतिद्वन्द्वि । इष्टावाप्तेरनिष्टस्याप्रसङ्गाच्च । अत्र गजार्थितया राजानमुपसर्पन्तं तदौवारिकैर्वार्यमाणं प्रति नर्मवचनमुदाहरणम् । न चात्र निवारणमनिष्टमापन्नमित्युदाहरणत्वं शङ्कनीयम् । राजद्वारि क्षणनिवारणं सम्भावितमिति तदङ्गीकृत्य प्रवृत्तस्य विषमालङ्कारोदाहरणेष्विवातर्कितोत्कटाऽनिष्टापत्यभावात् । किञ्च यत्रातर्कितोत्कटानिष्टसत्त्वे श्लेषमहिम्ना इष्टार्थत्वप्रतिपत्तिस्तत्रापि समालङ्कारोऽप्रतिहत एव ।

उच्चैर्गजैरटनमर्थयमान एव

त्वामाश्रयन्निह चिरादुषितोऽस्मि राजन् ।

उच्चाटनं त्वमपि लम्भयसे तदेव

मामद्य नैव विफला महतां हि सेवा ॥

अत्र यद्यपि व्याजस्तुतौ स्तुत्या निन्दाभिव्यक्तिविव-



क्षायां विषमालङ्कारस्तथाऽपि प्राथमिकस्तुतिरूपवाच्यवि-  
वक्षायां समालङ्कारो न निवार्यते । एवं यत्रेष्टार्थावाप्ति-  
सत्त्वेऽपि श्लेषवशादसतोऽनिष्टार्थस्य प्रतीतिस्तत्रापि स-  
मालङ्कारस्य न क्षतिः ।

यथा-शस्त्रं न खलु कर्तव्यमिति पित्रा नियोजितः ।

तदेव शस्त्रं कृतवान्पितुराज्ञा न लङ्घिता ॥

अत्र पितुराज्ञा लङ्घितेत्यनेन विरोधालङ्काराभिव्यक्त्यर्थं  
न खल्वित्यत्र पदद्वयविभागात्मकरूपान्तरस्यापि विव-  
क्षायाः सत्त्वेऽपि नखं लुनातीति नखल्वित्येकप-  
देन वस्तुसदर्थान्तरपरूपान्तरमादाय समालङ्कारोऽप्य-  
स्त्येव । श्लेषलब्धासदिष्टावाप्तिप्रतीतिमात्रेणापि गतमुदाह-  
रणम् । यथा-

सत्यं तपः सुगत्यै यत्तत्त्वाम्बुषु रविप्रतीक्षं सत ।

अनुभवति सुगतिमब्जं त्वत्पदजन्मानि समस्तकमनीयम् ॥९२॥

( अ०चं० )-भेदान्तरमाह-विनेति ॥ अनिष्टं विना यमर्थं कर्तुमुद्यतस्तत्ति-  
द्धिरपि सममित्यनुवृत्त्या योज्यम् । यदर्थमिति पाठे यश्चासावर्थश्चेत्यर्थः ॥  
युक्त इति । वारणं निवारणं वारणो गजश्च युक्तो न स्यादपि तु स्यादेवेत्य-  
र्थः ॥ शोभत इति क्वचित्पाठः साधुरेव । अपिसङ्गृहीतस्यापिशब्दङ्गृही-  
तस्य । नर्मवचनं परिहासवचनम् । अवेष्टावाप्तिः श्लेषकल्पिता बोध्या ॥  
इष्टार्थप्रतीतिरिति । इष्टार्थत्वेन प्रतीतिरित्यर्थः ॥ अप्रतिहत इति । अनि-  
ष्टस्येष्टाभिन्नत्वेन ज्ञानकालेऽनिष्टत्वेनाप्रतिभासादिति भावः ॥ उच्चैरि-  
ति । गजैरटनं तदारोहणपूर्वकं गमनम् । इह त्वन्नगरे उषितोऽस्मि वासं  
कृतवानस्मि । तदेव मत्प्रार्थ्यमानमेव उच्चाटनं दूरनिरसनमेव । उच्चैर्ग-  
जैरटनं प्रति मां लम्भयसे प्रापयसि हि ~~स्व~~मात् महतां सेवा विफला न  
भवतीति मुखे स्तुतिः । ततो दूरनिरसनमेवार्थान्तरपरिग्रहेण विष-  
मालङ्कारस्कृत्या निन्दायां पर्यवसानम् । एतेन वैषम्यस्य निन्दारूपस्य  
व्याजस्तुतिविषयत्वेन तथापवाद इति निरस्तम् । विषमस्य निन्दा-  
मूलत्वेन तद्रूपत्वाभावादिति । इष्टार्थावाप्तिरसत्त्वेऽपि वास्तविकेष्टार्थ-  
प्राप्तिरसत्त्वेऽपि ॥ न क्षतिरिति । अनिष्टप्रतीतेराभासरूपत्वेनापर्यवसाना-  
दिति भावः ॥ शस्त्रमिति तदेव नखत्वेन । एकपदत्वेनेत्युपलक्षणे



तृतीया । एकपदत्वोपलक्षितं यद्वस्तु सदर्थान्तरपरं रूपान्तरमित्यर्थः ।  
अर्थान्तरं च वास्तविकं पदव्युत्पत्तिकथनेन दर्शितमेव ॥ श्लेषलब्धेति ।  
श्लेषेण लब्धा असती वस्तुतोऽविद्यमाना या इष्टावाप्तिप्रतीतिव्यव-  
च्छेदः । युक्तो वारणलाभोयमित्यत्र किञ्चिदनिष्टस्योच्चैरित्यत्र चोत्क-  
टानिष्टस्य प्रतीतिसत्त्वादुदाहरणान्तरमाह-यथेति ॥ नायिकां प्रति  
नायकस्योक्तिः । हे तन्वि तपः शोभनगत्यैव भवतीति सत्यं यद्यस्मा-  
दब्जं कमलमम्बुषु जलेषु रविं प्रतीक्षते तादृशं सत्तप्त्वा तपः कृत्वा  
त्वत्पदरूपे जन्मनि समस्तेभ्यः कमलेभ्यः कमनीयं सुन्दरं सत्सु गतिं  
शोभनां गतिमनुभवतीत्यन्वयः । अत्र कमलस्वोत्तमलोकरूपगतिप्रा-  
प्तये तपस्यतस्तदलाभेऽपि शोभनगमनस्य गतिशब्दश्लेषबलादिष्टत्वेन  
प्रतीतिरेष्टावाप्तिप्रतीतिमात्रं नत्वनिष्टप्रतिभासोऽपीति ॥ ९२ ॥

इत्यलङ्कारचन्द्रिकायां कुवलयानन्दटीकायां समालङ्कारप्रकरणम् ॥ ३९ ॥

विचित्रालङ्कारः ४०.

(चन्द्रा०)-विचित्रं तत्प्रयत्नश्चेद्विपरीतः फलेच्छया ।

नमन्ति सन्तस्त्रैलोक्यादपि लब्धुं समुन्नतिम् ॥ ९३ ॥

( कुव० )-यथा वा-

मलिनयितुं खलवदनं विमलयति जगन्ति देव कीर्तिस्ते ।

मित्राह्लादं कर्तुं मित्राय दुह्याति प्रतापोऽपि ॥ ९३ ॥

( अ० चं० )-विचित्रमिति ॥ फलेच्छया विपरीतः प्रयत्नश्चेद्विचित्रं ना-  
मालङ्कारः । इष्टविपरीताचरणमिति यावत् ॥ नमन्तीति । नम्रीभ-  
वन्तीत्यर्थः । समुन्नतिमुन्नताम् ॥ मलिनयितुमिति । मलिनीकर्तुमि-  
त्यर्थः । विमलयति निर्मलीकरोति । जगन्ति त्रिभुवनानि । मित्रं  
सुहृन्मित्रः सूर्यश्च ॥ ९३ ॥

इत्यलङ्कारचन्द्रिकायां कुवलयानन्दटीकायां विचित्रालङ्कार-  
प्रकरणम् ॥ ४० ॥

अधिकालङ्कारः ४१.

(चन्द्रा०)-अधिकं पृथुलाधारादाधेयाधिक्यवर्णनम् ।

ब्रह्माण्डानि जले यत्र तत्र मान्ति न ते गुणाः ॥ ९४ ॥



उलंकारः ४१ ] अलंकारचन्द्रिकासमेतः । ( १६१ )

( कुव० )-अत्र यत्र महाजलौघेऽनन्तानि ब्रह्माण्डानि बुद्बु-  
दकल्पानीत्याधारस्यातिविशालत्वं प्रदर्श्य तत्र न मा-  
न्तीत्याधेयानां गुणानामाधिक्यं वर्णितम् ।

यथा वा-युगान्तकालप्रतिसंहतात्मनो  
जगन्ति यस्यां सविकाशमासत ।  
तनौ ममुस्तत्र न कैटभद्विष-

स्तपोधनाभ्यागमसम्भवा मुदः ॥ ९४ ॥

( अ०चं० )-अधिकमिति । पृथुलादाधेयापेक्षया विशालादाधारादाधेय-  
स्याधिक्यवर्णनमेकोधिकालंकारः ॥ युगान्तेति । युगान्तकाले प्रलये  
प्रतिसंहतः स्वस्मिद्धैयं प्रापित आत्मा स्वविलासरूपः प्रपञ्चो येन तादृ-  
शस्य कैटभद्विषः श्रीकृष्णस्य यस्यां तनौ जगन्ति भुवनानि विकाशस-  
हितं यथा स्यात्तथा आसत स्थितानि तत्र तस्यां तनौ तपोधनस्य नार-  
दस्याभ्यागमात्सम्भवो यासां ता मुदः प्रीतयो न ममुरित्यन्वयः ॥९४॥

(चन्द्रा०)-पृथ्वाधेयाद्यदाधाराधिक्यं तदपि तन्मतम् ।  
कियद्वाग्रह्य यत्रैते विश्राम्यन्ति गुणास्तव ॥९५॥

( कुव० )-अत्रैत इति प्रत्यक्षदृष्टमहावैभवत्वेनोक्तानां गुणानां  
विश्राम्यन्तीत्यसम्बाधावस्थानोक्त्याधारस्य वाग्रह्येण  
आधिक्यं वर्णितम् ।

यथा वा-अहो विशालं भूपाल भुवनत्रितयोदरम् ।

माति मातुमशक्योपि यशोराशिर्यद्व तै ॥

अत्र यद्यप्युदाहरणद्वयेपि कियद्वाग्रह्येति अहो वि-  
शालमिति वाधारयोः प्रशंसा क्रियते तथापि तनुत्वेन  
सिद्धवत्कृतयोः शब्दब्रह्मभुवनोदरयोर्गुणयशोराश्याधिक-  
रणत्वेनाधिकत्वं प्रकल्प्यैव प्रशंसा क्रियत इति तत्प्रशंसा  
प्रस्तुतगुणयशोराशिप्रशंसायामेव पर्यवस्यति ॥ ९५ ॥

( अ०चं० )-पृथ्विति ॥ विशालादाधेयाद्यदाधारस्याधिक्यं तदप्यधिकम् ॥  
कियदिति । अपरिमितमित्यर्थः । वाक्शब्द एव ब्रह्म । इयं च परमे-  
श्वरं प्रति भक्तस्योक्तिः ॥ असम्बाधेति । असंकटेत्यर्थः ॥ अहो इति ।



माति सम्माति । मातुमशक्योऽपरिमितः । अत्र भुवनत्रयोदरे । नन्वा-  
धारयोः शब्दब्रह्मभुवनोदरयोरप्रस्तुतत्वेनाप्रशंसनीयत्वात्तदाधिक्यव-  
र्णनमयुक्तमित्याशंक्याह-अत्रेति । न चात्राप्रस्तुतप्रशंसा शंकनीया,  
प्रस्तुतस्याप्यभिधानादिति । इत्थं चाधाराधेयान्यतरस्य तनोरप्याधि-  
क्यवर्णनमिति सामान्यलक्षणम्बोध्यम् ॥ ९५ ॥

इत्यलङ्कारचन्द्रिकायां कुवलयानन्दटीकायामधिका-  
लङ्कारप्रकरणम् ॥ ४१ ॥

अल्पालङ्कारः ४२.

(चंद्रा०)-अल्पं तु सूक्ष्मादाधेयाद्यदाधारस्य सूक्ष्मता ।

मणिमालोर्मिका तेऽद्य करे जपवटीयते ॥ ९६ ॥

अत्र मणिमालामयोर्मिका तावदंगुलिमात्रपरिमित-  
त्वात्सूक्ष्मा साऽपि विरहिण्याः करे कङ्कणवत्प्रवेशिता  
तस्मिन् जपमालावल्लम्बत इत्युक्त्या ततोऽपि करस्य विर-  
हकाश्यादतिसौक्ष्म्यं दर्शितम् ।

यथा वा-यन्मध्यदेशादपि ते सूक्ष्मं लोलाक्षि दृश्यते ।

मृणालसूत्रमपि ते न सम्माति स्तनान्तरे ॥ ९६ ॥

( अ०चं० )-अल्पमिति ॥ यदिति सामान्ये नपुंसकम् । स्वापेक्षया सूक्ष्मा-  
दाधेयादाधारस्य सूक्ष्मता यत्तदल्पं नामालङ्कारः ॥ मणीति । मणिपंक्ति-  
रूपा ऊर्मिका अंगुलीयकं ते करे अद्य विरहावस्थायां जपमालायत  
इत्यर्थः । वटीशब्दस्य गुटिकापर्यायत्वात् । अतिसूक्ष्मता आधेयभूत-  
मालापेक्षयापि सूक्ष्मता ॥ यदिति । हे चञ्चलाक्षि तव मध्यभागादपि  
यत्सूक्ष्मं दृश्यते तत् मृणालसूत्रमपि तव स्तनयोरन्तरे मध्ये न माती-  
त्यन्वयः ॥ ९६ ॥

इत्यलङ्कारचन्द्रिकायां कुवलयानन्दटीकायामल्पालङ्कार-  
प्रकरणम् ॥ ४२ ॥

अन्योन्यालङ्कारः ४३.

(चंद्रा०)-अन्योन्यं नाम यत्र स्यादुपकारः परस्परम् ।

निब्रामा शशिना भाति शशी भाति त्रियामया ९७॥



(कुव०) यथा वा-यथोर्ध्वाक्षः पिवत्यम्बु पथिको विरलांगुलिः॥

तथा प्रपापालिकाऽपि धारां वितनुते तनुम् ॥

अत्र प्रपापालिकायाः पथिकेन स्वासक्त्या पानीयदान-  
व्याजेन बहुकालं स्वमुखावलोकनमभिलषन्त्या विरलांगु-  
लिकरणतश्चिरं पानीयदानानुवृत्तिसम्पादनेनोपकारः  
कृतः । तथा प्रपापालिकयापि पानीयपानव्याजेन चिरं  
स्वमुखावलोकनमभिलषतः पथिकस्य धारातनूकरणत-  
श्चिरं पानीयपानानुवृत्तिसम्पादनेनोपकारः कृतः । अत्रो-  
भयोर्व्यापाराभ्यां स्वस्वोपकारसद्भावेऽपि परस्परोपका-  
रोऽपि न निवार्यते ॥ ९७ ॥

( अ० चं )-अन्योन्यमिति ॥ यत्र परस्परमुपकारः स्यात्तत्रान्योन्यं नामा-  
लङ्कारः ॥ त्रियामा रात्रिः ॥ यथेति । ऊर्ध्वाक्ष ऊर्ध्वनयनः प्रपापा-  
लिका प्रपादानाधिकृता काचिद्वनिता । धारां जलधाराम् । तनुं सू-  
क्ष्माम् ॥ अत्रेति । प्रपापालिकायाः पथिकेनोपकारः कृत इत्यन्वयः ।  
स्वासक्त्येत्यादि प्रपापालिकाया विशेषणम् । सम्पादनेन करणभूतेन ।  
एवं प्रपापालिकयापि पथिकस्योपकारः कृत इत्यन्वयः । यत्तु स्वमुखा-  
वलोकनमभिलषन्त्या इत्यत्र स्वशब्दस्य प्रपापालिकाबोधकत्वमेव  
न्याय्यं न पान्थबोधकत्वं यद्विशेषणघटकत्वेन स्वनिजादिशब्दा उपा-  
त्तास्तद्वोधका इति व्युत्पत्तिरिति कैश्चिदुक्तम् । तदयुक्तम् । मुख्य-  
विशेष्यविशेषणघटकस्यैव स्वनिजादिशब्दस्य मुख्यविशेष्यमात्रगामि-  
त्वव्युत्पत्तेः, यथा देवदत्तस्य पुत्रः स्वमातृभक्त इत्यादौ स्वशब्दस्य ता-  
दृशपुत्रगामित्वम्, न तुगुणभूतदेवदत्तगामित्वम् । अत एवेदृशस्थल एव ।  
“निजतनुस्वच्छलावण्यवापीसम्भूताम्भोजशोभां विदधदभिनवो द-  
ण्डपादोभवान्या” इत्यत्राभवन्मरुयोगत्वं दूषणमुदाहृतं मम्मटभट्टैः  
काव्यप्रकाशिकायाम् । अन्यत्र तु न स्वविशेष्यगामित्वनियमः । स्वा-  
श्रितानां विप्राणामयं पालकः स्वाज्ञाकारिणां भृत्यानामयं कल्पवृक्ष  
इत्यादौ व्यभिचारात् । न चैवं स्वदाररतानां विप्राणामहं भक्त इत्यत्र  
मदीयदाररतानामिति प्रतीतिः स्यादिति वाच्यम् । तात्पर्यस्य निया-  
मकत्वेनापत्यभावादिति ॥ ९७ ॥

इत्यलङ्कारचन्द्रिकायां कुवलयानन्दटीकायामन्योन्या-

लङ्कारप्रकरणम् ॥ ४३ ॥



विशेषालङ्कारः ४४.

(चन्द्रा०)-विशेषः ख्यातमाधारं विनाप्याधेयवर्णनम् ।  
गतेऽपि सूर्ये दीपस्थास्तमश्छिन्दन्ति तत्कराः ॥ ९८ ॥

( कुव० )-यथा वा-

कमलमनम्भसि कमले कुवलय एतानि कनकलतिकायाम् ।  
सा च सुकुमारसुभगेत्युत्पातपरम्परा केयम् ॥

अत्राद्ये सूर्यस्य प्रसिद्धाधारस्याभावेऽपि तत्कराणाम-  
न्यत्रावस्थितिरुक्ता । द्वितीये त्वम्भसः प्रसिद्धाधारस्य  
भावेऽपि कमलकुवलययोरन्यत्रावस्थितिरुक्ता कचित्प्रसि-  
द्धाधाररहितानामाधारान्तरनिर्देशं विनैवाप्रलयमवस्थि-  
तेर्वर्णनं दृश्यते ।

यथा वा-

दिवमप्युपयातानामाकल्पमनल्पगुणगणा येषाम् ।

रमयन्ति जगन्ति गिरः कथमिव कवयो न ते वन्द्याः ॥

अत्र कवीनामभावेऽपि तद्विरामाधारान्तरनिर्देशं वि-  
नैवाप्रलयमवस्थितिर्वर्णिता ॥ ९८ ॥

( अ०चं० )-विशेष इति ॥ ख्यातं प्रसिद्धम् । तदुक्तम्--“विना प्रसिद्ध-  
माधारमाधेयस्य व्यवस्थितिः ।” इति । छिन्दन्ति नाशयन्ति । त-  
त्कराः सूर्यकिरणाः । रात्रावादित्यस्याग्नौ प्रवेशश्रवणाद्दीपस्थत्वम् ॥  
कमलमिति । अत्र कमलत्वादिना मुखादेरध्यवसानं बोध्यम् । कुव-  
लये नेत्रे एतानि कमलकुवलयानि कनकलतारूपायां कामिन्याम् । सा  
च कनकलतिका च । निर्देशः कथनम् । आप्रलयं प्रलयपर्यन्तम् ॥  
दिवमिति । दिवमुपयातानामपि येषामनल्पगुणगणयुक्ता गिरः आ-  
कल्पं कल्पपर्यन्तं जगन्ति भुवनानि रमयन्तीत्यन्वयः ॥ ९८ ॥

(चन्द्रा०)-विशेषः सोऽपि यद्येकं वस्त्वनेकत्र वर्ण्यते ।  
अन्तर्बहिः पुरः पश्चात्सर्वदिक्ष्वपि सैव मे ॥ ९९ ॥

( कुव० )-यथा वा-

हृदयान्नापयातोऽसि दिक्षु सर्वासु दृश्यसे ।



[व्याघाताऽलंकारः ४९] अलंकारचन्द्रिकासमेतः । (१६५)

वत्स राम गतोऽसीति सन्तापेनालुमीयसे ॥ ९९ ॥

(अ०चं०) - प्रभेदान्तरमाह - यदीति ॥ ९९ ॥

(चन्द्रा०) - किञ्चिदारम्भतो शक्यवस्त्वन्तरकृतिश्च सः ।  
त्वां पश्यता मया लब्धं कल्पवृक्षनिरीक्षणम् ॥ १०० ॥

(कुव०) - यथा वा - स्फुरदद्भुतरूपमुत्प्रताप-

ज्वलनं त्वां सृजतानवद्यविद्यम् ।

विधिना ससृजे नवो मनोभू-

भुवि सत्यं सविता बृहस्पतिश्च ॥

अत्राद्ये राजदर्शनारम्भेण कल्पवृक्षदर्शनरूपाशक्यव-  
स्त्वन्तरकृतिः । द्वितीये राजसृष्ट्यारम्भेण मनोभ्वादिसृ-  
ष्टिरूपा शक्यवस्त्वन्तरकृतिः ॥ १०० ॥

(अ०चं०) - तृतीयं प्रकारमाह - किञ्चिदिति ॥ किञ्चित्पदार्थारम्भेणाश-  
क्यस्य वस्त्वन्तरस्य कृतिः करणं च स विशेषः ॥ त्वामिति । प्रभुं प्रति  
याचकोक्तिः ॥ स्फुरदिति । उत्कटः प्रतापरूपो ज्वलनोऽग्निर्यस्येत्यर्थः ।  
उक्तविशेषणं त्वां सृजता विधिना भुवि नवो मनोभ्वादिः ससृजे  
सृष्ट इति सत्यमित्यन्वयः अत्र चोक्तभेदत्रयान्यतमत्वं समान्यलक्षणं  
बोध्यम् ॥ १०० ॥

इत्यलङ्कारचन्द्रिकायां कुवलयानन्दटीकायां विशेषालङ्कार-  
प्रकरणम् ॥ ४४ ॥

व्याघातालङ्कारः ४५.

(चं०) - स्याद्व्याघातोऽन्यथाकारि तथाकारिक्रियेतचेत्  
यैर्जगत्प्रीयते हन्ति तैरेव कुसुमायुधः ॥ १०१ ॥

(कुव०) - यद्यत्साधनत्वेन लोकेऽवगतं तत्केनचित्तद्विरुद्ध-  
साधनं क्रियेत चेत्स व्याघातः । यद्वा - यत्साधनतया केन-  
चिदुपात्तं तदन्येन तत्प्रतिद्वन्दिना तद्विरुद्धसाधनं क्रियेत  
चेत्सोऽपि व्याघातः । तत्राद्य उदाहृतः ।



द्वितीयो यथा-दृशा दग्धं मनसिजं जीवयन्ति दृशैव याः ।

विरूपाक्षस्य जयिनीस्ताः स्तुवे वामलोचनाः ॥१०१॥

( अ० चं० )-स्यादिति ॥ तथाकारि तत्कार्यसाधनवस्तु अन्यथाकारि तत्कार्यविरुद्धकार्यसाधनं चेत्क्रियेत तदा व्याघातोऽलङ्कारः स्यादित्यर्थः ॥ यैरिति । यैः कटाक्षविभ्रमादिभिर्जगत्प्रीयते सन्तुष्यति तैरेव कुसुमायुधो, हन्तीत्यन्वयः । विरूपाक्षस्य हरस्य जयिनीर्विजयकारिणीः । स्तुवे स्तौमि ॥ १०१ ॥

(चन्द्रा०)-सौकर्येण निबद्धापि क्रिया कार्यविरोधिनी ।

दया चेद्बाल इति मय्यपरित्याज्य एव ते ॥१०२॥

( कुव० )-कार्यविशेषनिष्पादकतया केनचित्सम्भाव्यमाना-  
दर्थादन्येन कार्यविरोधिक्रियासौकर्येण समर्थ्यते चेत् सो-  
ऽपि व्याघातः । कार्यविरुद्धक्रियायां सौकर्यं कारणस्य  
सुतरां तदानुगुण्यम् । यथा जैत्रयात्रोन्मुखेन राज्ञा युव-  
राजस्य राज्य एव स्थापने यत्कारणत्वेन सम्भावितं  
बाल्यं तत्प्रत्युत तद्विरुद्धस्य सहनयनस्यैव कारणतया  
युवराजेन परित्यागस्यायुक्तत्वं दर्शयता समर्थ्यते ।

यथा वा-लुब्धो न विसृजत्यर्थं नरो दारिद्र्यशङ्कया ।

दातापि विसृजत्यर्थं तथैव ननु शङ्कया ॥

अत्र पूर्वोत्तरार्द्धे पक्षप्रतिपक्षरूपे कयोश्चिद्वचने इति

लक्षणानुगतिः ॥ १०२ ॥

( अ० चं० )-भेदान्तरमाह-सौकर्येणेति ॥ कारणस्यानुगुण्याधिक्येनेत्यर्थः ।  
निबद्धा कविवर्णिता । कार्यविरोधिनी पराभिमतकार्यविरुद्धा ॥ दये-  
ति । दिग्विजयाय प्रस्थितं राजानं प्रति युवराजस्योक्तिः । बाल इत्यतो  
मयि दया यौवराज्ये स्थापनरूपा चेत्तदा तस्मादेव हेतोरहं तवापरि-  
त्याज्य एव किन्तु स्वेन सह नेतव्य इत्यर्थः ॥ अर्थादिति हेतौ पञ्चमी ।  
अन्वयश्चास्य समर्थ्यते इत्यनेन । अन्येन वक्रा ॥ जैत्रेति । जयसाधने-  
त्यर्थः ॥ लुब्ध इति । तथैव शङ्कया दारिद्र्यशङ्कयैव । ननु निश्चितम् ।  
अत्र पूर्वार्द्धे लुब्धस्य दानाभावसाधकत्वाभिमतदारिद्र्यशङ्कारूपपूर्व-  
पक्षनिरूपणम् । दानुस्तु सैव विरुद्धदानसाधकत्वेन सम्मतेति पूर्ववि-



[एकावल्यलंकारः ४७] अलंकारचन्द्रिकासमेतः । (१६७)

रुद्धपक्षनिरूपणमुत्तरार्द्धे । यद्यपि दारिद्र्यस्य तात्कालिकत्वेन  
जन्मान्तरीयत्वेन च शङ्का भिन्ना तथाप्यभेदाध्यवसायान्न लक्षणस-  
मन्वय इति बोध्यम् । सामान्यलक्षणं पूर्ववदन्यतमत्वघटितमनुसन्धेय-  
मिति दिक् ॥ १०२ ॥

इत्यलङ्कारचन्द्रिकायां कुवलयानन्दटीकायां व्याघाता-  
लङ्कारप्रकरणम् ॥ ४५ ॥

कारणमालालङ्कारः ४६.

(चन्द्रा०)-गुम्फः कारणमाला स्याद्यथाप्रक्प्रान्तकारणैः ।

नयेन श्रीः श्रिया त्यागस्त्यागेन विपुलं यशः १०३

(कुव०)-उत्तरोत्तरकारणभूतपूर्वपूर्वैः पूर्वपूर्वकारणभूतोत्तरोत्त-  
रैर्वा वस्तुभिः कृतो गुम्फः कारणमाला । आद्योदाहृता ।  
द्वितीया यथा-

भवन्ति नरकाः पापात्पापं दारिद्र्यसम्भवम् ।

दारिद्र्यमप्रदानेन तस्मादानपरो भवेत् ॥ १०३ ॥

(अ० च०)-गुम्फ इति । रचनेत्यर्थः । कैस्तत्राह-यथेति ॥ प्राक् च प्रान्तं  
च प्राक्प्रान्ते ते अनतिक्रम्येति यथाप्राक्प्रान्तं यानि कारणानि तैः ।  
पूर्वपूर्वं प्रति कारणैरुत्तरोत्तरं प्रति कारणैश्चेत्यर्थः । एवं चोत्तरोत्तरे-  
त्यादिव्युत्क्रमेणाभिधानमुदाहरणक्रमानुरोधेनेति ज्ञेयम् ॥ १०३ ॥

इत्यलङ्कारचन्द्रिकायां कुवलयानन्दटीकायां कारणमाला-  
लङ्कारप्रकरणम् ॥ ४६ ॥

एकावल्यलङ्कारः ४७.

(चन्द्रा०)-गृहीतमुत्तरीत्यार्थश्रेणिरेकावलिर्मता ।

नेत्रे कर्णान्तविश्रान्ते कर्णौ दोस्तम्भदोलनौ १०४ ॥

दोस्तम्भौ जानुपर्यन्तप्रलम्बनमनोहरौ ।

जानुनी रत्नमुकुराकारे तस्य हि भूभुजः ॥ १०५ ॥

(कुव०)-उत्तरोत्तरस्य पूर्वपूर्वविशेषणभावः पूर्वपूर्वस्यो-



( १६८ )

कुवलयानन्दः । [ मालादीपकालङ्कारः ४८ ]

त्तरोत्तरविशेषणभावो वा गृहीतमुक्तीति । तत्राद्यः  
प्रकार उदाहृतः । द्वितीयो यथा-

दिक्कालात्मसमैव यस्य विभुता यस्तत्र विद्योतते

यत्रामुष्य सुधीभवन्ति किरणा राशेः स यासामभूत् ।

यस्तत्पित्तमुषःसु योऽस्य हविषे यस्तस्य जीवातवे ।

वोढा यद्गुणमेषमन्मथरिपोस्ताःपान्तुनो मूर्तयः॥१०४॥१०५॥

( अ०चं० )-गृहीतेति ॥ वक्ष्यमाणया गृहीतमुक्तीत्या निबद्धार्थपंक्तिरेका-  
वलिरेलङ्कारः ॥ नेत्र इति । तस्य भूभुज इति सर्वत्र सम्बध्यते । दोस्त-  
म्भयोर्भुजस्तम्भयोर्दोलितमान्दोलनं ययोस्तौ । दोलनाविति पाठे  
दोलनं दोला ययोरस्तीति विग्रहः । रत्नमुकुरो रत्नदर्पणः ॥ दिक्का-  
लेति । दिक्कालात्मभिस्तुल्या यस्याकाशस्य विभुता । यश्च तत्राकाशे  
विशेषेण द्योतते सूर्यः । यत्र च चन्द्रे अमुष्य सूर्यस्य किरणा अमृतरूपा  
भवन्ति । स च चन्द्रो यासामपां राशेः समुद्रादभूत् । यश्चाग्निस्ता-  
सामपां पित्तं भवति । 'शुचिरपित्तम्' इति कोशात् । यश्च यजमान  
उषस्सु प्रातःकालेष्यस्य वहेर्हविषे हविर्दानाय भवति । यश्च वायुः  
प्राणरूपस्तस्य यजमानस्य जीवातवे जीवनौषधाय भवति । यस्याश्च  
पृथिव्या गुणं गन्धमेष वायुर्वोढा ता मन्मथरिपोर्हरस्याष्टौ मूर्तयो वो  
युष्मान्पान्तिवत्पन्वयः ॥ १०४ ॥ १०५ ॥

इत्यलङ्कारचन्द्रिकायां कुवलयानन्दटीकायामेकावलय-

लङ्कारप्रकरणम् ॥ ४७ ॥

मालादीपकालङ्कारः ४८.

(चन्द्रा०)-दीपकैकावलीयोगान्मालादीपकमिष्यते ।

स्मरेण हृदये तस्यास्तेन त्वयि कृता स्थितिः॥१०६॥

( कुव० )-अत्र स्थितिरिति पदमेकं स्मरेण तस्या हृदये  
स्थितिः कृता हृदयेन त्वयि स्थितिः कृतेत्येवं वाक्यद्व-  
यान्वयि अतो दीपकम् । गृहीतमुक्तीतिसद्भावादेकावली  
चेति दीपकैकावलीयोगः । यथा वा-

सङ्ग्रामाङ्गणमागतेन भवता चापे समारोपिते

देवाकर्णय येनयेन सहसा यद्यत्समासादितम् ।



कोदण्डेन शराः शरैररिशिरस्तेनापि भूमण्डलं

तेन त्वं भवता च कीर्तिरतुला कीर्त्या च लोकत्रयम् ॥

अत्र येनयेन सहसा यद्यत्समासादितमिति संक्षेपवाक्य-  
स्थितमेकं समासादितपदं कोदण्डेन शरा इत्यादिषु  
षट्स्वपि विवरणवाक्येषु तत्तदुचितलिङ्गवचनविपरिणा-  
मेनान्वेतीति दीपकम् । शरादीनामुत्तरोत्तरविशेषणभावा-  
देकावली चेति दीपकैकावलीयोगः ॥ १०६ ॥

(अ०चं०)-मालादीपकमिति ॥ मालादीपकं नामालङ्कारः । एकमिति  
वाक्यद्वयान्वयीत्यनेनान्वितम् ॥ अत इति । एतावन्मात्रेण दीपसाह-  
श्यादीपकं न तु प्रागुक्तदीपकालङ्कारः । प्रकृताप्रकृतानां सादृश्यस्य  
गम्यत्वे तदङ्गीकारादिति भावः ॥ सङ्ग्रामेति । कोदण्डेन धनुषा शराः  
समासादिताः शरैः शत्रुमस्तकं समासादितं तेन शत्रुमस्तकेनापि भूम-  
ण्डलेन तेन भूमण्डलेन त्वं पाळकः समासादितो भवता कीर्तिरासादिता  
कीर्त्या च लोकत्रयं समासादितमित्यनुषङ्गेनान्वयः ॥ १०६ ॥

इत्यलङ्कारचन्द्रिकायां कुवलयानन्दटीकायां मालादीपका-  
लङ्कारप्रकरणम् ॥ ४९ ॥

सारालङ्कारः ४९.

(चन्द्रा०)उत्तरोत्तरमुत्कर्षः सार इत्यभिधीयते ।

मधुरं मधु तस्माच्च सुधा तस्याः कर्वेर्वचः ॥१०७॥

(कुव०)-यथा वा-

अन्तर्विष्णोऽहिलोकी निवसति फणिनामीश्वरे सोऽपि शेते  
सिन्धोः सोऽप्येकदेशे तमपि चुलकयां कुम्भयोनिश्चकार ।

धत्ते खद्योतलीलामयमपि नभसि श्रीनृसिंह क्षितीन्द्र  
त्वत्कीर्त्तेः कर्णनीलोत्पलमिदमपि च प्रेक्षणीयं विभाति ॥

अयं श्लाघ्यगुणोत्कर्षः । अश्लाघ्यगुणोत्कर्षो यथा-

तृणालघुतरस्तूलस्तूलादपि च याचकः ।

वायुना किं न नीतोऽसौ मामयं प्रार्थयेदिति ।



( १७० )

कुवलयानन्दः । [ यथासंख्यालंकारः ५० ]

उभयरूपो यथा-गिरिर्महान्गिरेरब्धिर्महानब्धेर्नभो महत् ।  
नभसोऽपि महद्ब्रह्म ततोऽप्याशा गरीयसी ॥

अत्र ब्रह्मपर्यन्तेषु महत्त्वं श्लाघ्यगुणः । प्रकृतार्थाशया-  
मश्लाघ्यगुणः ॥ १०७ ॥

( अ०चं० )-सार इति । सारो नामालङ्कारः । तस्याः सुधातः ॥ अन्तरिति ।  
विष्णोरन्तरुदरे त्रयाणां लोकानां समाहारस्त्रिलोकी । सोऽपि विष्णुरपि  
फणिनां नागानामीश्वरे शेषे शेते निद्राति । सोऽपि शेषोऽपि सिन्धोरे-  
कदेशे तिष्ठतीति विशेषः । तमपि सिन्धुमपि कुम्भयोनिरगस्त्यश्चुल-  
कयां चकार पीतवान् । अगस्त्योऽपि नभसि गगने खद्योतशोभां धत्ते ।  
इदं गगनमपि प्रेक्षणीयं सुन्दरं त्वत्कीर्तिः कर्णभूषणं नीलोत्पलं विभा-  
तीत्यन्वयः ॥ तूलः कार्पासः । प्रकृतार्थाशयां प्रकृतार्थरूपायामा-  
शायाम् ॥ १०७ ॥

इत्यलङ्कारचन्द्रिकायां कुवलयानन्दटीकायां सारा-  
लङ्कारप्रकरणम् ॥ ४९ ॥

यथासंख्यालङ्कारः ५०.

( चं० )-यथासंख्यं क्रमेणैव क्रमिकाणां समन्वयः ।  
शत्रुं मित्रं विपत्तिं च जय रञ्जय भञ्जय ॥ १०८ ॥

( कुवल० )-यथा वा-

शरणं किं प्रपन्नानि विषवन्मारयन्ति वा ।  
न त्यज्यन्ते न भुज्यन्ते कृपणेन धनानि यत् ।  
अमुं क्रमालङ्कार इति केचिद्वचजहुः ॥ १०८ ॥

( अ०चं० )-क्रमिकाणां क्रमेणोक्तानां पदार्थानां तेनैव क्रमेणान्वयो यथा-  
संख्यं नामालङ्कारः ॥ शरणमिति । कृपणेन धनानि यत् न त्यज्यन्ते  
तत्किं तानि शरणं प्रपन्नानि, यच्च न भुज्यन्ते तत्किं विषवन्मारय-  
न्तीति क्रमेणान्वयः । केचिद्दामनादयः ॥ १०८ ॥

इत्यलङ्कारचन्द्रिकायां कुवलयानन्दटीकायां  
यथासंख्यालङ्कारप्रकरणम् ॥ ५० ॥



[पर्यायालंकारः ५१] अलंकारचन्द्रिकासमेतः । ( १७१ )

पर्यायालङ्कारः ५१.

( चं० )-पर्यायो यदि पर्यायेणैकस्यानेकसंश्रयः ।

पद्मं मुक्ता गता चन्द्रं कामिनीवदनोपमा ॥१०९॥

( कुव० )-अत्रैकस्य कामिनीवदनसादृश्यस्य क्रमेण पद्मचन्द्ररूपानेकाधारसंश्रयणं पर्यायः । यद्यपि पद्मसंश्रयणं कण्ठतो नोक्तं तथापि पद्मं मुक्त्वेति तत्परित्यागोक्त्या प्राक् तत्संश्रयाक्षेपेण पर्यायनिर्वाहः । अत एव-

“श्रोणीबन्धस्त्यजति तनुतां सेवते मध्यभागः

पद्मां मुक्तास्तरलगतयः संश्रिता लोचनाभ्याम् ।

धत्ते वक्षः कुचसचिवतामद्वितीयं तु वक्षं

त्वद्वात्राणां गुणविनिमयः कल्पितो यौवनेन ॥”

इत्यत्र पर्यायं काव्यप्रकाशकृदुदाजहार ।

सर्वत्र शाब्दः पर्यायो यथा-

नन्वाश्रयस्थितिरियं तव कालकूट

केनोत्तरोत्तरविशिष्टपदोपदिष्टा ।

प्रागर्णवस्य हृदये वृषलक्ष्मणोऽथ

कण्ठेऽधुना वससि वाचि पुनः खलानाम् ॥

सर्वोऽप्ययं शुद्धपर्यायः । सङ्कोचपर्यायो यथा-

प्रायश्चरित्वा वसुधामशेषां

छायासु विश्रम्य ततस्तरूणाम् ।

प्रौढिं गते सम्प्रति तिग्मभानौ

शैत्यं शनैरन्तरपामयासीत् ॥

अत्र शैत्यस्योत्तरोत्तरमाधारसङ्कोचात्सङ्कोचपर्यायः ।

विकासपर्यायो यथा-

बिम्बोष्ठ एव रागस्ते तन्वि पूर्वमदृश्यत ।

अधुना हृदयेऽप्येष मृगशावाक्षि दृश्यते ॥



अत्र रागस्य पूर्वाधारपरित्यागेनाधारान्तरसंक्रमणमिति  
विकासपर्यायः ॥ १०९ ॥

( अ०च० )-पर्याय इति ॥ पर्यायेण क्रमेण अनेकसंश्रयोऽनेकाश्रितत्वम् ।  
तदुक्तम् “एवं क्रमेणानेकस्मिन्पर्यायः” इति ॥ पद्ममिति । रात्रौ पद्मस-  
ङ्कोचात्त्यागः । अत एव त्यागेन पूर्वसंश्रयणाक्षेपादेव ॥ श्रोणीति । जघ-  
नबन्धस्तनुतां कृशतां त्यजति मध्यभागस्तां सेवते आश्रयति । वक्षः स्थलं  
कुचसचिवतां कुचसहितत्वं धत्ते । वक्रं त्वद्वितीयम् । अत्र पूर्वं वक्षसोऽद्वि-  
तीयत्वावगमात्पर्यायसम्भवो ज्ञेयः । अद्वितीयत्वं द्वितीयरहितत्वमनुप-  
मत्वं चैकत्वेनाध्यवसितम् । एवं चोदाहरणद्वयेऽपि पूर्वाधारसमाश्रयण  
गम्यमुत्तराधारसमाश्रयणं शाब्दमिति । सर्वत्र सर्वाधारसमाश्रयणांशे ॥  
नन्विति । हे कालकूट उत्तरोत्तरविशिष्टमुत्कृष्टं पदं स्थानं यस्यां तादृशी  
इयमाश्रयस्थितिस्तव केनोपदिष्टेत्यन्वयः । हृदये अभ्यन्तरे । अवस  
इति शेषः । अथानन्तरं वृषलक्ष्मणो हरस्य कण्ठे । अधुना पुनरिति  
सम्बन्धः । शुद्धः सङ्कोचविकासामिश्रितः ॥ प्राय इति । शैत्यं प्रायो-  
ऽशेषां वसुधां हेमन्ते चरित्वा ततो वसन्ते तरुणां छायासु  
विश्रम्य सम्प्रति ग्रीष्मे तिग्मभानौ सूर्यं प्रौढिं प्रागल्भ्यं प्राप्ते सति  
शनैरपां जलानामन्तरमभ्यन्तरे अयासीत् गच्छति स्मेत्यर्थः ॥  
बिम्बोष्ठ एवेति । बिम्बफलसदृशे ओष्ठे रागो रक्तिमा अनुरागश्च ।  
एष रागः । अत्र रागस्य भेदेऽप्यभेदाध्यवसायादेकत्वम् । यत्तु एकसम्ब-  
न्धनाशोत्तरमपरसम्बन्धे सत्येव लोके पर्यायपदप्रयोगाच्छ्रोणीबन्ध  
इति प्रकाशोदाहृते तथैव दृष्टत्वाच्च बिम्बोष्ठ एवेत्यत्र पर्यायकथनमयुक्त-  
मिति केनचिदुक्तं तत्प्रकाश एव बिम्बोष्ठ इत्युदाहरणे पर्यायसमर्थना-  
द्भ्रान्तप्रलपनमिवोपेक्षणीयम् । आलङ्कारिकपरिभाषितानां शब्दानां  
लोकव्यवहारविसंवादस्याकिञ्चित्करत्वाच्चेति दिक् ॥ १०९ ॥

( चंद्रा० )-एकस्मिन्यद्यनेकं वा पर्यायः सोऽपि सम्मतः ।

अधुना पुलिनं तत्र यत्र स्रोतः पुराऽजनि ॥११०॥

( कुव० )-यथा वा-

पुराभूदस्माकं प्रथममविभिन्ना तनुरियं

ततो नु त्वम्प्रेयान्वयमपि हताशाः प्रियतमाः ।

इदानीं नाथस्त्वं वयमपि कलत्रं किमपरं

हतानां प्राणानां कुलिशकठिनानां फलमिदम् ॥



[परिवृत्त्यलङ्कारः ५२ ] अलङ्कारचन्द्रिकासमेतः । ( १७३ )

अत्र दम्पत्योः प्रथममभेदस्ततः प्रेयसीप्रियतमभावस्ततो  
भार्यापतिभाव इत्याधेयपर्यायः ॥ ११० ॥

( अ० चं० )-भेदान्तरमाह-एकस्मिन्निति ॥ पर्यायेणेत्यनुवर्तते । एकस्मि-  
न्नाधारे क्रमेण यद्यनेकं भवति सोऽपि पर्यायालङ्कारः सम्मत इत्यर्थः ॥  
पुरेति । अस्माकमिति “अस्मदो द्वयोश्च” इति द्वयोरपि बहुवचनम् ।  
पुरेत्यनेन स्थूलोत्तीतकाल उच्यते । तत्रापि प्रथमं तनुरविभिन्नाऽभूत्  
ततो नु वितर्कं त्वं प्रियतमः वयं प्रियतमाः । इदानीं तु त्वं नाथः पतिः  
वयं भार्याः । इतोऽपरं किमिष्टमिति शेषः । कुलिशं वज्रम् । अत्र त्वं  
प्रेयानित्येकवचनेन एकरूपप्रेमपात्रत्वं व्यज्यते प्रियतमा इत्यादिवहु-  
वचनेनैकरूपतद्व्यतिरेक इति बोध्यम् ॥ ११० ॥

इत्यलङ्कारचन्द्रिकायां कुवलयानन्दटीकायां पर्यायालङ्कार-  
प्रकरणम् ॥ ५१ ॥

परिवृत्त्यलङ्कारः ५२.

(चन्द्रा०)-परिवृत्तिर्विनिमयो न्यूनाभ्यधिकयोर्मिथः ।

जग्राहैकं शरं मुक्त्वा कटाक्षात्स रिपुश्रियम् ॥१११॥

( कुव० )-यथा वा-तस्य च प्रवयसो जटायुषः

स्वर्गिणः किमिव शोच्यतेऽधुना ।

येन जर्जरकलेवरव्यया-

त्क्रीतमिन्दुकिरणोज्ज्वलं यशः ॥१११॥

( अ०चं० )-परिवृत्तिरिति ॥ न्यूनाधिकयोर्मिथः परस्परं विनिमयः परिवृ-  
त्तिरलङ्कारः ॥ जग्राहेति । कटाक्षपूर्वकमेकं शरं मुक्त्वा रिपोः श्रियं जग्रा-  
हेत्यर्थः ॥ तस्य चेति । प्रवयसो वृद्धस्य जटायुषो गृध्रविशेषस्य स्वर्गं  
गतवतः किमिव शोचनीयं न किञ्चित् । जर्जरं जीर्णतरं कलेवरं शरीरं  
तस्य व्ययो रावणेन सह युद्धे त्यागस्तस्माद्यशः क्रीतम् । शरीरं दत्त्वा  
यशो गृहीतमित्यर्थः ॥ १११ ॥

इत्यलङ्कारचन्द्रिकायां कुवलयानन्दटीकायां परिवृत्त्यलङ्कार-  
प्रकरणम् ॥ ५२ ॥



परिसंख्यालङ्कारः ५३.

(चं०)-परिसङ्ख्या निषिध्यैकमेकस्मिन्वस्तुयन्त्रणम् ।

स्नेहक्षयः प्रदीपेषु न स्वान्तेषु नतभुवाम् ॥ ११२ ॥

( कुव० )-यथा वा-विलङ्घयन्ति श्रुतिवर्त्म यस्यां  
लीलावतीनां नयनोत्पलानि ।

विभर्ति यस्यामपि वक्रिमाण-

मेको महाकालजटार्द्धचन्द्रः ॥

आद्योदाहरणे निषेधः शाब्दो द्वितीये त्वार्थः ॥ ११२ ॥

( अ०चं० )--परिसंख्येति ॥ एकं वस्तु प्रतिषिध्यापरस्मिन् वस्तुनो निय-  
न्त्रणं नियमनं परिसंख्यालङ्कारः ॥ स्नेहेति । स्नेहस्तैलादिस्निग्धद्रव्य-  
मनुरागश्च । स्वान्तेषु चित्तेषु ॥ विलङ्घयन्तीति । यस्यामुज्जयिनीपुर्याम् ।  
श्रुतिः कर्णो वेदश्च । वर्त्म मार्गं वक्रिमाणं कौटिल्यं वक्राकारतां च ।  
महाकाल इति तत्रैव ख्यातं शिवलिङ्गम् ॥ ११२ ॥

इत्यलङ्कारचन्द्रिकायां कुवलयानन्दटीकायां परिसंख्यालङ्कार-  
प्रकरणम् ॥ ५३ ॥

विकल्पालङ्कारः ५४.

(चन्द्रा०)--विरोधे तुल्यबलयोर्विकल्पालङ्कृतिर्मता ।

सद्यः शिरांसि चापान्वा नमयन्तु महीभुजः ॥ ११३ ॥

( कुव० )-अत्र सन्धिविग्रहप्रमाणप्राप्तयोः शिरश्चापनमनयो-  
र्युगपदुपस्थितयोर्युगपत्कर्तुमशक्ययोर्विकल्पः ।

यथा वा-पतत्यविरतं वारि नृत्यन्ति च कलापिनः ।

अद्य कान्तः कृतान्तो वा दुःखस्यान्तं करिष्यति ॥

प्रियसमागमश्चेन्न मरणमाशंसनीयं मरणे तु न प्रिय-

समागमसम्भव इति तयोराशंसायां विकल्पः ॥ ११३ ॥

( अ०चं० )-सन्धिविग्रहप्रमाणेति ॥ सन्धिविग्रहयोः कर्तव्यताबोधक-  
प्रमाणेत्यर्थः ॥ ११३ ॥

इत्यलङ्कारचन्द्रिकायां कुवलयानन्दटीकायां विकल्पालङ्कार-  
प्रकरणम् ॥ ५४ ॥



समुच्चयालङ्कारः ५५.

(चन्द्रा०)-बहूनां युगपद्भावभाजां गुम्फः समुच्चयः ।  
नश्यन्ति पश्चात्पश्यन्ति त्रस्यन्ति च भवद्विषः ॥ ११४ ॥

(कुव०)-अविरोधेन सम्भावितयौगपद्यानां नाशादीनां गु-  
म्फनं समुच्चयः । यथा वा-

विभ्राणा हृदये त्वया विनिहितं प्रेमाभिधानं नवं  
शल्यं यद्विदधाति सा विधुरिता साधो तदाकर्ण्यताम् ।

शेते शुष्यति ताम्यति प्रलपति प्रम्लायति प्रेङ्खति

भ्राम्यत्युल्लुठति प्रणश्यति गलत्युन्मूर्च्छति वृट्यति ॥

अत्र कासांचित्क्रियाणां किञ्चित्कालभेदसम्भवेऽपि श-  
तपत्रपत्रशतभेदन्यायेन यौगपद्यं विरहातिशयद्योतनाय  
विवक्षितमिति लक्षणाऽनुगतिः ॥ ११४ ॥

(अ०चं०)-बहूनामिति ॥ युगपद्भावो भवनं तद्भाजां बहूनां गुम्फो नि-  
बन्धः । वर्णनमिति यावत् । समुच्चयालङ्कारः ॥ विभ्राणेति । नायकं  
प्रति दूत्या इयमुक्तिः । हे साधो त्वया हृदये विनिहितं प्रेमाभिधानं  
नवं शल्यं धारयन्ती विधुरिता विरहविह्वला सा नायिका यद्विदधाति  
तदाकर्ण्यमित्यन्वयः । किं तदित्यपेक्षायामाह-शेते निद्राति । ताम्यति  
स्नानं प्राप्नोति । प्रकर्षेण म्लायति प्रेङ्खति चलति । प्रणश्यति नैर्ब-  
ल्यातिशयेन मृतप्राया भवति । गलति खेदातिशयात् । वृट्यति क्षीणा  
भवतीति । कासांचित् शयनभ्रमणादीनाम् । शतपत्रस्य कमलस्य  
पत्रशतं दलशतम् ॥ ११४ ॥

(चन्द्रा०)-अहंप्राथमिकाभाजामेककार्यान्वयेऽपि सः ।

कुलं रूपं वयो विद्या धनं च मदयन्त्यमुम् ॥ ११५ ॥

(कुव०)-यत्रैकः कार्यसिद्धिहेतुत्वेन प्रक्रान्तस्तत्रान्येऽपि य-  
द्यहमहमिकया खले कपोतन्यायेन तत्सिद्धिं कुर्वन्ति  
सोऽपि समुच्चयः । यथा मदे आभिजात्यमेकं समग्रं कारणं  
तादृगेव रूपादिकमपि तत्साधनत्वेनावतरतीति ।



यथा वा-प्रदानं प्रच्छन्नं गृहमुपगते सम्भ्रमविधि-

निरुत्सेको लक्ष्म्यामनभिभवगन्धाः परकथाः ।

प्रियं कृत्वा मौनं सदासि कथनं चाप्युपकृतेः

श्रुतेऽत्यन्तासक्तिः पुरुषमभिजातं कथयति ॥११२॥

( अ०चं० )-अहंप्राथमिकेति ॥ अहंपूर्विकेत्यर्थः । 'अहं पूर्वमहं पूर्वमित्यहं-पूर्विका स्त्रियाम् ।' इत्यमरः । एककार्यान्वये एककार्यसाधकत्वे । स समुच्चयालङ्कारः । अहमहमिकया परस्पराहङ्कारेण । आभिजात्यं कुलीनत्वम् । समग्रं पुष्कलम् ॥ प्रदानमिति । प्रच्छन्नं गुप्तं गृहं प्रत्युपगते-ऽर्थादतिथौ । लक्ष्म्यां सत्यां निरुत्सेको गर्वाभावः । अभिभवो निन्दा तद्गन्धशून्याः । मौनमनुद्वाटनम् । सदासि सभायां परेण कृताया उप-कृतेः कथनम् । श्रुते शास्त्रश्रवणे । सर्वप्रथमान्तानां पुरुषमभिजातं प्रथयतीत्यनेनान्वयः । अभिजातं कुलीनम् । प्रथयति कथयति ॥११५॥

इत्यलङ्कारचन्द्रिकायां कुवलयानन्दटीकायां समुच्चया-

ऽलङ्कारप्रकरणम् ॥ ५५ ॥

कारकदीपकालङ्कारः ५६.

(चन्द्रा०)-क्रमिकैकगतानां तु गुम्फः कारकदीपकम् ।

गच्छत्यागच्छति पुनः पान्थः पश्यति पृच्छति ११६॥

( कुव० )-यथा वा-

निद्राति स्नाति भुङ्क्ते चलति कचभरं शोषयत्यन्तरास्ते  
दीव्यत्यक्षैर्न चायं गदितुमवसरो भूय आयाहि याहि ।

इत्युदण्डैः प्रभूणामसकृदधिकृतैर्वारितान्द्वारि दीना-

नस्मान्पश्याब्धिकन्ये सरसिरुहरुचामन्तरङ्गैरपाङ्गैः ॥

आद्योदाहरणे श्रुतस्य पान्थस्य कर्तृकारकस्यैकस्य ग-  
मनादिष्वन्वयः, द्वितीये त्वध्याहतस्य प्रभुकर्तृकारकस्य  
निद्रादिष्वन्वय इत्येकस्यानेकवाक्यान्वयेन दीपकच्छा-  
यापत्या कारकदीपकं प्रथमसमुच्चयप्रतिद्वन्दीदम् ॥११६॥

( अ०चं० )-क्रमिकेति ॥ क्रमिकाणामर्थात्क्रियाणामेककारकगतानां गुम्फो  
निबन्धः कारकदीपकं नामालङ्कारः । तदुक्तम्-"सैव क्रियासु बद्धीषु



[ समाध्यलङ्कारः ५७ ] अलङ्कारचन्द्रिकासमेतः । ( १७७ )

कारकस्येति दीपकम् ।" इति । सैव सकृद्वृत्तिः । पश्यति सार्थम् ।  
पृच्छति मार्गम् ॥ निद्रातीति । अब्धिकन्ये प्रभूणामुद्यतदण्डैर्द्वारि अ-  
धिकृतैर्द्वारपालैस्त्रियसकृद्धारितानत एव दीनानस्मान्सरसीरुहद्युतीनां  
परमपरिचितैरपाङ्गैः कटाक्षैः पश्येत्यन्वयः । इति किम् । प्रभुर्निद्रा-  
तीत्यादि । अन्तः अन्तःपुरे । अक्षैः पाशैर्दीव्यति क्रीडति । भूयः पुनः ।  
छायासादृश्यं मुख्यदीपकस्य पूर्वोक्तप्रकारेण सम्भवादिति भावः । प्रति-  
द्विन्द्र विपरीतम् ॥ ११६ ॥

इत्यलङ्कारचन्द्रिकायां कुवलयानन्दटीकायां कारकदीपका-  
लङ्कारप्रकरणम् ॥ ५६ ॥

समाध्यलङ्कारः ५७.

(चन्द्रा०)--समाधिः कार्यसौकर्यं कारणान्तरसन्निधेः ।  
उत्कण्ठिता च तरुणी जगामास्तं च भानुमान् ११७ ॥

(कुवल०)--यथा वा-मानमस्या निराकर्तुं पादयोर्मै पतिष्यतः ।  
उपकाराय दिष्ट्यैतदुदीर्णं धनगर्जितम् ॥

केनचिदारिप्सितस्य कार्यस्य कारणान्तरसन्निधाना-  
द्यत्सौकर्यं तत्सम्यग्गाधानात्समाधिः । द्वितीयसमुच्चयप्र-  
तिद्वन्द्वी अयं समाधिः । तत्र बहूनां प्रत्येकं समर्थानां  
खले कपोतिकान्यायेन युगपत्कार्यसाधनत्वेनावतारः ।  
अत्र त्वेकेन कार्ये समारिप्सितेऽन्यस्य काकतालीयन्या-  
येनापतितस्य तत्सौकर्याधायकत्वमात्रम् । अत्रोदाहरण-  
मुत्कण्ठितेति । उत्कण्ठैव प्रियाभिसरणे पुष्कलं कारणं  
नान्धकारागमपेक्षते "अत्यारूढो हि नारीणामकालज्ञो  
मनोभवः ।" इति न्यायात् दैवादापतता त्वन्धकारेण त-  
त्सौकर्यमात्रं कृतमिति । एवं द्वितीयोदाहरणेऽपि  
योज्यम् ॥ ११७ ॥

( अ० च० )--समाधिरिति ॥ कारणान्तरसन्निधेर्वशात् कार्यस्य सुकरत्वं  
समाधिरलङ्कारः । उत्कण्ठिता नायकसमीपं गन्तुम् ॥ मानमिति । मानं



( १७८ )

कुवलयानन्दः । [ प्रत्यनीकालंकारः ९८ ]

निराकर्तुमः पादयोः पतिष्यतो ममोपकाराय दिष्ट्या भाग्येनेदं  
वनगर्जितः सुदूतमित्यन्वयः । समुच्चये कारणानां तुल्यकक्षत्वमिह  
तु तद्विषयं तुल्यकक्षत्वमिति प्रतिद्वन्द्वित्वं तत्रेत्यादिना दर्शितम् ॥ ११७ ॥

इत्यलङ्कारचन्द्रिकायां कुवलयानन्दटीकायां समाध्यलङ्कार-  
प्रकरणम् ॥ ५७ ॥

प्रत्यनीकालङ्कारः ५८.

( चन्द्रा० )-प्रत्यनीकं बलवतः शत्रोः पक्षे पराक्रमः ।  
जैत्रनेत्रानुगौ कर्णावुत्पलाभ्यामधः कृतौ ॥ ११८ ॥

( कुव० )-यथा वा-

मम रूपकीर्त्तिमहरद्भुवि यस्तदनु प्रविष्टहृदयेयमिति ।  
त्वयि मत्सरादिव निरस्तदयः सुतरां क्षिणोति खलु तां मदनः ॥

एवं बलवति प्रतिपक्षे प्रतिकर्तुमशक्तस्य तदीयबाधनं  
प्रत्यनीकमिति स्थिते साक्षात्प्रतिपक्षे पराक्रमः प्रत्यनी-  
कमिति कैमुतिकन्यायेन फलति ।

यथा-मधुव्रतौघः कुपितः स्वकीय-

मधुप्रपापन्ननिमीलनेन ।

बिम्बं समाक्रम्य बलात्सुधांशोः

कलङ्कमङ्के ध्रुवमातनोति ॥ ११८ ॥

( अ०चं० )-प्रत्यनीकमिति ॥ बलवतः शत्रोः पक्षे पक्षान्तःपातिनि तदीये  
यः पराक्रमस्तत्प्रत्यनीकं नामालंकारः, अनीकप्रतिनिधिरूपत्वात् ॥  
जैत्रेति । उत्पलाभ्यां स्वजयकारिनेत्रानुसारिणौ कर्णावधःकृतौ तिर-  
स्कृतौ । अवतंसतया तदुपरि स्थितत्वादधस्तात्कृतौ चेति श्लेषः ॥  
ममेति । भुवि भूलोके मम रूपख्यातिं यो हतवान् तस्मिन्ननुप्रविष्टमनु-  
रक्तं हृदयं यस्याः तस्यानुप्रविष्टं हृदयं यस्यां वा तादृगियमिति त्वयि  
मत्सरादिव खलु निश्चितं निरस्तदयो मदनस्तां क्षिणोति क्षीणां करो-  
तीत्यन्वयः । अत्र मत्सरादिवेति हेत्वंशे उत्प्रेक्षासत्त्वेऽपि तद्वेतुकप्रतिप-  
क्षसम्बन्धिबाधनं प्रत्यनीकालङ्कारस्य विविक्तो विषय इति बोध्यम् ।



[अर्थापत्त्यलङ्कारः ५९] अलंकारचन्द्रिकासमेतः । (१७९)

अत एव मम्मटभट्टैरपि “ त्वं विनिर्जितमनोभवरूपः सा च सुन्दर  
भवत्यनुरक्ता । पञ्चभिर्युगपदेव शरैस्तां तापयत्यनुशयादिव कामः ॥ ”  
इत्युदाहृतम् । एवं च हेतुप्रेक्षयैव गतार्थत्वात्त्रेदमलङ्कारान्तरं भवितुम-  
र्हतीति कस्यचिद्भचनमनादेयम् ॥ कैमुतिकेति । तत्सम्बन्धिबाधनापे-  
क्षया साक्षात्तद्बाधने विशेषादिति भावः ॥ मध्विति । भ्रमरौघः स्वकी-  
यमधुप्रपारूपस्य पद्मस्य निमीलनेन कुपितः सन् सुधांसोर्विम्बं बला-  
त्समाकृष्य तस्याङ्गे मध्यभागे कलङ्कं ध्रुवमातनोतीत्यन्वयः ॥ ११८ ॥

इत्यलङ्कारचन्द्रिकायां कुवलयानन्दटीकायां प्रत्यनीकालङ्कार-  
प्रकरणम् ॥ ५८ ॥

अर्थापत्त्यलङ्कारः ५९.

(चं०)-कैमुत्येनार्थसंसिद्धिः काव्यार्थापत्तिरिष्यते ।

स जितस्त्वन्मुखेनेन्दुः का वार्ता सरसीरुहाम् ११९

(कुव०)-अत्र स इत्यनेन पद्मानि येन जितानि इति विवक्षितं  
तथा च सोऽपि येन जितस्तेन पद्मानि जितानीति किमु व-  
क्तव्यमिति दण्डापूपिकान्यायेन पद्मरूपस्यार्थस्य संसिद्धिः  
काव्यार्थापत्तिः । तान्त्रिकाभिमतार्थापत्तिव्यावर्तनाय  
काव्येति विशेषणम् ॥

यथा वा-अधरोऽयमधीराक्ष्या बन्धुजीवप्रभाहरः ।

अन्यजीवप्रभां हन्त हरतीति किमद्भुतम् ॥

स्वकीयं हृदयं भिस्वा निर्गतौ यौ पयोधरौ ।

हृदयस्यान्यदीयस्य भेदने का कृपा तयोः ॥ ११९ ॥

(अ०चं०)-कैमुत्येनेति ॥ कैमुत्यन्यायेनेत्यर्थः । काव्येऽलङ्काररूपार्था-  
पत्तिः काव्यार्थापत्तिः ॥ दण्डापूपिकेति । दण्डाकर्षणे तदवलम्बनाम-  
पूषानामाकर्षणं यथार्थसिद्धं तद्वदित्यर्थः ॥ व्यावर्तनायेति । लक्ष्य-  
तावारणायेत्यर्थः ॥ अधरोऽयमिति । बन्धुजीवं बन्धूकपुष्पं तत्प्रभाहरो  
बन्धुभूतानां जीवानां प्रभाहरश्च । यत्वेतल्लक्षणमयुक्तम्, कैमुतिके-  
न्यायस्य न्यूनार्थविषयत्वेनाधिकार्थापत्तावग्याप्तेः । यथा “तवाग्रे यदि  
दारिद्र्यं स्थितं भूप द्विजन्मनाम् । शनैः सवितुरप्यग्रे तमः स्थास्यत्य-



संशयम् ॥” अत्र शनैःशब्दमहिम्ना राजाग्रे दारिद्र्यस्थित्यपेक्षया सु-  
 याग्रे तमोऽवस्थानं दुःशकमेवेत्यवगतमपि न्यायसाम्यादापद्यते । ननु  
 कैमुतिकन्यायेनेति केनचिदुक्तं तत्रेदं वक्तव्यम् । केनचिदर्थेन तुल्य-  
 न्यायत्वादर्थान्तरस्यापत्तिरर्थापत्तिरिति तदुक्तलक्षणमयुक्तम् । का-  
 वार्ता सरसीरुहामित्यादिकैमुत्यन्यायविषयार्थापत्तावव्याप्तेः । कैमुति-  
 कन्यायस्य न्यूनार्थविषयत्वेन तुल्यन्यायत्वाभावादापादनाप्रतीतिश्चेति ।  
 न चात्र कैमुत्यन्यायतामात्रं न त्वलङ्कारत्वमिति युक्तम्, अलङ्कारत-  
 त्वाभियुक्तानां प्राचीनानां शून्यहृदयताया अपामरेण सम्भावयितुम-  
 शक्यत्वात् । लोकव्यवहारेपि कैमुत्यन्यायस्य चमत्कारित्वानुभवेन  
 तेनैव न्यायेन तस्यालङ्कारतासिद्धेश्च । इत्थं च त्वदुक्तार्थापत्त्युदाहरणे  
 वक्ष्यमाणः सम्भावनालङ्कारो योऽन्यैर्यद्यर्थोक्तौ च कल्पनमिति यद्य-  
 र्थातिशयोक्तित्वेनोक्तः । यद्यर्थातिशयोक्तावापाद्यापादकयोर्विपरीतार्थ-  
 विश्रान्तत्वम्, इह त्वापादकस्य सिद्धत्वमापाद्यस्य सम्भाव्यमानत्व-  
 मिति वैचित्र्यं तु तदवान्तरभेदतायाः साधकं न तु तद्वहिर्भूतताया  
 इति न तत्राव्याप्तिशङ्कापीत्यलं विस्तरेण ॥ ११९ ॥

इत्यलंकारचन्द्रिकायां कुवलयानन्दटीकायामर्थापत्त्यलङ्कार-  
 प्रकरणम् ॥ ५९ ॥

काव्यलिङ्गालङ्कारः ६०.

(चन्द्रा०)-समर्थनीयस्यार्थस्य काव्यलिङ्गं समर्थनम् ।  
 जितोऽसि मन्द कन्दर्प मञ्चितेऽस्ति त्रिलोचनः १२० ॥

( कुव० )-अत्र कन्दर्पजयोपन्यासो दुष्करविषयत्वात्समर्थ-  
 नसापेक्षः । तस्य मञ्चितेऽस्ति त्रिलोचन इति स्वान्तःक-  
 रणे शिवसन्निधानप्रदर्शनेन समर्थनं काव्यलिङ्गम् । व्या-  
 सिधर्मतासापेक्षनैयायिकलिङ्गव्यावर्तनाय काव्यविशेष-  
 णम् । इदं वाक्यार्थहेतुकं काव्यलिङ्गम् । पदार्थहेतुकं यथा-  
 भस्मोद्धूलन भद्रमस्तु भवते रुद्राक्षमाले शुभं

हा सोपानपरम्परे गिरिसुताकान्तालयालङ्कृते ।

अद्याराधनतोषितेन विभुना युष्मत्सपर्यासुखा-

लोकोच्छेदिनि मोक्षनामनि महामोहे निलीयामहे ॥



अत्र मोक्षस्य महामोहत्वमप्रसिद्धमिति तत्समर्थने  
सुखालोकोच्छेदिनीति पदार्थो हेतुः । कचित्पदार्थवा-  
क्यार्थो परस्परसापेक्षौ हेतुभावं भजतः ।

यथा वा--चिकुरप्रकरा जयन्ति ते

विदुषी मूर्धनि यान्विभर्ति सा ।

पशुनाप्यपुरस्कृतेन त-

तुलनामिच्छतु चामरेण कः ॥

अत्र चामरस्य दमयन्तीकुन्तलभारसाम्याभावे विदुषी  
मूर्धनि यान्विभर्ति सेति वाक्यार्थः । पशुनाप्यपुरस्कृते-  
नेति पदार्थश्चेत्युभयं । मिलितं हेतुः कचित्समर्थनीयार्थ-  
समर्थनार्थे वाक्यार्थे पदार्थो हेतुः ॥

( अ०चं० )-समर्थनीयस्येति ॥ समर्थनापेक्षस्यार्थस्य समर्थनं काव्यलिङ्ग-  
मलङ्कारः । अर्थान्तरन्यासवारणाय समर्थनापेक्षस्येति । यदा त्वर्था-  
न्तरन्यासप्रकरणे वक्ष्यमाणरीत्या सामान्यविशेषभावातिरिक्तत्वं निवे-  
श्यते तदा नोपादेयमेवैतदिति बोध्यम् । दुष्करविषयत्वात् दुष्कर-  
विषयरूपत्वात् । समर्थनापेक्षस्येत्यनन्तरमर्थस्येति शेषः ॥ नैयायिकेति ।  
नैयायिकाभिमतलिङ्गस्य लक्ष्यतावारणायेत्यर्थः ॥ भस्मेति । भस्मोद्धूल-  
नेति सम्बोधनम् । शुभमस्त्विति शेषः । गिरिसुताकान्तस्य शिवस्या-  
लयः प्रासादस्तदलङ्कारभूते सोपानपङ्के इत्यपि सम्बोधनम् । हेति दैन्ये ।  
विभुना प्रभुणा शिवेन । युष्माकं या सपर्या पूजा तत्सुखस्यालोकः  
प्रकाशस्तदुच्छेदके निलीयामहे । वयमित्यर्थात् ॥ चिकुरेति । चिकु-  
रप्रकराः केशपाशाः । विदुषी पण्डिता । सा दमयन्ती । अपुरस्कृतेनानाद-  
तेन पुरोभागेऽनिहितेन च । पदार्थश्चानेकपदार्थश्च ॥

( कुव० )-वपुःप्रादुर्भावादनुमितमिदं जन्मनि पुरा  
पुरारे न कापि क्वचिदपि भवन्तं प्रणतवान् ।

नमन्मुक्तः सम्प्रत्यहमतनुरग्रेष्यनतिमा-

नितीश क्षन्तव्यं तदिदमपराधद्वयमपि ॥

अत्र तावदपराधद्वयं समर्थनीयम् । अस्पष्टार्थत्वात् ।  
तत्समर्थनं च पूर्वापरजन्मनोरनमनाभ्यां वाक्यार्थभूताभ्यां



क्रियते । अत्र द्वितीयवाक्यार्थं तनुत्वमेकपदार्थो हेतुः ।  
अत्रापि सम्प्रति नमन्मुक्त इति वाक्यार्थोऽनेकपदार्थो वा  
हेतुः । क्वचित्परस्परविरुद्धयोः समर्थनीययोरुभयोः  
क्रमादुभौ हेतुभावं भजतः ॥

( अ० चं० )-वपुरिति ॥ पुरा पूर्वस्मिन्कापि जन्मनि क्वचिदपि क्षणे  
भवन्तं न प्रणतवान् इतीदं वपुषः शरीरस्य प्रादुर्भावादनुमितम् ।  
सम्प्रति नमन्नतिं कुर्वन्मुक्तः । अतनुरशरीरः । अतोऽहमग्रेऽप्यनति-  
मान्नतिरहितः । अत्रेति समर्थनीयं हेतुकथनेनोपपादनीयम् । अस्प-  
ष्टार्थत्वादस्पष्टहेतुकत्वात् । अत्रानयोर्वाक्यार्थयोर्मध्ये । द्वितीयवाक्यार्थ  
अग्रेऽप्यनतिमानिति वाक्यार्थं । अत्राप्यतनुत्वेऽपि । नमन्मुक्त इत्यस्या-  
वाक्यत्वादाह-अनेकपदार्थो वेति ॥

( कुव० )-असोढा तत्कालोल्लसदसहभावस्य तपसः  
कथानां विस्त्रम्भेष्वथ च रसिकः शैलदुहितुः ।

प्रमोदं वो दिश्यात्कपटबटुवेषापनयने

त्वराशैथिल्याभ्यां युगपदभियुक्तः स्मरहरः ॥

अत्र शिवस्य युगपत्कृत्रिमब्रह्मचर्यवेषापनयनत्वरातद-  
नुवर्तनेच्छयोर्विरुद्धयोः क्रमाद्विरजातीव्रतपसोऽसहिष्णु-  
त्वं तत्सल्लापकौतुकं चेत्युभावर्थो हेतुत्वेन निबद्धौ । क्वचि-  
त्परस्परविरुद्धयोरुभयोः समर्थनीययोरेक एव हेतुः ।  
यथा-जीयादम्बुधितनयाधररसमास्वादयन्मुरारिरयम् ।

अम्बुधिमथनक्लेशं कलयन्विफलं च सफलं च ॥

अत्र विफलत्वसफलत्वकलनयोरुभयोर्विरुद्धयोरेक एवा-  
म्बुधितनयाधररसास्वादो हेतुः । इदं काव्यलिङ्गं हेत्व-  
लङ्कार इति केचिद्व्याजहुः ॥

( अ० चं० )-असोढेति ॥ तपस्यन्तीमुमां प्रति बटुवेषेणागतस्य हरस्य  
वर्णनम् । कपटेन यो बटोर्ब्रह्मचारिणो वेषस्तस्यापनयने त्यागे त्वरा-  
शैथिल्याभ्यां युगपदभियुक्त आक्रान्तः । त्वराशैथिल्यहेतुगर्भं क्रमेण  
विशेषणद्वयमाह । तत्काले उल्लसन्प्रादुर्भवन्नसहभावो दुःसहत्वमर्था-  
द्वीर्या यस्य तादृशस्य तपसः असोढा सहनासमर्थः शैलकन्यायाः



कथानां विसृम्भेषु ॥ विश्वासेषु रसिकश्चेति । ब्रह्मचर्यं ब्रह्मचारिवेषः ॥  
जीयादिति । अम्बुधेस्तनयाया लक्ष्म्या अधररसमास्वादयन्नयं मुरारिजी-  
यात्सर्वोत्कर्षेण वर्तताम् । कीदृशः । समुद्रमन्थनक्लेशमेवंविधाङ्गनाला-  
भात्सफलं कलयन् जानन् एतदधरमाधुर्यं सत्यमृतस्य वैयर्थ्याद्विफलं  
च कलयन्नित्यर्थः ॥

( कुव० )—हे गोदावरि देवि तावकतटोद्देशे कलिङ्गः कवि-  
र्वाग्देवीं बहुदेशदर्शनसखीं त्यक्त्वा विरक्तिं गतः ।

एनामर्णवमध्यसुतमुरभिन्नाभीसरोजासनं

ब्रह्माणं गमय क्षितौ कथमसावेकाकिनी स्थास्यति ॥

इत्यत्र ब्रह्मणः प्रापणं कथं गोदावर्यां कर्तव्यमित्यस-  
म्भावनीयार्थोपपादकस्यार्णवमध्येत्यादितद्विशेषणस्य म्य-  
सनं श्लेषाख्यो गुण इति “श्लेषो विघटमानार्थघटकार्थस्य  
वर्णनम्” इति श्लेषलक्षणमिति च जयदेवनोक्तम् । वस्तु-  
तस्तत्रापि पदार्थहेतुकं काव्यलिङ्गमेव तद्देकाभावात् ।  
ननु साभिप्रायपदार्थवाक्यार्थविन्यसनरूपात्परिकरात्का-  
व्यलिङ्गस्य किं भेदकम् । उच्यते । परिकरे पदार्थवाक्यार्थ-  
बलात्प्रतीयमानार्थो वाच्योपस्कारकतां भजतः । काव्य-  
लिङ्गे तु पदार्थवाक्यार्थविव हेतुभावं भजतः । ननु यद्यपि  
सुखावलोकोच्छेदिनीत्यादिपदार्थहेतुककाव्यलिङ्गोदाह-  
रणेऽप्यनतिमानित्यादिवाक्यार्थहेतुककाव्यलिङ्गोदाह-  
रणे च पदार्थवाक्यार्थविव हेतुभावं भजतस्तथापि पशुना-  
प्यपुरस्कृतेनेति पदार्थहेतुकोदाहरणे मञ्चितेऽस्ति त्रिलो-  
चन इति वाक्यार्थहेतुकोदाहरणे च प्रतीयमानार्थस्यापि  
हेतुकोट्यनुप्रवेशो दृश्यते । पशुनेति ह्यविवेकित्वाभिप्रा-  
यगर्भम् । विदुषीत्यस्य प्रतिनिर्देश्यत्वात्रिलोचन इति च  
कन्दर्पदाहकतृतीयलोचनत्वाभिप्रायगर्भं कन्दर्पजयोपयो-  
गित्वात्तस्य । सत्यम् । तथापि न तयोः परिकर एव किं  
तु तदुत्थापितं काव्यलिङ्गमपि ॥



( अ०चं० )—हे गोदावरीति ॥ अत्रार्णवमध्येत्यादिब्रह्मविशेषणस्य न्यसनं श्लेषाख्यो गुण इति जयदेवेनोक्तमित्यन्वयः । तावकतटोद्देशे त्वदीय-  
तीरभूमौ कलिङ्गाख्यः कविर्बहूनां देशानां दर्शने सहचारिणीम् ।  
विरक्तिं मुक्तिम् । एनां सरस्वतीं ब्रह्माणं प्रति गमय नयेति सम्बन्धः ।  
कीदृशम्, अर्णवमध्ये सुप्तो यो मुरभिन्मुरारिस्तत्राभिकमलस्थम् । श्ले-  
षोऽविघटमानेत्यत्राकारप्रश्लेषः । अविघटमानस्यानुपपद्यमानस्यार्थस्य  
घटक उपपादको योऽर्थस्तस्य वर्णनं श्लेषाख्यो गुण इत्यर्थः । पदार्थ-  
हेतुकं समस्तपदार्थहेतुकम् । पदार्थवाक्यार्थेति द्वन्द्वः । प्रतीयमा-  
नोऽर्थो व्यङ्ग्योऽर्थः ॥ प्रतिनिर्देश्यत्वादिति । निर्देश्यते उच्चार्यत इति  
निर्देशः शब्दः तेन विपरीतार्थशब्दत्वादित्यर्थः । तस्य तादृशतृतीय-  
लोचनत्वस्य । तथा चोभयत्र परिकरालङ्कारसत्त्वात्काव्यलिङ्गोदाहर-  
णत्वमनुपपन्नमिति भावः । तयोः पशुनेत्याद्युक्तोदाहरणयोः । तदुत्था-  
पितं परिकरोपपादितम् । व्यङ्ग्यस्य हेतुकोटावेवानुप्रवेशादिति भावः ॥

( कुव० )—प्रतीयमानाविवेकविशिष्टेन पशुनाप्यपुरस्कृतत्व-  
स्यानेकपदार्थस्य प्रतीयमानकन्दर्पदाहकतृतीयलोचनवि-  
शिष्टस्य शिवस्य चित्ते सन्निधानस्य च वाक्यार्थस्य  
वाच्यस्यैव हेतुभावात् । न हि तयोर्वाच्ययोर्हेतुभावे  
ताभ्यां प्रतीयमानं मध्ये किञ्चिद्द्वारमस्ति । यथा सर्वा-  
शुचिनिधानस्येत्यादिपदार्थपरिकरोदाहरणे सर्वाशुचि-  
निधानस्येत्यादिनानेकपदार्थेन प्रतीयमानं शरीरस्या-  
संरक्षणीयत्वम् । तथा च वाक्यार्थपरिकरोदाहरणे पर्या-  
योक्तविधया तत्तद्वाक्यार्थेन प्रतीयमानं नाहं व्यास इ-  
त्यादि तस्मात्पशुनेत्यत्र त्रिलोचन इत्यत्र च प्रतीयमानं  
वाच्यस्यैव पदार्थस्य वाक्यार्थस्य च हेतुभावोपपादक-  
तथा काव्यलिङ्गस्याङ्गमेव । यथा—“यत्त्वन्नेत्रसमानकान्ति  
सलिले मग्नं तदिन्दीवरम्” इत्यनेकवाक्यार्थहेतुककाव्य-  
लिङ्गोदाहरणे त्वन्नेत्रसमानकान्तीत्यादिकानि इन्दीवरश-  
शिहंसविशेषणानि तेषां वाक्यार्थानां हेतुभावोपपादका-  
नीति तत्र वाक्यार्थहेतुककाव्यलिङ्गे पदार्थहेतुककाव्य-



[अर्थान्तरन्यासालंकारः ६१] अलंकारचन्द्रिकासमेतः । ( १८५ )

लिङ्गे पदार्थहेतुकाव्यलिङ्गमङ्गमिति न तयोः काव्यलिङ्गोदाहरणत्वे काचिदनुपपत्तिः ॥ १२० ॥

( अ०चं० )-एतदेव विवृणोति-प्रतीयमानेति ॥ वाच्यस्यैवेत्येवकारसूचितं व्यङ्ग्याद्वारकत्वं न हीत्यादिना विवृतम् । तदयमर्थः । यदि पञ्चादिपदव्यङ्ग्यं केशशाशसाम्याभावादेरर्थस्य साक्षादुपपादकं स्यात्तदात्र परिकर एव स्यान्न काव्यलिङ्गम् । न त्वेवमस्ति पशुपदप्रतीताविवेकित्वमात्रेण साम्याभावस्योपपादनासम्भवात् । किं तु तद्विशिष्टपशुपुरस्कृतत्वाभाव एव साक्षादुपपादक इति तत्कोटिनिविष्टं व्यङ्ग्यं काव्यलिङ्गरूपस्य तस्याङ्गमेव । व्यङ्ग्यान्तरं तु नोक्तकाव्यलिङ्गगम्यमर्थोपपादकमस्तीति निराबाधमेव काव्यलिङ्गमिति । ननु स्वयमन्योपपादकस्य काव्यलिङ्गस्याप्युपपादकं क्व दृष्टमित्याशङ्क्योदाहरति-यत्त्वेनेति ॥ एतत्प्रतीपालङ्कारे प्रागुदाहृतम् ॥ अनेकवाक्यार्थहेतुकेति । पूर्वपादत्रयवाक्यार्थत्रयस्य चतुर्थपादार्थं हेतुत्वमिति ज्ञेयम् ॥ हेतुभावोपपादकानीति । इन्दीवरस्य नेत्रसमानकान्तित्वं विना पटादेरिव तददर्शनस्य दैवगतकान्तासादृश्यविनोदासहिष्णुत्वे हेतुत्वासम्भवादिति भावः । समाहितमर्थमुपसंहरति-इतीति । तयोः पशुनापीति मञ्जिनेऽस्तीत्येतयोः ॥ १२० ॥

इत्यलङ्कारचन्द्रिकायां कुवलयानन्दटीकायां काव्यलिङ्गालङ्कार-  
प्रकरणम् ॥ ६० ॥

अर्थान्तरन्यासालङ्कारः ६१.

(चं०)-उक्तिरर्थान्तरन्यासः स्यात्सामान्यविशेषयोः ॥

हनूमानब्धिमतरद्दुष्करं किं महात्मनाम् ॥ १२१ ॥

गुणवद्भस्तुसंसर्गाद्याति स्वल्पोऽपि गौरवम् ।

पुष्पमालानुषङ्गेण सूत्रं शिरसि धार्यते ॥ १२२ ॥

( कुव० )-सामान्यविशेषयोर्द्वयोरप्युक्तिरर्थान्तरन्यासस्तयो-  
श्चैकं प्रस्तुतमन्यदप्रस्तुतं भवति ततश्च विशेषे प्रस्तुते  
तेन सहाप्रस्तुतसामान्यरूपस्य सामान्ये प्रस्तुते तेन स-  
हाप्रस्तुतविशेषरूपस्यार्थान्तरस्य न्यसनमर्थान्तरन्यासः ।



इत्युक्तं भवति । तत्राद्यस्य द्वितीयार्द्धमुदाहरणं द्वितीयस्य द्वितीयश्लोकः । नन्वयं काव्यलिङ्गान्नातिरिच्यते । तथाहि उदाहरणद्वयेऽप्यप्रस्तुतयोः सामान्यविशेषयोरुक्तिः प्रस्तुतयोर्विशेषसामान्ययोः कथमुपकरोतीति विवेक्तव्यम् । न हि सर्वथैव प्रस्तुतानन्वय्यप्रस्तुताभिधानं युज्यते । न तावदप्रस्तुतप्रशंसायामिव प्रस्तुतव्यञ्जकतया प्रस्तुतयोरपि विशेषसामान्ययोः स्वशब्दोपात्तत्वान्नाप्यनुमानालङ्कार इव प्रस्तुतप्रतीतिजनकतया तद्वदिह व्यातिपक्षधर्मताद्यभावात् । नापि दृष्टान्तालङ्कार इव उपमानतया,

“विस्त्रब्धघातदोषः स्ववधाय खलस्य वीर कोपकरः ।  
नवतरुभङ्गध्वनिरिव हरिनिद्रातस्करः करिणः ॥”

इत्यादिषु सामान्ये विशेषस्योपमानत्वदर्शनेऽपि विशेषे सामान्यस्य कचिदपि तददर्शनात् । उपमानतया तदन्वये सामंजस्याप्रतीतिश्च । तस्मात्प्रस्तुतसमर्थकतयैवाप्रस्तुतस्योपयोग इहापि वक्तव्यः । ततश्च वाक्यार्थहेतुकं काव्यलिङ्गमेवान्नापि स्यान्न त्वलङ्कारान्तरस्यावकाश इति चेत् । अत्र केचित्, समर्थनसापेक्षस्यार्थस्य समर्थने काव्यलिङ्गं निरपेक्षस्यापि प्रतीतिवैभवात्समर्थनेऽर्थान्तरन्यासः ॥

( अ०चं० )-प्रस्तुतव्यञ्जकतयेति ॥ अप्रस्तुताभिधानं युज्यत इत्यनुषज्यते । एवमग्रेऽपि ॥ विस्त्रब्धेति । खलस्य विश्वस्तघातरूपो दोषः स्वस्यैव वधाय भवति यतो वीराणां कोपकारकः । सिंहनिद्रापहारी नवतरुभङ्गजन्यध्वनिः करिणो वधाय यथेत्यर्थः । तददर्शनादुपमानत्वाददर्शनात् । ननु महापुरुषाकृतिरिव गम्भीरियमस्याकृतिरित्यादौ सामान्यस्याप्युपमानता दृष्टेत्यरुचेराह-उपमानेति ॥ इवाद्यभावात्तात्पर्याभावाच्चोपमानतयाऽन्वयस्य सामञ्जस्येनाप्रतीतेरित्यर्थः । इहापीत्यपिना काव्यलिङ्गसमुच्चयः । प्रतीतिवैभवात्प्रतीतिदाढ्यरूपप्रयोजनवशात् । प्रयोजनस्यापि हेतुत्वविवक्षया पञ्चमी ॥



ऽलंकारः ६१ ] अलंकारचन्द्रिकासमेतः । (१८७)

न हि यत्स्वन्नेत्रसमानकान्तीत्यादिकाव्यलिङ्गोदाहरणेष्विव

“अथोपगूढे शरदा शशाङ्के

प्रावृडययौ शान्ततडित्कटाक्षा ।

कासां न सौभाग्यगुणोऽङ्गनानां

नष्टः परिभ्रष्टपयोधराणाम् ॥

दिवाकराद्रक्षति यो गुहासु

लीनं दिवाभीतमिवान्धकारम् ।

क्षुद्रेऽपि नूनं शरणं प्रपन्ने

ममत्वमुच्चैः शिरसामतीव ॥”

इत्याद्यर्थान्तरन्यासोदाहरणेषु प्रस्तुतस्य समर्थनापेक्ष-  
त्वमस्तीति । वस्तुतस्तु प्रायोवादोऽयम् । अर्थान्तरन्या-  
सेऽपि हि विशेषस्य सामान्येन समर्थनानपेक्षत्वेऽपि सा-  
मान्यं विशेषेण समर्थनमपेक्षत एव निर्विशेषं न सामान्य-  
मिति न्यायेन “बहूनामप्यसाराणां संयोगः कार्यसाध-  
कः ।” इत्यादि सामान्यस्य “तृणैरारभ्यते रज्जुस्तया  
नागोऽपि बध्यते ।” इत्यादि सम्प्रतिपन्नविशेषावतरणं  
विना बुद्धौ प्रतिष्ठितत्वासम्भवात् ॥

( अ०चं० )-उक्तवैलक्षण्यमुदाहरणनिष्ठतया दर्शयति-न हीत्यादि का-  
व्यलिङ्गोदाहरणेष्विवेति ॥ अथेति । अथेत्याद्यर्थान्तरन्यासोदाहर-  
णेषु प्रस्तुतस्य समर्थनार्थित्वं नह्यस्तीति सम्बन्धः । शरदा शशाङ्के  
उपगूढे आलिङ्गिते सति । अथानन्तरम् । शान्तास्तडिद्रूपाः कटाक्षा  
यस्याः सा प्रावृडययौ गतवती । उक्तं विशेषरूपमर्थं सामान्यरूपेणा-  
र्थान्तरेण समर्थयति । परिभ्रष्टपयोधराणां कासामङ्गनानां सौभाग्यगुणो  
न नष्ट इति । पयोधराः कुचा मेघाश्च ॥ दिवाकरादिति । कुमारसम्भवे  
हिमालयवर्णनम् । यो हिमालयः । ममत्वं मदीयताबुद्धिः । शिरो  
मस्तकं शिखरं च । समर्थनार्थित्वं समर्थनापेक्षत्वम् । अयमर्थान्तर-  
न्यासे समर्थनानपेक्षत्वरूपः । सामान्यस्येत्यस्य बुद्धौ प्रतिष्ठितत्वास-  
म्भवादित्यनेनान्वयः ॥

( कुव० )-न च तत्र सामान्यस्य कासां न सौभाग्यगुणोऽङ्ग-



नानामित्यादिविशेषसमर्थनार्थसामान्यस्येव लोकसम्प्र-  
तिपन्नतया विशेषावतरणं विनैव बुद्धौ प्रतिष्ठितत्वं सम्भ-  
वतीति श्लोके तन्न्यसनं नापेक्षितमस्तीति वाच्यम् । सा-  
मान्यस्य सर्वत्र लोकसम्प्रतिपन्नत्वनियमाभावात् । न हि  
यो यो धूमवान् स सोऽग्निमानिति व्याप्तिरूपसामान्यस्य  
लोकसंप्रतिपन्नतया यथा महानस इति तद्विशेषरूपदृष्टा-  
न्तालुपादानसम्भवमात्रेणाप्रसिद्धव्याप्तिरूपसामान्योप-  
न्यासेऽपि तद्विशेषरूपदृष्टान्तोपन्यासनैरपेक्ष्यं सम्भवति ।  
न चैवं सामान्येन विशेषसमर्थनस्थलेऽपि क्वचित्तस्य सा-  
मान्यस्य लोकप्रसिद्धत्वाभावेन तस्य बुद्धावारोहाय पुन-  
र्विशेषान्तरस्य न्यासप्रसङ्ग इति वाच्यम् । इष्टापतेः । अत्रैव  
विषये विकस्वरालंकारस्यानुपदमेव दर्शयिष्यमाणत्वात् ।  
किं च, काव्यलिङ्गेऽपि न सर्वत्र समर्थनसापेक्षत्वनियमः ।  
चिकुरप्रकरा जयन्ति ते इत्यत्र तदभावादुपमानवस्तुषु वर्ण-  
नीयसाम्याभावेन निन्दायाः कविकुलक्षुण्णत्वेनाऽत्र सम-  
र्थनापेक्षाविरहात् । न हि “ तदास्यदास्येऽपि गतोऽधि-  
कारितां न शारदः पार्वणशर्वरीश्वरः ” इत्यादिषु समर्थनं  
दृश्यते ।

“ न विषेण न शस्त्रेण नाग्निना न च मृत्युना ।

अप्रतीकारपारुष्याः स्त्रीभिरेव स्त्रियः कृताः ॥ ”

इत्यादिकाव्यलिङ्गविषयेषु समर्थनापेक्षाविरहेऽप्यप्रती-  
कारपारुष्या इत्यादिना समर्थनदर्शनाच्च । न हि तत्र  
स्त्रीणां विषादिनिर्मितत्वाभावप्रतिपादनसमर्थनसापेक्षं  
प्रसिद्धत्वात् । तस्मादुभयतो व्यभिचारात्समर्थनापेक्षस-  
मर्थने काव्यलिङ्गं तन्निरपेक्षसमर्थनेऽर्थान्तरन्यास इति न  
विभागः किं तु सामर्थ्यसमर्थकयोः सामान्यविशेषसम्ब-  
न्धेऽर्थान्तरन्यासस्तदितरसम्बन्धे काव्यलिङ्गमित्येव व्यव-  
स्थावधारणीया । प्रपञ्चश्चित्रमीमांसायां द्रष्टव्यः ॥



( अ०चं० )-सम्प्रतिपन्नेति ॥ वक्तृश्रोतुसम्मतित्यर्थः । विशेषावतरणं विशेषावगमम् । तत्र बहूनामित्यादौ सामान्यस्येति विशेषावतरणं विनैव बुद्धौ प्रतिष्ठितत्वं सम्भवतीत्यग्निमेणान्वितम् । तन्न्यसनं तृणैरित्यादिविशेषन्यसनम् । नन्वेवमप्यर्थान्तरन्यासे कचिदेव समर्थनापेक्षा, काव्यलिङ्गे तु सर्वत्र सेत्यस्तु भेद इत्याशङ्क्याह-किञ्चेति ॥ कविकुलक्षुण्णत्वेन कविसमूहाभ्यस्तत्वेन । तदास्यदास्ये नलमुखदास्ये । पर्वणि पूर्णिमायां भवः पार्वणः शर्वरीश्वरश्चन्द्रः । न विषेणेत्यादेः स्त्रियः कृता इत्यनेनान्वयोऽपि तु स्त्रीभिरेव । यतः प्रतीकाररहितं पारुष्यं क्रौर्यं यासां तथाभूताः । उभयतोन्वयव्यतिरेकाभ्याम् । समर्थनापेक्षायामपि तदास्यदास्येपीत्यादौ तदभावात् । न विषेणेत्यादावपेक्षाविरहेऽपिसमर्थनसत्त्वात् ॥

( कुव० )-एवमप्रकृतेन प्रकृतसमर्थनमुदाहृतम् । प्रकृतेनाप्रकृतसमर्थनं यथा-

यदुच्यते पार्वति पापवृत्तये

न रूपमित्यव्यभिचारि तद्वचः ।

तथा हि ते शीलमुदारदर्शने

तपस्विनामप्युपदेशतां गतम् ॥

यथा वा-दानं ददत्यपि जलैः सहसाधिरूढे

को विद्यमानगतिरासितुमुत्सहेत ।

यदन्तिनः कटकटाहतटान्मिमंक्षो-

र्मक्षूदपाति परितः पटलैरलीनाम् ॥ १२१ ॥ १२२ ॥

( अ० चं० )-अप्रकृतेनेति ॥ आद्ये महात्मनां सर्वसुकरत्वेनाप्रकृतेन सामान्येन हनुमदब्धितरणस्य प्रकृतविशेषस्य समर्थनं द्वितीये पुष्पमालासूत्रवृत्तान्तेनाप्रकृतेन विशेषरूपेण प्रकृतस्य गुणवत्सङ्गप्रयुक्तपूज्यत्वस्य सामान्यरूपस्य समर्थनमित्यर्थः ॥ यदुच्यते इति । हे पार्वति रूपमाकृतिसौंदर्यं पापवृत्तये दुष्टाचरणाय न भवति यत्राकृतिस्तत्र गुणा वसन्तीति न्यायादिति यदुच्यते तद्वचनमव्यभिचारि यथार्थम् । तथाहि उदारं रमणीयं दर्शनं यस्यास्तथाभूते पार्वति तत्र शीलमाचरणं तपस्विनामप्युपदेशरूपतां प्राप्तमिति प्रकृतेन विशेषेणाप्रकृतस्य सामान्यस्य समर्थनम् ॥ दानमिति । दानं वितरणं मदजलं च । जलैरुद्धैर्जडैश्च । लङ्घयोरभेदात् । अधिरूढे आक्रान्ते सति । विद्यमानम् ॥



(१९०)

कुवलयानन्दः । [ विकस्वरालङ्कारः ६२ ]

तिको बुद्धिमांश्च क आसितुं स्थातुमुत्सहेत शक्नुयात् । यस्मान्मिम-  
क्षोर्मज्जनं कर्तुमिच्छोर्दन्तिनो गजस्य कटो गण्ड एव कटाहस्तस्य  
तटादग्रादलीनां पटलैः समूहैः परितो मंथु शीघ्रमुदपाति उत्पतितमि-  
त्यन्वयः । अत्रापि पूर्वाद्धोक्तमप्रकृतसामान्यमुत्तराद्धोक्तेन प्रकृतेन  
विशेषेण समर्थितम् ॥ १२१ ॥ १२२ ॥

इत्यलङ्कारचन्द्रिकायां कुवलयानन्दटीकायामर्थान्तरन्यासा-  
लङ्कारप्रकरणम् ॥ ६१ ॥

विकस्वरालङ्कारः ६२.

(चं०)—यस्मिन्विशेषसामान्यविशेषाः स विकस्वरः ।  
स न जिग्ये महान्तो हि दुर्धर्षाः सागरा इव ॥ १२३ ॥

(कुवल०)—यत्र कस्यचिद्विशेषस्य समर्थनार्थं सामान्यं वि-  
न्यस्य तत्प्रसिद्धावप्यपरितुष्यता कविना तत्समर्थनाय  
पुनर्विशेषान्तरमुपमानरीत्यार्थान्तरन्यासविधया वा वि-  
न्यस्यते तत्र विकस्वरालङ्कारः । उत्तराद्धं यथा कथंचिदु-  
दाहरणम् । इदं तु व्यक्तमुदाहरणम्—

अनन्तरत्नप्रभवस्य यस्य

हिमं न सौभाग्यविलोपि जातम् ।

एको हि दोषो गुणसन्निपाते

निमज्जतीन्दोः किरणेष्विवाङ्कः ॥

इदमुपमानरीत्या विशेषान्तरस्य न्यसने उदाहरणम् ॥

(अ०चं०)—यस्मिन्निति ॥ यस्मिन्काव्ये इत्यर्थात् । निबध्यत इति शेषः ।  
समर्थ्यसमर्थकभावापन्नत्वं तु न लक्षणे निवेशनीयम् । तद्विना चम-  
त्काराभावेन चमत्कारित्वविशेषणमवश्यवक्तव्येनैवानतिप्रसङ्गात् ।  
एवमर्थान्तरन्यासलक्षणेऽपि बोध्यम् ॥ स नेति । स प्रकृतो राजा न  
जिग्ये न जितोऽर्थात्परैरिति शेषः । तत्समर्थनं महान्तो हि दुर्धर्षा  
अनाक्रमणीया इति सामान्येन तस्यापि सागरा इवेति विशेषोपमेयेति  
ज्ञेयम् । प्रसिद्धेरल्पत्वात्तत्रापरितोषो बोध्यः ॥ यथा कथञ्चिदिति ।  
अनाक्रमणीयत्वस्यातिप्रसिद्धत्वेन तत्समर्थनापेक्षाभावाच्चन्द्रलो-  
कगते तत्र समञ्जसमिति भावः । इदं वक्ष्यमाणम् ॥ व्यक्तमिति ।



[ प्रौढोक्तयलङ्कारः ६३ ] अलङ्कारचन्द्रिकासमेतः । ( १९१ )

गुणसमुदाये एकस्य दोषस्यानाकलनमनतिप्रसिद्धतया समर्थनापेक्ष-  
मिन्दोरित्यादिविशेषेण समर्थ्येत इत्यतः स्फुटमित्यर्थः ॥

( कुव० )-अर्थान्तरन्यासविधया यथा-

कर्णारुन्तुदमन्तरेण रणितं गाहस्व काक स्वयं

माकन्दं मकरन्दशालिनमिह त्वां मन्महे कोकिलम् ।

धन्यानि स्थलवैभवेन कतिचिद्वस्तूनि कस्तूरिकां

नेपालक्षितिपालभालपतिते पङ्के न शङ्केत कः ॥

मालिन्यमञ्जशशिनोर्मधुलिङ्कलङ्कौ

धत्तो मुखे तु तव दृक्तिलकाञ्जनाभाम् ।

दोषावितः क्वचन मेलनतो गुणत्वं

वक्तुर्गुणौ हि वचसि भ्रमविप्रलम्भौ ॥ १२३ ॥

( अ० चं० )-कर्णेति ॥ हे काक कर्णयोररुन्तुदं पीडाजनकं रणितं शब्दि-  
तमन्तरेण विना स्वयं मकरन्दः पुष्परसस्तच्छालिनं माकन्दमाग्नवृक्षं  
गाहस्व आश्रय इहाग्नतरौ त्वां वयं कोकिलं मन्महे जानीमहे । यतः  
स्थलवैभवेन स्थानमाहात्म्येन कतिचिद्वस्तूनि धन्यानि भवन्तीति  
सामान्येन पूर्वोक्तिविशेषसमर्थनम् । अत्रापि तदाकांक्षायां विशेषरूप-  
मर्थान्तरं न्यसति-नेपालभूमिपालस्य भाले पतिते पङ्के कस्तूरिकां को  
न शङ्केतापि तु सर्वं इति ॥ मालिन्यमिति । मधुलिङ्ग भ्रमरः कलङ्कश्चै-  
तावमञ्जशशिनोर्मालिन्यं धत्तः कुरुतः तव मुखे तु दृक् च तिलकाञ्जनं  
च तयोराभां शोभां धत्त इत्यनुषज्यते । अञ्जनाभे इति पाठे द्वितीया-  
द्विवचनम् । उक्तमर्थं सामान्येन समर्थयति-दोषावपि क्वचित् मेल-  
नतो मिथो मेलनात् गुणत्वमितिः प्राप्नुत इति । कथमेतत्तत्राह । हि  
यतः वक्तुर्वचसि भ्रमविप्रलम्भौ भ्रान्तिप्रतारणे गुणौ भवतः । घट-  
वति घटाभावं निर्णाय परप्रतारणाय घटोऽस्तीति प्रयुक्ते वाक्ये प्रमा-  
जनकत्वात्तयोर्गुणत्वमिति भावः ॥ १२३ ॥

इत्यलङ्कारचन्द्रिकायां कुवलयानन्दटीकायां विकस्वरालङ्कार-  
प्रकरणम् ॥ ६२ ॥

प्रौढोक्तयलङ्कारः ६३.

( चन्द्रा० )-प्रौढोक्तिरुत्कर्षाहेतौ तद्धेतुत्वप्रकल्पनम् ।

कचाः कलिन्दजातीरतमालस्तोममेचकाः ॥ १२४ ॥



(१९२)

कुवलयानन्दः । [सम्भावनालंकारः ६४]

(कुव०)-कार्यातिशयाहेतौ तद्वेतुत्वप्रकल्पनं प्रौढोक्तिः ।  
यथा तमालगतनैल्यातिशयाहेतौ यमुनातटरोहणे तद्वे-  
तुत्वप्रकल्पनम् ।

यथा वा-कल्पतरुकामदोग्ग्रीचिन्तामणिधनदशंखानाम् ।  
रचितो रजोभरपयस्तेजःश्वासान्तराम्बरैरेषः ॥

अत्र कल्पवृक्षाद्येकैकवितरणातिशायिवर्णनीयराजवि-  
तरणातिशयाहेतौ कल्पवृक्षपरागादिरूपपञ्चभूतनिर्मितत्वे-  
न तद्वेतुत्वप्रकल्पनं प्रौढोक्तिः ॥ १२४ ॥

(अ०चं०)-प्रौढोक्तिरिति ॥ उत्कर्षस्याहेतावुत्कर्षहेतुत्वकल्पनं प्रौढोक्तिः ।  
कलिन्दजा यमुना । स्तोमः समूहः । मेचकाः श्यामाः । रोहणे उद्भवे ॥  
कल्पेति । एष राजा कल्पवृक्षादीनां क्रमेण रजोभरादिभिः पञ्चभिः  
रचित इत्यन्वयः । धनदः कुबेरः । शंखो निधिविशेषः । रजोभरः परा-  
गसमूहः । पयो दुग्धम् । श्वासः प्रसिद्धः । अन्तराम्बरं शंखाभ्यन्तर-  
माकाशम् । अतिशायीत्यग्निमवितरणेनान्वितम् । अहेतौ पञ्चनिर्मित-  
त्वे इति सामानाधिकरण्येनान्वयः ॥ १२४ ॥

इत्यलङ्कारचन्द्रिकायां कुवलयानन्दटीकायां प्रौढोक्त्य-  
लङ्कारप्रकरणम् ॥ ६३ ॥

सम्भावनालंकारः ६४.

(चं०)-सम्भावना यदीत्थं स्यादित्यूहोऽन्यस्य सिद्ध्ये ।  
यदि शेषो भवेद्वक्ता कथिताः स्युर्गुणास्तव ॥ १२५ ॥

यथा वा-

कस्तूरिकामृगाणामण्डाद्गन्धगुणमखिलमादाय ।

यदि पुनरहं विधिः स्यां खलजिह्वायां निवेशयिष्यामि ॥

यद्यर्थोक्तौ च कल्पनमतिशयोक्तिभेद इति काव्यप्र-  
काशकारः ॥ १२५ ॥



[मिथ्याध्यवसित्यलङ्कारः १९] अलङ्कारचन्द्रिकासमेतः । ( १९३ )

( अ०चं० )-सम्भावनेति ॥ ऊहस्तर्कः ॥ कस्तूरिकेति । अहं यदि सृष्टिकर्ता  
स्यां तदा कस्तूरिकामृगाणामण्डादखिलं गन्धरूपं गुणमादाय खल-  
जिह्वायां निवेशयिष्यामीत्यन्वयः ॥ १२५ ॥

इत्यलङ्कारचन्द्रिकायां कुवलयानन्दटीकायां सम्भावना-  
लङ्कारप्रकरणम् ॥ ६४ ॥

मिथ्याध्यवसित्यलङ्कारः ६५.

(चं)-किञ्चिन्मिथ्यात्वसिद्धयर्थं मिथ्यार्थान्तरकल्पनम्  
मिथ्याध्यवसितिर्वेश्यां वशयेत्त्वस्रजं वहन् ॥ १२६ ॥

( कुव० )-अत्र वेश्यावशीकरणस्यात्यन्तासम्भावितत्वसि-  
द्धये गगनकुसुममालिकाधारणरूपार्थान्तरकल्पनं मिथ्या-  
ध्यवसितिः ॥ यथा वा-

अस्य क्षोणिपतेः परार्द्धपरया लक्ष्मीकृताः सङ्ख्याया  
प्रज्ञाचक्षुरवेक्ष्यमाणबधिरश्राव्याः किलाकीर्तयः ।

गीयन्ते स्वरमष्टमं कलयता जातेन बन्धोदरा-

न्मूकानां प्रकरेण कूर्मरमणीदुग्धोदधे रोधसि ॥

अत्राद्योदाहरणं निदर्शनागर्भं द्वितीयं तु शुद्धम् । अस-  
म्बन्धे सम्बन्धरूपातिशयोक्तितो मिथ्याध्यवसितेः कि-  
ञ्चिन्मिथ्यात्वसिद्धयर्थं मिथ्यार्थान्तरकल्पनात्मना विच्छि-  
त्तिविशेषेण भेदः ॥ १२६ ॥

( अ०चं० )-किञ्चिदिति ॥ कस्यचिदर्थस्य मिथ्यात्वसिद्धयर्थं मिथ्या-  
भूतार्थान्तरकल्पनं मिथ्याध्यवसितिरलङ्कारः । वेश्यामित्युदाहरणम् ।  
स्रजं गगनमालाम् । अत्र खपुष्पमालाधारणमिव वेश्यावशीकरण-  
मिति निदर्शनापि बोध्या ॥ अस्याेति । परार्द्धपरया परार्द्धसंख्यामति-  
क्रान्तया । लक्ष्मीकृता उपलक्षिताः । प्रज्ञाचक्षुषा अन्धेनावेक्ष्यमाणाश्च  
ता बधिरश्राव्याश्चेति कर्मधारयः । कलयता कुर्वता । प्रकरेण समूहेन ।  
कूर्मरमणी कच्छपी । रोधसि तीरे । मिथ्याध्यवसितेरित्यस्य भेद  
इत्यत्रान्वयः । कल्पनाविच्छित्तिविशेषेण कल्पनाप्रयुक्तविच्छित्तिविशे-  
षेण । कल्पनात्मनेति पाठे कल्पनास्वरूपेणेत्यर्थः । उपधेयसङ्करेऽप्युपा-



धेरसङ्करात् । विच्छित्तिविशेषणेति च तस्यैव विशेषणम् । विच्छित्ते-  
विशेषो यस्मादिति, विच्छित्तिं विशेषयति व्यावर्तयतीति वा व्युत्पत्तेः ।  
एतेन प्रौढोक्त्यैव गतार्थतामाचक्षाणा निरस्ता वेदितव्याः । न च मि-  
थ्याध्यवसितेरलङ्कारान्तरत्वे “हरिश्चन्द्रेण सञ्चरमाः प्रगीता धर्मसूनुना ।  
खेलन्ति निगमोत्सङ्गे मातर्गङ्गे गुणास्तव ॥ ” इत्यादौ हरिश्चन्द्रादि-  
सम्बन्धाद्गुणानां सत्यताप्रतीतिः । सत्याध्यवसितिरपि तथा स्यादिति  
वाच्यम् । सत्यताप्रतीत्यर्थं कस्याप्यर्थस्य कविप्रतिभाकल्पितत्वाभावेन  
शब्दमात्रेणालङ्कारताया असम्भवात् । कविप्रतिभामात्रकल्पिता अर्थाः ।  
काव्ये अलङ्कारपदास्पदमिति विषमालङ्कारप्रकरणे त्वयैवाभिधानादि-  
त्यलं विस्तरेण ॥ १२६ ॥

इत्यलङ्कारचन्द्रिकायां कुवलयानन्दटीकायां मिथ्याध्यव-  
सित्यलङ्कारप्रकरणम् ॥ ६५ ॥

ललितालङ्कारः ६६.

( चं० )-वर्ण्ये स्याद्दर्णवृत्तान्तप्रतिबिम्बस्य वर्णनम् ।

ललितं निर्गते नीरे सेतुमेषा चिकीर्षति ॥ १२७ ॥

( कुव० )-प्रस्तुते धर्मिणि यो वर्णनीयो वृत्तान्तस्तमवर्णयित्वा  
तत्रैव तत्प्रतिबिम्बरूपस्य कस्यचिदप्रस्तुतवृत्तान्तस्य  
वर्णनं ललितम् । यथाकथञ्चिदाक्षिप्यसमागततत्का-  
लोपेक्षितप्रतिनिवृत्तनायिकान्तरासक्तनायकानयनार्थं स-  
खीं प्रेषयितुकामां नायिकामुदिश्य सख्या वचनेन तद्व्या-  
पारप्रतिबिम्बभूतगतजलसेतुबन्धवर्णनम् । नेयमप्रस्तु-  
तप्रशंसा प्रस्तुतधर्मिकत्वात्, नापि समासोक्तिः प्रस्तुत-  
वृत्तान्ते वर्ण्यमाने विशेषणसाधारण्येन सारूप्येण वाऽप्र-  
स्तुतवृत्तान्तस्फूर्त्यभावात्, अप्रस्तुतवृत्तान्तादेव सरूपा-  
दिह प्रस्तुतवृत्तान्तस्य गम्यत्वात्, नापि निदर्शना प्रस्तु-  
ताप्रस्तुतवृत्तान्तयोः शब्दोपात्तयोरैक्यसमारोप एव तस्याः  
समुन्मेषात् । यदि त्रिषयविषयिणोः शब्दोपात्तयोः प्रव-  
र्तमान एवालङ्कारो विषयिमात्रोपादानेऽपि स्यात्तदा रूप-



कमेव भेदेऽप्यभेदरूपाया अतिशयोक्तेरपि विषयमाक्रामेत् । ननु तर्ह्यत्र प्रस्तुतनायकादिनिगरणेन तत्र शब्दोपात्ताप्रस्तुतनीराद्यभेदाध्यवसाय इति भेदे अभेदरूपातिशयोक्तिरस्तु । एवं तर्हि सारूप्यनिबन्धना अप्रस्तुतप्रशंसाविषयेऽपि सैवातिशयोक्तिः स्यात् ।

( अ०चं० )—प्रस्तुत इति ॥ ललितमिति लक्ष्यनिर्देशः । निर्गत इत्युदाहरणम् । दाक्षिण्येत्यादिक्तप्रत्ययान्तचतुष्टयं नायकविशेषणम् । दाक्षिण्यमनुरोधशीलत्वम् ॥ तद्व्यापारेति । सखीप्रेषणरूपनायिकाव्यापारस्वरूपेत्यर्थः । सारूप्यं चात्र नैरर्थक्यम् । क्लृप्तालङ्कारेष्वन्तर्भावमाशङ्क्य निराकरोति—नेयमित्यादिना ॥ प्रस्तुताप्रस्तुतेति । तथा च प्रकृतेऽप्रस्तुतवृत्तान्तस्यैवोपादानान्निर्दर्शना न युक्तेति भावः । ननु भयोः शब्दोपात्तत्वं इवाप्रस्तुतमात्रस्य तत्त्वेऽपि निर्दर्शनास्त्वित्याशङ्क्याह—यदिति ॥ प्रतिबन्धा तावत्परिहरति—तर्हि सारूप्येति ॥ “एकः कृती शकुन्तेषु योऽन्यं शक्नान्न याचते ।” इत्यादावित्यर्थः ॥

( कुव० )—अप्रस्तुतधर्मिकत्वान्न भवतीति चेत् । तत्राप्यप्रस्तुतधर्मिवाचकपदस्यापि प्रसिद्धातिशयोक्त्युदाहरणेष्विव प्रस्तुतधर्मिलक्षकत्वसम्भवात् । नन्वप्रस्तुतप्रशंसायां सरूपादप्रस्तुतवाक्यार्थात्प्रस्तुतवाक्यार्थोऽवगम्यते न त्वतिशयोक्ताविव विषयवाचकैस्तत्तत्पदैर्विषया लक्ष्यन्त इति भेद इति चेत्तर्हि इहापि प्रस्तुतगतादप्रस्तुतवृत्तान्तरूपाद्वाक्यार्थात्तद्वत्प्रस्तुतवृत्तान्तरूपो वाक्यार्थोऽवगम्यत इत्येवातिशयोक्तितो भेदोऽस्तु ।

( अ०चं० )—अप्रस्तुतेति ॥ अप्रस्तुतस्य शकुन्तादेस्तत्र वर्णनीयत्वादतिशयोक्तिस्थले च वापी कापीत्यादौ वापीत्वादिना प्रस्तुतनाभ्यादेर्वर्णयत्वातिशयोक्तिस्तत्रापादयितुं शक्येति भावः । अप्रसिद्धोऽयं हेतुरित्याह—तत्रेति ॥ प्रसिद्धेति । वापी कापीत्यादिसर्वसम्भवेत्यर्थः ॥ तद्वत्तेति । प्रस्तुतगतेत्यर्थः ।

( कुव० )—वस्तुतस्तु—

“सोऽपूर्वो रसनाविपर्ययविधिस्तत्कर्णयोश्चापलं  
दृष्टिः सा मदविस्मृतस्वपरदिक्किं भूयसोक्तेन वा ।



पूर्वं निश्चितवानसि भ्रमर हे यद्धारणोऽद्याप्यसा-

वन्तः शून्यकरो निषेव्यत इति ध्रातः क एष ग्रहः ॥”

इत्याद्यप्रस्तुतप्रशंसोदाहरणे प्रथमप्रतीतादप्रस्तुतवाक्यार्थात्प्रस्तुतवाक्यार्थोऽवगम्यत इत्येतन्न घटते । अप्रस्तुते वारणस्य भ्रमरासेव्यत्वे कर्णचापलमात्रस्य भ्रमरनिराकरणहेतुत्वसम्भवेऽपि रसनाविपर्ययान्तःशून्यकरत्वयोर्हेतुत्वासम्भवेन मदस्य प्रत्युत तत्सेव्यत्व एव हेतुत्वेन च रसनाविपर्ययादीनां तत्र हेतुत्वान्वयार्थं वारणपदस्य दुष्प्रभुरूपविषयक्रोडीकारेणैव प्रवृत्तेर्बलव्यत्वात् । एवं सत्यपि यद्यप्रस्तुतसम्बोधनादिविच्छित्तिविशेषात्तत्राप्रस्तुतप्रशंसाया अतिशयोक्तितो भेदो घटते । तदात्रापि प्रस्तुतं धर्मिणं स्वपदेन निर्दिश्य तत्राप्रस्तुतवर्णनारूपस्य विच्छित्तिविशेषस्य सद्भावात्ततो भेदः सुतरां घटते ॥

( अ०चं० )—अप्रस्तुतप्रशंसायां कचित्प्रस्तुतयोरभेदाध्यवसानमप्यप्रस्तुतवाक्यार्थप्रतीतिकाले दृश्यते । ललिते तु न कापीति सुतरामतिशयोक्तितो भेद इत्याह—सोऽपूर्वं इत्यादिना ॥ रसनाविपर्ययः अग्निशापात्करिणां जिह्वापरिवृत्तिः । पूव विपरीताभिधानं च कर्णचापलं प्रसिद्धं पिशुनप्रताप्यत्वं च । मदः प्रसिद्धः गर्वश्च । तेन विस्मृता स्वपरयोर्दिङ्मार्गं आप्तानाप्तविभागश्च यया सा दृष्टिः वारणो गजो वारकश्च । शून्यः सरन्ध्रो धनरहितश्च । करः शुण्डा हस्तश्च । ग्रह आग्रहः । कुतो न घटते तत्राह—अप्रस्तुत इति ॥ एतच्च भ्रमरासेव्यत्व इत्यस्य विशेषणम् । भ्रमरनिरासकरणस्येति च कर्णचापलमात्रस्येत्यस्य क्रोडीकरः । स्वार्थेन सममभेदाध्यवसायः । अप्रस्तुतसम्बोधनादिति । आदिना सारूप्यनिबन्धनप्रस्तुतवाक्यार्थावगतिपरिग्रहः । अत्रापि ललितालङ्कारेऽपि ॥ वर्णनारूपस्येति । चमत्कारितारूपाया विच्छित्तेस्तदवच्छेदकवर्णनारूपत्वमित्यभिप्रायः ॥

( कुव० )—“पश्य नीलोत्पलद्वन्द्वान्निस्सरन्ति”, “वापी कापि स्फुरति गगने तत्परं सूक्ष्मपद्मा” इत्यादिषु तु प्रस्तुतस्य कस्यचिद्धर्मिणः स्ववाचकेनानिर्दिष्टत्वादाति-



शयोक्तिरेव । एतेन जलगतसेतुबन्धवर्णनादिष्वसम्बन्धे  
सम्बन्धातिशयोक्तिरस्त्विति शङ्कापि निरस्ता । तथा  
सति कस्त्वम्भोः कथयामीत्यादावपि तत्प्रसङ्गात्सारु-  
प्यनिबन्धनप्रस्तुतवाक्यार्थावगतिरूपविच्छित्तिविशेषाल-  
ङ्कारान्तरकल्पनं त्विहापि तुल्यम् । तस्मात्सर्वालङ्कारवि-  
लक्षणमिदं ललितम् ।

यथा वा—क सूर्यप्रभवो वंशः क चाल्पविषया मतिः ।

तितीर्षुर्दुस्तरं मोहादुडुपेनास्मि सागरम् ॥

अत्रापि निदर्शनाभ्रान्तिर्न कार्या । अल्पविषयया  
मत्या सूर्यवंशं वर्णयितुमिच्छुरहमिति प्रस्तुतवृत्तान्तानु-  
पन्यासात्तत्प्रतिबिम्बभूतस्य उडुपेन सागरं तितीर्षुस्मी-  
त्यप्रस्तुतवृत्तान्तस्य वर्णनेनादौ विषमालङ्कारविन्यसनेन  
च केवलं तत्र तात्पर्यस्य गम्यमानत्वात् ॥

( अ०चं० )—कस्यचिन्नेत्रद्वन्द्वादेः । स्ववाचकेन नेत्रादिपदेन । अनिर्दिष्ट-  
त्वादप्रतिपादितत्वात् ॥ अतिशयोक्तिरस्तीति । अतिशयोक्तिरेवास्ती-  
त्यर्थः । तत्प्रसङ्गात् सम्बोध्यत्वोच्चारयितृत्वयोरसम्बन्धेऽपि सम्बन्ध-  
वर्णनादतिशयोक्तिमात्रप्रसङ्गात् । अलङ्कारान्तरं कस्त्वमित्यादावप्र-  
स्तुतप्रशंसा प्रकृते तु ललितमिति ॥ तत्प्रतिबिम्बेति । प्रस्तुतार्थप्रति-  
बिम्बरूपस्याप्रस्तुतार्थस्येत्यर्थः । आदौ पूर्वार्द्धे ॥ विषमेति । स्वमति-  
सूर्यवंशयोरत्यन्तानुरूपत्वरूपेत्यर्थः । तात्पर्यस्य तादृशमतिकरणक-  
सूर्यवंशवर्णनेच्छाभिप्रायस्य ॥

( कुव० )—यथा वा—अनाथि देशः कतमस्त्वयाद्य

वसन्तमुक्तस्य दशां वनस्य ।

त्वदाप्तसङ्केततया कृतार्था

श्राव्यापि नानेन जनेन संज्ञा ॥

अत्र कतमो देशस्त्वया परित्यक्त इति प्रस्तुतार्थमनु-  
पन्यस्य वसन्तमुक्तस्य वनस्य दशामनायीति तत्प्रतिबि-  
म्बभूतार्थमात्रोपन्यासाललितालङ्कारः ॥ १२७ ॥



( अ०चं० )-अनायीति । नलं प्रति दमयन्त्या उक्तिः । हे नल अद्य त्वया कतमो देशो वसन्तमुक्तस्य वनस्य दशामनाधि प्रापितः । त्वयि प्राप्त-सङ्केततया कृतार्था संज्ञा नामाप्यनेन मल्लक्षणेन जनेन न श्राव्या न श्रव-णार्हा अपि तु श्राव्यैवेति । अत्र च तादृशवनदशारूपस्याप्रस्तुतार्थस्य प्रस्तुते देशे कथनात्प्रस्तुतवृत्तान्तस्योक्तरूपस्य प्रतीतिः । न चात्र वा-रणेन्द्रलीलामितिवत्पदार्थनिदर्शना युक्तेति वाच्यम् । तत्र पूर्वार्द्धेन प्रकृतवृत्तान्तोपादानेन सादृश्यपर्यवसानरूपनिदर्शनासत्त्वेऽप्यत्र तद-नुपादानेन तद्व्यङ्ग्यताप्रयुक्तविच्छित्तिविशेषवत्त्वेन ललितालङ्कारस्यै-वोचितत्वात् । एतेन दशापदलक्षितनिःश्रीकत्वरूपकार्यद्वारेण कार-णस्य राजकर्तृकत्यागकर्मत्वस्याभिधानात्पर्यायोक्तमित्यपि निरस्तम् । उपधेयसङ्करेण्युपाधेरसङ्कराच्चेति संक्षेपः ॥ १२७ ॥

इत्यलङ्कारचन्द्रिकायां कुवलयानन्दटीकायां ललिता-  
लङ्कारप्रकरणम् ॥ ६६ ॥

प्रहर्षणालङ्कारः ६७.

( चन्द्रा० )-उत्कण्ठितार्थसंसिद्धिर्विना यत्नं प्रहर्षणम् ।  
तामेव ध्यायते तस्मै निमृष्टा सैव दूतिका ॥ १२८ ॥

( कुव० )-उत्कण्ठा इच्छाविशेषः ।

“सर्वेन्द्रियसुखास्वादो यत्रास्तीत्यभिमन्यते ।

तत्प्राप्तीच्छां ससङ्कल्पासुत्कण्ठां कवयो विदुः ॥”

इत्युक्तलक्षणात्तद्विषयस्यार्थस्य तदुपायसम्पादनयत्नं  
विना सिद्धिः प्रहर्षणम् । उदाहरणं स्पष्टम् । यथा वा-  
मैथैर्मेदुरमम्बरं वनभुवः श्यामास्तमालद्रुमै-

र्नक्तं भीरुरयं त्वमेव तदिमं राधे गृहं प्रापय ।

इत्थं नन्दनिदेशतश्चलितयोः प्रत्यध्वकुञ्जद्रुमं

राधामाधवयोर्जयन्ति यमुनाकूले रहःकलयः ॥

अत्र राधामाधवयोः परस्परमुत्कण्ठितत्वं प्रसिद्धतर-  
मग्रे च ग्रन्थकारेण निबद्धमित्यत्रोदाहरणे लक्षणा-  
नुगतिः ॥ १२८ ॥



( अ०चं० )-दूतिकाभेदेत्यर्थः । निसृष्टा प्रेषिता । ससङ्कल्पां मनोरथ-  
सहिताम् ॥ भवैरिति । मेदुरं तुन्दिलम् । नक्तं रात्रिरस्तीति शेषः ।  
नन्दनिदेशतो नन्दस्याज्ञावशात् । प्रत्यध्वकुञ्जद्रुममध्वसम्बन्धिकुञ्जद्रु-  
मं द्रुमं प्रति । ग्रन्थकारेण गीतगोविन्दकृता ॥ १२८ ॥

(चंद्रा०)-वाञ्छितादधिकार्थस्य संसिद्धिश्च प्रहर्षणम् ।  
दीपमुद्योजयेद्यावत्तावदभ्युदितो रविः ॥ १२९ ॥

( कुव० )-स्पष्टम् । यथा वा-

चातकस्त्रिचतुरान्पयःकणा-

न्याचते जलधरं पिपासया ।

सोऽपि पूरयति विश्वमम्भसा

हन्त हन्त महतामुदारता ॥ १२९ ॥

( अ०चं० )-चातक इति ॥ यत्तु चातकस्य त्रिचतुरकणमात्रार्थितया जलद-  
कर्तृकेणाम्भसा विश्वपूरणेन हर्षाधिक्याभावादयुक्तमुदाहरणमिति । तत्तु-  
च्छम् । हेत्वसिद्धेः । न हि क्षुद्रपशमाय तत्पर्याप्तान्नमात्रार्थिनस्तदधि-  
कान्नलाभे हर्षाधिक्यं नास्तीति वक्तुं शक्यते । तदानीमुपयोगाभावेऽपि  
स्वस्यैव कालान्तरे तदुपयोगसत्त्वात् । न च चातकस्य जलसङ्ग्रहात्तुप-  
योगाद्वैषम्यं शङ्कनीयम् । चातकवृत्तान्तस्याप्रस्तुततया तद्वचद्भ्ये प्रस्तु-  
तदात्त्याचकवृत्तान्ते काव्यस्य पर्यवसानादिति ॥ १२९ ॥

(चं०)-यत्नादुपायसिद्धयर्थात्साक्षाल्लाभः फलस्य च  
निध्यजनौषधीमूलं खनता साधितो निधिः ॥ १३० ॥

( कुव० )-फलोपायसिद्धयर्थाद्यत्नान्मध्ये उपायसिद्धिमन-  
पेक्ष्य साक्षात्फलस्यैव लाभोऽपि प्रहर्षणम् । यथा निध्य-  
जनसिद्धयर्थं मूलिकां खनतस्तत्रैव निधेर्लाभः । यथा वा-

उच्चित्य प्रथममधःस्थितं मृगाक्षी

पुष्पौघं श्रितविटपं ग्रहीतुकामा ।

आरोढुं पदमदधादशोकयष्टा-

वामूलं पुनरपि तेन पुष्पिताऽभूत् ॥

अत्र पुष्पग्रहणोपायभूतारोहणसिद्धयर्थात्पदनिधानात्त-  
त्रैव पुष्पग्रहणलाभः ॥ १३० ॥



( अ० चं० )-तृतीयं प्रभेदमाह-यत्नादिति ॥ प्रहर्षणमित्यनुवर्तते ॥ निध-  
ञ्जनेति । निधिदर्शनसाधनं यदञ्जनं तत्साधनौषधीमूलमित्यर्थः । साधि-  
तो लब्धः ॥ उच्चित्येति । अधःस्थितं वृक्षस्याधोदेशे स्थितम् । अव-  
स्थितमिति पाठे समीपाशोकयष्टाववस्थितमित्यर्थः । श्रिता आश्रिता  
विटपाः शाखा येनेति पुष्पौघविशेषणम् । अद्धादाहितवती । यष्टिः  
स्कन्धः । तेन पादाघातेन । पुनरप्यामूलं पुष्पिताभृदर्थोदशोकयष्टिः ।  
अत्र च तदसाध्यकयत्नात्तल्लाभ इति प्रकारत्रयसाधारणं सामान्यल-  
क्षणं बोध्यम् ॥ १३० ॥

इत्यलङ्कारचन्द्रिकायां कुवलयानन्दटीकायां प्रहर्षणा-  
लङ्कारप्रकरणम् ॥ ६७ ॥

विषादनालङ्कारः ६८.

(चन्द्रा०)-इष्यमाणविरुद्धार्थसम्प्राप्तिस्तु विषादनम् ।  
दीपमुद्योजयेद्यावन्निर्वाणस्तावदेव सः ॥ १३१ ॥

( कुव० )-यथा वा-

रात्रिर्गमिष्यति भविष्यति सुप्रभातं  
भास्वानुदेष्यति हसिष्यति पङ्कजश्रीः ।  
इत्थं विचिन्तयति कोशगते द्विरेफे

हा हन्त हन्त नलिनीं गज उज्जहार ॥ १३१ ॥

( अ० चं० )-इष्यमाणविरोधो योऽर्थस्तत्सम्प्राप्तिर्विषादनमलङ्कारः । उद्यो-  
जयेदुद्दीप्तं कुर्यात् । उद्योजयेद्यावदित्यनेन तदिच्छामात्रं न तु तत्कर-  
णमिति विषमाद्भेदः । एवमग्निमोदाहरणेऽपीच्छामात्रं न त्विष्टोत्पत्त्य-  
नुकूलाचरणमिति ॥ १३१ ॥

इत्यलङ्कारचन्द्रिकायां कुवलयानन्दटीकायां विषादनालङ्कार-  
प्रकरणम् ॥ ६८ ॥

उल्लासालङ्कारः ६९.

(चन्द्रा०)-एकस्य गुणदोषाभ्यामुल्लासोऽन्यस्य तौ यदि ।  
अपि मां पावयेत्साध्वी स्नात्वेतीच्छतिजाह्नवी १३२ ॥



काठिन्यं कुचयोः सृष्टुं वाञ्छन्त्यः पादपद्मयोः ।  
निन्दन्ति च विधातारं त्वद्धाटीष्वरियोषितः ॥ १३३ ॥  
तदभाग्यं धनस्यैव यन्नाश्रयति सज्जनम् ।  
लाभोऽयमेव भूपालसेवकानां न चेद्वधः ॥ १३४ ॥

( कुव० )-यत्र कस्यचिद्गुणेनान्यस्य गुणो दोषेण दोषो गुणेन दोषो दोषेण गुणो वा वर्ण्यते स उल्लासः । द्वितीया-  
र्द्धमाद्यस्योदाहरणम् । तत्र पतिव्रतामहिमगुणेन तदीय-  
स्नानतो गङ्गायाः पावनत्वगुणो वर्णितः । द्वितीयश्लोके  
द्वितीयस्योदाहरणम् । तत्र राज्ञो धाटीषु बने पलायमा-  
नानामरातियोषितां पादयोर्धावनपरिपन्थिमार्दवदोषेण  
तयोः काठिन्यमसृष्ट्वा व्यर्थं कुचयोस्तत्सृष्टवतो धातुर्नि-  
न्द्यत्वदोषो वर्णितः । तृतीयश्लोकस्तृतीयचतुर्थयोरुदाह-  
रणम् । तत्र सज्जनमहिमगुणेन धनस्य तदनाश्रयणं दोष-  
त्वेन राज्ञः क्रौर्यदोषेण तत्सेवकानां वधं विना विनिर्ग-  
मनं गुणत्वेन वर्णितम् ॥

( अ०चं० )-एकस्येति ॥ एकस्य गुणदोषाभ्यामन्यस्य तौ गुणदोषौ यदि  
भवतस्तदोल्लासालङ्कारः ॥ अपीति । अपिः सम्भावनायाम् । साध्वी  
पतिव्रता स्नात्वा मां पावयेदिति जाह्नवी इच्छतीत्यन्वयः । तव धाटीषु  
युद्धयात्रासु कुचयोः सृष्टुं काठिन्यं पादपद्मयोर्वाञ्छन्त्योऽरियोषितो  
विधातारं निन्दन्तीत्यन्वयः । सृष्टुमिति पाठे कुचयोः काठिन्यं पदयोः  
सृष्टुमिच्छन्त्य इत्यन्वयः ॥ लाभोऽयमिति । भूपालसेवकानामयमेव  
लाभो यदि वधो न भवतीत्यन्वयः ॥

कुव० )-अनेनैव क्रमेणोदाहरणान्तराणि ।

यदयं रथसङ्क्षोभादंसेनांसो निपीडितः ।

एकः कृती मदङ्गेषु शेषमङ्गं भुवो भरः ॥

अत्र नायिकासौन्दर्यगुणेन तदंसनिपीडितस्य स्वांसस्य  
कृतित्वगुणो वर्णितः ॥



लोकानन्दन चन्दनद्रुम सखे नास्मिन्वने स्थायितां  
 दुर्वशैः परुषैरसारहृदयैराक्रान्तमेतद्रुमम् ।  
 ते ह्यन्योन्यनिघर्षजातदहनज्वालावलीसङ्कुला  
 न स्वान्येव कुलानि केवलमहो सर्वं दहेयुर्वनम् ॥  
 अत्र वेणूनां परस्परसङ्घर्षणसञ्जातदहनसङ्कुलत्वदोषेण  
 वननाशरूपदोषो वर्णितः ।

दानार्थिनो मधुकरा यदि कर्णतालै-  
 र्दूरीकृताः करिवरेण मदान्धबुद्ध्या ।  
 तस्यैव गण्डयुगमण्डनहानिरेषा  
 भृङ्गाः पुनर्विकचपद्मवने चरन्ति ॥  
 अत्र भ्रमराणामलङ्करणत्वगुणेन गजस्य तत्प्रतिक्षेपो  
 दोषत्वेन वर्णितः ।

आघ्रातं परिचुम्बितं परिमुहुर्लीढं पुनश्चर्वितं  
 त्यक्तं वा भुवि नीरसेन मनसा तत्र व्यथां मा कृथाः ।  
 हे सद्रत्न तवैव देव कुशलं यद्वा नरेणादरा-  
 दन्तःसारविलोकनव्यसनिना चूर्णीकृतं नाश्मना ॥  
 अत्र वानरस्य चापलदोषेण रत्नस्य चूर्णनाभावो गुण-  
 त्वेन वर्णितः । अत्र प्रथमचतुर्थयोरुल्लासोऽन्वर्थः । मध्य-  
 मयोश्छत्रिन्यायेन लाक्षणिकः ॥ १३२ ॥ १३३ ॥ १३४ ॥

( अ०च० )-यदयमिति ॥ रथस्य संक्षोभाच्चलनाद्यदयमसौ सेनार्थाद्वयि-  
 ताया निपीडितः सङ्घृष्टो ममाङ्गेषु मध्ये स एवैकः कृती कुशलः । अव-  
 शिष्टमङ्गं भूमेर्भारमित्यर्थः । दुर्वशैर्दुष्टवेणुभिर्दुष्कुलैश्चेत्यादिः श्लेषो  
 बोध्यः । वननाशरूपो वनसम्बन्धनाशरूपः । वनस्येति युक्ततरः पाठः ।  
 तत्प्रतिक्षेपो भ्रमरनिरासो गजस्य दोषत्वेनेति सम्बन्धः ॥ आघ्रात-  
 मिति । मुहुः परिलीढमास्वादितम् । नीरसेन मनसा करणभूतेन । वा-  
 नरेण कर्त्रा । तत्र तस्मिन्सति । विचारणव्यसनिना विचारणतत्परेण ।  
 अश्मना पाषाणेन । प्रथमचतुर्थयोरुणेन गुणदोषेण वा गुण इति भेदयोः ।  
 उल्लास उल्लासशब्दः । अन्वर्थ इति । उत्कटोल्लासः सुखं यत्रेत्यर्था-



[ अवज्ञालङ्कारः ७० ] अलङ्कारचन्द्रिकासमेतः । ( २०३ )

नुगत इत्यर्थः ॥ छत्रिन्यायेनेति । केषुचिच्छत्रसम्बन्धाच्छत्र्यच्छत्रिसमु-  
दाये छत्रिणो यान्तीतिवदित्यर्थः ॥ १३२ ॥ १३३ ॥ १३४ ॥

इत्यलङ्कारचन्द्रिकायां कुवलयानन्दटीकायामुल्लासाल-  
ङ्कारप्रकरणम् ॥ ६९ ॥

अवज्ञालङ्कारः ७०.

(चंद्रा०)-ताभ्यां तौयदिनस्यातामवज्ञालङ्कृतिस्तु सा ।  
स्वलपमेवाम्बु लभते प्रस्थं प्राप्यापि सागरम् ।  
मीलन्ति यदि पद्मानि का हानिरमृतद्युतेः ॥१३५॥

( कुव० )-ताभ्यां गुणदोषाभ्याम् । तौ गुणदोषौ । अत्र कस्य-  
चिद्गुणेनान्यस्य गुणालाभे द्वितीयार्द्धमुदाहरणम् । दोषेण  
दोषस्याप्राप्तौ तृतीयार्द्धम् ।

यथा-मदुक्तिश्चेदन्तर्मदयति सुधीभूय सुधियः

किमस्या नाम स्यादरसपुरुषानादरभरैः ।

यथा यूनस्तद्वत्परमरमणीयापि रमणी

कुमाराणामन्तःकरणहरणं नैव कुरुते ॥

त्वं चेत्सञ्चरसे वृषेण लघुता का नाम दिग्दन्तिनां

व्यालैः कङ्कणभूषणानि कुरुषे हानिर्न हेमामपि ।

मूर्द्धन्यं कुरुषे सितांशुमयशः किन्नाम लोकत्रयी-

दीपस्याम्बुजबान्धवस्य जगतामीशोऽसि किं ब्रूमहे ॥

अत्राद्ये कवितारमणीगुणाभ्यामरसबालकयोर्हृदयो-  
ल्लासरूपगुणाभावो वर्णितः । द्वितीये परमेश्वरानङ्गीकरण-  
दोषेण दिग्गजादीनां लघुतादिदोषाभावो वर्णितः ॥१३५॥

( अ०चं० )-प्रस्थं प्रस्थपरिमाणपात्रम् । मदुक्तिरिति । ममोक्तिः कविता ।  
सुधियोन्तःकरणं सुधीभूयामृतीभूय चेन्मदयति तोषयति तदाऽस्या मदु-  
क्तेः अरसानां नीरसानां पुरुषाणामनादरसमूहैः किं नाम स्यान्न किञ्चि-  
दित्यर्थः । कचिदलसेति पाठः । परमरमणीयापि । केव । रमणी स्त्री  
यूनस्तरुणस्य यथान्तःकरणहरणं कुरुते न तद्वत्कुमाराणां बालानामि-



त्यन्वयः ॥ त्वं चेदिति । शिवं प्रति कस्यापि कवेरुक्तिः । जलांशुं चन्द्रं पक्षे जडांशुम् । अम्बुजबान्धवः सूर्यः । उल्लासरूपगुणाभाव उल्लासरूपस्य गुणस्याभावः ॥ १३५ ॥

इत्यलङ्कारचन्द्रिकायां कुवलयानन्दटीकायामवलङ्कार-  
प्रकरणम् ॥ ७० ॥

अनुज्ञालङ्कारः ७१.

( चन्द्रा० )-दोषस्याभ्यर्थनाऽनुज्ञा तत्रैव गुणदर्शनात् ।  
विपदः सन्तु नः शश्वद्यासु सङ्कीर्त्यते हरिः ॥ १३६ ॥

यथा वा-मय्येव जीर्णतां यातु यत्त्वयोपकृतं हरे ।

नरः प्रत्युपकारार्थी विपत्तिमभिकांक्षति ॥

इयं हनुमन्तं प्रति राघवस्योक्तिः । अत्र प्रत्युपकारा-  
भावो दोषस्तदभ्युपगमे हेतुर्गुणो विपत्त्याकांक्षाया अप्र-  
सक्तिः । सा च व्यतिरेकमुखप्रवृत्तेन सामान्येन विशेषसम-  
र्थनरूपेणार्थान्तरन्यासेन दर्शिता । यथा वा-  
व्रजेम भवदन्तिकं प्रकृतिमेत्य पैशाचिकीं

किमित्यमरसम्पदः प्रमथनाथ नाथामहे ।

भवद्भवनदेहलीविकटतुण्डदण्डाहति-

वुटन्मुकुटकोटिभिर्मघवदादिभिर्भूयते ॥ १३६ ॥

( अ० चं० )-दोषस्येति ॥ अभ्यर्थना इच्छा । तत्रैव दोष एव ॥ अनुज्ञेति  
लक्ष्यनिर्देशः । शश्वन्निरन्तरं सङ्कीर्त्यत इत्यनेनान्वयि ॥ मय्येवेति ।  
जीर्णतां प्रत्युपकाराक्षमताम् । हरिशब्दो वानरार्थः ॥ व्यतिरेकमुखेति ।  
वैधर्म्यमुखेत्यर्थः । अस्य चार्थान्तरन्यासेनेत्यनेनान्वयः ॥ दर्शितेति ।  
वैधर्म्यविपर्यये प्रत्युपकारानभिलाषी विपत्तिं नाकांक्षतीत्यर्थपर्यवसाना-  
दिति भावः ॥ व्रजेमिति । हे प्रमथनाथ हर पैशाचिकीं पिशाचसम्बन्धि-  
नीं प्रकृतिं पिशाचतामेत्य प्राप्य भवतोऽन्तिकं समीपदेशं भजेम । अ-  
मरसम्पत्तीः किमिति प्रार्थयामहे । यतो मघवदादिभिरिन्द्रप्रमुखैरपि  
भवद्भवनदेहलीषु विकटतुण्डस्य वक्रतुण्डस्य दण्डाघातैः स्फुटन्मुकुटा-  
ग्रैर्भूयत इत्यन्वयः ॥ १३६ ॥

इत्यलङ्कारचन्द्रिकायां कुवलयानन्दटीकायामनुज्ञालङ्कार-

प्रकरणम् ॥ ७१ ॥



लेशालङ्कारः ७२.

(चन्द्रा०) — लेशः स्यादोषगुणयोर्गुणदोषत्वकल्पनम् ।

अखिलेषु विहङ्गेषु हन्त स्वच्छन्दचारिषु ॥

शुक पञ्जरबन्धस्ते मधुराणां गिरां फलम् ॥ १३७ ॥

( कुव० ) — दोषस्य गुणत्वकल्पनं गुणस्य दोषत्वकल्पनं च लेशः । उदाहरणं राज्ञोऽभिमते विदुषि पुत्रे चिरं राजधान्यां प्रवसति तद्दर्शनोत्कण्ठितस्य गृहे स्थितस्य पितुर्वचनमप्रस्तुतप्रशंसारूपम् । तत्र प्रथमाद्धे इतरविहगानामवकृत्वदोषस्य स्वच्छन्दचरणानुकूलतया गुणत्वं कल्पितम्, द्वितीयाद्धे मधुरभाषित्वस्य गुणस्य पञ्जरबन्धहेतुतया दोषत्वं कल्पितम् । न चात्र व्याजस्तुतिराशङ्कनीया । न अत्र विहगान्तराणां स्तुतिव्याजेन निन्दायां शुकस्य निन्दाव्याजेन स्तुतौ च तात्पर्यम् । किंतु पुत्रदर्शनोत्कण्ठितस्य दोषगुणयोर्गुणदोषत्वाभिमान एवात्र श्लोके निबद्धः ।

यथा वा—

सन्तः सञ्चारितोदयव्यसनिनः प्रादुर्भवद्यन्त्रणाः

सर्वत्रैव जनापवादचकिता जीवन्ति दुःखं सदा ।

अव्युत्पन्नमतिः कृतेन न सता नैवासता व्याकुलो

युक्तायुक्तविवेकशून्यहृदयो धन्यो जनः प्राकृतः ॥

( अ० चं० ) — लेश इति लक्ष्यनिर्देशः । प्रवसतीति सति सप्तम्यन्तम् । शुकस्य निन्दाया निन्दाव्याजेन स्तुतौ चेत्यन्वयः ॥ सन्त इति । सञ्चारितस्योदयो वृद्धिस्तद्व्यसनिनस्तत्पराः प्रादुर्भवद्यन्त्रणं स्वेच्छाचरणनिरोधो येषां ते । सर्वत्रैव विषये ॥ दुःखमिति क्रियाविशेषणम् । अव्युत्पन्नमतिरतिनिपुणमतिः । सता समीचीनेन कृतेनाचरणेन प्राकृतो नीचः ॥

( कुव० ) — दण्डी त्वत्रोदाजहार—

“युवैष गुणवान्राजा योग्यस्ते पतिरुर्जितः ।



रणोत्सवे मनः सक्तं यस्य कामोत्सवादपि ॥

चपलो निर्दयश्चासौ जनः किं तेन मे सखि ।

आगःप्रमार्जनायैव चाटवो येन शिक्षिताः ॥”

अत्राद्यश्लोके राज्ञो वीर्योत्कर्षस्तुतिः । कन्याया निर-  
न्तरसम्भोगनिर्विवर्तिषया दोषत्वेन प्रतिभातामित्यभि-  
प्रेत्य विदग्धया सख्या राजप्रकोपपरिजिहीर्षया स एव  
दोषो गुणत्वेन वर्णितः । उत्तरश्लोके सखीभिरुपदिष्टं मानं  
कर्तुमशक्तयापि तदग्रतो मानपरिग्रहात्तु गुण्यं प्रतिज्ञाय  
तदनिर्वाहमाशङ्कमानया सखीनामुपहासं परिजिहीर्षन्त्या  
नायिकया नायकस्य चाटुकारितागुण एव दोषत्वेन वर्णि-  
तः । न चाद्यश्लोके स्तुतिनिन्दापर्यवसायिनी द्वितीयश्लोके  
निन्दास्तुतिपर्यवसायिनीति व्याजस्तुतिराशङ्कनीया ।  
राजप्रकोपादिपरिहारार्थमिह निन्दास्तुत्योरन्याविदित-  
या लेशत एवोद्घाटनेन ततो विशेषादिति ।

( अ० चं० )-युवैष इति ॥ वरार्थिनीं कन्यकां प्रति सखीवचनम् । चपल  
इत्यादि च नायिकायाः सखीं प्रति । उत्सेक इति पाठेऽप्युत्कर्ष एवार्थः ।  
कन्याया दोषत्वेन भासतामित्यन्वयः । निर्विवर्तितुमिच्छा निर्विवर्तिषा  
तद्रूपदोषत्वेनेत्यर्थः । निर्विवित्सोरिति पाठे राज्ञो विशेषणम् । कुत-  
स्तर्हि गुणत्वेन वर्णनं तत्राह-राजप्रकोपेति ॥ अन्येनाविदितं यथा  
स्यादिति क्रियाविशेषणम् ॥ लेशत एवेति । तदुक्तं दण्डिनैव-“लेश-  
मेके विदुर्निन्दां स्तुतिं वा लेशतः कृताम्” इति ॥

( कुव० )-वस्तुतस्त्विह व्याजस्तुतिसद्भावोऽपि न दोषः ।  
न ह्येतावता लेशमात्रस्य व्याजस्तुत्यन्तर्भावः प्रसज्यते ।  
तदसङ्कीर्णयोरपि लेशोदाहरणयोर्दर्शितत्वात् । नापि व्या-  
जस्तुतिमात्रस्य लेशान्तर्भावः प्रसज्यते । भिन्नविषयव्या-  
जस्तुत्युदाहरणेषु “कस्त्वं वानर रामराजभवने लेखार्थसं-  
वाहकः” “यद्वक्त्रं मुहुरीक्षसे न धनिनां ब्रूषे न चाटून्मृषा”  
इत्यादिषु दोषगुणीकरणस्य गुणदोषीकरणस्य चाभावात् ।  
तत्रान्यगुणदोषाभ्यामन्यत्र गुणदोषयोः प्रतीतिः ॥



( अ० चं० )-लेशमात्रस्येति कृत्स्नार्थकम् । उदाहरणयोरखिलेष्वित्याद्योः ॥ भिन्नविषयेति । अन्यनिन्दयाऽन्यस्य स्तुतिरन्यस्तुत्यान्यनिन्देत्यादिरूपेत्यर्थः ॥

( कुव० )-विषयैक्येऽपि

“इन्दोर्लक्ष्म त्रिपुरजयिनः कण्ठमूलं मुरारि-  
दिङ्नागानां मदजलमषीभाञ्जि गण्डस्थलानि ।

अद्याप्युर्वीवलयतिलक श्यामलिम्रानुलिता-

न्याभासन्ते वद धवलितं किं यशोभिस्त्वदीयैः ॥ ”

इत्याद्युदाहरणेषु लेशास्पर्शनात् । तत्र हीन्दुलक्ष्मादीनां धवलीकरणाभावदोष एव गुणत्वेन न पर्यवस्यति किं तु परिसंख्यारूपेण ततोऽन्यत्सर्वं धवलितमित्यन्यो गुणः प्रतीयते । क्वचिद्व्याजस्तुत्युदाहरणे गुणदोषीकरणसत्त्वेऽपि स्तुतेर्विषयान्तरमपि दृश्यते ।

अ० चं० )-ननु तथाप्येकविषयव्याजस्तुतिर्न लेशाद्भिद्येतेत्याशङ्क्याह-विषयैक्येऽपीति । लेशास्पर्शनादित्यग्रेतनेनान्वयः ॥ इन्दोरिति । हे उर्वीवलयतिलकरूप राजन् त्वदीयैर्यशोभिः किं धवलितं तद्वद यतोऽद्यापि इन्दुलक्ष्मादीनि श्यामलिम्रा श्यामवर्णेनानुलिप्तान्याभासन्ते इत्यन्वयः । लक्ष्म लाञ्छने दिङ्नागानां दिग्गजानां मदजलमेव मषी तद्भाञ्जि तद्युक्तानि । परिसङ्ख्येति । एतान्येव श्यामानीत्येवंरूपेत्यर्थः । विषयान्तरं दोषीकृताद्भिन्नं गुणरूपमालम्बनम् ॥

( कुव० ) यथा-सर्वदा सर्वदोऽसीति मिथ्या संस्तूयते बुधैः ।

नारयो लेभिरे पृष्ठं न वक्षः परयोषितः ॥

अत्र हि वाच्यया निन्दया परिसंख्यारूपेण ततोऽन्यत्सर्वमर्थिनामभिमतं दीनारादि दीयते इति स्तुत्यन्तरमपि प्रतीयते । एवं च येषूदाहरणेषु कस्ते शौर्यमदो योद्धुमित्यादिषु गुणदोषादिषु गुणदोषीकरणादिकमेव व्याजस्तुतिरूपतयाऽवतिष्ठते, तत्र लेशव्याजस्तुत्योः सङ्करोऽस्तु । इत्थमेव हि व्याजस्तुत्यप्रस्तुतप्रशंसयोरपि प्राक्सङ्करो वर्णितः ॥ १३७ ॥



( अ०चं० )-सर्वदेति । अरयः पृष्ठमर्थान्तव न लेभिरेऽप्राप्तवन्तः पलायना-  
भावात् । दीनारः परिमाणविशेषपरिच्छिन्ना सुवर्णमुद्रा । एवं च लेश-  
व्याजस्तुत्योरसङ्कीर्णविषयसत्त्वे च गुणदोषीकरणादिकमित्यादिपदेन  
दोषगुणीकरणसंभवः । येष्वित्युपक्रमान्तत्रेति पाठो युक्ततरः । अत्रेत्यपि  
युक्त एव । इदमोऽपि यच्छब्दार्थपरामर्शकत्वात् ॥ १३७ ॥

इत्यलङ्कारचन्द्रिकायां कुवलयानन्दटीकायां लेशालङ्कारप्रकरणम् ॥ ७२ ॥

### मुद्रालङ्कारः ७३.

( चं० ) सूच्यार्थसूचनं मुद्रा प्रकृतार्थपरैः पदैः ।

नितम्बगुर्वी तरुणी दृग्युगमविपुला च सा ॥ १३८ ॥

( कुव० )-अत्र नायिकावर्णनपरेण युगमविपुलापदेनास्यानु-  
ष्टुभो युगमविपुलानामत्वरूपसूच्यार्थसूचनं मुद्रा । यद्यप्यत्र  
ग्रन्थे वृत्तनाम्नो नास्ति सूचनीयत्वं तथाप्यस्योत्तरार्द्धस्य  
लक्ष्यलक्षणयुक्तच्छन्दःशास्त्रमध्यपातित्वेन तस्य सूचनी-  
यत्वमस्तीति तदभिप्रायेण लक्षणं योज्यम् । एवं नवरत्न-  
मालायां तत्तद्रत्ननामनिवेशेन तत्तन्नामकजातिसूचनम् ।  
नक्षत्रमालायामग्न्यादिदेवतानामभिर्नक्षत्रसूचनमित्या-  
दावयमेवालंकारः । एवं नाटकेषु वक्ष्यमाणार्थसूचने-  
ष्वपि ॥ १३८ ॥

( अ०चं० )-सूच्यार्थेति ॥ सूचनीयस्यार्थस्येत्यर्थः । मुद्रेति लक्ष्यनिर्देशः ।  
दृग्युगमं विपुलं यस्याः सा । अत्र ग्रन्थे अस्मिन्नलङ्कारग्रन्थे । रत्नमाला-  
शब्देन भगवत्स्तुतिपद्यावलीविशेष उच्यते । रत्ननामनिवेशेन प्रकृता-  
र्थपररत्नवाचिपदघटनेन । तत्तन्नामकजातिसूचनं तत्तन्नामप्रवृत्तिनिमि-  
त्तरत्नजातिसूचनम् । नक्षत्रमालाशब्दार्थोऽपि पूर्वोक्त एव । अग्न्यादि-  
देवतानामभिर्नक्षत्राणां तदैवत्यानां सूचनं बोध्यम् ॥ वक्ष्यमाणेति ।  
यथा अनर्घ्यराघवे-“यान्ति न्यायप्रवृत्तस्य तिर्यञ्चोऽपि सहायताम् ।  
अपन्थानं तु गच्छन्तं सोदरोऽपि विमुञ्चति ॥” इति सूत्रधारवचनेन  
वक्ष्यमाणरामरावणवृत्तान्तसूचनमिति बोध्यम् ॥ १३८ ॥

इत्यलङ्कारचन्द्रिकायां कुवलयानन्दटीकायां मुद्रालङ्कार-  
प्रकरणम् ॥ ७३ ॥

[रत्नावल्यलंकारः ७४] अलंकारचन्द्रिकासमेतः । ( २०९ )

रत्नावल्यलङ्कारः ७४.

(चंद्रा०) - क्रमिकं प्रकृतार्थानां न्यासं रत्नावलीं विदुः ।

चतुरास्यः पतिलक्ष्म्याः सर्वज्ञस्त्वं महीपते ॥ १३९ ॥

( कुव० ) - अत्र चतुरास्यादिषदैर्वर्णनीयस्य ब्रह्मविष्णुरुद्रा-  
त्मता प्रतीयत इति प्रसिद्धसहपाठानां क्रमेण निवेशनं  
रत्नावली । यथा वा -

रत्याप्तप्रियलाञ्छने कठिनतावासे रसालिङ्गिते

प्रह्लादैकरसे क्रमादुपचिते भूभृदुरुत्वापहे ।

कोकस्पर्द्धिनि भोगभाजि जनितानङ्गे खलीनोन्मुखे

भाति श्रीरमणावतारदशकं बाले भवत्याः स्तने ॥

( अ०चं० ) - क्रमिकमिति ॥ प्रकृतार्थानां क्रमिकं प्रसिद्धक्रमानुसारि न्य-  
सनं प्रतिपादनं रत्नावल्यलङ्कारः । प्रकृतत्वं च यथाकथञ्चित्प्रकृतस-  
म्बन्धवत्त्वं बोध्यम् ॥ चतुरेति । चतुरास्यं यस्य स चतुर्मुखश्च ॥ रत्या-  
प्तेति । हे बाले भवत्याः स्तने श्रीरमणस्य विष्णोरवतारदशकं भाती-  
त्यन्वयः । कीदृशे । रतावाप्तं प्राप्तं प्रियस्य लाञ्छनं चिह्नं नखक्षताङ्ग-  
रागादिकं येन तथाभूते । कठिनताया आवासे स्थानभूते । रसेनालि-  
ङ्गिते । प्रकृताह्लादैकरसे तत्परे । क्रमाद्बदरामलकादिपरिमाणलाभे-  
नोपचिते प्रवृद्धे । भूभृतां पर्वतानां गुरुत्वमपहन्ति नाशयति तादृशे  
ततोऽपि महत्त्वात् । चक्रवाकस्पर्द्धाशीले तत्सदृशत्वात् । भोगः सुखं  
शरीरं वा तद्भाजि । जनितमदने । खेध्विन्द्रियेषु लीना आसक्ता  
उन्मुखा यस्मिन् तादृशे । एतैरेव विशेषणैरवतारदशकरूपतापि  
स्तनस्य बोध्या । तद्यथा रत्या आप्तः प्रियः कामस्तस्य लाञ्छनं मत्स्य-  
स्तद्वपे । कठिनताया आवासे कूर्मे । रसया पृथिव्या स्वोद्धरणकाल  
आलिङ्गिते वराहे । प्रह्लादे एको रसः प्रीतिर्यस्य तस्मिन्वृत्तिर्हे । क्रमः  
पादविक्षेपस्तदनुसारेणोपचिते प्रवृद्धे वामने । भूभृतां राज्ञां गौरव-  
नाशके भार्गवे । कोकस्पर्द्धिनि सीतावियोगानुरतया चक्रवाकशापदे  
रामे । भोगः फणा तद्भाजि शेषावतारे बलभद्रे । जनितमनङ्गमङ्गस्य  
शरीरस्य विरुद्धं मौनभोगत्यागसमाधिप्रभृति येन तस्मिन् बुद्धे ।  
खलीनमश्वस्य वल्गा तदुन्मुखे कल्किनीति ॥



( कुव० ) यथा वा-

लीलाब्जानां नयनयुगलद्राघिमा दत्तपत्रः

कुम्भावेतौ कुचपरिकरः पूर्वपक्षीचकार ।

भ्रूविभ्रान्तिर्मदनधनुषो विभ्रमानन्ववादी-

द्रक्ज्योत्स्ना शशधररुचं दूषयामास यस्याः ॥

अत्र पत्रदानपूर्वपक्षोपन्यासानुवाददूषणोद्भावनानि बु-  
धजनप्रसिद्धक्रमेण न्यस्तानि । प्रसिद्धसहपाठानां प्रसिद्ध-  
क्रमानुसरणेऽप्ययमेवालङ्कारः ।

यथा वा-यस्य वह्निमयो हृदयेषु जलमयो लोचनपुटेषु  
मारुतमयः श्वसितेषु क्षमामयोऽङ्गेष्वकाशमयः स्वान्तेषु  
पञ्चमहाभूतमयो मूर्ते इवादृश्यत निहतप्रतिसामन्तान्तः-  
पुरेषु प्रतापः ।

एवमष्टलोकपालनवग्रहादीनां प्रसिद्धसहपाठानां यथा-  
कथञ्चित्प्रकृतोपमानोपरञ्जकतादिप्रकारेण निवेशने रत्ना-  
वल्यालङ्कारः । प्रकृतान्वयं विना क्रमिकतत्तन्नाम्ना श्लेष-  
भङ्ग्या निवेशने क्रमप्रसिद्धरहितानां प्रसिद्धसहपाठानां  
नवरत्नादीनां निवेशनेऽप्ययमेवालङ्कारः ॥ १३९ ॥

( अ०च० )-क्रमानुसरणेऽपीति । तथा च प्रसिद्धसहपाठानामर्थानां न्यसनं  
रत्नावलीति सामान्यलक्षणम् । सक्रमाक्रमत्वे तत्प्रभेदाविति भावः ॥  
यस्येति । यस्य प्रतापः निहतानां प्रतिशुभूतानामन्तःपुरेषु पञ्चमहा-  
भूतमयो मूर्ते इवादृश्यतेत्यन्वयः । पञ्चमहाभूतमयत्वमेव विशेषणैर्दर्शयति-  
वह्निमय इत्यादि ॥ अङ्गेषु क्षमामयः पृथ्वीमयः पीडाभरसहिष्णुत्वात् ।  
स्वान्तेष्वन्तःकरणेषु आकाशमयः तेषां शून्यताश्रयत्वात् । यथाकथञ्चि-  
दित्यस्य प्रपञ्चनं-प्रकृतोपमानेत्यादि । उपमानं चोपरञ्जकं चोपमा-  
नोपरञ्जके तयोर्भावस्तत्ता प्रकृतं प्रत्युपमानता उपरञ्जकता चेत्यर्थः ।  
उपरञ्जकता चारोप्यमाणता । तदुक्तम्-“उपरञ्जकतामेति विषयी  
रूपकं तदा” इति । तत्रोपमानता रविरिव प्रतिदिवसोपजायमानो-  
दय इत्यादिवत् । उपरञ्जकता तु चतुरास्य इत्याद्युदाहरणे वह्निमय  
इत्यादिप्रतापवर्णने च स्पष्टेति ॥ प्रकृतान्वयं विनेति । “मित्र चन्द्रमुखी

[ पूर्वरूपालङ्कारः ७६ ] अलङ्कारचन्द्रिकासमेतः । ( २११ )

बाला लोहिताधरपल्लवा ।” इत्यादाविति भावः । क्रमिकेत्युपलक्षणम् ।  
तदभावेऽपि । “गुरुणा जघनेनैषा तरुणी मन्दगामिनी ।” इत्यादाव-  
प्ययमलङ्कार इति बोध्यम् ॥ १३९ ॥

इत्यलङ्कारचन्द्रिकायां कुवलयानन्दटीकायां रत्नावल्य-  
लङ्कारप्रकरणम् ॥ ७४ ॥

तद्गुणालङ्कारः ७५.

(चन्द्रा०)-तद्गुणः स्वगुणत्यागादन्यदीयगुणग्रहः ।  
पद्मरागायते नासामौक्तिकं तेऽधरत्विषा ॥१४०॥

( कुव० )-यथा वा

वीर त्वद्रिपुरमणी परिधातुं पल्लवानि संस्पृश्य ।  
न हरति वनभुवि निजकररुहरुचिखचितानि  
पाण्डुपत्रधिया ॥ १४० ॥

( अ०चं० )-तद्गुण इति ॥ स्वगुणत्यागादन्तरमन्यदीयगुणग्रहणं तद्गुणा-  
लङ्कारः ॥ पद्मेति । तव नासामौक्तिकमधरकान्त्या पद्मरागवदाचरती-  
त्यर्थः ॥ वीरेति । हे वीर त्वदरिकामिनी वनभुवि परिधानं कर्तुं पल्ल-  
वानि करेण संस्पृश्य पाण्डुपत्रबुद्ध्या न हरति न गृह्णाति । कीदृ-  
शानि । निजकररुहाणां नखानां रुच्या श्वेतकान्त्या खचितानि  
व्याप्तानीत्यर्थः ॥ १४० ॥

इत्यलङ्कारचन्द्रिकायां कुवलयानन्दटीकायां तद्गुणा-  
लङ्कारप्रकरणम् ॥ ७५ ॥

पूर्वरूपालङ्कारः ७६.

(चं०)-पुनः स्वगुणसम्प्राप्तिः पूर्वरूपमुदाहृतम् ।  
हरकण्ठांशुलितोऽपि शेषस्त्वद्यशसा सितः ॥१४१॥

( कुव० )-यथा वा-

विभिन्नवर्णा गरुडाग्रजेन  
सूर्यस्य रथ्याः परितः स्फुरन्त्या ।  
रत्नैः पुनर्यत्र रुचा रुचं स्वा-



मानिन्यिरे वंशकरीरनीलैः ॥

अयमेव तद्गुण इति केचिद्व्यवजहः ॥ १४१ ॥

( अ० चं० )-पुनरिति ॥ स्वगुणत्यागानन्तरं पुनः स्वगुणप्राप्तिः पूर्वरूप-  
मलङ्कारः ॥ हरेति । नीलोपीति युक्तः पाठः ॥ विभिन्नेति । माघे  
रैवतकगिरिवर्णनम् । गहडाग्रजेनानुणेन विभिन्नवर्णा मिश्रितवर्णाः  
सूर्यस्य रथ्या अश्वा यत्र गिरौ वंशाङ्कुरवन्नीलै रत्नैः परितः स्फुरन्त्या  
रुचा स्वां रुचं नीलद्युतिमानिन्यिरे आनीतवन्तः, रुचा विभिन्नवर्णा  
इति वाऽन्वयः । केचिदित्यस्वरसबीजं तु पद्मरागायत इत्युदाहरणे  
तद्गुणालङ्कारो न स्यात् । न चेष्टापत्तिः । अनुभवसिद्धचमत्कारस्य  
निरालम्बनत्वापत्तेरित्यूहनीयम् । अथ वायं तद्गुण एवेत्येवकारक्रमभ-  
ङ्गेन काव्यप्रकाशकारादिमतोपन्यासपरत्वेन व्याख्येयम् । तैरत्र तद्गुण-  
स्योदाहृतत्वात् । अत्र हि पूर्वमश्वानामरुणगुणत्वमनन्तरं रैवतकरत्नै-  
रुभयेषां तद्गुणत्वमिति तद्गुणद्वयमिति तेषामभिमतम् ॥ १४१ ॥

( चं० )-पूर्वावस्थानुवृत्तिश्च विकृते सति वस्तुनि ।

दीपे निर्वापितेऽप्यासीत्काञ्चीरत्नैर्महन्महः ॥ १४२ ॥

( कुव० )-लक्षणे चकारात्पूर्वरूपमिति लक्ष्यवाचकपदानुवृत्तिः ।  
यथा वा-

द्वारं खड्गिभिरावृतं बहिरपि प्रस्विन्नगण्डैर्गजै-

रन्तः कञ्चुकिभिः स्फुरन्मणिधरैरध्यासिता भूमयः ।

आक्रान्तं महिषीभिरेव शयनं त्वद्विद्विषां मन्दिरे

राजन्सैव चिरन्तनप्रणयिनी शून्येऽपि राज्यस्थितिः ॥ १४२ ॥

( अ०चं० )-पूर्वेति । वस्तुनि विकृते विगते सत्यपि पूर्वावस्थाया अनुवृ-  
त्तिरपि पूर्वरूपमलङ्कारः । महः प्रकाशः ॥ द्वारमिति । हे राजन् तव  
विद्विषां मन्दिरे शून्येऽपि चिरन्तनः प्रणयो यस्याः सैव राज्यस्य स्थि-  
तिर्मर्यादा । अस्तीति शेषः । यतो द्वारं खड्गिभिर्गण्डकाख्यपशुभिरेव  
खड्गधारिभिरावृतम् । बहिरपि भूमयो मदप्रस्विन्नगण्डैर्गजैरध्या-  
सिताः । अन्तःपुरभूमयो विलसन्मणिधारिभिः कञ्चुकिभिः सपैरेव  
सौविद्वैरध्यासिताः । शयनं तद्वत् महिषीभिर्वनिताभिरेव महिषस्त्री-  
भिराक्रान्तमित्यन्वयः ॥ १४२ ॥

इत्यलंकारचन्द्रिकायां कुवलयानन्दटीकायां पूर्वरूपालङ्कार-

प्रकरणम् ॥ ७६ ॥

अतद्गुणालङ्कारः ७७.

(चंद्रा०)-सङ्गतान्यगुणानङ्गीकारमाहुरतद्गुणम् ।

चिरं रागिणि मञ्चिते निहितोऽपि न रञ्जसि ॥ १४३ ॥

( कुव० )-यथा वा-

गण्डाभोगे विहरति मदैः पिच्छिले दिग्गजानां  
वैरिस्त्रीणां नयनकमलेष्वञ्जनानि प्रमार्ष्टि ।यद्यप्येषा हिमकरकराद्वैतसौवस्तिकी ते  
कीर्तिर्दिक्षु स्फुरति तदपि श्रीनृसिंह क्षितीन्द्र ॥

ननु चान्यगुणेनान्यत्र गुणोदयानुदयरूपाभ्यामुल्लासाव-  
ज्ञालङ्काराभ्यां तद्गुणातद्गुणयोः को भेदः । उच्यते । उल्ला-  
सावज्ञालक्षणयोर्गुणशब्दो दोषप्रतिपक्षवाची । अन्यगुणे-  
नान्यत्र गुणोदयतदनुदयौ च न तस्यैव गुणस्य सङ्क्रमणा-  
सङ्क्रमणे किं तु सहुरूपदेशेन सदसच्छिष्ययोर्ज्ञानोत्पत्त्य-  
नुत्पत्तिवत्तद्गुणजन्यत्वेन सम्भावितयोर्गुणान्तरयोरुत्पत्त्य-  
नुत्पत्ती । तद्गुणास्तद्गुणयोः पुनर्गुणशब्दो रूपरसगन्धा-  
दिगुणवाची । तत्रान्यदीयगुणग्रहणाग्रहणे च रक्तस्फटि-  
कवस्त्रमालिन्यादिन्यायेनान्यदीयगुणेनैवानुरञ्जनानुरञ्ज-  
ने विवक्षिते । तथैव चोदाहरणानि दर्शितानि । यद्यप्यव-  
ज्ञालङ्कृतिरतद्गुणश्च विशेषोक्तिविशेषावेव, “कार्याजनि-  
र्विशेषोक्तिः सति पुष्कलकारणे ।” इति तत्सामान्यलक्ष-  
णाक्रान्तत्वात् । तथाप्युल्लासतद्गुणप्रतिद्वन्द्विना विशेषा-  
कारेणालङ्कारान्तरतया परिगणिताविति ध्येयम् ॥ १४३ ॥

( अ० चं० )-सङ्गतेति ॥ सङ्गतः स्वसम्बद्धो योऽन्यः पदार्थस्तद्गुणानङ्गी-  
कारमतद्गुणालङ्कारमाहुः ॥ चिरमिति । रागिण्यनुरागिणि मञ्जिष्ठादि-  
रञ्जनद्रव्ययुक्ते च । निहितोऽपि त्वं न रञ्जसि रक्तोऽनुरागयुक्तश्च न  
भवसीति श्लिष्टम् ॥ गण्डेति । हे श्रीमन्नुसिहाख्यभूपते एषा तव



( २१४ )

कुवलयानन्दः । [ मीलितालङ्कारः ७९ ]

कीर्तिर्मदैः पिच्छले पङ्क्तिरे दिग्गजानां गण्डप्रदेशे यद्यपि विहरति  
तथा वैरिस्त्रीणां नयनकमलेषु स्थितान्यञ्जनानि प्रभाष्टि प्रोच्छति तदपि  
तथापि दिक्षु हिमकरस्य चन्द्रस्य यत्किरणाद्वैतं तस्य सौवस्तिकी  
स्वस्तीत्याहेत्यर्थे “तदाहेति माशब्दादिभ्यष्ट्वाच्यः” इत्यनेन ठ-  
क्प्रत्ययः । तत्सदृशीति यावत् । स्फुरति प्रकाशत इत्यर्थः । विशेषाका-  
रेणेति । प्राग्लक्षितविशेषरूपेणेत्यर्थः ॥ १४३ ॥

इत्यलङ्कारचन्द्रिकायां कुवलयानन्दटीकायामनुगुणालङ्कारप्रकरणम् ॥ ७७ ॥

अनुगुणालङ्कारः ७८.

(चन्द्रा०)-प्राक्सिद्धत्वगुणोत्कर्षोऽनुगुणः परसन्निधेः ।  
नीलोत्पलानि दधते कटाक्षैरतिनीलताम् ॥ १४४ ॥

( कुव० )-यथा-

कपिरपि च कापिशायनमदमत्तो वृश्चिकेन सन्दष्टः ।

अपि च पिशाचग्रस्तः किं ब्रूमो वैकृतं तस्य ॥

अत्र कपित्वजात्या स्वतः सिद्धस्य वैकृतस्य मद्यादि-  
भिर्हृत्कर्षः ॥ १४४ ॥

( अ०चं० )-प्रागिति ॥ परसन्निधिवशात्पूर्वसिद्धस्य स्वगुणस्योत्कर्षोऽनु-  
गुणो नामालङ्कारः । नीलोत्पलानि कर्णावतसीकृतानि ॥ कपिरिति ।  
कापिशायनं मद्यम् ॥ १४४ ॥

इत्यलङ्कारचन्द्रिकायां कुवलयानन्दटीकायामनुगुणालङ्कार-  
प्रकरणम् ॥ ७८ ॥

मीलितालङ्कारः ७९.

( चं० )-मीलितं यदि सादृश्याद्भेद एव न लक्ष्यते ।  
रसो नालक्षि लाक्षायाश्चरणे सहजाऽरुणे ॥ १४५ ॥

( कुव० )-यथा वा-

मलिकामाल्यभारिण्यः सर्वाङ्गीणार्द्रचन्दनाः ।

क्षौमवत्यो न लक्ष्यन्ते ज्योत्स्नायामभिसारिकाः ॥

[सामान्यालङ्कारः ८०] अलङ्कारचन्द्रिकासमेतः । (२१५)

अत्राद्ये चरणालक्तकरसयोररुणिमगुणसाम्याद्भेदान-  
ध्यवसायः । द्वितीयोदाहरणे चन्द्रिकाभिसारिकाणां ध-  
वलमगुणसाम्याद्भेदानध्यवसायः ॥ १४५ ॥

(अ० चं०) - मीलितमिति ॥ मीलितमिति लक्ष्यनिर्देशः ॥ रस इति । स्व-  
भावलोहिते चरणे लाक्षाया रसो नालक्षि न ज्ञातः ॥ मल्लिकेति । क्षौमं  
दुकूलं तद्धारिण्यः ॥ १४५ ॥

इत्यलङ्कारचन्द्रिकायां कुवलयानन्दटीकायां मीलितालङ्कार-  
प्रकरणम् ॥ ७९ ॥

सामान्यालङ्कारः ८०.

(चं०) - सामान्यं यदि सादृश्याद्विशेषो नोपलक्ष्यते ।  
पद्माकरप्रविष्टानां मुखं नालक्षि सुभ्रुवाम् ॥ १४६ ॥

(कुव०) - यथा वा-

रत्नस्तम्भेषु संक्रान्तैः प्रतिबिम्बशतैर्वृतः ।

लङ्केश्वरः सभामध्ये न ज्ञातो वालिसूनुना ॥

मीलितालङ्कारे एकेनापरस्य भिन्नस्वरूपानवभासरूपं  
मीलनं क्रियते । सामान्यालङ्कारे तु भिन्नस्वरूपावभासेऽपि  
व्यावर्तकविशेषो नोपलक्ष्यत इति भेदः । मीलितोदाहरणे  
हि चरणादेर्वस्त्वन्तरत्वेनागन्तुकं यावकादि न भासते ।  
सामान्योदाहरणे तु पद्मानां मुखानां च व्यक्त्यन्तरतया  
भानमस्त्येव । यथा रावणदेहस्य तत्प्रतिबिम्बानां च, किं-  
त्विदं पद्ममिदं मुखमयं बिम्बोऽयं प्रतिबिम्ब इति विशेषः  
परं नोपलक्ष्यते । अत एव भेदतिरोधानान्मीलितं तदात-  
रोधानेऽपि साम्येन व्यावर्तकानवभासे सामान्यमित्युभयो-  
रप्यन्वर्थता । केचित्तु वस्तुद्वयस्य लक्षणसाम्यात्तयोः  
केनचिद्वलीयसा तदन्यस्य स्वरूपतिरोधाने मीलितं  
स्वरूपप्रतीतावपि गुणसाम्याद्भेदतिरोधाने सामान्यम् ।



( अ० चं० )-सामान्यमिति ॥ सामान्यमिति लक्ष्यनिर्देशः । विशेषो व्यावर्तकधर्मः । पद्मानामाकरः ॥ रत्नस्तम्भेष्विति । वालिसुनुनाङ्गदेन । एकेन चरणज्योत्स्नादिना । अपरस्य लाक्षारसाभिसारिकादेः ॥ भिन्नस्वरूपेति । मुखपद्मादेर्भिन्नस्य स्वरूपस्यावभासेऽपीत्यर्थः । उक्तमेवार्थमुदाहरणारूढतया विशदयति-मीलितोदाहरणे हीत्यादिना ॥ वस्त्वन्तरत्वेन न भासत इत्यन्वयः । तत्प्रतिबिम्बानां च व्यक्त्यन्तरतया भानमस्येवेत्यनुषङ्गः । केचिदित्यस्याहुरित्यग्रिमेणान्वयः । केचित्प्रकाशकारादयः । तदुक्तम्-“समेन लक्ष्मणा वस्तु वस्तुना यन्निगृह्यते । निजेनागन्तुना वापि तन्मीलितमिति स्मृतम् ॥” इति । तयोर्मध्ये ॥

( कुव० )-एवं च-

अपाङ्गतरले दृशौ तरलवक्रवर्णा गिरो

विलासभरमन्थरा गतिरतीव कान्तं मुखम् ।

इति स्फुरितमङ्गके मृगदृशां स्वतो लीलया

तदत्र न मदोदयः कृतपदोऽपि संलक्ष्यते ॥

इत्यत्र मीलितालङ्कारः । अत्र हि दृक्तरल्यादीनां नारीवपुषः सहजधर्मत्वान्मदोदयकार्यत्वाच्च तदुभयसाधारण्यादुत्कृष्टतरल्यादियोगिना वपुषा मदोदयस्य स्वरूपमेव तिरोधीयते । लिङ्गसाधारण्येन तज्ज्ञानोपायाभावात् । मलिकामालभारिण्य इत्यादिषु तु सामान्यालङ्कार इत्याहुः । तन्मते पद्माकरप्रविष्टानामित्यादौ भेदाध्यवसायेऽपि व्यावर्तकास्फुरणेनालङ्कारान्तरेण भाव्यम् । सामान्यालङ्कारान्तरान्तरभेदेन वा पूर्वस्मिन्मते स्वरूपतिरोधानेऽलङ्कारान्तरेण भाव्यं मीलितावान्तरभेदेन वा ॥ १४६ ॥

( अ० चं० )-एवं चेत्यस्येत्यत्र मीलितालङ्कार इत्यप्रेतनेनान्वयः ॥ अपाङ्गेति । अपाङ्गस्तरलो ययोस्ते । तरलाः सत्वरोज्झारणात् वक्रा वक्रोक्तिगर्भा वर्णा यासु ता गिरो वाक्यरूपाः । इति प्रकारेण मृगदृशामङ्गके लीलया स्वतः स्वभावात्स्फुरितं प्रकटीभूतं तत्तस्मादत्राङ्गके कृतपदः कृतस्थितिः ॥ भेदाध्यवसायेऽपीति । मुखपद्मयोर्भेदावभासेऽपीत्यर्थः । व्यावर्तकास्फुरणेन हेतुना ॥ अलङ्कारान्तरेणेति । स्वरूपातिरोधानेन मीलितासम्भवाद्भेदातिरोधानेन च सामान्यस्याप्यसम्भवादिति

[उ० वि० कालङ्कारौः ८१।८२] अलंकारचन्द्रिकासमेतः । (२१७) :

भावः ॥ सामान्येति । तथा च गुणसाम्याद्विशेषाग्रह इति सामान्यालङ्कारसामान्यलक्षणम् । विशेषाग्रहश्च क्वचिद्भेदे गृह्यमाणे क्वचिच्चागृह्यमाण इत्याद्यप्रकारान्तरगतिरत्र तन्मते स्यादिति भावः । अवान्तरभेदेन वेत्यनन्तरं भाव्यमित्यनुषज्यते ॥ पूर्वस्मिन्निति । मीलितं यदि सादृश्यादित्यादिपूर्वोक्तचन्द्रालोककृन्मत इत्यर्थः । स्वरूपतिरोधानेऽपाङ्गतरल इत्यादिस्वरूपतिरोधानस्थले ॥ अलङ्कारान्तरेणेत्यादि । स्वरूपतो ज्ञायमाने सादृश्याद्भेदाग्रहणं मीलितमित्यङ्गीकारे प्रथमः पक्षः । सादृश्याद्भेदाग्रहणमित्येतावन्मात्रमीलितलक्षणाङ्गीकारेण द्वितीय इति भावः ॥ १४६ ॥

इत्यलङ्कारचन्द्रिकायां कुवलयानन्दटीकायां सामान्यालङ्कारप्रकरणम् ॥ ८० ॥

उन्मीलितविशेषकालङ्कारौ ८१।८२.

(चं०)-भेदवैशिष्ट्ययोः स्फूर्तावुन्मीलितविशेषकौ ।

हिमाद्रिं त्वद्यशोमग्नं सुराः शीतेन जानते ।

लक्षितान्युदिते चन्द्रे पद्मानि च मुखानि च ॥ १४७ ॥

(कुव०)-मीलितन्यायेन भेदानध्यवसाये प्राप्ते कुतोऽपि हेतोर्भेदस्फूर्तौ मीलितप्रतिद्वन्द्व्युन्मीलितम् । यथा सामान्यरीत्या विशेषास्फुरणे प्राप्ते कुतश्चित्कारणाद्विशेषस्फूर्तौ तत्प्रतिद्वन्द्वी विशेषकः । क्रमेणोदाहरणद्वयम् । तद्गुणरीत्यापि भेदानध्यवसायप्राप्तावुन्मीलितं दृश्यते ।

(अ०चं०)-भेदेति ॥ वैशिष्ट्यं वैजात्यम् । उन्मीलितं विशेषकश्च क्रमेणालङ्कारौ । मग्नं भेदाग्रहात्तदन्तर्गतम् ॥ लक्षितानीति । सङ्कुचितत्वादिति भावः । सामान्यरीत्या सामान्यालङ्कारन्यायेन । एवं च “वेत्तृत्वचा तुल्यरुचां वधूनां कर्णाग्रतो गण्डतलागतानि । भृङ्गाः सहेलं यदि नापतिष्यन्कोऽवेदयिष्यन्नवचम्पकानि ॥” इत्यपि विशेषकोदाहरणं बोध्यम् । यत्त्वनुमानालङ्कारेणैव गतार्थत्वान्नानयोरलङ्कारान्तरत्वमिति । तदयुक्तम्, उदाहृतस्थले भेदविशेषस्फूर्त्योर्विशेषदर्शनहेतुकप्रत्यक्षरूपत्वात् । अथापि स्वकपोलकल्पितपरिभाषयाऽनुमानालङ्कारतां ब्रूषे तथापि सादृश्यमहिम्ना प्रागनवगतयोर्भेदवैजात्ययोः स्फुरणा-



( २१८ )

कुवलयानन्दः । [ उ० वि० कालंकारौ ८१।८२ ]

त्मना विशेषाकारेण मीलितसामान्यप्रतिद्वन्दिना युक्तमेवालङ्कारान्त-  
रत्वम् । अतद्गुणावज्ञयोरिव विशेषोक्त्यलङ्कारादित्यलं विस्तरेण ॥

( कुव० )-यथा-

नृत्यद्गर्गाट्टहासप्रसरसहचरैस्तावकीनैर्यशोभि-

र्धावल्यनीयमाने त्रिजगति परितः श्रीनृसिंहक्षितीन्द्र ।

नेहग्यद्येष नाभिकमलपरिमलप्रौढिमासादयिष्य-

देवानां नाभविष्यत्कथमपि कमलाकामुकस्यावबोधः ॥

काकः कृष्णः पिकः कृष्णः को भेदः पिककाकयोः ।

वसन्तसमये प्राप्ते काकः काकः पिकः पिकः ॥

इदं विशेषकस्योदाहरणम् । अत्र द्वितीयकाकपिक-  
शब्दौ काकत्वेन ज्ञातः पिकत्वेन ज्ञात इत्यर्थान्तरसंक्र-  
मितवाच्यौ ॥

यथा वा-वाराणसीवासवतां जनानां

साधारणे शङ्करलाञ्छनेऽपि ।

पार्थप्रहारव्रणमुत्तमाङ्गं

प्राचीनमीशं प्रकटीकरोति ॥ १४७ ॥

( अ० चं० )-नृत्यदिति । नृत्यं कुर्वतो भर्गस्य हरस्य योऽट्टहासस्तत्प्रसरस्य  
समूहस्य विस्तारस्य वा सहचरैः सहशैरित्यर्थः । ईदृक्कीर्तिवच्छुक्ल  
एष कमलाकामुको नाभिकमलपरिमलस्य प्रौढिं समृद्धिं यदि नासा-  
दयिष्यन्नाधारयिष्यदित्यन्वयः । यत्तु तद्गुणस्यात्र निर्बाधकत्वात्कथं  
तत्प्रतिद्वन्दिद्वत्त्वमुन्मीलितस्येति तदनुक्तोपालम्भरूपत्वादुपेक्ष्यम् ।  
तद्गुणेन भेदानध्यवसायमात्रस्योक्तत्वात् ॥ वाराणसीति । तृतीयलोच-  
नादिचिह्ने साधारणेऽपि सतीत्यन्वयः । पार्थोऽर्जुनस्तेन कृतो यः प्रहार-  
स्तेन व्रणो यत्र तादृशमुत्तमाङ्गं शिरः । पूर्वत्र स्वाभाविकगुणसाम्यमिह  
त्वागन्तुकगुणसाम्यमिति भेदः ॥ १४७ ॥

इत्यलङ्कारचन्द्रिकायां कुवलयानन्दटीकायामुन्मीलितविशेषका-  
लङ्कारप्रकरणम् ॥ ८१ ॥ ८२ ॥

उत्तरालङ्कारः ८३.

( चं० )-किञ्चिदाकूतसहितं स्याद्गूढोत्तरमुत्तरम् ।

यत्रासौ वेतसी पान्थ तत्रेयं सुतरा सरित् ॥१४८॥

( कुव० )-सरित्तरणमार्गं पृच्छन्तं प्रति तं कामयमानाया उत्तरमिदम् । वेतसीकुञ्जे स्वाच्छन्दामित्याकूतगर्भम् ।

यथा वा-ग्रामेऽस्मिन्प्रस्तरप्राये न किञ्चित्पान्थ विद्यते ।

पयोधरोन्नतिं दृष्ट्वा वस्तुमिच्छसि चेद्वस ॥

आस्तरणादिकमर्थयमानं पान्थं प्रत्युक्तिरियम् । स्तनो-  
न्नतिं दृष्ट्वा रन्तुमिच्छसि चेद्वस । अविदग्धजनप्रायेऽस्मि-  
न्ग्रामे कश्चिदवगमिष्यतीत्येतादृशं प्रतिबन्धकं किञ्चिदपि  
नास्तीति हृदयम् । इदमुन्नेयप्रश्नोदाहरणम् ।

( अ०चं० )-किञ्चिदिति ॥ किञ्चिदभिप्रायसहितं गूढमुत्तरमुत्तरं नामाल-  
ङ्कारः । वेतसी वेतसलता । सुखेन तरितुं योग्या सुतरा ॥ ग्राम इति ।  
प्रस्तरप्राये पाषाणबहुले पाषाणतुल्ये च । 'प्रायो बाहुल्यतुल्ययोः'  
इति कोशात् । किञ्चिदास्तरणादिकं समागमप्रतिबन्धकं च । पयोधरो  
मेघः स्तनश्च । कश्चिदवगमिष्यति ज्ञास्यतीत्येतादृशमित्यादिरूपम् ।  
उन्नेयः कल्प्यः प्रश्नो येन तादृशस्योत्तरस्य ॥

( कुव० )-निबद्धप्रश्नोत्तरं यथा-

कुशलं तस्या जीवति कुशलं पृच्छामि जीवतीत्युक्तम् ।

पुनरपि तदेव कथयसि मृतां नु कथयामि या श्वसिति ॥

ईर्ष्यामानानन्तरमनुतप्ताया नायिकायाः सखीमागतां  
प्रति तस्याः कुशलमिति नायकस्य प्रश्नः । जीवतीति  
सख्या उत्तरम् । जीवत्याः कुतः कुशलमिति तदभिप्रायः ।  
अन्यत्पृष्टमन्यदुत्तरमिति नायकस्य पुनः कुशलं पृच्छा-  
मीति प्रश्नः । पृष्टस्योत्तरमुक्तमित्यभिप्रायेण जीवती-  
त्युक्तमिति सख्या वचनम् । सखीवचनस्याभिप्रायोद्घाट-  
नार्थं पुनरपि तदेव कथयसीति नायकस्याक्षेपः । मृतां



नु कथयामि या श्वसितीति स्वाभिप्रायोद्घाटनार्थम् । सति मरणे खलु तस्याः कुशलं भवति मदागमनसमयेऽपि श्वा-  
सेषु सञ्चरत्सु कथं मृतां कथयेयमित्यभिप्रायः ॥ १४८ ॥

(अ० चं०) ईर्ष्यामानेति । ईर्ष्याहेतुकमानेत्यर्थः । अनुतप्तायाः पश्चा-  
त्तापयुतायाः ॥ १४८ ॥

(चं०)-प्रश्नोत्तरान्तराभिन्नमुत्तरं चित्रमुच्यते ।

के-दारपोषणरताः के खेटाः किं चलं वयः ॥ १४९ ॥

(कुव०)-अत्र केदारपोषणरता इति प्रश्नाभिन्नमुत्तरं के खेटाः  
किं चलमिति प्रश्नद्वयस्य वय इत्येकमुत्तरम् । उदाहरणा-  
न्तराणि विदग्धमुखमण्डने द्रष्टव्यानि ॥ १४९ ॥

(अ० चं०)-प्रश्नोत्तरेति ॥ प्रश्नश्च उत्तरान्तरं च प्रश्नोत्तरान्तरे ताभ्याम-  
भिन्नमुत्तरं चित्रमित्युच्यत इत्यर्थः ॥ के दारैति । दाराणां पोषणे रताः  
के इति प्रश्नः । केदारस्य क्षेत्रस्य पोषणे रता इति तदेवोत्तरम् । के  
खेटाः खे आकाशे अटन्तीति प्रश्नस्य यदुत्तरं वयः पक्षिण इति तत्किं  
चलमिति प्रश्नस्य यदुत्तरान्तरं वयस्तारुण्यादीनि ज्ञेनाभिन्नम् ॥ १४९ ॥

इत्यलङ्कारचन्द्रिकायां कुवलयानन्दटीकायामुत्तरा-  
लङ्कारप्रकरणम् ॥ ८३ ॥

सूक्ष्मालङ्कारः ८४.

(चं०)-सूक्ष्मं पराशयाभिज्ञे तरसाकूतचेष्टितम् ।

मयि पश्यति सा केशैः सीमन्तमणिमावृणोत् १५० ॥

(कुव०)-कामुकस्यावलोकनेन सङ्केतकालप्रश्नभावं ज्ञात-  
वत्याश्चेष्टेयम् । अस्तङ्गते सूर्ये सङ्केतकाल इत्याकूतम् ।

यथा वा-सङ्केतकालमनसं विटं ज्ञात्वा विदग्धया ।

आसीन्नेत्रार्पिताकूतं लीलापद्मं निमीलितम् ॥ १५० ॥

(अ० चं०)-सूक्ष्ममिति ॥ पराशयाभिज्ञस्येतरस्मिन्परविषये साभिप्रायं  
चेष्टितं सूक्ष्मालङ्कारः । पराशयाभिज्ञश्चासावितरश्च तस्य साकूतचेष्टि-

[ पिहितालंकारः ८५ ] अलंकारचन्द्रिकासमेतः । ( २२१ )

तमर्थात्परविषय इति चार्थः ॥ सङ्केतेति । संकेतकाले मनो यस्य तज्जि-  
ज्ञासुमिति यावत् । विटं जारं नेत्राभ्यामर्पितमाकूतं यस्मिन् तादृशं  
लीलासम्बन्धि पद्मं नेत्रेत्यादिक्रियाविशेषणं वा ॥ १५० ॥

इत्यलङ्कारचन्द्रिकायां कुवलयानन्दटीकायां सूक्ष्मा-  
लङ्कारप्रकरणम् ॥ ८४ ॥

पिहितालङ्कारः ८५.

( चन्द्रा० )-पिहितं परवृत्तान्तज्ञातुः साकूतचेष्टितम् ।  
प्रिये गृहागते प्रातः कांता तल्पमकल्पयत् ॥१५१॥

( कुव० )-रात्रौ सपत्नीगृहे जागरणेन श्रान्तोऽसीति तल्प-  
कल्पनाकूतम् ।

यथा वा-वक्त्रस्यन्दिस्वेदबिन्दुप्रबन्धै-

दृष्ट्वा भिन्नं कुङ्कुमं कापि कण्ठे ।

पुंस्त्वं तन्व्या व्यञ्जयन्ती वयस्या

स्मित्वा पाणौ खड्गलेखां लिलेख ॥

अत्र स्वेदानुमितपुरुषायितं पुरुषोचितखड्गलेखनेन  
प्रकाशितम् ॥ १५१ ॥

( अ०चं० ) पिहितमिति ॥ पिहितमिति लक्ष्यनिर्देशः । तल्पं शयनम् ॥  
वक्त्रेति । वक्त्रे प्रस्त्रवणशीलानां स्वेदबिन्दूनां प्रबन्धैर्धाराभिः कण्ठे  
भिन्नं लग्नं कुङ्कुमं दृष्ट्वा कापि वयस्या सखी स्मित्वा स्मितं कृत्वा  
पुंस्त्वं व्यञ्जयन्ती सती तन्व्याः पाणौ खड्गलेखां लिलेखेत्यन्वयः ।  
सूक्ष्मालङ्कारे पराभिप्रायमवगत्य साकूतचेष्टितेनोत्तरसमर्पणम् । पिहि-  
तालङ्कारे तु गूढं परवृत्तान्तं ज्ञात्वा साकूतचेष्टया तत्प्रकाशनमिति  
भेदो बोध्यः ॥ १५१ ॥

इत्यलङ्कारचन्द्रिकायां कुवलयानन्दटीकायां पिहिता-  
लङ्कारप्रकरणम् ॥ ८५ ॥



व्याजोक्त्यलङ्कारः ८६.

( चं० )-व्याजोक्तिरन्यहेतूक्त्या यदाकारस्य गोपनम् ।  
सखि पश्य गृहारामपरागैरस्मि धूसरा ॥ १५२ ॥

( कुव० )-अत्र चौर्यरतकृतसङ्केतभूपृष्ठलुण्ठनलग्नधूलिजालस्य गोपनम् ।

यथा वा-कस्य वा न भवेद्रोषः प्रियायाः सत्रणेऽधरे ।

सभृङ्गं पद्ममाग्रासीर्वारितापि मयाऽधुना ॥

उपपत्तिना खण्डिताधराया नायिकायाः सकाशमा-  
गच्छन्तं प्रियमपश्यन्त्येव सख्या नायिकां प्रति हितो-  
पदेशव्याजेन तं प्रति नायिकापराधगोपनम् । छेकापहृते-  
रस्याश्चायं विशेषः । तस्यां वचनस्यान्यथानयनेनापह्वः ।  
अस्यामाकारस्य हेत्वन्तरवर्णनेन गोपनमिति । लक्षणे  
लक्ष्यनाम्नि चोक्तिग्रहणमाकारस्य गोपनार्थं हेत्वन्तरप्रत्या-  
यकव्यापारमात्रोपलक्षणम् ।

( अ०चं० )-व्याजोक्तिरिति ॥ व्याजोक्तिरिति लक्ष्यनिर्देशः । चौर्यरते  
कृतं यत्सङ्केतभूतभूमिपृष्ठलुण्ठनमित्यन्वयः । उपपत्तिना जारेण । तस्यां  
छेकापहृतौ ॥

( कुव० )-ततश्च-

“ आयान्तमालोक्य हरिं प्रतोल्या-

माल्याः पुरस्तादनुरागमेका ।

रोमाश्वकम्पादिभिरुच्यमानं

भामा जुगूह प्रणमन्त्यथैनम् ॥

इत्यत्रापि व्याजोक्तिरेव । तत्र ह्यनुरागकृतस्य रोमा-  
श्चाद्याकारस्य भक्तिरूपहेत्वन्तरप्रत्यायकेन प्रणामेन गो-  
पनं कृतम् । सूक्ष्मपिहितालङ्कारयोरपि चेष्टितग्रहणमुक्ति-  
साधारणव्यापारमात्रोपलक्षणम् ।

ततश्च ।

नलिनीदले बलाका मरकतपात्र इव दृश्यते इति ।

इति मम सङ्केतभुवि ज्ञात्वा भावं तदाब्रवीदालीम् ॥

इत्यादिष्वपि सूक्ष्मालङ्कारः प्रसरति । अत्र श्लोके ताव-  
त्किमावयोः संकेतस्थानं भविष्यतीति प्रश्नाशयं सूचयति  
कामुके तदभिज्ञया विदग्धया तदा सर्वां प्रति साकूत-  
मुक्तमिति सूक्ष्मालङ्कारो भवति । यतोऽत्र बलाकाया मर-  
कतपात्रप्रतिष्ठितशुक्तयुपमया तस्या निश्चलत्वेनाश्वस्तत्वं  
तेन तस्य प्रदेशस्य निर्जनत्वं तेन तदेवावयोः संकेतस्था-  
नमिति कामुकं प्रति सूचनं लक्ष्यते । न चात्र ध्वनिरा-  
शङ्कनीयः । दूरे व्यज्यमानस्यापि संकेतस्थानप्रश्नोत्तर-  
स्य स्वोक्त्यैवाविष्कृतत्वात् । एवं पिहितालङ्कारेऽप्युदाहा-  
र्यम् । इदं चान्यदत्रावधेयम् । यत्रासौ वेतसी पान्थेत्यादिषु  
गूढोत्तरसूक्ष्मपिहितव्याजोक्त्युदाहरणेषु भावो न स्वोक्त्या-  
विष्कृतः किन्तु वस्तुसौन्दर्यबलाद्वक्तृबोद्धव्यविशेषविशे-  
षिताद्गम्यः । तत्रैव वस्तुतो नालङ्कारत्वं, ध्वनिभावास्पद-  
त्वात् । प्राचीनैः स्वोक्ताविष्करणे सत्यलङ्कारास्पदता-  
स्तीत्युदाहृतत्वादस्माभिरप्युदाहतानि । शक्यं हि “यत्रा-  
सौ वेतसी पान्थ तत्रेयं सुतरां सरित् । इति पृच्छन्तम-  
ध्वानं कामिन्याह समूचनम् ॥” इत्याद्यर्थान्तर-  
कल्पनया भावाविष्करणमित्यतः प्राग्येषु लिखितो-  
दाहरणेषु संकेतकालमनसं पुंस्त्वं तन्व्या व्यञ्जयन्ती  
भामा जुगूहेति भावाविष्करणमस्ति तेष्वेव तत्तदलङ्कार  
इति ॥ १५२ ॥

( अ०चं० )-आयान्तमिति ॥ प्रतोल्यां रथ्यायाम् । एका काचिद्रामा वनि-  
ता सख्याः पुरस्ताद्रोमाञ्चकम्पादिभिरनुभावैर्व्यज्यमानमनुरागमेन हरिं  
प्रणमन्ती सती जुगूह गोपितवतीत्यन्वयः । लक्ष्यते व्यज्यते ॥ एव-  
मिति । सूक्ष्मालङ्कारवदुक्तिरूपव्यापारवर्णनमित्यर्थः ॥ उदाहृतव्यभि-



ति । यथा वक्रस्यन्दीति पद्य एव ' आलीं बालां सस्मितं प्राह मन्दं  
मुग्धाक्षि त्वामद्य पश्यामि नाथम् ॥ ' इत्युत्तरार्द्धनिर्माणे नाथमित्युक्त्या  
प्रकाशनमिति बोध्यम् ॥ वस्तुसौन्दर्येति । वेतसी निकुञ्जरूपवस्तु-  
सौन्दर्येत्यर्थः । ध्वनिभावास्पदत्वाद्भुनित्वाश्रयत्वात् । उपसंहरति-अत  
इति ॥ येष्वित्यस्य भावाविष्करणमस्तीत्यनेनान्वयः ॥ १५२ ॥

इत्यलङ्कारचन्द्रिकायां कुवलयानन्दटीकायां व्याजोक्त्यलङ्कार-  
प्रकरणम् ॥ ८६ ॥

### गूढोक्त्यलङ्कारः ८७.

(चन्द्रा०)-गूढोक्तिरन्योद्देश्यं चेद्यदन्यं प्रति कथ्यते ।

वृषाऽपेहि परक्षेत्रादायाति क्षेत्ररक्षकः ॥ १५३ ॥

(कुव०)-यं प्रति किञ्चिद्वक्तव्यं तत्तदस्थैर्माज्ञायीति तदेव  
तदन्यं कञ्चित्प्रति श्लेषेणोच्यते चेत्सा गूढोक्तिः । वृषेत्या-  
द्युदाहरणम् । परकलत्रं भुञ्जानं कामुकं प्रति वक्तव्यं परक्षे-  
त्रे सस्यानि भक्षयन्तं कञ्चिदुक्षाणं समीपे चरन्तं निर्दिश्य  
कथ्यते । नेयमप्रस्तुतप्रशंसा । कार्यकारणादिव्यङ्ग्यत्वा-  
भावात् । नापि श्लेषमात्रमप्रकृतार्थस्य प्रकृतार्थान्वयित्वे-  
नाविवक्षितत्वात् । तस्य केवलमितरवञ्चनार्थं निर्दिष्टतया  
विच्छित्तिविशेषसद्भावात् ।

यथा वा-

नाथो मे विपणिं गतो न गणयत्येषा सपत्नी च मां  
त्यक्त्वा मामिह पुष्पिणीति गुरवः प्राप्ता गृहाभ्यन्तरम् ।  
शय्यामात्रसहायिनीं परिजनः श्रान्तो न मां सेवते  
स्वामित्रागमलालनीय रजनीं लक्ष्मीपते रक्ष माम् ॥

अत्र लक्ष्मीपतिनाम्नो जारस्यागमनं प्रार्थयमानाया-

स्तदस्थवञ्चनाय भगवन्तं प्रत्याक्रोशस्य प्रत्यायनम् ॥ १५३ ॥

(अ०च०)-गूढोक्तिरिति । यदन्योद्देश्यकं वाक्यं तत्तदन्यं प्रति कथ्यते  
चेद्गूढोक्तिरलङ्कारः । क्षेत्रं सस्यादेः कलत्रं च । अपेहि दूरीभव । अविव-  
क्षितत्वादिति । अयम्भावः-प्रकृताऽप्रकृतश्लेषे 'असाबुदयमारूढः'

[ विवृतोत्तयलंकारः ८८ ] अलंकारचन्द्रिकासमेतः । ( २२५ )

इत्यादावप्रकृतार्थस्य प्रकृतार्थोपमानतयान्वयः स्वीक्रियते । सर्वथैव प्रकृतासम्बद्धस्याप्रकृतार्थस्य कथनेऽसम्बन्धार्थाभिधायकत्वापनेरतः प्रकृतेऽपि श्लेषवादिनाऽप्रकृतस्य प्रकृतसम्बन्धो वाच्यः । स च न सम्भवति विवक्षाविरहादिति कुतस्तर्हि अप्रकृतार्थकथनं तत्राह-तस्येति । अप्रकृतार्थस्येत्यर्थः । ननु तादृशविवक्षाविरहेऽपि नानार्थविन्यासमावेणास्तु श्लेष एवेत्याशङ्क्याह-विच्छित्तिविशेषेति । तथा च श्लेषसत्त्वेऽपि विच्छित्तिविशेषाद्गूढोक्तिरवश्यमंगीकार्येत्याशयः । अत एव श्लेषमात्रमिति तन्मात्रनिराकरणमेवोपक्रान्तं न तु श्लेषनि राकरणमिति ॥ नाथ इति । विपणिः पण्यवीथिका । पुष्पिणी रजस्वला । आगमेन वेदेन । लालनीयः स्तुत्य आगमनेन लालनीयश्च । रजनीं व्याप्येति अत्यन्तसंयोगे द्वितीया ॥ १५३ ॥

इत्यलङ्कारचन्द्रिकायां कुवलयानन्दटीकायां गूढोत्तयलङ्कार-  
प्रकरणम् ॥ ८७ ॥

विवृतोत्तयलङ्कारः ८८.

(चं०)-विवृतोक्तिः श्लिष्टगुप्तं कविनाऽविष्कृतं यदि ।

वृषापेहि परक्षेत्रादिति वक्ति समूचनम् ॥ १५४ ॥

( कुव० )-श्लिष्टगुप्तं वस्तु यथा कथञ्चित्कविनाऽऽविष्कृतं चे-  
द्विवृतोक्तिः । वृषापेहीत्युदाहरणे पूर्ववद्गुप्तं वस्तु समूचन-  
मिति कविनाविष्कृतम् ।

यथा वा-

वत्से मा गा विषादं श्वसनमुरुजवं सन्त्यजोर्ध्वप्रवृत्तं  
कम्पः को वा गुरुस्ते किमिह बलमिदा जृम्भितेनात्र याहि ।  
प्रत्याख्यानं सुराणामिति भयशमनच्छन्नना कारयित्वा  
यस्मै लक्ष्मीमदादुः स दहतु दुरितं मन्थमुग्धः पयोधिः ॥  
इदं परवञ्चनाय गुप्ताविष्करणम् ।

( अ०चं० )-श्लिष्टगुप्तमिति ॥ श्लिष्टेत्युपलक्षणम् । अर्थशक्तिमूलगुप्तस्यापि  
गच्छाम्यच्युतेत्यादौ सङ्गाह्यत्वात् ॥ वत्से इति । वत्सेलक्ष्मि विषादं खेदं  
हरं च, उरुजवं महावेगमूर्ध्वं प्रवृत्तं श्वसनं श्वासं पवनं च सन्त्यज कं  
जलं पातीति तथा बरुणः कम्पश्च गुरुर्महान् बृहस्पतिश्च बलं प्रसिद्धं



तद्भिदा नाशकेन बलाख्यदैत्यनाशकेनेन्द्रेण च अत्र श्रीकृष्णसन्निधौ  
याहि इति प्रकारेण भयनिवारणव्याजेन सुराणां प्रत्याख्यानं वर्जनं  
कारयित्वा मन्थो मन्थनं तेन सुग्धः पयोधिः यस्मै लक्ष्मीमदात्स  
वो दुरितं दहत्वित्यन्वयः ॥ परेति । परवञ्चनाय गुप्तस्य आविष्करण-  
मित्यर्थः ।

( कुव० )-त्रपागुप्ताविष्करणं यथा-

दृष्ट्या केशव गोपरामहतया किञ्चिन्न दृष्टं मया  
तेनेह स्वलिताऽस्मि नाथ पतितां किन्नाम नालम्बसे ।  
एकस्त्वं विषमेषु खिन्नमनसां सर्वाबलानां गति-  
गोप्यैवं गदितः सलेशमवताद्गोष्ठे हरिर्वश्विरम् ॥

अत्र कृष्णस्य पुरतो विषमे परिस्खलनमभिहितवत्या-  
स्तं कामयमानाया गोपिकाया वचने विषमपथस्खलन-  
पतनत्राणसम्प्रार्थनरूपेण झटिति प्रतीयमानेनार्थेन गुप्तं  
विवक्षितमर्थान्तरं सलेशं सूचनमित्यनेनाविष्कृतम् ।  
एवं नैषधादिषु 'चेतो नलं कामयते मदीयम्' इति दमयन्ती-  
वाक्यादिकमप्युदाहरणम् । इदं शब्दशक्तिक्रोडीकृतगुप्तां-  
विष्करणम् ।

अर्थशक्तिमूलगुप्तार्थाविष्करणं यथा-

गच्छाम्यच्युत दर्शनेन भवतः किं तृतिरुत्पद्यते  
किं चैवं विजनस्थयोर्हतजनः सम्भावयत्यन्यथा ।

इत्यामन्त्रणभङ्गिसूचितवृथाऽवस्थानखेदालसा-

माश्लिष्यन्पुलकोत्कराश्रिततनुर्गोपीं हरिः पातु वः ॥

अत्र गच्छाम्यच्युतेत्यामन्त्रणेन त्वया रन्तुं कामेच्छया  
स्थितं तन्न लब्धमित्यर्थशक्तिलभ्यं वस्तु तृतीयपादेना-  
विष्कृतम् । सर्वमेतत्कविनिबद्धवक्तृगुप्ताविष्करणोदा-  
हरणम् ।

( अ० चं० )-त्रपेति । लज्जया गुप्तस्येत्यर्थः ॥ दृष्ट्येति । गोपे त्वयि यो  
राग आसक्तिस्तद्वतयाऽपहृतया गवां परागैर्धूलिभिर्व्याप्तया च । गोपेति  
सम्बोधनं वा । किञ्चित्समविषमं युक्तायुक्तं च । इह त्वयि भूमौ च

पत्युर्भावः पतिता तां पतनं प्राप्तां च । विषमेषु पञ्चशरस्तेन खिन्नम-  
नसां विषमेषु सङ्कटेषु खिन्नमनसां च । अबलानां स्त्रीणां बलरहितानां  
च ललेशं ससूचनं गोष्ठं गोस्थानम् ॥ चेतोऽनलमिति । लङ्कां न अयते  
गच्छतीत्यर्थे नलं कामयते इच्छतीत्यर्थो गुप्तस्तदाविष्करणं च हीणा  
दृष्टा चेत्यनेनेति बोध्यम् ॥ शब्दशक्तीति । शब्दश्लेषवशीनेत्यर्थः । क्रोडी-  
कृतः सङ्गृहीतः ॥ गच्छामीति । अच्युत मद्दिषये अस्खलितेति गुप्तोऽ-  
र्थः । चिरकालं त्वद्दर्शनेनापि न तृप्तिरित्यर्थेन दर्शनेन न तृप्तिरपि तु  
सम्भोगेनेत्यर्थो गुप्तः । विजनस्थयोरेकान्तगतयोः । हतश्चासौजनश्च  
अन्यथा रत्यर्थं स्थिताविति सम्भावयति । तेन द्वयोरकीर्तिर्जातैव  
वृथैवात्मानं वञ्चयाव इति गुप्तार्थः । आमन्त्रणस्याच्युतेत्यादेर्भङ्ग्या  
रचनवा सूचितो यो वृथावस्थानखेदस्तेनालसाम् ॥ कविनिबद्धेति ।  
कविनिबद्धेन वक्त्रा गुप्तस्येत्यर्थः ॥

( कुव० )-कविगुप्ताविष्करणं यथा-

सुभु त्वं कुपितेत्यपास्तमक्षनं त्यक्ताः कथा योषितां

दूरादेव विवर्जिताः सुरभयः स्मग्गन्धधूपादयः ।

कोपं रागिणि मुञ्च मय्यवनते दृष्टे प्रसीदाधुना

सत्यं तद्विरहाद्वन्ति दयिते सर्वा ममान्धा दिशः ॥

अत्र तावदीर्घ्यामानकलुषितदयिताप्रसादनव्यापार-  
विधिः प्रतीयते । दृष्टिरोगार्तस्य दृष्टिं प्रत्याक्रोशो विव-  
क्षितार्थः । स च दृष्टे इत्यस्य पदस्य लुप्तोच्चारणेन सम्बुद्धि-  
रूपतामवगमय्याविष्कृतः । कविनिबद्धवक्तृगुप्तं परवञ्चनार्थं  
कविगुप्तं स्वप्रौढिकथनार्थमिति भेदः ॥ १५४ ॥

( अ० चं )-सुभु त्वमिति ॥ शोभनभूदयिता दृष्टिश्च तयोः सम्बोधनम् ।  
कोपो रोषो विकारश्च । रागिण्यनुरागिणीति । अवनते नम्रे इति च  
मयीत्यस्य विशेषणम् । पक्षे रागिणि रक्तिमशीले नम्रे इति दृक्स-  
म्बोधनम् । एवं दृष्टे इत्यपि ॥ उच्चारणेनेति । स्वरविशेषसहकृतो-  
च्चारणेत्यर्थः ॥ १५४ ॥

इत्यलङ्कारचन्द्रिकायां कुवलयानन्दटीकायां विवृतोक्त्य-

लङ्कारप्रकरणम् ॥ ८८ ॥



युक्त्यलङ्कारः ८९.

(चंद्रा०)-युक्तिः पराभिसन्धानं क्रियया मर्मगुप्तये ॥  
त्वामालिखन्ती दृष्ट्वान्यं धनुः पौष्पं करेऽलिखत् १५५

(कुवल०)-अत्र पुष्पचापलेखनक्रियया मन्मथो मया लिखित  
इति भ्रान्त्युत्पादनेन स्वानुरागरूपमर्मगोपनाय परवञ्चनं  
विवक्षितम् । यथा वा-

दम्पत्योर्निशि जल्पतोर्गृहशुकेनाकर्णितं यद्वच-

स्तत्प्रातर्गुरुसन्निधौ निगदतस्तस्यातिमात्रं वधूः ।

कर्णालम्बितपद्मरागशकलं विन्यस्य चञ्चूपुटे

ब्रीडार्ता विदधाति दाडिमफलव्याजेन वाग्बन्धनम् ॥

अत्र शुकवाङ्मुद्रणया तन्मुखेन स्वकीयरहस्यवचन-  
शुश्रूषुजनवञ्चनं कृतम् । व्याजोक्तावाकारगोपनं युक्तौ  
तदन्यगोपनमिति भेदः । यद्वा-व्याजोक्तावुक्त्या गोपन-  
मिह तु क्रियया गोपनमिति भेदः । एवं च आयान्तमा-  
लोक्य हरिं प्रतोल्यामिति श्लोकेऽपि युक्तिरेव ॥ १५५ ॥

(अ० चं०)-युक्तिरिति ॥ स्वस्य मर्मगोपनाय क्रियया यत्परस्याति-  
सन्धानं वञ्चनं सा युक्तिरलङ्कारः ॥ त्वामिति । नायकं प्रति दूतीवच-  
नम् । पुष्पस्येदं पौष्पम् ॥ दम्पत्योरिति । तस्य शुकस्य अतिमात्र-  
मत्यर्थं निगदत इति सम्बन्धः । फलशब्दो बीजपरः । गोपनीयविषय-  
भेदस्य विच्छित्तिभेदाप्रयोजकत्वादाह-यद्वेति ॥ नन्वेवं सत्यायांतमा-  
लोक्येत्यादौ व्याजोक्तिरेवेति प्रागुक्तं विरुध्येत्यशङ्क्याह-एवं चेति ॥  
यद्वेति । पक्षाङ्गीकारे चेत्यर्थः । एवं च पूर्वग्रन्थ आद्यपक्षाभिप्राये-  
णेति भावः ॥ १५५ ॥

इत्यलङ्कारचन्द्रिकायां कुवलयानन्दटीकायां युक्त्य-

लङ्कारप्रकरणम् ॥ ८९ ॥

लोकोक्त्यलङ्कारः ९०.

(चन्द्रा०)-लोकप्रवादानुकृतिलोकोक्तिरिति भण्यते ।  
सहस्र कतिचिन्मासान्मीलयित्वा विलोचने १५६ ॥

[छेकोक्त्यलङ्कारः ९१] अलङ्कारचन्द्रिकासमेतः । (२२९)

(कुव०) - अत्र लोचने मीलयित्वेति लोकवादानुकृतिः ।

यथा वा-मदीये वरदराजस्तवे-

नामैव ते वरद वाञ्छितदातृभावं

व्याख्यात्यतो न वहसे वरदानमुद्राम् ।

विश्वप्रसिद्धतरविप्रकुलप्रसूते-

र्यज्ञोपवीतवहनं हि न खल्वपेक्ष्यम् ॥

अत्रोत्तरार्द्धं लोकवादानुकारः ॥ १५६ ॥

(अ०चं०) - लोकेति ॥ अनुकृतिरनुकरणम् ॥ सहस्रेति । अर्थाद्विरहं  
मास्मानभिव्याप्येत्यर्थः ॥ नामैवेति । हे वरद तव नामैव वाञ्छितदातृ-  
त्वमाख्याति कथयत्यतस्त्वं वरदानमुद्राम् इतरदैवतवन्न धारयसि । यतो  
विश्वप्रसिद्धतरे विप्रकुले प्रसूतिरुत्पत्तिर्यस्य तादृशस्येत्यर्थः ॥ १५६ ॥

इत्यलङ्कारचन्द्रिकायां कुवलयानन्दटीकायां लोकोक्त्य-

लङ्कारप्रकरणम् ॥ ९० ॥

छेकोक्त्यलङ्कारः ९१.

(चं०) - छेकोक्तिर्यदि लोकोक्तेः स्यादर्थान्तरगर्भिता ।

भुजङ्ग एव जानीते भुजङ्गचरणं सखे ॥ १५७ ॥

(कुव०) - केनचित्कस्यचिद्वृत्तान्तं पृष्ठस्य समीपस्थमन्यं नि-  
र्दिश्यायमेव तस्य वृत्तान्तं जानातीत्युक्तवतोऽयमहेः पा-  
दानहिरेव जानातीति लोकवादानुकारः । अत्र स चायं  
च लोकविदिते धनार्जनादिव्यापारे सहचारिणाविति वि-  
दितविषयतया लोकोक्त्यनुवादस्य प्रयोजने स्थिते रह-  
स्येऽप्यनङ्गव्यापारे तस्याऽयं सहचर इति मर्मोद्घाटनमपि  
तेन गर्भीकृतम् ।

(अ० चं०) - छेकोक्तिरिति लक्ष्यनिर्देशः । अर्थान्तरव्यञ्जकता । समीपस्थं  
यद्वृत्तान्तः पृष्ठस्तत्समीपस्थम् ॥ स चायं चेति । पृच्छयमानवृत्तान्त-  
स्तत्समीपस्थश्चेत्यर्थः । तेन लोकोक्त्यनुवादेन ॥



( कुव० )—यथा वा—

मलयमरुतां व्राता याता विकासितमल्लिका-  
परिमलभरो भग्नो ग्रीष्मस्त्वमुत्सहसे यदि ।

घन घटय तं त्वं निःस्नेहं य एव निवर्तने

प्रभवति गवां किं नश्छिन्नं स एव धनञ्जयः ॥

अत्र धनलिप्सया प्रोषिताङ्गनासखीवचने य एव गवां  
निवर्तने प्रभवति स एव धनञ्जय इत्यान्ध्रजातिप्रसिद्धलो-  
कवादानुकारः । अत्रातिसौन्दर्यशालिनीमिमामपहाय  
धनलिप्सया प्रस्थितो रसानभिज्ञत्वाद्गोप्राय एव । तस्य  
निवर्तकस्तु धनस्य जेता धनेनाकृष्टस्य तद्विमुखीकरणेन  
प्रत्याक्षेपकत्वादित्यर्थान्तरमपि गर्भितम् ॥ १५७ ॥

( अ० चं० )—मलयेति । व्राताः समूहाः । याता गताः । विकासितां मल्लि-  
काकुसुमानां परिमलस्य भरो यस्मिन् तादृशो ग्रीष्मो भग्नो नष्टः । हे  
घन त्वं यद्युत्सहसे उत्साहवान् भवसि तदा तं निःस्नेहं नायकं घटया-  
ऽनया संयोजय । गवां निवर्तने परापहतानां व्यावर्तने य एव प्रभ-  
वति स एव धनञ्जयोऽर्जुन इत्यन्वयः । लिप्सया प्रोषितस्य याङ्गना  
तत्सखीवचन इति सम्बन्धः । आन्ध्रस्तैलङ्गः । इमां मत्सखीम् ।  
गोप्रायो गोतुल्यः ॥ १५७ ॥

इत्यलङ्कारचन्द्रिकायां कुवलयानन्दटीकायां लोकोक्त्य-  
लङ्कारप्रकरणम् ॥ ९१ ॥

वक्रोक्त्यलङ्कारः ९२.

( चं० )—वक्रोक्तिः श्लेषकाकुभ्यामपरार्थप्रकल्पनम् ।

मुञ्च मानं दिनं प्राप्तं नेह नन्दी हरान्तिके ॥ १५८ ॥

( कुव० )—अत्र मानं मुञ्च प्रयाता रात्रिरित्याशयेनोक्तायां  
वाचि नन्दिनं प्राप्तं मा मुञ्चेत्यर्थान्तरं श्लेषेण परिकल्पितम् ।

यथा वा—अहो केनेदृशी बुद्धिर्दारुणा तव निर्मिता ।

त्रिगुणा श्रूयते बुद्धिर्न तु दारुमयी क्वचित् ॥

इदमविकृतश्लेषोक्तेरुदाहरणम् ।

विकृतश्लेषवक्रोक्तेर्यथा-

भवित्री रम्भोरु त्रिदशवदनग्लानिरधुना

स ते रामः स्थाता न युधि पुरतो लक्ष्मणसखः ।

इयं यास्यत्युच्चैर्विपदमधुना वानरचमू-

र्लधिष्ठेदं षष्ठाक्षरपरविलोपात्पठ पुनः ॥

सर्वमिदं शब्दश्लेषमूलाया वक्रोक्तेरुदाहरणम् ।

( अ०च० ) वक्रोक्तिरिति ॥ काकुर्ध्वनेर्विकारः । अपरार्थस्याभिप्रेतादर्था-  
दर्थान्तरस्य । नन्दी हरस्य गणविशेषः ॥ अहो इति । दाहणा क्रूरतय-  
भिप्रेतं काष्ठेनेति कल्पनं विकृतत्वं च कस्यचिद्गर्णस्यावापोद्वापा-  
भ्याम् ॥ भवित्रीति । सीतां प्रति रावणोक्तिः पादत्रयं चतुर्थस्तं प्रति  
सीतायाः । ते तव पतिः स रामो युधि संग्रामे पुरतोऽग्रतो न स्थाता  
स्थास्यतीत्यर्थः । अतिशयेन लघुर्लधिष्ठस्तत्सम्बोधनम् । इदं पादत्रयं  
षष्ठाक्षरात्पराणां सप्तमानां त्रिनवीति वर्णानां विलोपो यत्र तादृशं पुनः  
पठेत्यर्थः ॥ शब्दश्लेषेति । शब्दस्य परिवृत्त्यसहत्वादिति भावः ।

( कुव० )-अर्थश्लेषमूलाया वक्रोक्तेर्यथा-

भिक्षार्थी स क यातः सुतनु बलिमखे ताण्डवं काद्य भद्रे  
मन्ये वृन्दावनान्ते क नु स मृगशिशुनैव जाने वराहम् ।

बाले कच्चिन्न दृष्टो जरठवृषपतिर्गोप एवास्य वेत्ता  
लीलासल्लोप इत्थं जलनिधिहिमवत्कन्ययोस्त्रायतां नः ॥

काका यथा-

असमालोच्यकोपस्ते नोचितोयमितीरितम् ।

नैवोचितोयमिति तं ताडयामास मालया ॥

अत्र नैवोचित इति काकुस्वरविकारेणोचित एवेत्य-  
र्थान्तरकल्पनम् ॥ १५८ ॥

( अ०च० )-भिक्षेति । जलनिधिश्च हिमवांश्च तत्कन्ययोर्लक्ष्मीपार्वत्योः  
क्रमेण इत्थं लीलया संलापो मिथोभाषणं नोऽस्मान् वायतामित्य-  
न्वयः । इत्थं कीदृक् तदाह-भिक्षार्थीति । हरमभिप्रेत्य लक्ष्म्या  
वाक्यम् । बलेदैत्यस्य मखे यज्ञे इति वामनाभिप्रायं पार्वत्याः । भद्रे  
शोभने ताण्डवं नृत्यमद्य क वर्तत इति लक्ष्मीप्रश्नस्योत्तरं वृन्दावन-



स्यान्ते मध्ये इति श्रीकृष्णाभिप्रायम् । मृगशिशुर्महादेवेन करे धृतः  
परशुमृगवराभीतिहस्तं प्रसन्नमिति ध्यानश्रवणात् । इदं लक्ष्म्या  
वाक्यं, नैवेति पार्वत्याः । “मृगः पशौ कुरङ्गे च” इति विश्वः । कञ्चि-  
दिति प्रश्ने । जरडो जीर्णः वृषपतिर्वृषश्रेष्ठ इति हरवृषभाभिप्रायं  
लक्ष्मीवाक्यम् । गोपो गवां पालक इति कृष्णाभिप्रायमुत्तरमिति ।  
अत्र भिक्षादिपदानां परिवृत्तिसहत्वादर्थश्लेषमूलत्वम् ॥ असमालो-  
च्येति । अविचार्येत्यर्थः । मालया पुष्पमालया । “ भिक्षुः क्वास्ति बले-  
र्मखे पशुपतिः क्वास्ते परं गोकुले क्वास्ते पन्नगभूषणः सखि सदा शेते  
च शेषोपरि । मुग्धे मुञ्च विषादमेनमधुना नाहं प्रकृत्या चलाऽस्मी-  
त्येवं गिरिजासमुद्रतनयाहास्योद्गमः पातु वः ॥ ” अस्मिन्नपि पद्येऽय-  
मेवालङ्कारः ॥ १५८ ॥

इत्यलङ्कारचन्द्रिकायां कुवलयानन्दटीकायां वक्रोक्त्यलङ्कार-  
प्रकरणम् ॥ ९२ ॥

स्वभावोक्त्यलङ्कारः ९३.

(चं०)-स्वभावोक्तिः स्वभावस्य जात्यादिस्थस्य वर्णनम् ।

कुरङ्गैरुत्तरङ्गाक्षैः स्तब्धकर्णैरुदीक्ष्यते ॥ १५९ ॥

( कुव० )-यथा वा-

तौ सम्मुखप्रचलितौ सविधे गुरुणां

मार्गप्रधानरभसस्खलितावधानौ ।

पार्श्वोपसर्पणमुभावपि भिन्नदिक्

कृत्वा मुहुर्मुहुरुपासरतां सलज्जम् ॥ १५९ ॥

( अ०चं० )-स्वभावोक्तिरिति लक्ष्यनिर्देशः । जात्यादिस्थस्य जात्यादि-  
सम्बन्धिनः । आदिपदेन क्रियादिपरिग्रहः । उत्तरङ्गाणि तरङ्गायमाणा-  
न्यक्षीणि येषां तैः ॥ ताविति । तौ प्रक्रान्तौ वधूवरौ गुरुणां सविधे  
अन्योन्याभिमुखं प्रचलितौ परस्परस्य मार्गप्रदाने यो रभसो वेगस्तेन  
स्खलितं भ्रष्टमवधानं सावधानत्वं ययोस्तादृशावुभावपि भिन्नदिक् वा-  
मदक्षिणरूपदिवक्सम्बन्धि परस्परपार्श्वभागोपसर्पणं मुहुर्मुहुः कृत्वा  
सलज्जं यथा स्यात्तथोपसरतां उपसर्पणं चक्रतुरित्यर्थः । पूर्वादाहरणे  
कुरङ्गजातिस्वभाववर्णनमत्र सलज्जक्रियास्वभाववर्णनमिति भेदः ॥ १५९ ॥

इत्यलङ्कारचन्द्रिकायां कुवलयानन्दटीकायां स्वभावोक्त्य-

लङ्कारप्रकरणम् ॥ ९३ ॥

[ भाविकालङ्कारः ९४ ] अलंकारचन्द्रिकासमेतः । ( २३३ )

भाविकालङ्कारः ९४.

( चं० )-भाविकं भूतभाव्यार्थसाक्षात्कारस्य वर्णनम् ।  
अहं विलोकयेऽद्यापि युद्धचन्तेऽत्र सुराऽसुराः ॥ १६० ॥

( कुव० )-स्थानभीषणोद्भावनपरमिदम् ।

यथा वा-अद्यापि तिष्ठति दृशोरिदमुत्तरीयं

धर्तुं पुरः स्तनतटात्पतितं प्रवृत्ते ।

वाचं निशम्य नयनं नयनं ममेति

किञ्चित्तदा यदकरोत्स्मितमायताक्षी ॥ १६० ॥

( अ०चं० )-भाविकमिति लक्ष्यनिर्देशः ॥ अद्यापीति । मम नयनं नयन-  
मिति तस्या वाचं निशम्य स्तनतटात्पतितमुत्तरीयं धर्तुं पुरः प्रवृत्ते  
मयि सति तदा आयताक्षी यत्किञ्चित्स्मितमकरोत् । इदमद्यापि मम  
दृशोः पुरस्तिष्ठतीत्यन्वयः । अत्र नयनपदेन स्ववाचकत्वरूपशक्यस-  
म्बन्धेन नेत्रपदं लक्ष्यते तस्मान्न वस्त्रप्रतीतिः । किंवा स्ववाचकवाच्य-  
त्वरूपशक्यसम्बन्धेन वस्त्रमेव लक्षयतीति वचोबाणैरित्यादिवल्लक्षित-  
लक्षणा वा बोध्या । 'नेत्रं पथि गुणे वस्त्रे' इति विश्वः ॥ १६० ॥

इत्यलङ्कारचन्द्रिकायां कुवलयानन्दटीकायां भाविकालङ्कार-  
प्रकरणम् ॥ ९४ ॥

उदात्तालङ्कारः ९५.

( चं० )-उदात्तमृद्धेश्वरितं श्लाघ्यं चान्योपलक्षणम् ।  
सानौ यस्याभवद्युद्धं तद्धूर्जटिकिरीटिनोः ॥ १६१ ॥

( कुव० )-इदं श्लाघ्यचरितस्यान्याङ्गत्वे उदाहरणम् ।

ऋद्धयुदाहरणं यथा-

रत्नस्तम्भेषु संक्रान्तैः प्रतिबिम्बशतैर्वृतः ।

ज्ञातो लङ्केश्वरः कृच्छ्रादाञ्जनेयेन तत्त्वतः ॥ १६१ ॥

( अ०चं० )-उदात्तमिति ॥ ऋद्धेः समृद्धेश्वरितमुदात्तमलङ्कारः तथा  
श्लाघ्यं चरितम् । अन्यस्योपलक्षणमङ्गं चेत्तदपि तथा । सानौ शिखरे ।



( २३४ )

कुवलयानन्दः । [ अत्युत्तयलङ्कारः ९६ ]

यस्य पर्वतस्य । किरीटी अर्जुनः । कृच्छ्रात्कष्टात् । आश्रनेयेन  
हनुमता ॥ १६१ ॥

इत्यलङ्कारचन्द्रिकायां कुवलयानन्दटीकायामुदात्ता-  
लङ्कारप्रकरणम् ॥ ९५ ॥

अत्युत्तयलङ्कारः ९६.

( चं० )-अत्युक्तिरद्भुतातथ्यशौर्यौदार्यादिवर्णनम् ।  
त्वयि दातरि राजेन्द्र याचकाः कल्पशाखिनः ॥ १६२ ॥

( कुव० )-इयमौदार्यात्युक्तिः ।

शौर्यात्युक्तिर्यथा-

राजन्सताप्यकूपारास्त्वत्प्रतापाग्निशोषिताः ।

पुनस्त्वद्वैरिवनिताबाष्पपूरेण पूरिताः ॥

सम्पदत्युक्ताबुदात्तालङ्कारः । शौर्यात्युक्तावत्युक्त्यलङ्कार  
इति भेदमाहुः ।

( अ०चं० )-अत्युक्तिरिति लक्ष्यनिर्देशः । अद्भुतं च तदतथ्यं मिथ्यारू-  
पम् । अकूपाराः समुद्राः ॥ आहुरिति । स्वमते तु तथ्यत्वात्तथ्यत्वाभ्यां  
भेद इति भावः ।

कुव० )-अनयोरनवद्याङ्गि स्तनयोर्जृम्भमाणयोः ।

अवकाशो न पर्याप्तस्तव बाहुलतान्तरे ॥

अल्पं निर्मितमाकाशमनालोच्येव वेधसा ।

इदमेवंविधं भावि भवत्याः स्तनमण्डलम् ॥

इति सदसदुक्तितारतम्येनातिशयात्युक्तयोर्भेदः ॥ १६२ ॥

( अ० चं० )-अतथ्ये अद्भुतत्वविशेषणस्य कृत्यं दर्शयति--अनयोरित्यादि ॥  
एतत्पद्यं योगेऽप्ययोगोऽसम्बन्धातिशयोक्तिरित्यत्र प्राशुदाहृतम्  
असदुक्तितारतम्येनेति । अनयोरित्यत्रासदुक्तिमात्रम् । अलमिति पद्ये  
त्वत्यन्तासदुक्तिरिति तारतम्येनेत्यर्थः । तथा चाद्भुतेति विशेषणादत्य-  
न्तातथ्यरूपत्वलाभान्नातिशयोक्तावतिव्याप्तिरिति भावः । अत एवा-  
नयोरिति पद्यानन्तरं दण्डनोक्तम्--“इति सम्भाव्यमेवैतद्विशेषाख्यान-  
संस्कृतम्” इति । एवम् “लोकातीत इवात्यर्थमध्यारोप्य विवक्षितः ।

[प्रतिषेधालङ्कारः ९८] अलङ्कारचन्द्रिकासमेतः । (२३५)

योऽर्थस्तेनातितुष्यन्ति विदग्धा नेतरे यथा ॥” इत्युक्त्वा ‘अल्पं निर्मितम्’ इत्याद्युदाहृत्य इयमत्युक्तिरित्युक्तमिति च ॥ १६२ ॥

इत्यलङ्कारचन्द्रिकायां कुवलयानन्दटीकायामत्युक्त्य-

लङ्कारप्रकरणम् ॥ ९६ ॥

निरुक्त्यलङ्कारः ९७.

(चं०) निरुक्तियोगतो नाम्नामन्यार्थत्वप्रकल्पनम् ।  
ईदृशैश्वरितैर्जाने सत्यं दोषाकरो भवान् ॥ १६३ ॥

(कुव०) - यथा वा-पुरा कवीनां गणनाप्रसङ्गे  
कनिष्ठिकाधिष्ठितकालिदासा ।

अद्यापि तत्तुल्यकवेरभावा-

दनामिका सार्थवती बभूव ॥ १६३ ॥

(अ० चं०) - निरुक्तिरिति लक्ष्यम् । योगवशान्नाम्नामर्थविशेषाभिधायि-  
नामर्थान्तरोपवर्णनमिति लक्षणम् ॥ ईदृशैरिति । चन्द्रं प्रति विरहिण्या  
उक्तिः । ईदृशैर्जनसन्तापनरूपैः । दोषाया रात्रेः कर्ता दोषाणामाकरश्च ॥  
पुरेति । कनिष्ठिकाङ्गुलिविशेषः । अधिष्ठितः कालिदासो यस्यां  
सा अङ्गुलिविशेषरूपा । अर्थवती न विद्यते कविनाम यस्यां सेत्य-  
न्वर्थनामवती ॥ १६३ ॥

इत्यलङ्कारचन्द्रिकायां कुवलयानन्दटीकायां निरुक्त्य-

लङ्कारप्रकरणम् ॥ ९७ ॥

प्रतिषेधालङ्कारः ९८.

(चन्द्रा०) - प्रतिषेधः प्रसिद्धस्य निषेधस्यानुकीर्तनम् ।  
न द्यूतमेतत्किं तव क्रीडनं निशितैः शरैः ॥ १६४ ॥

(कुव०) - निर्जातो निषेधः स्वतोऽनुपयुक्तत्वादर्थान्तरं गर्भी-  
करोति । तेन चारुतान्वितोऽयं प्रतिषेधनामालङ्कारः ।  
उदाहरणे युद्धरङ्गे प्रत्यवतिष्ठमानं शाकुनिकं प्रति विदग्ध-  
वचनम् । तत्र युद्धस्याक्षय्यतत्वाभावो निर्जात एव कीर्त्य-



मानस्तत्रैव तव प्रागल्भ्यं न गुद्रे व्युत्पत्तिग्रहोऽस्तीत्युप-  
हासं गर्भीकरोति तच्च कितवेनाविष्कृतम् ।

यथा वा-न विषेण न शस्त्रेण नाग्निना न च मृत्युना ।

अप्रतीकारपाहण्याः स्त्रीभिरेव स्त्रियः कृताः ॥

अत्र स्त्रीणां विषादिनिमित्तत्वाभावः प्रसिद्ध एव की-  
र्त्यमानस्तासां विषाद्यतिशायि क्रौर्यमिति । अमुमर्थं  
व्यक्तीकरोतीति स चाप्रतीकारपाहण्या इति प्रतीकार-  
वज्रो विषादिभ्यस्तासां विशेषं दर्शयता विशेषणेना-  
विष्कृतः ॥ १६४ ॥

( अ०चं० )-कितवो व्यूतकृत । 'धूर्तोऽक्षदेवी कितवः' इत्यमरः । ननु प्रसि-  
द्धानुवादस्याचमत्कारित्वात्कथमलङ्कारत्वमत आह-निर्ज्ञात इत्यादि ।  
शकुनैः पाशकैर्दीव्यतीति शाकुनिकः । आविष्कृतमिति ध्वनित्वशंका-  
निवारणम् । एवमग्रेऽपि ॥ १६४ ॥

इत्थलङ्कारचन्द्रिकायां कुवलयानन्दटीकायां प्रतिषेधालङ्कार-  
प्रकरणम् ॥ ९८ ॥

विध्यलङ्कारः ९९.

( चं० )-सिद्धस्यैव विधानं यत्तदाहुर्विध्यलङ्कृतिम् ।

पञ्चमोदध्वने काले कोकिलः कोकिलो भवेत् १६५ ॥

( कुव० )-निर्ज्ञातविधानमनुपयुक्तिबाधितं सदर्थान्तरगर्भी-  
करणेन चारुतरमिति तं विधिनामानमलङ्कारमाहुः । उ-  
दाहरणे कोकिलस्य कोकिलत्वविधानमनुपयुक्तं सदति-  
मधुरपञ्चमध्वनिशालितया सकलजनहृद्यत्वं गर्भीकरोति ।  
तच्च पञ्चमोदध्वने इति कालविशेषणेनाविष्कृतम् ।

( अ०चं० )-पञ्चमस्य स्वरविशेषस्योदध्वनमाविष्करणं यत्र तादृशे काले  
कोकिलः कोकिलो मधुरध्वनिरभवदित्यर्थः । द्वितीयकोकिलपदस्या-  
नुपयुक्तार्थत्वेनार्थान्तरे संक्रमितत्वात् । सकलजनहृद्यत्वप्रतीतिश्च

प्रयोजनम् । एवं च शालितयेत्यनन्तरं लक्षितयेति शेषो बोध्यः । पूर्व-  
वद् ध्वनित्वाशङ्कानिवारणाय तच्चेत्याद्युक्तम् ॥

( कुवल० )—यथा वा—

हे हस्त दक्षिण मृतस्य शिशोर्द्विजस्य  
जीवातवे विसृज शूद्रमुनौ कृपाणम् ।

रामस्य गात्रमसि निर्भरगर्भखिन्न-

सीताप्रवासनपटोः करुणा कुतस्ते ॥

अत्र रामस्य स्वहस्तं प्रति रामस्य गात्रमसीति वच-  
नमनुपयुक्तं सद्रामस्येत्यनेन स्वस्यात्यन्तनिष्करुणत्वं  
गर्भीकरोति । तच्च निर्भरेत्यादिविशेषणेनाविष्कृतम् ।  
यद्यप्यनयोर्विधिनिषेधयोरुदाहरणेषु व्यङ्ग्यान्यर्थान्तर-  
संक्रमितवाच्यरूपाणि तथापि न ध्वनिभावास्पदानि ।  
स्वोक्तयैव व्यङ्ग्यविशेषाविष्करणात् । व्यङ्ग्याविष्करणे  
चालङ्कारत्वमेवेति प्राक्प्रस्तुताङ्कुरप्रकरणे व्यवस्थित-  
त्वात् । पूर्वं बाधितौ प्रतिषेधौ आक्षेपभेदत्वेनोक्तौ ।  
इह तु प्रसिद्धौ विधिप्रतिषेधौ तत्प्रतिद्वन्दिनावलङ्कारत्वेन  
वर्णिताविति भेदः ॥ १६५ ॥

( अ०च० )—हे हस्तेति । शूद्रतपस्याजनिताधर्मवशादपूर्णयुषि द्विजवा-  
लके मृते तद्रोधतस्य रामस्य स्वहस्तं प्रतीयमुक्तिः । जीवातवे जीव-  
नाय । शूद्र एव तपश्चरणान्मुनिरिव मुनिस्तस्मिन्कृपाणं खड्गं विसृज  
निक्षिप यतो रामस्याकरुणस्य गात्रं शरीरमसि । निर्भरमतिशयेन गर्भ-  
खिन्नायाः सीतायाः प्रवासनं निर्वासनं तत्र पटोर्दृढस्येत्यर्थः । अत्र  
रामपदमकरुणत्वरूपार्थान्तरसङ्क्रमितम् । तदतिशयो व्यङ्ग्यः । स  
चात्यन्तमित्यनेनोक्तः । ध्वनिभावास्पदानि ध्वनिप्रयोजकानि ॥ व्यव-  
स्थितत्वादिति । “शब्दार्थशक्त्याऽऽक्षिप्तोऽपि व्यङ्ग्योर्थः कविना पुनः ।  
यत्राविष्क्रियते स्वोक्त्या सान्यैवालंकृतिर्ध्वनेः ॥” इति ध्वनिकारवच-  
नेन निर्णीतत्वादित्यर्थः । उक्ताविति “निषेधाभासमाक्षेपं बुधाः केचन  
मन्वते । आक्षेपोऽन्यो विधौ व्यक्ते निषेधे च तिरोहिते ॥” इत्येताभ्यां  
नाहं दूती, गच्छ गच्छसीत्युदाहरणयोः प्रतिपादितावित्यर्थः । प्रसिद्ध-  
त्वाद्बाधितप्रतिद्वन्द्वित्वम् ॥ १६५ ॥

इत्यलङ्कारचन्द्रिकायां कुवलयातन्दर्शिकायां विध्यलङ्कारप्रकरणम् ॥ ९९ ॥



हेत्वलङ्कारः १००.

(चन्द्रा०)-हेतोर्हेतुमता सार्द्धं वर्णनं हेतुरुच्यते ।

असावुदेति शीतांशुर्मानच्छेदाय सुभ्रुवाम् ॥१६६॥

( कुव० )-यथा वा-

एष ते विद्रुमच्छायो मरुमार्ग इवाधरः ।

कस्य नो तनुते तन्वि पिपासाकुलितं मनः ॥

माने नेच्छति वारयत्युपशमे क्षमामालिखन्त्यां द्वियां  
स्वातन्त्र्ये परिवृत्य तिष्ठति करौ व्याधूय धैर्यं मते ।

तृष्णे त्वामनुबध्नता फलमियत्प्राप्तं जनेनामुना

यत्स्पृष्टो न पदा स एव चरणौ स्पृष्टं न सम्मन्यते ॥

इत्युदाहरणम् ॥ १६६ ॥

(अ०चं०)-हेतोरिति ॥ हेतुमता कार्येण । मानच्छेदः कार्यम् ॥ एष  
इति । विद्रुमच्छायः प्रवालकान्तिर्विगततरुच्छायश्च । मरुर्निर्जलदेशः ॥  
माने इति । माने नेच्छति अनिच्छति सति । एवमुपशमे वारयति  
सति । द्वियां लजायां क्षमां भूमिमालिखन्त्याम् । भूम्युल्लेखनस्य तद-  
नुभावत्वात् । स्वातन्त्र्ये च परिवृत्य पराङ्मुखीभूय तिष्ठति सति धैर्यं  
करौ व्याधूय मम नानुमतमिति सूचनाय हस्तधूननं कृत्वा गते सति हे  
तृष्णे त्वामनुसरतामुना जनेनैतावत्फलं प्राप्तं यत्पादेनापि यो न  
स्पृष्टः स एव चरणौ स्वीयौ स्पृष्टं न सम्यक् मन्यते अनुजानातीत्य-  
न्वयः । अत्र तृष्णारूपहेतुतत्कार्ययोः स्पृष्टमभिधानम् ॥ १६६ ॥

(चन्द्रा०)-हेतुहेतुमतोरैक्यं हेतुं केचित्प्रचक्षते ।

लक्ष्मीविलासा विदुषां कटाक्षा वेङ्कटप्रभोः ॥१६७॥

( कुव० )-अत्र च कार्यावश्यंभावतच्छैल्यादिप्रत्यायनार्थः  
कार्यकारणभेदव्यपदेशः ॥

यथा वा-आयुर्दानमहोत्सवस्य विनतक्षोणीभृतां मूर्तिमा-

न्विश्वासो नयनोत्सवो मृगदृशां कीर्तैः प्रकाशः परः ।

आनन्दः कलिताकृतिः सुमनसां वीरश्रियो जीवितं

[ रसवदाद्यलंकाराः ] अलंकारचन्द्रिकासमेतः । ( २३९ )

धर्मस्यैष निकेतनं विजयते वीरः कलिङ्गेश्वरः ॥

अत्र दानमहोत्सवायुष्करत्वादिनाऽध्यवसिते राशि  
तदायुष्वादिव्यपदेशः ॥ १६७ ॥

( अ०चं० )-भेदान्तरमाह-हेतुहेतुमतोरिति ॥ केचिद्भट्टोद्भटप्रभृतयः ।  
तदुक्तम्-“ हेतुमता सह हेतोरभिधानभेदता हेतुः ” इति ॥ लक्ष्मीति ।  
कटाक्षा विदुषां लक्ष्मीविलासा इत्यन्वयः । अत्र विलासहेतोर्विलासा-  
भिन्नत्वेनाभिधानम् । एवंविधलक्षणायाः प्रयोजनमाह-अत्रेति ॥ कार्या-  
वश्यभावश्च तच्छैत्र्यं चेति विग्रहः । आदिना अपथ्याशनं रोग इत्यादौ  
कार्यगतोपादेयत्वानुपादेयत्वादिसंग्रहः ॥ आयुरिति । वीरः कलिङ्गेश्वरः  
कलिङ्गदेशाधिपो विजयत इत्यन्वयः । कीदृशः । दानरूपस्य महोत्स-  
वस्य आयुरिति । कार्याभिन्नत्वेनाभिधानमेवमग्रेऽपि । विशेषेण नतानां  
क्षोणीभृतां राज्ञां कलिताकृतिर्धृताकारः । वीरश्रियो वीरलक्ष्या  
निकेतनं स्थानम् ॥ १६७ ॥

इति श्रीमत्पदवाक्यप्रमाणाभिज्ञतत्सदुपाख्यभट्टविठ्ठलसूरिविरात्मज-  
श्रीरामचन्द्रसूरिसुनुना वैद्यनाथेन कृतायामलङ्कारचन्द्रिका-  
ख्यायां कुवलयानन्दटीकायां हेत्वलङ्कारप्रकरणं  
सम्पूर्णम् ॥ १०० ॥

(चंद्रा०)-इत्थं शतमलंकारा लक्षयित्वा निदर्शिताः ।  
प्राचामाधुनिकानां च मतान्यालोच्य सर्वतः १६८॥  
रसवदाद्यलङ्काराः ।

रसभावतदाभासभावशान्तिनिबन्धनाः ।

चत्वारो रसवत्प्रेय ऊर्जस्विच्च समाहितम् ॥ १६९ ॥

भावस्य चोदयः सन्धिः शबलत्वमिति त्रयः ।

अष्टौ प्रमाणालंकाराः प्रत्यक्षप्रमुखाः क्रमात् ।

एवं पञ्चदशान्यानप्यलंकारान्विदुर्बुधाः ॥ १७० ॥

( कु३० )-तत्र विभावानुभावव्यभिचारिभिर्यञ्जितो रतिहा-  
सशोकादिभिश्चित्तवृत्तिविशेषो रसः । स यत्र परस्याङ्गं



भवति तत्र रसवदलंकारः । विभावानुभावाभ्यामभिव्य-  
ञ्जितो निर्वेदादिस्त्रयस्त्रिंशद्भेदो देवतागुरुशिष्यद्विज-  
पुत्रादावभिव्यज्यमाना रतिश्च भावः । स यत्रापरस्याङ्गं  
स प्रेयोऽलंकारः ॥

( अ० च० )—भावस्येति ॥ निर्वेदादेर्व्यभिचारिभावस्येत्यर्थः । प्रत्यक्षप्रमुखाः  
प्रत्यक्षाद्याः । ते च प्रत्यक्षानुमानोपमानशब्दार्थापत्त्यनुपलब्धिसम्भवै-  
तिह्याख्याः ॥ विभावेत्यादि । रत्यादेरालम्बनोद्दीपनरूपाणि नायिका-  
चन्द्रोदयादीनि कारणानि काव्ये वर्ण्यमानानि विभावयन्तीति  
व्युत्पत्त्या विभावपदेनाभिधीयन्ते । कार्याणि च कटाक्षरोमाश्चादीनि ।  
तथाविधान्येवानुपपन्नवन्तीति व्युत्पत्त्यानुभावपदेन एवमेव कार्या-  
णां रत्यादिनोत्पादने कर्तव्ये सहकारिभूतान्युत्कण्ठादीनि च व्यभिचा-  
रिपदेन विशेषादभितः समन्ततो ये स्थायिनः चारयन्तीति व्युत्पत्तेः ।  
एवं रतिरासत्त्यनुरागादिपर्यायबोध्यान्तःकरणवृत्तिः । विकृतविदूषि-  
कादिचैष्टादर्शनजन्या । चित्तस्य विकासरूपा वृत्तिर्हासः । इष्टनाशानिष्ट-  
लाभादिजन्या चित्तवृत्तिः शोकः प्रसिद्धः । आदिपदेन क्रोधोत्साहभय-  
जुगुप्साविस्मयनिर्वेदाख्यानां षण्णां परिग्रहः । विशेषपदेन च रत्यादेः  
स्थायित्वप्रयोजकं परिपुष्टत्वं कान्ताविषयत्वमितरानङ्गत्वं च विवक्षि-  
तम् । तदुक्तम्—“रत्यादिश्चेन्निरङ्गः स्याद्देवादिष्विषयोऽथ वा । अन्याङ्ग-  
भावभावा स्यान्न तदा स्थायिशब्दभाक् ” इति स्थायिन एव चाभिव्य-  
क्तरसत्वम् । यदाहुः—“ कारणान्यथ कार्याणि सहकारीणि यानि च ।  
रत्यादेः स्थायिना लोके तानि चेन्नाल्यकाव्ययोः ॥ विभावा अनुभावास्त-  
त्कथ्यन्ते व्यभिचारिणः । व्यक्तः स तैर्विभावाद्यैः स्थायीभावो रसः  
स्मृतः ॥ ” इति । अभिव्यक्तानां च रत्यादीनां रसरूपाणां क्रमाच्छृङ्गार-  
हास्यकरुणरौद्रवीरभयानकबीभत्साद्भुतशान्तरूपविशेषसंज्ञा बोध्याः ।  
निर्वेदादिरिति । “निर्वेदग्लानिशङ्काख्यास्तथासूयामदश्मनाः । आलस्यं  
चैव दैन्यं च चिन्ता मोहः स्मृतिर्धृतिः ॥ व्रीडा चपलता हर्ष आवेगो  
जडता तथा । गर्वो विषाद औत्सुक्यं निद्रा विस्मृतिरेव च ॥ स्वप्नो  
विबोधोऽमर्षश्चाप्यवहित्थमथोग्रता । मतिर्व्याधिस्तथोन्मादस्तथा मर-  
णमेव च ॥ त्रासश्चैव वितर्कश्च विज्ञेया व्यभिचारिणः । त्रयस्त्रिंशदमी  
भावाः समाख्यातास्तु नामतः ॥ ” इति भरतेनोक्ताः । लज्जादिना  
विकारगोपनमवहित्थाख्यो भावः । देवतेत्याद्यपरिपुष्टत्वादेरुपलक्षणम् ।  
रतिरिति चापुष्टहासादेः ॥

[रसवदलंकारः १०१] अलंकारचन्द्रिकासमेतः । ( २४१ )

( कुव० )-अनौचित्येन प्रवृत्तो रसो भावश्च रसाभासो भावा-  
भासश्चेत्युच्यते स यत्रापरस्याङ्गं तदूर्जस्वित् । भावस्य  
प्रशाम्यदवस्था भावशान्तिः । तस्याः पराङ्गत्वे समाहित-  
म् । भावस्योद्गमावस्था भावोदयः । द्वयोर्विरुद्धयोर्भावयोः  
परस्परस्पर्धा भावसन्धिः । बहूनां भावानां पूर्वपूर्वोपमर्देनो-  
त्पत्तिर्भावशबलता । एतेषां निरंतराङ्गत्वे भावोदयादयस्त्र-  
योऽलङ्काराः ॥

(अ०च०)-अनौचित्येनेति॥एतच्चोदाहरणे दर्शयिष्यामः ॥

रसवदलङ्कारः १०१.

( कुव० )-तत्र रसवदुदाहरणम्-

मुनिर्जयति योगीन्द्रो महात्मा कुम्भसम्भवः ।

येनैकचुलके दृष्टौ दिव्यौ तौ मत्स्यकच्छपौ ॥

अत्र मुनिविषयरतिरूपस्य भावस्याद्भुतरसोद्गमः ।

यथा वा-अयं स रसनोत्कर्षा पीनस्तनविमर्दनः ।

नाभ्युरुजधनस्पर्शी नीवीविस्त्रंसनः करः ॥

अत्र करुणस्य शृङ्गारोद्गमः ॥

(अ०च०)-मुनिरिति । कुम्भसम्भवोऽगस्त्यः । एकचुलकेन समुद्रे पीयमाने  
तदन्तर्गतयोखताररूपयोर्मत्स्यकूर्मयोर्दर्शनेन गम्योऽद्भुतरसो मुनिप्र-  
भावातिशयपर्यवसन्नतया तद्विषयरतिपोषकत्वात्तदङ्गमिति भावः ॥  
अयमिति । भूरिश्रवसिच्छन्नं हस्तमालोक्य तद्वधूनामुक्तिः । स पूर्वा-  
नुभूतोऽयं करः यः काञ्चीसमाकर्षणशीलः । नीवी वसनग्रन्थिस्तस्या  
विस्त्रंसनो मोचक इति स्मर्यमाणया शृङ्गारावस्थया करुणरसपरि-  
तोषः ॥ इति रसवदलङ्कारः ॥

प्रेयो ( भावा ) ऽलङ्कारः १०२.

( कुव० )-प्रेयोऽलङ्कार एव भावालङ्कार उच्यते ।

स यथा-कदा वाराणस्याममरतटिनीरोधसि वस-

न्वसानः कौपीनं शिरसि निदधानोऽञ्जलिपुटम् ।

अये गौरीनाथ त्रिपुरहर शम्भो त्रिनयन

प्रसीदेत्याक्रोशन्निमिषमिव नेष्यामि दिवसान् ॥



अत्र शान्तिरसस्य कदेतिपदसूचितचिन्ताख्यो व्यभि-  
चारिभावोऽङ्गम् ।

यथा वा--

अत्युच्चाः परितः स्फुरन्ति गिरयः स्फारास्तथाम्भोधय-  
स्तानेतानपि बिभ्रती किमपि न श्रान्तासि तुभ्यं नमः ।

आश्चर्येण मुहुर्मुहुः स्तुतिमिति प्रस्तौमि यावद्भुव-  
स्तावद्विभ्रदिमां स्मृतस्तव भुजौ वाचस्ततो मुद्रिताः ॥

अत्र प्रभुविषयरतिभावस्य वसुमतीविषयरतभावोऽङ्गम् ।

( अ० चं० )-कदेति ॥ निमिषमिव दिवसान्कदा नेष्यामीत्यन्वयः । कीदृशः ।  
काश्यां गंगातीरे वसन् । अये इत्यादेरिति क्रोशन्नित्यनेनान्वयः ॥ अत्यु-  
च्चा इति ॥ स्फारा विस्तीर्णाः । प्रस्तौमि प्रसज्यामि । भुवः पृथिव्याः ।  
इमां भुवं विभ्रद्धारयमाणः ॥ इति प्रेयो ( भावा ) ऽलङ्कारः ॥

ऊर्जस्विदलङ्कारः १०३.

( कुव० )-ऊर्जस्विद्यथा-

त्वत्प्रत्यर्थिवसुन्धरेशतरुणीः सन्वासतः सत्वरं  
यान्तीर्षारं विलुण्ठितुं सरभेसं याताः किराता वने ।

तिष्ठन्ति स्तिमिताः प्ररूढपुलकास्ते विस्मृतोपक्रमा-  
स्तासामुत्तरलैः स्तनैरतितरां लोलैरपाङ्गैरपि ॥

अत्र प्रभुविषयरतिभावस्य शृङ्गाररसाभासोऽङ्गम् ।

यथा वा-त्वयि लोचनगोचरं गते

सफलं जन्म नृसिंह भूपते ।

अजनिष्ट ममेति सादरं

युधि विज्ञापयति द्विषां गणः ॥

अत्र कवेः प्रभुविषयस्य रतिभावस्य तद्विषयद्विषङ्गण-  
रतिरूपो भावाभासोऽङ्गम् ।

( अ० चं० )-त्वत्प्रत्यर्थीति ॥ हे वीर सन्वासतो भयाद्वने सत्वरं गच्छ-  
तीस्तव प्रत्यर्थिनः शत्रवो वसुन्धरेशा भूपास्तेषां तरुणीर्विलुण्ठितुं  
याताः किराता भिन्नाः तासां तरुणीनामुत्तरलैरतिचपलैः स्तनैरतित-  
रामतिशयेन लोलैश्चलैरपाङ्गैर्नैवप्रान्तैश्च तैः स्तिमिताः स्तब्धाः प्रोद्-

[ भावोऽलङ्कारः १०९ ] अलङ्कारचन्द्रिकासमेतः । ( २४३ )

तरोमाश्वा विस्मृत उपक्रमो लुण्ठनरूपो यैस्तादृशास्तिष्ठन्तीत्यन्वयः ।  
अत्र शृङ्गारस्यानुरक्तराजवनिताविषयत्वादनौचित्येन प्रवृत्तिरित्या-  
भासरूपत्वम् ॥ त्वयीति । अजनिष्ट अभूत् । युधि संग्रामे ॥ तद्विष-  
येति । प्रभुविषया द्विषद्गणस्य या रतिस्तद्रूप इत्यर्थः । अत्र शत्रुविषयक-  
त्वरूपानौचित्येन प्रवर्तितत्वाद्भावस्याभासत्वम् ॥ इत्यूर्जस्विदलङ्कारः ॥

समाहितालङ्कारः १०४.

( कुव० )-समाहितं यथा-

पश्यामः किमियं प्रपद्यत इति स्थैर्यं मया लम्बितं  
किं मां नालपतीत्ययं खलु शठः कोपस्तयाप्याश्रितः ।  
इत्यन्योन्यविलक्ष्यदृष्टिचतुरे तस्मिन्नवस्थान्तरे  
सव्याजं हसितं मया धृतिहरो मुक्तस्तु बाष्पस्तथा ॥

अत्र शृङ्गारस्य कोपशान्तिरङ्गम् ॥

( अ० च० )-पश्याम इति ॥ नायकस्य स्वमित्रं प्रति नायिकावृत्तान्तोक्तिः ।  
मयि तूष्णींभूते किमियं प्रपद्यते कुरुते तत्पश्याम इत्यभिप्रायेण मया  
स्थैर्यं मौनरूपमालम्बितमङ्गीकृतम् । पश्याम इति बहुवचनं सखीसमा-  
नाभिप्रायम् । एवं तथाप्ययं खलु शठो मां किमिति नालपति भाषत  
इति कोप आश्रितः । इत्यन्योन्यं परस्परम् । विलक्ष्या लक्ष्यरहिता या  
दृष्टिस्तत्र चतुरे । सव्याजं निमित्तान्तरव्याजसहितम् ॥ इति समाहितः ॥

भावोलङ्कारः १०५.

( कुव० )-भावोदयो यथा-

तदद्य विश्रम्य दयालुरेधि मे  
दिनं निनीषामि भवद्विलोकिनी ।  
अदर्शि पादेन विलिख्य पत्रिणा  
तवैव रूपेण समः स मत्प्रियः ॥

अत्र नलं प्रति दमयन्त्या औत्सुक्यरूपभावस्योदय-  
शृङ्गाररसस्याङ्गम् ।

( अ० च० )-तदिति ॥ एधि भव । निनीषामि नेतुमिच्छामि । यतस्तवैव  
रूपेण समः स मत्प्रियो नलः पत्रिणा हंसेन पादेन विलिख्य अ-  
दर्शि दर्शितः ॥ इति भावोलङ्कारः ॥



( २४४ )

कुवलयानन्दः । [ भावशबलालंकारः १०७ ]

भावसन्ध्यलङ्कारः १०६.

( कुव० )-भावसन्धिर्यथा-

एकाभूत्कुसुमायुधेषुधिरिव प्रव्यक्तपुंखावली  
जेतुर्मङ्गलपालिकेव पुलकैरन्या कपोलस्थली ।  
लोलाक्षीं क्षणमात्रभाविविरहक्लेशासहां पश्यतो  
द्रागाकर्णयतश्च वीर भवतः प्रौढाहवाडम्बरम् ॥  
अत्र रमणीप्रेमरणौत्सुक्ययोः सन्धिः प्रभुविषयभा-  
वस्याङ्गम् ॥

( अ० चं० )-एकेति ॥ हे वीर क्षणमात्रेण युद्धप्रस्थानाद्भावी यो विरहक्लेशस्तदसहिष्णुं लोलाक्षीं दयितां पश्यतस्तथा प्रौढसङ्ग्रामाडम्बरमाकर्णयतश्च भवतः एका कपोलस्थली द्राक् शीघ्रं पुलकैः कुसुमायुधस्य मदनस्येषुधिस्तरुणीव प्रव्यक्ता पुङ्खावली शरपुङ्खपंक्तिर्यत्र तथाभूताऽभूत् । अन्या द्वितीया जेतुर्जयशीलस्य मङ्गलपालिका मङ्गलरूपा पालिका या कुशकाशादिनिर्मिता उभयपार्श्वस्थस्तम्भवृक्षादिषु बद्धा मार्गपालीति प्रसिद्धा तद्वद्भूदित्यर्थः । अत्र प्रेमपदोक्ताया स्तेरपरिपुष्टत्वाद्भावरूपत्वं बोध्यम् ॥ इति भावसन्ध्यलङ्कारः ॥

भावशबलालङ्कारः १०७.

( कुव० )-भावशबलं यथा-

क्राकार्यं शशलक्ष्मणः क्व च कुलं भूयोऽपि दृश्येत सा  
दोषाणां प्रशमाय नः श्रुतमहो कोपेऽपि कान्तं मुखम् ।  
किं वक्ष्यन्त्यपकल्मषाः कृतधियः स्वप्नेऽपि सा दुर्लभा  
चेतः स्वास्थ्यमुपैहि कः खलु युवा धन्योऽधरं धास्यति ॥  
अत्र वितर्कौत्सुक्यमतिस्मरणशंकादन्यधृतिचिन्तानां  
शबलता विप्रलम्भशृङ्गारस्याङ्गम् ॥

( अ०चं० )-क्राकार्यमिति ॥ शुक्रकन्यां देवयानीं दृष्टवतो राज्ञो ययाते-  
रियमुक्तिः । अकार्यं ब्राह्मणकन्याऽऽसक्तिः । शशलान्नस्य चन्द्रस्य  
कुलं सोमवंशः । अयं वितर्कः । तदुपमर्देन भूयोऽपीत्यौत्सुक्यम् । एव-  
मग्रेपि । श्रुतं शास्त्रश्रवणमिति मतिः । अहो कोपेपीति स्मरणम् ।  
अपगतकल्मषाः कृते सुकृते धीर्येषां ते किं वदिष्यन्तीति शङ्का । स्वप्ने

[अनुमानालंकारः १०९] अलंकारचन्द्रिकासमेतः । ( २४५ )

ऽपीति दैन्यम् । हे चेतः स्वास्थ्यमुपैहीति धैर्यम् । कः खलु धन्यो युवा  
तरुणोऽधरं धास्यति चिन्ता । विप्रलम्भो वियोग इति पर्यायौ ॥ इति  
भावशबलम् ॥

प्रत्यक्षालङ्कारः १०८.

( कुव० )-प्रमाणालंकारे प्रत्यक्षं यथा-  
क्रान्तक्रान्तवदनप्रतिबिम्बे  
भग्नबालसहकारमुगन्धौ ॥  
स्वादुनि प्रणदितालिनि शीते  
निर्विवार मधुनीन्द्रियवर्गः ।

यथा वा-किं तावत्सरसि सरोजमेतदारा-  
दाहोस्विमुखमवभासते युवत्याः ।

संशय्य क्षणमिति निश्चिकाय कश्चि-  
द्विबोकेर्बकसहवासिनां परोक्षैः ॥

पूर्वत्र प्रत्यक्षमात्रमत्र तु विशेषदर्शनजन्यसंशयोत्तर-  
प्रत्यक्षमिति भेदः ॥

( अ०च० )-क्रान्तेति ॥ इन्द्रियाणां वर्गः समूहः । मधुनि मद्ये निर्विवार  
निवृत्तिं प्राप । कथंभूते । सङ्क्रान्तप्रियमुखप्रतिबिम्बे । भग्नकोमला-  
म्रपल्लववत्मुगन्धौ स्वादुनि आस्वाद्ये प्रकृष्टनादयुक्तभ्रमरयुते शीत-  
स्पर्शे चेति । अत्रेन्द्रियतृप्त्या तज्जन्यप्रत्यक्षमलङ्कारः ॥ किमिति । आराद्  
दूरे । इति क्षणं सन्दिह्य कश्चिद्वकसहवासिनां कमलानां परोक्षैरदृश्यै-  
र्विबोकेः मानात्प्रियकथालापे 'विबोकोऽनादरक्रिया' इत्युक्तलक्षणैर्हा-  
वविशेषैर्मुखमिति निश्चिकाय निर्णयितवान् ॥ इति प्रत्यक्षम् ॥

अनुमानालङ्कारः १०९.

( कुवल० )-अनुमानं यथा-

यथा रन्ध्रव्योम्रश्चलजलदधूमः स्थगयति  
स्फुलिङ्गानां रूपं दधति च यथा कीटमणयः ।  
यथा विद्युज्ज्वालोलसितपरिपिङ्गाश्च ककुभ-  
स्तथा मन्ये लग्नः पथिकतरुखण्डे स्मरदवः ।



यथा वा-

यत्रैता लहरीचलाचलदृशो व्यापारयन्ति भ्रुवौ  
यत्तत्रैव पतन्ति सन्ततममी मर्मस्पृशो मार्गणाः ।  
तच्चक्रीकृतचापपुङ्खितशरप्रेङ्खत्करः क्रोधनो  
धावत्यग्रत एव शासनधरः सत्यं तदासां स्मरः ॥  
पूर्वं रूपकसङ्कीर्णमिदमतिशयोक्तिसङ्कीर्णमिति भेदः ।

( अ० चं० )-यथेति ॥ यथाशब्दा अनुमानार्थाः । 'यथाशब्दस्तु निर्दिष्ट-  
स्तुल्ययोगानुमानयोः ।' इति विश्वकोशात् । तथा च चपलजलरूपो  
धूमोव्योम्न आकाशस्य रन्ध्रमवकाशं यस्मात्स्थगयति तस्माच्च कीट-  
मणयः खद्योताः स्फुलिङ्गानां रूपं दधति धारयन्ति । यस्माच्च विद्यु-  
द्रूपाभिर्ज्वालाभिरुल्लसिताः प्रकाशीभूताः परीतः पिङ्गवर्णाश्च ककुभो  
दिशस्तस्मात्पथिकरूपाणां तरूणां खण्डे समूहे स्मरलक्षणो दवा-  
ग्निलम्न इति मन्ये इत्यन्वयः ॥ प्रयोगस्तु पथिकतरूखण्डं स्मरदावा-  
नलवत् व्योमव्यापिजलदधूमवत्त्वादित्यादिवोध्यः ॥ यत्रैता इति । लह-  
रीवच्चलाचलाश्चलदृशो यासां ता एताः कामिन्यो यत्र जने भ्रूलतां  
व्यापारयन्ति प्रेरयन्ति तत्रैव भ्रूसंज्ञाविषय एव यद्यस्मादमी मर्मस्प-  
र्शिनो बाणाः सन्ततं पतन्ति तत्तस्मान्मण्डलीकृते चापे पुङ्खिता  
योजितमुखा ये शरास्तेषु प्रेङ्खंश्चपलः करो यस्य तादृशः क्रोधनः  
स्मरः शासनमाज्ञा तद्धारक आसामग्रतो धावतीति सत्यमित्यन्वयः ॥  
अतिशयोक्तीति । मार्गणत्वेन दृशामध्यवसानादिति भावः । प्रयोगस्तु  
एताश्चक्रीकृतचापं सदा पुरोधावदाज्ञाकरमदनकाः मर्मभेदिबाणपा-  
ताश्रयभ्रूसंज्ञास्थानकत्वादिति बोध्यः ॥

( कुव० )-शुद्धानुमानं यथा-

विलीयमानैर्विहगैर्निमीलद्भिश्च पङ्कजैः ।

विकसन्त्या च मालत्या गतोऽस्तं ज्ञायते रविः ॥

यथा वा-

सौमित्रे ननु सेव्यतां तरुतलं चण्डांशुरुज्जृम्भते

चण्डांशोर्निशि का कथा रघुपते चन्द्रोऽयमुन्मीलति ।

वत्सैतद्विदितं कथं नु भवता धत्ते कुरङ्गं यतः

कासि प्रेयसि हा कुरङ्गनेयने चन्द्रानने जानकि ॥

[ शब्दप्रमाणालङ्कारः १११ ] अलंकारचन्द्रिकासमेतः । ( २४७ )

( अ०चं० )-एवं निलीयमानैरित्यत्रापि । अयं कालः सूर्यास्तमयवान् पक्षिनिलीयमानताद्याश्रयत्वादिति । रविरस्तगमनवान् तादृशकाल-सम्बन्धत्वादिति वा प्रयोगो ज्ञेयः ॥ सौमित्रे इति । विरहातुरस्य रामस्य लक्ष्मणं प्रत्युक्तिः । अत्राप्ययं चन्द्रः कुरङ्गधारित्वादिति प्रयोगः ॥ इत्यनुमानम् ॥

उपमानालङ्कारः ११०.

( कुव० ) उपमानं यथा-

तां रोहिणीं विजानीहि ज्योतिषामत्र मण्डले ।

यस्तन्वि तारकान्यासः शकटाकारमाश्रितः ॥

अत्र मन्मथमिवातिसुन्दरं

दानवारिमिव दिव्यतेजसम् ।

शैलराजमिव धैर्यशालिनं

वेम्नि वेङ्कटपतिं महीपतिम् ॥

पूर्वोदाहरणे उपमानभूतमतिदेशवाक्यं दर्शितम् ।

अत्रातिदेशवाक्यार्थसादृश्यप्रत्यक्षरूपमुपमानं फलेन सह दर्शितमिति विशेषः ॥

( अ०चं० )-तामिति ॥ तारकाणां न्यासः सन्निवेशः शकटस्याकारं सं-स्थानमाश्रितस्तां रोहिणीं विजानीहीत्यतिदेशवाक्यार्थज्ञानमिहोपमा-नम् । इयं शकटाकारनक्षत्रव्यक्तिः रोहिणीपदवाच्येत्युपमिति प्रति-करणत्वात् ॥ अत्रेति । अत्र एषु राजसु मध्ये मन्मथमिवातिसुन्दरं म-हीपतिं वेङ्कटपतिसंज्ञं वेम्नीत्याद्यन्वयः । दानवारिर्विष्णुः शैलराजं हरं धैर्यशालिनं मदनशासकत्वात् ॥ प्रत्यक्षरूपमिति । सादृश्यविशिष्ट-पिण्डप्रत्यक्षस्यापि फलायोगव्यवच्छिन्नत्वेन कारणत्वादिति भावः । फलेन उपमितिरूपेण ॥ इत्युपमानम् ॥

शब्दप्रमाणालङ्कारः १११.

( कुव० )-शब्दप्रमाणं यथा-

विवृण्वता दोषमपि च्युतात्मना

त्वयैकमीशं प्रति साधु भाषितम् ।



यमामनन्त्यात्मभुवोऽपि कारणं

कथं स लक्ष्यप्रभवो भविष्यति ॥

अत्र शिवः परमेष्ठिनोऽपि कारणमित्यत्र श्रुतिरूपं शब्दप्रमाणमुपन्यस्तम् । एवं श्रुतिपुराणागमलौकिकवाक्यरूपाण्यपि शब्दप्रमाणान्युदाहरणीयानि ॥

( अ०चं० )-विवृण्वतेति ॥ कुमारसम्भवे बटुवेषं हरं प्रति पार्वत्या इयमुक्तिः । वरदोषं प्रकाशयतापि स्खलितान्तःकरणेन त्वया ईशं महादेवं प्रति एकमलक्ष्यजन्मत्वं साधूक्तम् । यतो यमीशमात्मभुवो ब्रह्मणोऽपि कारणमामनन्ति वेदाः स कथं लक्ष्यः प्रभव उत्पत्तिस्थानं यस्य तादृग्भविष्यतीत्यन्वयः । विवक्षतेति क्वचित्पाठो वक्तुमिच्छतेति तदर्थः ॥ इति शब्दप्रमाणम् ॥

स्मृत्यलङ्कारः ११२.

( कुव० )-तत्र स्मृतिर्यथा-

बलात्कुरुत पापानि सन्तु तान्यकृतानि वः ।

सर्वान्बलकृतानर्थान्कृतान्मनुरब्रवीत् ॥

पूर्वं श्रुतिरभिमतार्थे प्रमाणत्वेनोपन्यस्ता । इह तु स्मृतिरनभिमतार्थे तद्दूषणपरेण प्रमाणतया नीतेति भेदः । आचारात्मतुष्टयोरपि मीमांसकोक्तधर्मप्रमाणयोर्वेदशब्दानुमापकतया शब्दप्रमाण एवान्तर्भावः ।

तत्राचारप्रमाणं यथा-

महाजनाचारपरम्परेदृशी

स्वनाम नामाददते न साधवः ।

अतोऽभिधातुं न तदुत्सहे पुन-

र्जनः किलाचारमुचं विगायति ॥

( अ०चं० )-बलादिति । नास्तिकोक्तिरियम् । हे जनाः पापानि बलात्कुरुत तानि च पापानि वो युष्माकमकृतान्येव भवन्तु । यतो बलात्कारेण कृतान्सर्वानर्थान्मनुरकृतान्ब्रवीदित्यन्वयः । तद्दूषणपरेण सर्वाभिमतार्थदूषणपरेण । आत्मनस्तुष्टिः प्रीतिर्वैकल्पिके विषये “गर्भाष्टमेऽष्टमे वाब्दे ब्राह्मणस्योपनायनम् ।” इत्यादौ प्रमाणमित्युक्तम् ॥ महाजनेति । दमयन्तीं प्रति नलस्योक्तिः । नाम वितर्के । नाददते न गृह्णन्ति । आचारमुचमाचारस्त्यागिनं विगायति निन्दति ॥ इति स्मृतिः ॥

[ श्रुत्यलंकारः ११४ ] अलंकारचन्द्रिकासमेतः । ( २४९ )

आत्मतुष्टिप्रमाणालङ्कारः ११३.

( कुव० )-आत्मतुष्टिप्रमाणं यथा-

असंशयं क्षत्रपरिग्रहक्षमा

यदार्यमस्यामभिलाषि मे मनः ।

सतां हि सन्देहपदेषु वस्तुषु

प्रमाणमन्तःकरणस्य वृत्तयः ॥

अत्र दुष्यन्तेनात्मतुष्ट्या शकुन्तलापरिग्रहस्य धर्म्यत्वं  
श्रुत्यनुमतमनुमीयते । एवं श्रुतिलिङ्गादिकमपि मीमां-  
सोक्तं प्रमाणं सम्भवदिहोदाहर्तव्यम् ॥

( अ०चं० )-असंशयमिति ॥ क्षत्रेण क्षत्रियेण परिग्रहे क्षमा योग्या यत आर्यं  
श्रेष्ठं मम मनोऽस्यां शकुन्तलायामभिलाषशीलम् । पदेषु विषयेषु ॥ अ० ॥

श्रुत्यलङ्कारः ११४.

( कुव० )-तत्र श्रुतिर्यथा-

त्वं हि नामैव वरदो नाधत्से वरमुद्रिकाम् ।

न हि श्रुतिप्रसिद्धार्थे लिङ्गमान्द्रियते बुधैः ॥

अत्र करिगिरीश्वरस्य वरद इत्यभिधानश्रुत्या सर्वाभि-  
लषितदातृत्वं समर्थितम् ।

लिङ्गं यथा-

विदितं वो यथा स्वार्था न मे काश्चित्प्रवृत्तयः ।

ननु मूर्तिभिरष्टाभिरित्थंभूतोऽस्मि सूचितः ॥

अत्र शिवस्य श्रुतिप्रसिद्धसर्वोपकारकपृथिव्याद्यष्टमू-  
र्तिपरिग्रहलिङ्गेन तत्प्रवृत्तीनां लोकानुग्रहैकप्रयोजनत्वं  
समर्थितम् । लिङ्गस्य मूलभूतवेदानुमापकतया वैदिकश-  
ब्दप्रमाण एवान्तर्भावः । एवं लौकिकलिङ्गानामपि लौ-  
किकशब्दोन्नायकतया लौकिकशब्दप्रमाण एवान्तर्भावः ॥

( अ०चं० )-त्वं हीति ॥ वरमुद्रिकां वरमुद्रां नाधत्से न धास्यसि ।  
श्रुतिर्वरदसंज्ञारूपा लिङ्गं गमकम् । पक्षे श्रुत्या तृतीयादिरूपया प्रक-



( २५० )

कुवलयानन्दः । [ श्रुत्यलङ्कारः ११४ ]

र्षेण शीघ्रं सिद्धेऽर्थे अङ्गाङ्गीभावे सति लिङ्गमर्थप्रकाशनसामर्थ्यरूप-  
माद्रियते । यथा 'ऐन्द्र्या गार्हपत्यमुपतिष्ठते' इति श्रुत्या गार्हपत्योप-  
स्थाने विनियुक्तस्य मन्त्रस्येन्द्रप्रकाशनसामर्थ्यरूपेण लिङ्गेनेन्द्रोप-  
स्थाने विनियोगो नाद्रियत इत्यर्थः । करिगिरीश्वरः कालहस्तीश्वरः ॥  
विदितमिति । इत्थंभूतः परार्थैकवृत्तिकः । अत इत्यस्य चेष्टारूपं प्रमा-  
णान्तरं नाशङ्कनीयमित्यग्रेतनेनान्वयः ॥

( कुव० )-अतः ।

लोलझूलतया विपक्षदिगुपन्यासे विधूतं शिर-

स्तद्वृत्तान्तपरिक्षणे कृतनमस्कारो विलक्ष्यस्थितः ।

ईषत्ताम्रकपोलकान्तिनि मुखे दृष्ट्या नतः पादयो-

रुत्सृष्टो गुरुसन्निधावपि विधिर्द्वाभ्यां न कालोचितः ॥

इत्यादि चेष्टारूपं प्रमाणान्तरं नाशङ्कनीयम् ।

क्वचिच्छब्दप्रमाणकल्पनया चमत्कारो यथा--

किमसुभिर्गल्पितैर्जड मन्यसे

मयि निमज्जतु भीमसुतामनः ।

मम किल श्रुतिमाह तदर्थिकां

नलमुखेन्दुपरां विबुधस्मरः ॥

अत्र म्रियमाणानां मनश्चन्द्रं प्रविशतीत्येतदर्थिकायाः श्रु-  
तेर्नलमुखचन्द्रविषयत्वे कल्पिते तथा व्याख्यातुस्मरवाक्यं  
प्रमाणतयोपन्यस्तम् ॥

( अ०च० )-लोलदिति ॥ गुरूणां सन्निधावपि द्वाभ्यां नायकाभ्यां समयो-  
चितो विधिर्नोत्सृष्टः । तथा लोलझूलतया नायिकया विपक्षस्य सप-  
त्न्यादेर्दिश उपन्यासे तत्सकाशादागतोऽसीति सूचने कृते नायकेन नेति  
सूचनाय शिरो विधूतं सञ्चालितम् । ततस्तद्वृत्तान्तपरीक्षणे नायि-  
कया कृते सत्यकृतनमस्कारो विलक्ष्य एव स्थितः । तत ईषत्ताम्रा  
कपोलकान्तिर्यस्य तादृशे नायिकाया मुखे कोपातिशयाज्जाते सति  
तत्पादयोर्दृष्टिपातेनैवानतः प्रणत इति ॥ किमसुभिरिति । व्याख्यातं  
प्राक् ॥ तथेति । नलमुखचन्द्रविषयत्वव्याख्यातुः स्मरस्येत्यर्थः । तच्चा-  
सिद्धत्वात्कल्पितमिति भावः ॥ इति शब्दः ॥ इति श्रुत्यलङ्कारः ॥

[सम्भवालंकारः ११७] अलंकारचन्द्रिकासमेतः । (२५१)

अर्थापत्त्यलङ्कारः ११५.

( कुव० )-अर्थापत्तिर्यथा-

निर्णेतुं शक्यमस्तीति मध्यं तव नितम्बिनि ।

अन्यथा नोपपद्येत पयोधरभरस्थितिः ॥

यथा वा-व्यक्तं बलीयान्यदि हेतुरागमा-

दपूरयत्सा जलधिं न जाह्नवी ।

गङ्गाघनिर्भस्सितशम्भुकन्धरा

सुवर्णमर्णः कथमन्यथा स्यात् ॥

( अ० चं० )-निर्णेतुमिति ॥ अस्तीति निर्णेतुं शक्यमित्यन्वयः । व्यक्त-  
मिति हेतुस्तर्कः । यदि व्यक्तं प्रकटं बलीयान् तदा सा जाह्नवी जल-  
धिं नापूरयत् । अन्यथा पूरणे सति अर्णः समुद्रस्य जलं गङ्गाघैर्निर्भ-  
स्सितं तिरस्कृतं सच्छम्भुकण्डसमानवर्णं नीलं कथं स्यादित्यन्वयः ।  
इत्यर्थापत्तिः ॥

अनुपलब्ध्यलङ्कारः ११६.

( कुव० )-अनुपलब्धिर्यथा-

स्फुटमसदवलग्नं तन्वि निश्चिन्वते ते

तदनुपलभमानास्तर्कयन्तोऽपि लोकाः ।

कुचगिरिवरयुग्मं यद्विनाधारमास्ते

तदिह मकरकेतोरिन्द्रजालं प्रतीमः ॥

( अ० चं० )-स्फुटमिति ॥ हे तन्वि तर्कयन्तस्तर्कशीला अपि लोकास्त-  
दवलग्नमनुपलभमाना अपश्यन्तस्तवावलग्नं मध्यमसदिति स्फुटमेव  
निश्चिन्वते । कुलपर्वतश्रेष्ठयुग्मत्वेनाध्यवसितं स्तनद्वन्द्वमाधारं विना  
यदास्ते तन्विह मकरध्वजस्येन्द्रजालं मायाचरितं प्रतीम इत्यन्वयः ।  
इत्यनुपलब्धिः ॥

सम्भवालङ्कारः ११७.

( कुव० )-सम्भवो यथा-

अभूतपूर्वं मम भावि किं वा

सर्वं सहे मे सहजं हि दुःखम् ।



किं तु त्वदग्रे शरणागतानां  
पराभवो नाथ न तेऽनुरूपः ॥

यथा वा-

ये नाम केचिदिह नः प्रथयन्त्यवज्ञां  
जानन्ति ते किमपि तान्प्रति नैष यत्नः ।  
उत्पत्स्यतेऽस्ति मम कोऽपि समानधर्मा  
कालो ह्ययं निरवधिर्विपुला च पृथ्वी ॥

( अ० चं० )-अभूतेति ॥ ईश्वर प्रति भक्तस्योक्तिः । पूर्वमभूतमभूतपूर्वं तादृशं मम किं वा भावि न किञ्चित्सर्वं शीतातपादि द्वन्द्वं सहे । हि यतो मम सहजमेव दुःखमस्ति किंतु हे नाथ ते तव शरणागतानां भक्तानां त्वदग्रे पराभवो नानुरूपो नोचित इत्यन्वयः । अथवा तव नानुरूप इत्यन्वयः । अत्र दुःखादेः सम्भवाख्यप्रमाणसिद्धस्य कथनम् । ये नामेति भवभूतेरुक्तिः । नामेति कुत्सने । 'नाम प्राकाश्यसम्भाव्य-क्रोधोपगमकुत्सने ।' इत्यमरः । किमपीति । काकुर्न किमपीत्यर्थः । एष काव्यनिर्माणरूपः । मम कोऽपि समानधर्मा सदृशो य उत्पत्स्यते अस्ति वा तं प्रति यत्नः । हि यस्मान्निरवधिरयं कालः पृथ्वी च विपु-लेति क्रमेण योज्यम् । अत्र कालो ह्ययमित्यादिना सोपपन्निकं सम्भवा-ख्यप्रमाणमुपदर्शितम् ॥

( कुव० )-यथा वा-

भ्रातः पान्थ कुतो भवान्नगरतो वार्त्ता नवा वर्तते  
बाढं ब्रूहि युवा पयोदसमये त्यक्त्वा प्रियां जीवति ।  
सत्यं जीवति जीवतीति कथिता वार्त्ता मयापि श्रुता  
विस्तीर्णा पृथिवी जनोऽपि विविधः किंकिं न सम्भाव्यते ॥  
अत्राद्योदाहरणे अभूतपूर्वं मम भावि किं वेति सम्भ-वप्रमाणसिद्धार्थो दर्शितः । द्वितीयोदाहरणे सम्भवोपपा-दकं कालानन्त्यादिकमपि दर्शितम् । तृतीयोदाहरणे तु सम्भवोऽपि कण्ठोक्त इति भेदः ॥

[अलंकारसंस्मृतिः ११९] अलंकारचन्द्रिकासमेतः । (२५३)

( अ० चं० )-भ्रातरिति ॥ पथिकं प्रति ग्रामस्थस्य प्रश्नः । कुत इत्यनन्तरमागत इति शेषः । नगरादित्युत्तरम् । वार्तेति पुनः पूर्वस्य प्रश्नः । बाढमित्युत्तरमङ्गीकारे । अस्तीत्यर्थः । ब्रूहीति पूर्वस्योक्तिः । युवेत्यादि पान्थवचनम् । सत्यं जीवतीति पुनः पूर्वस्य प्रश्नः । जीवतीत्यादि सर्व पान्थवचनम् ॥ इति सम्भवः ॥

ऐतिह्यालङ्कारः ११८.

( कुव० )-ऐतिह्यं यथा-

कल्याणी बत गाथेयं लौकिकी प्रतिभाति मे ।

एति जीवन्तमानन्दो नरं वर्षशतादपि ॥

अत्र लौकिकी गाथेयमित्यनिर्दिष्टप्रवक्तृकप्रवादपारंपर्यरूपता दर्शिता ॥

( अ० चं० )-अनिर्दिष्टप्रवक्तृकेति । अनिर्दिष्टो विशेषतोऽनुक्तः प्रवक्ता यस्येत्यर्थः । एवं चैतदेवैतिह्यलक्षणमिति दर्शितम् ॥ इत्यैतिह्यालङ्कारप्रकरणम् ॥

( कुव० )-अथैतेषामलङ्काराणां यथासम्भवं क्वचिन्मेलने लौकिकालङ्काराणां मेलन इव चारुत्वातिशयोपलम्भात्तरसिंहन्यायेन पृथगलङ्कारावस्थितौ तन्निर्णयः क्रियते । तत्र तिलतण्डुलन्यायेन स्फुटावगम्यभेदालङ्कारमेलने संस्मृतिः । नीरक्षीरन्यायेनास्फुटभेदालङ्कारमेलने सङ्करः । स चाङ्गाङ्गीभावेन समप्राधान्येन सन्देहेन एकवाचकानुप्रवेशेन चतुर्विधः । एवं नृसिंहाकाराः पञ्चालङ्काराः ॥

( अ० चं० )-यथासम्भवमिति ॥ संस्मृष्टिसङ्कराभ्यां द्वयोस्तदधिकानां वेति यथासम्भवमित्यर्थः ॥ स्फुटेति । स्फुटमवगम्यमानो भेदो येषामिति विग्रहः । एकस्मिन्वाचकेऽनुप्रवेशोऽवस्थितिः । एतत्सर्वमुदाहरणे व्यक्तीभविष्यति ॥

अलङ्कारसंस्मृतिः ११९.

( कुव० )-तत्रालङ्कारसंस्मृतिर्यथा-

कुसुमसौरभलोभपरिभ्रम-

भ्रमरसम्भ्रमसम्भृतशोभया ।



चलितया विदधे कलमेखला-

कलकलोलकलोलदृशान्यया ॥

अत्र शब्दालङ्कारानुप्रासयमकयोः संसृष्टिः ।

लिम्पतीव तमोऽङ्गानि वर्षन्तीवाञ्जनं नभः ।

असत्पुरुषसेवेव दृष्टिर्निष्फलतां गता ।

अत्रोप्रेक्षयोरुपमायाश्चेत्यर्थालङ्काराणां संसृष्टिः ।

आनन्दमन्थरपुरन्दरमुक्तमाल्यं

मौलौ हठेन निहितं महिषासुरस्य ।

पादाम्बुजं भवतु मे विजयाय मञ्जु-

मञ्जीरसिञ्चितमनोहरमम्बिकायाः ॥

अत्र शब्दार्थालङ्कारयोरनुप्रासोपमयोः संसृष्टिः ॥

( अ०चं० )-कुसुमेति ॥ माघे ऋतुवर्णने पद्यमिदम् । अन्यया कयापि वनितया चलितया कलस्वसे मेखलायाः काश्याः कलकलः कोलाहलो विदधे । किम्भूतया । कुसुमसौरभलोभेन परिभ्रमतां भ्रमराणां सम्भ्रमेण त्वराविशेषेण सम्भृता समृद्धा शोभा यस्यास्तया अलका लोला यस्यां तादृशी दृश्यस्यास्तथाभूतयेति ॥ आनन्देति । आनन्देन मन्थरं यथा स्यान्नथा । पुरन्दरेणेन्द्रेण मुक्तमर्पितं माल्यं यत्र तादृशं महिषासुरस्य मौलौ मस्तके हठेन निहितं मञ्जु मनोज्ञं मञ्जीरस्य नूपुरस्य सिञ्चितं रणितं यत्र तादृशमनोरममम्बिकायाः पादाम्बुजमम्बुजसदृशं चरणं नोऽस्माकं विजयाय भवत्वित्यन्वयः । अत्र पादाम्बुजमित्युपमितसमास एव न तु मयूरव्यंसकादिवत्पाद एवाम्बुजमिति । तथा सत्यम्बुजप्राधान्ये मञ्जीरसिञ्चितान्वयायोगादित्युपमैव न रूपकमिति ज्ञेयम् ॥ इति संसृष्टिः ॥

अङ्गाङ्गिभावसङ्करालङ्कारः १२०.

( कुव० )-अङ्गाङ्गिभावसङ्करो यथा-

तलेष्वेवपन्त महीरुहाणां

छायास्तदा मारुतकम्पितानाम् ।

शशाङ्कसिंहेन तमोगजानां

लूनाकृतीनामिव गात्रखण्डाः ॥

अत्र शशाङ्कसिंहेनेति तमोगजानामिति च रूपकम् ।  
यद्यप्यत्र शशाङ्क एव सिंहस्तमांस्येव गजा इति मयूर-  
व्यंसकादिसमाश्रयणेन रूपकवच्छशाङ्कः सिंह इव तमांसि  
गजा इवेत्युपमितसमासाश्रयणेनोपमापि वक्तुं शक्या ।  
तथापि लूनाकृतीनामिति विशेषणानुगुण्याद्रूपकसिद्धिः ।  
तस्य हि विशेषणस्य प्रधानेन सहान्वयेन भाव्यं  
न तु गुणेन “गुणानां च परार्थत्वादसम्बन्धः सम-  
त्वात्” इति न्यायादुपमितसमासाश्रयणे तस्य पूर्वपदार्थ-  
प्रधानत्वाच्छशाङ्कस्य तमसां च प्राधान्यं भवेत् । तत्र न  
विशेषेण मुख्यार्थान्वयस्वारस्यमस्ति । स्वरूपानशरूपो-  
पचरिताकृतिलवनकर्तृत्वकर्मत्वान्वयसम्भवेऽपि मुख्यार्था-  
न्वयस्वारस्यमेवादरणीयम् ॥

( अ०च० ) - तलेष्विति ॥ तदा मारुतकम्पितानां महीरुहाणां तलेषु छाया  
अवेपन्त कम्पमाना आसन् । तत्रोत्प्रेक्षते । शशाङ्करूपेण सिंहेन छिन्ना-  
कृतीनां तमोलक्षणगजानां शरीरखण्डा इवेति । गुणानां चेति तार्ती-  
याधिकरणसूत्रम् । अस्यार्थः । गुणानां गुणभूतानां पदार्थानां परार्थ-  
त्वान्मुख्यप्रधानार्थत्वात्परस्परसम्बन्धः । कुतः । समत्वादप्रधानत्व-  
साम्यादिति । यथा भाष्यकारमते पावमानेष्टीनामाधानस्य चाहवनीया-  
द्यर्थत्वात्परस्परं नाङ्गाङ्गीभावसम्बन्धः । यथा वार्तिककारमतेऽग्निस-  
मिन्धनार्थानां मन्त्रविशेषरूपाणां निविदां सामिधेनीनां चेति संक्षेपः ।  
एतदधिकरणपूर्वपक्षसिद्धान्तौ प्रकृतानुपयोगान्न दर्शितौ ॥ स्वरूपना-  
शेति । स्वरूपनाशरूपमुपचरितं गौणं यदाकृतिलवनमित्यर्थः ॥

( कुव० ) - स्वरूपनाशक्रोडीकरणप्रवृत्तया लक्षणाभूलाति-  
शयोक्त्या रूपकसिद्धिः । तच्च रूपकमुत्प्रेक्षाया अङ्गं  
तदुत्थापकत्वात् । रूपकाभावे हि छायालूनागात्रखण्डा  
इवावेपन्तेत्येतावदुक्तावुपमैव सिद्धयेत् । वेपनादिसा-  
धर्म्यान् छायाणां सद्यःकृतगात्रखण्डतादात्म्यसम्भाव-  
नारूपोत्प्रेक्षा । ननु शशाङ्केन लूनाकृतीनां तमसां गात्र-  
खण्डा इवावेपन्तेत्येतावदुक्तावपि सिद्ध्यत्युत्प्रेक्षा । तादा-



त्म्यसम्भावनोपयुक्तलनाकृतित्वरूपाधिकविशेषणोपादानात् । सत्यम् । तथोक्तावाकृतिलवनादिधर्मरूपकार्य-  
समारोपनिर्मिता शशाङ्कतमसोर्हन्तृहन्तव्यचेतनवृत्तान्त-  
समारोपरूपा समासोक्तिरेक्षणीया । एवमुक्तौ रूपक-  
मिति विशेषः । एवमत्रातिशयोक्तिरूपकोत्प्रेक्षाणामङ्गा-  
ङ्गीभावेन सङ्करः ॥

( अ० च० )-नन्वेवमपि तमोर्शेऽस्य विशेषणस्यान्वयात्कथं रूपकसिद्धि-  
रित्याशङ्क्याह-स्वरूपेति ॥ क्रोडीकारेण निगरणेन ॥ लक्षणामूलेति ।  
साध्यवसानलक्षणामूलेत्यर्थः । तथा च तमोर्शे उपचारेणान्वय इति  
भावः । न चैवं सत्युपमाङ्गीकारेऽपि किं बाधकमिति वाच्यम् । तद-  
ङ्गीकारे प्रधानान्वयेऽप्युपचाराश्रयणापत्तेः । तदपेक्षयाऽप्रधाने तमोर्शे  
तदङ्गीकारेण रूपकस्यैवौचित्यादिति । न छायाणामिति । सिद्धयेदि-  
त्यनुवर्तते । उत्प्रेक्षा न सिद्धयेदित्यन्वयः । इवशब्दस्य सादृश्ये प्रसिद्ध-  
तरत्वेनासति तात्पर्यग्राहके सम्भावनावोधकत्वासम्भवादिति भावः ।  
रूपकं विनाप्युत्प्रेक्षायां तात्पर्यग्राहकमस्तीति शङ्कते-नन्विति ॥ एव-  
मुक्तौ तमोगजानामित्युक्तौ । तथा च साधकान्तरस्य साधकान्तरादू-  
षकत्वाद्वूपकस्योत्प्रेक्षाङ्गत्वमविकृतमिति भावः ॥ इत्यङ्गाङ्गीभावसङ्करः ॥

समप्राधान्यसङ्करालङ्कारः १२१.

( कुव० )-समप्राधान्यसङ्करो यथा-

अवतु नः सवितुस्तुरगावली  
समतिलङ्घिततुङ्गपयोधरा ।  
स्फुरितमध्यगतारुणनायका  
मरकतैकलतेव नभःश्रियः ॥

अत्र पयोधरादिशब्दश्लेषमूलातिशयोक्त्याङ्गभूतयोत्था-  
प्यमानैव सवितुस्तुरगावल्यां मरकतैकावलीतादात्म्योत्प्रे-  
क्षा । नभोलक्ष्म्यां नायिकाव्यवहारसमारोपरूपसमासो-  
क्तिगर्भैवोत्थाप्यते । पयोधरश्लेषस्योभयोपकारकत्वात् ।  
तत उत्प्रेक्षासमासोक्तयोरेकः कालः परस्परापेक्षया चारु-  
तश्चमुन्मेषश्चोभयोरतुल्य इति विनिगमनाविरहात्सम-  
प्राधान्यम् ॥

( अ० चं० )-अवत्विति ॥ सवितुः सूर्यस्य तुरगावली अश्वपंक्तिर्नोऽस्मानवतु । केव । नभःश्रियो गगनलक्ष्म्या मरकतमणीनामेकलता एकावलीवेत्युत्प्रेक्षा । सूर्यतुरङ्गाणां हरितवर्णत्वात् । कथंभूता । सम्यगति-लङ्घितास्तुङ्गा उच्चाः पयोधरा मेवा यथा एकावलीपक्षे पयोधरौ स्तनौ । तथा स्फुरितो दीप्तिमान् मध्यगतोऽरुणरूपो नायको नेता सारथिर्यस्याः सा । पक्षे अरुण आरक्तो नायको हारमध्यमणिः । 'नायको नेतरि श्रेष्ठे हारमध्यमणावपि' इति विश्वः । अतिशयोक्त्या मेधानां स्तनत्वेनाध्यवसानरूपया । गर्भैवेत्यनेन तिलतण्डुलन्यायेन स्फुटावगम्यमानभेदायाः संसृष्टेः सकाशाद्वैलक्षण्यं दर्शितम् ॥ एवमत्रेति । एकस्य चमत्कृतिजनने परापेक्षत्वादङ्गाङ्गीभावमाशङ्क्याह-परस्परिति ॥

( कुव० )-यथा वा-

अङ्गुलीभिरिव केशसञ्चयं  
सन्निकृष्य तिमिरं मरीचिभिः ।  
कुङ्कुमलीकृतसरोजलोचनं  
चुम्बतीव रजनीमुखं शशी ॥

अत्राङ्गुलीभिरिति वाक्योक्तोपमया तत्प्रायपाठान्मुख्यकुङ्कुमलीकरणलिङ्गानुगुण्याच्चोपमितसमासाश्रयणेन लब्धया सरोजलोचनमिति समासोक्तोपमयाङ्गभूतयोत्थाप्यमानैव शशिकर्तृकानिशामुखचुम्बनोत्प्रेक्षा निशाश-शिनोर्दाम्पत्यव्यवहारसमारोपरूपसमासोक्तिगर्भवोत्थाप्यते । उपमयोरुभयत्रोत्थापकत्वाविशेषात्समासोक्तिगर्भतां विना चुम्बनोत्प्रेक्षाया निरालम्बनत्वाच्च । ततश्चात्राप्युत्प्रेक्षासमासोक्तयोरेककालयोः समप्राधान्यम् ॥

( अ० चं० )-अङ्गुलीभिरिति ॥ शशी अङ्गुलीभिरिव मरीचिभिः केशसञ्चयमिव तिमिरं सन्निकृष्य कुङ्कुमलीकृतसरोजलोचनम् । लोचनमिव सरोजं यत्र तादृशं रजनीमुखं चुम्बतीत्यन्वयः ॥ तत्प्रायेति । उपमाबहुले सन्दर्भे पाठादित्यर्थः ॥ मुख्येति । मुख्यार्थरूपं यत्कुङ्कुमलीकरणरूपं लिङ्गं पुष्पासाधारणधर्मस्तस्यानुकृत्यादित्यर्थः । उत्थापकत्वादिशेषत्वादङ्गत्वाविशेषात् ॥



(कुव०)-यद्यप्यत्रोपमाभ्यां शशिनिशागतावेव धर्मौ समर्थ्येते न तु शशिनायकयोर्निशानायकयोश्च साधारणधर्मौ । साधारणधर्मसमर्पणं चोत्प्रेक्षासमासोक्तयोरपेक्षितम् । उत्प्रेक्षायाः प्रकृताप्रकृतसाधारणगुणक्रियानिमित्तसापेक्षत्वात्समासोक्तेर्विशेषणसाम्यमूलकत्वाच्च । तथापि वाक्योक्तोपमायामिवकारस्य मरीचिभिरिवेत्यन्वयान्तरमभ्युपगम्यान्वयभेदलब्धप्रकृताप्रकृतयोरेकैकविषयस्यार्थद्वयस्य समासोक्तोपमायां सरोजसदृशं लोचनमिति समासान्तरमभ्युपगम्य समासभेदलब्धार्थद्वयस्य चाभेदाध्यवसायेन साधारण्यं सम्पाद्य तयोरुत्प्रेक्षासमासोक्तयोरङ्गता निर्वाह्या ॥

( अ०चं० )-चन्द्रस्य चुम्बनोत्प्रेक्षायां दाम्पत्यव्यवहारसमारोपात्मकसमासोक्तौ चापेक्षितस्य नायकसाधर्म्यस्योक्तोपमाभ्यामसमर्पणात्कथं तयोस्तदङ्गत्वमिति शङ्कते-यद्यपीति ॥ मरीचिभिरिवेति । मरीचिभिरिवांगुलीभिस्तिमिरमिव केशसञ्चयमित्येवंरूपमित्यर्थः । एकैकविषयस्यार्थद्वयस्याभेदाध्यवसानेनेत्यन्वयः । तयोर्वाक्यसमासोक्तोपमयोः ॥

( कुव० )-यद्वा-इह प्रकृतकोटिगतानां मरीचितिभिरसरोजानामप्रकृतकोटिगतानां चांगुलीकेशसञ्चयलोचनानां च तनुदीर्घावरणत्वनीलनीरन्ध्रत्वकान्तिमत्त्वादिना सदृशानां प्रातिस्विकरूपेण भेदवदनुगतसादृश्यप्रयोजकरूपेणाभेदोऽप्यस्ति स चात्र विवक्षित एव भेदाभेदोभयप्रधानोपमेत्यालङ्कारिकसिद्धान्तात् । तत्र च प्रयोजकांशनिष्कर्षन्यायेनाभेदगर्भतांशोपजीवनेन साधारण्यं सम्पाद्य प्रधानभूतोत्प्रेक्षा समासोक्तयङ्गता निर्वाह्या । न हि प्रकाशशीतापनयनशक्तिमतः सौरतेजसः शीतापनयनशक्तिमात्रेण शीतालूपयोगिता न दृष्टा ॥

( अ०चं० )-आवश्यकभेदाध्यवसायेनोपपत्तौ कृतमन्वयान्तरसमासान्तरकल्पनागौरवेत्याशयेनाह-यद्वेति ॥ तनुदीर्घेत्यादौ पूर्वनिपातनियमा-

नुरोधेन यथासङ्ख्यक्रमपरित्यागः । तथा चांगुलिमरीच्योस्तनुत्वनी-  
रन्ध्रत्वाभ्यां तिमिरकेशसञ्चययोरावरणरूपत्वनीलत्वाभ्यां सरोजलो-  
चनयोर्दीर्घत्वकान्तिमत्त्वाभ्यां च सादृश्यं बोध्यम् । प्रातिस्विकरूपेण  
अंगुलित्वमरीचित्वादिना ॥ अनुगतेति । अनुगतं यत्सादृश्यप्रयोजकं रूपं  
तनुत्वादिकं तेनेत्यर्थः । एतच्च सादृश्यमतिरिक्तमित्यभिप्रायेण ॥ सिद्धा-  
न्तादिति । तदुक्तं साधर्म्यं त्रिविधं भेदप्रधानमभेदप्रधानं भेदाभेदप्र-  
धानं चेत्युपक्रम्य विद्यानाथेन उपमानन्वयोपमेयोपमास्मरणानां भेदा-  
भेदसाधारणसाधर्म्यमूलत्वमिति । ननु भेदाभेदरूपांशद्रूपोपेताया उप-  
माया भेदांशस्यानुपयोगात्कथं तस्या उत्प्रेक्षाद्युपयोगित्वमित्याशङ्क्य  
परिहरति-न हीति ॥ प्रकाशश्च शीतापनयनं चेति द्वन्द्वः । शीतालुः  
शीतार्तः “शीतोष्णतृप्तेभ्यस्तदसहने” इति बालुः ॥

( कुव० )-एवमनभ्युपगमे च

“ पाण्डचोऽयमंसार्षितलम्बहारः

क्लृप्ताङ्गरागो हरिचन्दनेन

आभाति बालातुपरक्तसानुः

सनिर्झरोद्गार इवादिराजः ॥”

इत्याद्युपमापि न निर्वहेत । न ह्यत्रादिराजपाण्डचयो-  
रुपमानोपमेययोरनुगतः साधारणधर्मो निर्दिष्टः । एकत्र  
बालातपनिर्झरावन्यत्र हरिचन्दनहाराविति धर्मभेदात् ।  
तस्मात्तत्रातपहरिचन्दनयोर्निर्झरहारयोश्च सदृशयोरभे-  
दांशोपजीवनमेव गतिः ॥

( अ०चं० )-उक्तसिद्धान्तस्य निर्युक्तिकत्वेनाश्रद्धेयत्वमाशङ्कमानं प्रत्याह-  
एवमिति ॥ पाण्डचोयमिति । पाण्डचनामाऽयं नृपः अदिराज इवाभा-  
ति । कथंभूतः । अंसयोरर्षितो लम्बो हारो येन सः । तथा हरिचन्दनेन  
रक्तचन्दनेन क्लृप्तः कृत अङ्गरागोनुलेपनं येन तथाभूतः । अदिराजः  
कीदृक् । बालातपेन रक्तानि सानूनि प्रस्थानि यस्य सः । तथा निर्झर-  
स्योद्गारेणोद्गमेन सहितः ॥

( कुव० )-“ पिनष्टीव तरङ्गाग्रैः समुद्रः फेनचन्दनम् ।

तदादाय करैरिन्दुर्लिम्पतीव दिगङ्गनाः ॥”



इत्यत्रोत्प्रेक्षयोः कालभेदेऽपि समप्राधान्यम् । अन्योन्य-  
निरपेक्षवाक्यद्वयोपात्तत्वात् । तदादायेति केनचन्दनरूप-  
कमात्रोपजीवनेन पूर्वोत्प्रेक्षानपेक्षणात् । न चैवं लिम्पतीव  
तमोद्गानीतिवदुत्प्रेक्षाद्वयस्य संसृष्टिरेवेयमिति वाच्यम् ।  
लौकिकसिद्धपेषणलेपनपौर्वापर्यच्छायानुकारिणोत्प्रेक्षाद्व-  
यपौर्वापर्येण चारुतातिशयसमुन्मेषतः संसृष्टिवैषम्यात् ।  
तस्मादर्शादिवदेकफलसाधनतया समप्रधानमिदमुत्प्रेक्षा-  
द्वयम् । एवं समप्रधानसङ्करोऽपि व्याख्यातः ॥

( अ० चं० )-पिनष्टीति ॥ व्याख्यातं प्राक् ॥ पौर्वापर्येणेति । तथा च  
चमत्कारप्रयोजकपौर्वापर्यघटकत्वेन भेदानवभासात्संसृष्टिवैलक्षण्यमि-  
ति भावः । दर्शादिवददर्शपौर्णमासादिवत् । अयं च भिन्नकालानयोरपि  
समप्राधान्ये दृष्टान्तः । फलं तत्र स्वर्गः । प्रकृते तु चमत्कृतिविशेषः ॥  
इति समप्राधान्यसङ्करालङ्कारः ॥

### सन्देहसङ्करालङ्कारः १२२.

( कुव० )-सन्देहसङ्करो यथा-

शशिनमुपगतेयं कौमुदी मेघमुक्तं

जलनिधिमनुरूपं जह्नुकन्यावतीर्णा ।

इति समगुणयोगप्रीतयस्तत्र पौराः

श्रवणकटु नृपाणामेकवाक्यं विवदुः ॥

अत्र इयमिति सर्वनाम्ना यद्यजं वृतवतीन्दुमती वि-  
शिष्टरूपेण निर्दिश्यते तदा बिम्बप्रतिबिम्बभावापन्नधर्म-  
विशिष्टयोः सदृशयोरैकारोपरूपा निदर्शना । यदि तेन  
सा स्वरूपेणैव निर्दिश्यते बिम्बभूतो धर्मस्तु पूर्वप्रस्तावा-  
त्समगुणयोगप्रीतये इति पौरविशेषणाच्चावगम्यते तत्र  
प्रस्तुते धर्मिणि तद्वृत्तान्तप्रतिबिम्बभूताप्रस्तुतवृत्तान्तारो-  
परूपं ललितमित्यनध्यवसायात्सन्देहः ॥

[ए० संकरालंकारः १२३] अलंकारचन्द्रिकासमेतः । (२६१)

( अ० चं० )-शशिनमिति ॥ अत्र अजस्येन्दुमत्याः स्वयंवरे समगुणयोर-  
जेन्दुमत्योयोगेन प्रीतिर्येषां ते पौरा नागरिका नृपाणामन्येषां श्रवणयोः  
कटु पीडाकरमिति पूर्वाद्भिरूपकमेव वाक्यं विववुरुच्चारयामासुरित्य-  
न्वयः । तेन सर्वनाम्ना सा इन्दुमती विम्बभूतो धर्मः । अजकर्मकं वर-  
णम् । तत्र तस्मिन्पक्षे ॥

( कुव० )-विलीयेन्दुः साक्षादमृतरसवापी यदि भवे-  
त्कलङ्कस्तत्रत्यो यदि च विकचेन्दीवरवनम् ।  
ततः स्नानक्रीडाजनितजडभावैरवयवैः  
कदाचिन्मुश्चेयं मदनशिखिपीडापरिभवम् ॥

अत्र यद्येतावत्साधनं सम्पद्येत तदा तापः शाम्यतीत्य-  
र्थे कविसंरम्भश्चेत्तदैतदुपात्तसिद्धयर्थमूह इति सम्भावना-  
लङ्कारः । एतावत्साधनं कदापि न सम्भवत्येवातस्ताप-  
शान्तिरपि गगनकुसुमकल्पेत्यर्थे कविसंरम्भश्चेदुपात्तमि-  
थ्यात्वसिद्धयर्थं मिथ्यार्थान्तरकल्पनारूपा मिथ्याध्यवसि-  
तिरित्युभयतासम्भवात्सन्देहः ।

एवम्-

“ सिक्तं स्फटिककुम्भान्तःस्थितिश्वेतीकृतैर्जलैः ।

मौक्तिकं चेष्टतां सूते तत्पुष्पैस्ते समं यशः ॥ ”

इत्यादिष्वपि सम्भावनामिथ्याध्यवसितिसन्देहसङ्करो  
द्रष्टव्यः ॥

( अ० चं० )-विलीयेति ॥ अग्निसंयोगेन घृतादिवत्केनापि हेतुना विलीयतां  
प्राप्स्येत्यर्थः । विकचं विकसितम् । जडभावः शैत्यम् । मदन एव शिखी  
वह्निः । संरम्भस्तात्पर्यम् ॥ सिक्तमिति । स्फटिककुम्भान्तःस्थित्या श्वे-  
तीकृतैर्जलैः सिक्तं मौक्तिकमित्यन्वयः ॥ इति सन्देहसङ्करालङ्कारः ॥

एकवचनानुप्रवेशसङ्करालङ्कारः १२३.

( कुव० )-मुखेन गरलं मुञ्चन्मूले वसति चेत्फणी ।  
फलसन्दोहगुरुणा तरुणा किं प्रयोजनम् ॥



अत्र महोरगवृत्तान्ते वर्ण्यमाने राजद्वाररूढखलवृत्तान्तोऽपि प्रतीयते । तत्र किं वस्तुतस्तथाभूतोरगवृत्तान्त एव प्रस्तुतेऽप्रस्तुतः खलवृत्तान्तस्ततः प्रतीयत इति समासोक्तिः । यद्वा प्रस्तुतखलवृत्तान्तप्रत्यायनायाप्रस्तुतमहोरगवृत्तान्तकीर्तनमप्रस्तुतप्रशंसा । यद्वा वर्ण्यमानमहोरगवृत्तान्तकीर्तनेन समीपस्थितखलमर्मोद्घाटनं क्रियत इति उभयस्यापि प्रस्तुतत्वात्प्रस्तुताङ्कुर इति सन्देहः ॥

( अ०चं )—मुखेनेति ॥ सन्दोहः समूहः ॥ लक्षयित्वेति । स्फुटमेकत्र विषये शब्दार्थालङ्कृतिद्वयमिति सूत्रेणेत्यर्थः ॥

( कुव० )—एकवाचकानुप्रवेशसङ्करस्तु शब्दार्थालङ्कारयोरेवेति लक्षयित्वा काव्यप्रकाशकार उदाजहार—

स्पष्टोच्छ्वसत्किरणकेसरसूर्यबिम्ब-

विस्तीर्णकर्णिकमथो दिवसारविन्दम् ।

श्लिष्टाष्टदिग्दलकलापमुखावतार-

बद्धान्धकारमधुपावलि सञ्चुकोच ॥

अत्रैकपदानुप्रविष्टौ रूपकानुप्रासौ यत्रैकस्मिञ्छ्लोके पदभेदेन शब्दार्थालङ्कारयोः स्थितिस्तत्र तयोः संसृष्टिरिह तु सङ्कर इति । अलङ्कारसर्वस्वकारस्तु एकस्मिन्वाचकेऽनुप्रवेशो वाच्ययोरेवालङ्कारयोः स्वारसिको वाच्यप्रतियोगिकत्वाद्वाचकस्येति मत्वाऽर्थालङ्कारयोरप्येकवाचकानुप्रवेशसङ्करमुदाजहार ।

( अ०चं० )—स्पष्टेति ॥ अथो अनन्तरं दिवसरूपमरविन्दं कमलं सञ्चुकोच सङ्कोचमगमत् । कीदृक् । स्पष्टमुच्छ्वसन्त उल्लसन्तः किरणा एव केसराणि यस्यास्तथाभूता सूर्यबिम्बरूपा विस्तीर्णा कर्णिका वराटो यस्य तत् । श्लिष्टाः प्रकाशाभावेन परस्परं मिलिता अष्ट दश एव दलानां कलापस्तन्मुखेनावतारो यस्यास्तादृशी बद्धा अन्धकाररूपा मधुपावलिर्येन तथाभूतमित्यर्थः ॥ पदभेदेनेति । “सो णत्थि एत्थ गामे जो एअं महमहेतलाअण्णम् । तरुणाणंहिअल्लुडिं परिसप्पन्ति

निवारयेद्” “स नास्त्यत्र ग्रामे य एतां स्फुरद्वावण्याम् । तरुणानां हृदयलुण्ठनं परिसर्पन्तीं निवारयति” इति संस्कृतम् । अत्र पूर्वार्द्धेऽनुप्रासस्तृतीयपादे रूपकमिति तयोः संसृष्टिः । वाच्यप्रतियोगिकत्वादिति । वाच्यं प्रतियोगि प्रतिसम्बन्धि यस्य तद्वाच्यप्रतियोगिकं तत्त्वादित्यर्थः । एवं च काव्यावाच्यस्यानुप्रासादेः शब्दालङ्कारस्य तदनुप्रवेशो न वाचकानुप्रवेश इति वक्तुं युक्तमिति भावः ॥

( कुव० )-सत्पुष्करद्योतितरङ्गशोभि-

न्यमन्दमारब्धमृदङ्गवाद्ये ।

उद्यानवापीपयसीव यस्या-

मेणीदृशो नाट्यगृहे रमन्ते ॥

अत्र नाट्यगृहवापीपयसोः सत्पुष्करेत्यादिविशेषणं शब्दसाम्यं श्लेषः, अमन्दमारब्धेत्यादिविशेषणेऽर्थसाम्यमुपमा, तदुभयमेकस्मिन्निवशब्देऽनुप्रविष्टमिति तदपि न मन्यामहे । सत्पुष्करेत्यादिविशेषणेऽपि श्लेषभित्तिकाभेदाध्यवसायरूपातिशयोक्तिलभ्यस्य धर्मसाम्यस्यैव तत्रेवशब्दप्रतिपाद्यतया शब्दसाम्यस्य तदप्रतिपाद्यत्वात् ।

( अ० चं० )-सत्पुष्करेति ॥ यस्यां नगर्यामेणीदृश उद्यानसम्बन्धिववापीपयसीव नाट्यगृहे रमन्ते क्रीडन्ति । कीदृशैः समीचीनैः पुष्करैः कमलैः द्योतिनो ये तरङ्गास्तच्छोभावति । गृहपक्षे समीचीनैः पुष्करैर्वाद्यभाण्डमुखैर्द्योतितो यो रङ्गो नृत्यभूमिस्तच्छोभिनीत्यर्थः । ‘पुष्करं करिहस्ताग्रे वाद्यभाण्डमुखे जले । व्योम्नि खड्गफले पद्मे’ इत्यमरः । श्लेषभित्तिकेति । श्लेषो भित्तिरिव भित्तिर्मूलं यस्येत्यर्थः ॥

( कुव० )-श्लेषभित्तिकाभेदाध्यवसायेन धर्मसाम्यतानङ्गीकारे । “अहो रागवती सन्ध्या जहाति स्वयमम्बरम्” इत्यादिश्लिष्टविशेषणसमासोक्त्युदाहरणे विशेषणसाम्याभावेन समासोक्त्यभावप्रसङ्गात् । शब्दसाम्यस्यैवशब्दप्रतिपाद्यत्वेऽपि तस्योपमावाचकत्वस्यैव प्राप्या श्लेषवाचकत्वाभावाच्च । शब्दतोऽर्थतो वा कविसम्मतसाम्यप्रतिपादने सर्वविधेष्युपमालङ्कारस्वीकारात् ।



अन्यथा—“यथा प्रह्लादनाच्चन्द्रः प्रतापात्तप्तनो यथा ।

तथैव सोऽभूदन्वर्थो राजा प्रकृतिरञ्जनात् ॥”

इत्यत्राप्युपमा न स्यात् । न ह्यत्रान्वर्थनामरूपशब्दसाम्यं विना किञ्चिदर्थसाम्यं कविविवक्षितमस्ति । तस्माद्यत्रैकस्मिन्नर्थे प्रतिपाद्यमाने अलंकारद्वयप्रतीतिस्तत्र तयोरलंकारयोरेकवाचकानुप्रवेशः ॥

( अ० चं० )—रागवतीति । रागोऽनुरागो रक्तिमा च । अम्बरमाकाशं वस्त्रं च । नन्वत्र विशेषणसाम्याभावेदाध्यवसायापेक्षणेऽपि सत्पुष्करेत्यादौ शब्दसाम्यमात्रेणाप्युपमोपपत्तेर्न तदपेक्षेत्यत आह—शब्देति ॥ शब्दतोऽर्थतो वेति । शब्दप्रयुक्तमर्थप्रयुक्तं वा यत्कविसम्मतं साम्यं तत्प्रतिपादन इत्यर्थः । सर्वविधे सर्वप्रकारे ॥ यथेति । “चदि आह्लादने” इति धात्वनुसाराच्चन्द्रवदमन्वर्थम् । अन्वर्थोऽन्वर्थनामा । तस्मान्मतद्वयस्याप्ययुक्तत्वात् ॥

( कुव० )—विधुकरपरिरम्भादात्तनिष्पन्दपूर्णैः

शशिदृषदुपकलत्तरालवालैस्तरूणाम् ।

विफलितजलसेकप्रक्रियागौरवेण

व्यरचि स हतचित्तस्तत्र भैमीवनेन ॥

अत्र हि प्रतिपाद्यमानोऽर्थः समृद्धिमद्रस्तुवर्णनमुदात्तमिति लक्षणानुसारादुदात्तालंकाररूपः असम्बन्धे सम्बन्धकथनमतिशयोक्तिरिति लक्षणादतिशयोक्तिश्च । न च सर्वत्रोदात्तस्यासम्बन्धे सम्बन्धवाचनरूपत्वं निर्णीतमिति न विविक्तालंकारद्वयलक्षणसमावेशोऽस्तीति वाच्यम् । दिव्यलोकगतसम्पत्समृद्धिवर्णनादिष्वतिशयास्पृष्टस्योदात्तस्य शौर्यौदार्यदारिद्र्यादिविषयवर्णनेषूदात्तास्पृष्टाया अतिशयोक्तेश्च परस्परविविक्ततया विश्रान्तेः । तयोश्चेहार्थवशसम्पन्नसमावेशयोर्नाङ्गाङ्गिभावः । एकेनापरस्यानुत्थापनात्स्वातन्त्र्यपारतन्त्र्यविशेषादर्शनाच्च । नापि समप्राधान्यम् । यैः शब्दैरिह सम्बन्धि वस्तु प्रतिपाद्यते

[सङ्करसङ्करालङ्कारः १२४] अलङ्कारचन्द्रिकासमेतः (२६५)

तैरेव तस्यैव वस्तुनो सम्बन्धे सम्बन्धरूपस्य प्रतिपाद्य-  
मानतया भिन्नप्रतिपादकशब्दव्यवस्थितार्थभेदाभावात् ।  
नापि सन्देहसंकरः । एकालङ्कारकोट्यां तदन्यालङ्कार-  
कोटिप्रतिक्षेपाभावात् । तस्मादिहोदात्तातिशयोक्तयो-  
रेकवाचकानुप्रवेशलक्षणः संकरः ॥

(अ० चं०) - विधुकरेति ॥ स हंसस्तत्र भैमीवनेन दमयन्त्या उद्यानेन हत-  
चित्तो व्यरचि कृतः । कथंभूतेन । चन्द्रकिरणाश्लेषोदात्तैरङ्गीकृतैर्नि-  
प्यन्दैः पूर्णैश्चन्द्रकान्तघटितैस्तरुणामालवालैर्विकलीकृतजलसेकप्र-  
काररूपगौरवेणेत्यर्थः ॥ शब्दव्यवस्थितेति । शब्दप्रयुक्तेत्यर्थः । तथा च  
समप्राधान्यमर्थभेदविषयमिति भावः । प्रतिक्षिप्यते निवार्यते कोट्य-  
न्तरमनेनेति प्रतिक्षेपो विरोधः ॥ इत्येकवाचकानुप्रवेशसङ्करालङ्कारः ॥

सङ्करसङ्करालङ्कारः १२४.

( कुव० ) - कचित्संकराणामपि संकरो दृश्यते । यथा-  
मुक्ताः केलिविसूत्रहारगलिताः सम्मार्जनीभिर्हृताः  
प्रातः प्राङ्गणसीमि मन्थरचलद्वालांग्रिलाक्षारुणाः ।  
दूराद्वाडिमबीजशंकितधियः कर्षन्ति केलीशुका-  
स्तद्विद्वद्वनेषु भोजनृपतेस्तत्त्यागलीलायितम् ॥

अत्र तावद्विदुषां सम्पत्समृद्धिवर्णनमुदात्तालङ्कारस्त-  
न्मूलको बालांग्रिलाक्षारुणा इत्यत्र तद्गुणालङ्कारस्तत्रैव  
वक्ष्यमाणभ्रान्त्युपपादकः । पदार्थहेतुककाव्यलिङ्गालंका-  
रश्चेति तयोरेकवाचकानुप्रवेशसंकरस्तन्मूलः शंकितधिय  
इत्यत्र भ्रान्तिमदलङ्कारस्ताभ्यां चोदात्तालङ्कारश्चारुतां  
नीत इति तयोश्च तस्य चाङ्गाङ्गिभावसंकरः ॥

( अ० चं० ) - मुक्ता इति ॥ विदुषां मंदिरेषु भवनेषु केलौ सुरतक्रीडायां  
विच्छिन्नसूत्राद्वाराद्वलिताः सम्मार्जनीभिरपसारिताः प्रातःकालेऽङ्गण-  
सीमान्ते मन्द चलन्तीनां बालानां चरणलाक्षारसेनारुणा मुक्ताः दूराद्वा-  
डिमबीजशङ्कितधियः क्रीडाशुका यत्कर्षन्त्याकर्षन्ति तद्भोजनृपतेस्त्या-



गस्य दानस्य लीलायितमित्यन्वयः । तत्रैव बालांग्रिलाक्षारुणा इत्यत्रैव ॥  
वक्ष्यमाणेति । शङ्कितधिय इति वक्ष्यमाणेत्यर्थः । तयोस्तद्गुणकाव्य-  
लिङ्गयोः । तन्मूलः सङ्करमूलः । ताभ्यां सङ्करभ्रान्तिमद्भ्याम् । तयोः  
सङ्करभ्रान्तिमतोः । तस्य उदात्तस्य । हेतुमतः कार्यस्य अभेदकथनं  
तत्यागलीलायितस्य कार्यमिति वक्तव्ये तदेव त्यागलीलायितमित्य-  
भेदकथनम् ॥

( कुव० )—एवं विद्वद्देहवैभवस्य हेतुमतो राज्ञो वितरणविला-  
सस्य हेतोश्चाभेदकथनं हेत्वलङ्कारः । स च राज्ञो वित-  
रणविलासस्य निरतिशयोत्कर्षाभिव्यक्तिपर्यवसायी । ए-  
तावन्मात्रे कविसंरम्भश्चेदुक्तरूपोदात्तालङ्कारपरिष्कृते हे-  
त्वलङ्कारे विश्रान्तिः । कीदृशी सम्पदिति प्रश्नोत्तरतया  
निरतिशयैश्वर्यवितरणरूपा प्रस्तुतकार्यमुखेन तदीयस-  
म्पदुत्कर्षप्रशंसने कविसंरम्भश्चेत्कार्यनिबन्धनाप्रस्तुतप्रशं-  
सालङ्कारे विश्रान्तिः । कार्यस्यापि वर्णनीयत्वेन प्रस्तुत-  
त्वाभिप्राये तु प्रस्तुताङ्कुरे विश्रान्तिः । अत्र विशेषानध्य-  
वसायात्सन्देहसङ्करः । किञ्च । विद्वद्देहवैभववर्णनस्यास-  
म्बन्धे सम्बन्धकथनरूपतयाऽतिशयोक्तेरुदात्तालङ्कारेण स-  
हैकवाचकानुप्रवेशसङ्करः । निरतिशयवितरणोत्कर्षपर्य-  
वसायिनो हेत्वलङ्कारस्यात्यद्भुतातथ्यौदार्यवर्णनात्मिक-  
यात्युक्त्या सहैकवाचकानुप्रवेशसङ्करः । तन्मूलकस्या-  
प्रस्तुतप्रशंसालङ्कारस्य प्रस्तुताङ्कुरस्य वा राजसम्पत्स-  
मृद्धिवर्णनात्मकोदात्तालङ्कारेण सहैकवाचकानुप्रवेशस-  
ङ्करः । वाचकशब्दस्य प्रतिपादकमात्रपरतया व्यञ्जकसाधा-  
रण्यादेषां च त्रयाणामेकवाचकानुप्रवेशसङ्कराणां सम-  
प्राधान्यसङ्करः । न ह्येतेषां परस्परमन्यत्राङ्गत्वमस्ति ॥

( अ०चं० )—तदीयेति ॥ राजकीयेत्यर्थः ॥ अतथ्यौदार्येति । असत्यौ-  
दार्येत्यर्थः ॥ तन्मूलकस्येति । वितरणोत्कर्षपर्यवसायिहेत्वलङ्कार-  
मूलकस्येत्यर्थः । ननु राजसम्पत्समृद्धेर्व्यञ्जनागम्यत्वेनाव्याच्यत्वात्कार्थं

संस्कारः १२४ ] अलंकारचन्द्रिकासमेतः । ( २६७ )

तद्वर्णनात्मकोदात्तालङ्कारेण सहैकवाचकानुप्रवेशकथनमित्याशङ्काया-  
माह-वाचकशब्दस्येति ॥ त्रयाणामिति । एक उदात्तातिशयोक्तयोरपरो  
हेत्वत्युक्तयोरन्यो व्यङ्ग्योदात्ताप्रस्तुतप्रशंसाप्रस्तुताङ्कारान्यतरयोरि-  
त्येवं त्रयाणां परस्परमित्यर्थः ॥

( कुव० )-उदात्तादिमात्रस्यैव हेत्वलंकारादिचारुतापादक-  
त्वेनातिशयोक्तिसङ्करस्याङ्गतायाऽनपेक्षणात् । एवमत्र  
श्लोके चतुर्णामपि सङ्कराणां यथायोग्यं संकरः । एवमन्य-  
त्राप्युदाहरणान्तराण्युद्धानि ॥

( अ० चं० )-उदात्तालङ्कारस्य हेत्वलङ्काराङ्गतायाः पूर्वमुक्तत्वादुदात्ताति-  
शयोक्तिसङ्करस्यापि तदङ्गत्वमिति शङ्कां निरस्यति-उदात्तादिमात्रस्यै-  
वेति ॥ उदात्तादीत्यादिपदेन हेत्वलङ्कारपरिग्रहः । हेत्वलङ्कारादीत्यादि-  
पदेन चाप्रस्तुतप्रशंसापरिग्रहः । तत्रापि निरतिशयैश्वर्यवितरणोत्कर्ष-  
पर्यवसायिनो हेत्वलङ्कारस्यैव तादृशवितरणरूपकार्यपरिष्कारद्वारा  
तद्गम्यप्रस्तुतराजसम्पदुत्कर्षप्रशंसारूपायामप्रस्तुतप्रशंसायामङ्गत्वं न  
त्वद्भुतातथ्यवर्णनारूपात्युक्तिसङ्करस्यापेक्षेति भावः ॥ यथायोग्यमिति ।  
तथाहि उदात्ततद्गुणयोरङ्गाङ्गिभावसङ्करस्य भ्रान्तिमदुदात्तयोरङ्गाङ्गि-  
भावसङ्करस्य चाङ्गाङ्गिभावे च सङ्करः । तथा भ्रान्तिमदुदात्तयोरङ्गाङ्गि-  
भावसङ्करस्योदात्ताङ्गकहेत्वलङ्कारादिसन्देहसङ्करस्य चाङ्गाङ्गिभावेन  
सङ्कर इति सूक्ष्ममतिभिरूहनीयम् ॥ इति सङ्करसङ्करालङ्कारः ॥ इति  
रसवदाद्यलङ्काराः ॥

( कुव० )-अमुं कुवलयानन्दमकरोदप्पदीक्षितः ।

नियोगाद्रेङ्कटपतेर्निरुपाधिकृपानिधेः ॥ १७१ ॥

चन्द्रालोको विजयतां शरदागमसम्भवः ।

हृद्यः कुवलयानन्दो यत्प्रसादादभूदयम् ॥ १७२ ॥

इति श्रीमदद्वैतविद्याचार्यश्रीमद्विजकुलजलधिकौस्तुभ-

श्रीरङ्गराजाध्वरीन्द्रवरदसूनोरप्पय्यदीक्षितस्य

कृतिः कुवलयानन्दः समाप्तः ॥



( २६८ )

कुवलयानन्दः ।

( अ०चं० )-स्वकीर्त्यनुवृत्तये ग्रन्थनाम स्वनाम चोपनिबध्नन्ग्रन्थपूर्तिम-  
लुवदति-अमुमिति ॥ स्वग्रन्थस्य प्रामाणिकत्वं सूचयितुमाह-चन्द्रा-  
लोक इति ॥ शरदागमसंज्ञकश्चन्द्रालोकमूलभूतो ग्रन्थः । शरत्काला-  
गमनेन चन्द्रस्यालोक इति श्लेषः । तस्माच्च कुवलयानन्दः स्वग्रन्थोऽ-  
भूत् । कुवलयस्य कुमुदस्यानन्द इति च श्लेष इति शिवमास्ताम् ॥

विद्वद्दृढमहामान्यरामचन्द्रात्मजन्मना ।

विदुषा वैद्यनाथेन कृताऽलङ्कारचन्द्रिका ॥ १ ॥

एनां कुवलयानन्दप्रकाशनविशारदाम् ।

विदाङ्कुर्वन्तु विद्वांसः काव्यतत्त्वविदां वराः ॥ २ ॥

असौ कुवलयानन्दश्चन्द्रालोकोत्थितोऽपि सन् ।

प्रतिष्ठां लभते नैव विनाऽलङ्कारचन्द्रिकाम् ॥ ३ ॥

इति श्रीमत्पदवाक्यप्रमाणज्ञतत्सद्रामभट्टात्मजवैद्यनाथकृताऽलङ्कार-  
चन्द्रिकाख्या कुवलयानन्दटीका सम्पूर्णा ॥

॥ समाप्तोऽयं ग्रन्थः ॥

पुस्तक मिलनेका ठिकाना-

खेमराज श्रीकृष्णदास,

“श्रीवेङ्कटेश्वर” स्टीम्-प्रेस-मुंबई.



## क्रय्यपुस्तकें-( अलंकारग्रंथाः )

बालालंकार-संस्कृत काव्य	...	...	...	...	की.
सुभाषितरत्नाकर...	...	...	...	...	॥१॥
सुभाषितसार-संस्कृत मूल और भाषाटीकासहित	...	...	...	...	२)
रसतरंगिणी-टिप्पणीसहित	...	...	...	...	३)
सूक्तावली सुभाषित	...	...	...	...	४)
वाग्भट्टालंकार मूल	...	...	...	...	५)

वाग्भट्टालङ्कार-भाषाटीकासहित यह अलङ्कारका बड़ाही सरल ग्रन्थ है। काव्यसाहित्यकी प्रयोजनीय सभी बातें इसमें आगयी हैं। फर्रुखनगरनिवासी राजवैद्य पण्डित मुरलीधरजी शर्माके सान्वय संस्कृत और भाषाटीकासे यह औरभी सरल होगया है १॥

### काव्यग्रंथाः ।

शिशुपालवध-( माघकाव्यम् ) मल्लिनाथकृतटीकासहित	...	२॥१॥
" " तथा पूर्वार्द्ध ९ सर्गमें...	...	१॥२॥
रघुवंशमहाकाव्य कालिदासकृत-मल्लिनाथकृत संजीवनी टीका और टिप्पणी समेत । पक्की जिल्द	...	१॥३॥
" " तथा सादी जिल्द	...	१॥४॥
रघुवंशमहाकाव्य-सटीक तथा रामकृष्णख्यविलोम काव्य-सटीक ये दोनोंका एक गुटका है बारीक अक्षर	...	१॥५॥
रघुवंशमहाकाव्य-पं० ज्वालाप्रसादमिश्रकृत सान्वय भाषा-टोका पदयोजना तात्पर्यार्थ और सरलार्थसहित ग्लेज	...	३॥१॥
तथा रफ कागज	...	३)
रघुवंशमहाकाव्य-( पंचसर्ग ५भा.टी.) उपरोक्त अलंकारों समेत	...	१॥६॥
कुमारसंभव-कालिदासकृत और मल्लिनाथकृत संजीवनीटीका-समेत	...	१॥७॥
भामिनीविलास-महावीरप्रसादद्विवेदीकृत भाषाटीकासहित	...	१)
" तथा मूल मात्र	...	१)
भर्तृहरिशतक-नीति, शृंगार, वैराग्य भाषाटीकासमेत	...	१)
गीतगोविंद-राधाविनोदसहित भाषाटीका जयदेव गोस्वामिकृत इसमें अति ललित संस्कृतमें रागमय राधाकृष्णका प्रेममय भक्तिकी गानेकी चीजें विद्यमान हैं १)	तथा मूल मात्र	२)



## जाहिरात ।

की.

श्रीरामगीतगोविन्द सटीक । जयदेवस्वामीकृत गीतगोविन्दके अनुसार सीतारामकी भक्तिकी गानेकी अतिललित संस्कृतमें रागमय चीजें वर्णितहैं...	...	...	...	...	...	॥१)
नलोदयकाव्य-सटीक महाराजा नल और दमयंतीका चरित्र-वर्णन...	...	...	...	...	...	॥२)
ललितरामचरित्र-काव्य सटीक	...	...	...	...	...	१)
ऋतुसंहारकाव्यम्-कालिदासकृत और चौरकविकृत चौरपंचाशिका काव्य इसमें षट्ऋतु वर्णनादि राजकुमार बाबू देवनंदनसिंहकृत भाषाटीका छंदोवद्ध है...	...	...	...	...	...	॥३)
विद्वन्मोदतरंगिणीकाव्य-चिरञ्जीव भट्टाचार्यरचित गद्यपद्य विभूषित ( विद्वानोंको अति उपयोगी ) सर्व शास्त्र और सर्व संप्रदायोंका सिद्धान्त दिखाया है	...	...	...	...	...	१)
मेघदूतकाव्य-कालिदासकृत सान्वय मल्लिनाथी टीका आर भाषाटीका समेत इसमें मेघका वर्णन है...	...	...	...	...	...	॥४)
मेघदूतकाव्य-सटीक	...	...	...	...	...	॥५)
अमरुशतक-( शृंगार और वेदान्तपर काव्य दो टीका सहित )	...	...	...	...	...	॥६)
वसंतशतक-सटीक ( संस्कृत ) वसन्त ऋतुका वर्णन है	...	...	...	...	...	३)
राक्षसकाव्य-संस्कृत टीका और भाषाटीका सहित...	...	...	...	...	...	२)
रामकृष्णविलोमकाव्य सटीक	...	...	...	...	...	१)
गंगालहरी-अन्वयार्थ भाषाटीका ( पं० जगन्नाथ कृत गंगाजीकी स्तुति )	...	...	...	...	...	३)
कृष्णकर्णामृत काव्य-( भक्तिमय )...	...	...	...	...	...	१)
राधाविनोद काव्य-भाषाटीकासहित	...	...	...	...	...	२)
शृंगारतिलक-भाषाटीकासहित शृंगाररसका अपूर्व वर्णन है	...	...	...	...	...	१)
शृंगारादि नवरस निरूपण-भाषाटीकासहित शृंगारका अतीव चमत्कारी वर्णन	...	...	...	...	...	१)
रंभाशुकसंवाद-संस्कृत मूल व प्रत्येक श्लोकका कवित्तमें टीका व भाषाटीका सहित अतिमनोरंजक काव्य है	...	...	...	...	...	२)
पद्यावली-अनेक महानुभावोंके संगृहीत श्लोक	...	...	...	...	...	॥१)
वैराग्यशतक-पं० हरदयालकृत भाषाटीकासहित	...	...	...	...	...	॥२)
विद्यासुन्दर-और चौरपंचाशिका भाषाटीकासहित	...	...	...	...	...	१)



## जाहिरात ।

	की.
कलिविडंबन-भाषाटीकासह ( कलियुग प्रभाव वर्णन ) ...	३)
सौन्दर्यलहरी-सटीक ( देवीकी स्तुति ) ...	३)
वैराग्यशतक-संस्कृत टीका और भा० टी० ...	१२)
मूर्खशतक-भाषाटीका ...	७)
पद्यमुक्तावली-इसके श्लोकोंके आदिमें क्रमसे स्वर व्यंजनोंके अक्षर आतेहैं ...	७)॥
काव्यमुक्तावली ...	७)
काव्यमंजरी-( पदुमनदासकृत ) ...	१॥)
अश्वधाटीकाव्य-भा० टी०... ...	१)
भक्तिरत्नावली-श्रीमद्भागवतोद्धृत स्तुतिसंग्रह ...	१)
घटकपर्पकाव्य-भाषाटीका समेत ...	७)
कविरहस्य-सटिप्पण ...	१॥)
शंकरदिग्विजयसार-सटीक ...	२)
मध्वविजयमूल ॥३) तथा सटीक ...	४)
किरातार्जुनीयकाव्य सटीक-ग्लेज १॥३) रफू ...	१॥)
दृष्टान्तरत्नाकर-( अतीवोपयोगी ) काव्यहै ...	१)
दृष्टान्तशतक दोहा-भा. टी. इसके श्लोक दोहोंमें यह विचित्रताहै कि पूर्वार्द्धमें दृष्टान्त और उत्तरार्द्धमें दार्ष्टीत क्रमसे कहेगयेहैं	७)॥
राधाकृष्णभूषण-काव्य ...	३)
भोजप्रबंध-मूल कविवल्लाल कृत इसमें भोजराजाका चरित्र राज- नीतिसंबंधी भलीभाँति वर्णित है ...	१३)
भोजप्रबंध-भाषाटीकासमेत ...	१॥)
भोजप्रबंध-केवलभाषामात्र ...	१॥)
दशकुमारचरित्र-( संस्कृत ) १॥) तथा भाषाटीका छपरहाहै हितोपदेश-मूल ( संस्कृत ) ...	१३)
हितोपदेश-विष्णुशर्माप्रणीत पं० बलदेवप्रसादकृत भाषाटीका- समेत इसमें नीतिसंबंधी कथा अतिबोधदायक लाभकीरीति इत्यादि वर्णन कियागया है ऐसा हितोपदेश आजतक कहीं नहीं छपा ...	१॥)



## जाहिरात ।

की.

भोज और कालिदास-भाषाटीका राजा भोज और कालिदासकी चातुर्यकी उत्तमोत्तम कथाका संग्रह ... ..	1112)
पंचतंत्र-विष्णुशर्माकृत और पं० ज्वालाप्रसादमिश्रकृत भाषा-टीकासहित मित्रभेद मित्रसंप्राप्तिकाकाकोलूकीय लब्धप्रणाश अपरीक्षितकारक पांच तंत्रोंमें नीतियुक्त सर्वोत्कर्षहै ...	2)
पंचतंत्र मूल-विष्णुशर्माकृत नीतिशास्त्र ... ..	111)
रघुवंशकाव्य-सटीक सर्ग १ से ५ तक ... ..	1)
" " सर्ग ६ से १० तक ... ..	1)
जातिनिर्णय-भाषाटीका ... ..	11)
मारुतिस्तव-सटीक-जोधपुरनिवासी नित्यानन्द शास्त्रीजीने हनुमान्जीकी लोकोत्तर महिमाको ललितपद्योंमें वर्णन किया है कवितामें यह विचित्रताहै कि, पद्योंके आदिके अक्षरोंमें रामरक्षास्तोत्र सम्पूर्ण आगयाहै जो कि विद्वानोंके देखनेही योग्यहै. साथही जोधपुर वैदिकपाठशालाके प्रधानाध्यापक श्रीपण्डित भगवतीलालजीने इसकी ऐसी सरल टीका की है कि, कविता स्पष्ट समझमें आजातीहै मूल्य ... ..	1-)
कृष्णलीलामृत काव्य ... ..	1-)
गुरुपीयूषलहरी-गुरुनानकसाहबका वर्णन ... ..	12)
नीतिरत्नमाला-भाषाटीका ... ..	1)

पुस्तकमिलनेका ठिकाना-

खेमराज श्रीकृष्णदास,

“श्रीवेङ्कटेश्वर”-स्टीम्-प्रेस-मुंबई.



